मैथिली भाषाक शब्द -सम्पदा अत्यन्त समुद्ध 
अछि से तखन बोध होइछ जखन लोक 
मिथिलाक सामान्य जनजीवनक विभिन्न क्षेत्र र 
समय एव अवसर पर होइत किया - कलापके* 
देखैत अछि, चर्चा करैत अछि ओ ताहिमे कोनो 
ने कोनो रूपे सहभागी, सहभोगी ओ सहयोगी 
बनेत अछि । 


मिथिलाक प्राकृतिक ओ भौगोलिक परिवेश 
वनस्पति, जीव - जन्तु, कृषि कर्म, पशुपालन, 
पारम्परिक व्यवसाय, लोक - व्यवहार इत्यादि 
सम्बन्धी लोकभाषिक शब्दावलीक संकलन एवं 
ओकर अर्थ निर्वचन मूल स्रोत धरि जाय प्रत्यक्ष 
रूपे देखि, सूनि एवं अनुभव प्राप्त कैए कऽ 
सम्यक्‌ रूपें सम्भव अछि । 


क्षयिष्णु गुणवत्ता ओ अवमूल्यनक प्रवाहमे 
कतोक एहनो शोध - प्रबन्ध सब प्रस्तुत होइत 
रहल अछि जे शोधक उद्देश्यक अनुरूप अछि 
अभिनव तथ्य ओ विचारसँ सम्पन्न अछि । 
एहन- एहन शोधग्रन्थक प्रकाशनसँ भाषा ओ 
साहित्यक श्रीवृद्धि भऽ सकत, साहित्य भण्डार 
समृद्ध भऽ सकत, ज्ञानक सीमाक* विस्तार भऽ 
सकत । 


एहि शोध - प्रबन्धक गुणवत्ता, प्रामाणिकता ओ 
महत्ता निःसन्दिगध अछि। एहन कृतिक 
प्रकाशन कतेक आवशयक से कहबाक प्रयोजन 
नहि । 


(अथातो शब्द जिज्ञासासँ) 

study i 

performance at the Vivavoce 

Detailed report on the thesis is given below :- 


The thesis written in the Maithili language is based upon a 
diligent study of the Maithili technical terms used by members of 
the castes having different family professions like those of carpenters, 
weavers, basket makers etc. 


The thesis embodies results of independent investigation 
envolving prolonged study in interviews with the rnembers of different 
caste and communities. The writer has examined critically each 
and every word about which he mentions in his learned thesis, that . 
is a brilliant original contribution to Maithili lexicography. . 

I would have unhesitatingly recommended the acceptance of 
this thesis for the D.litt. Degree in case the University regulations 
and rules provide for it. 


I take thus opportunity to congratulate both the supervisor 
and the candidate for the fruitful learned contribution that I have 
most happily to recommend subject to the note made in the next 
above paragraph for the Ph.D.-Degree. 


Sd/ - Subhadra Jha 
20.11.85 


डा. प्रबोध नारायण सिंह, साहित्यरत्न, साहित्यालंकार 


एम.ए. (पालि, हिन्दी, फारसी, भाषा-विज्ञान) । ए-132, लेकगार्डेन्स 
डी.लिट्‌ (मगध), डी.लिट्‌. (कलकत्ता) कलकत्ता-45 
अध्यक्ष : 


हिन्दी विभाग, कलकत्ता विश्वविगलय 


Report on the adjudication of Ph.D. Thesis 


I have carefully examined the thesis entitled ‘'Maithilika 
Pramukha Paramparika Jatiya Vyavasaya Sambandhi Shabdavalika 
Vyakhyatmaka Adhyayana' submitted by Shri Yoganand Jha for the 
degree of Ph.D. 


The thesis contains 552 pages. It contains seven chapters 
preceded by a preface and followed by an exhaustive bibliography. 


The choice of the subject and the planning of the present 
treatise is really good and some-what novel in the realm of Maithili 
research. The scholar has taken a lot of pains in collecting, analysing 
and arranging of colloquial words scattered over a wide range of 
geographically vast area. The tracing of the derivatives and semantic 
changes of the vocables in question makes it more difficult. The 
entire effort needs a great deal of patience and perseverence. The 
work betrays the capacity of the critical judgement of the author. 

The thesis speaks well of the candidate's diligence, critical 
outlook and aptitude for research in the domain of Maithili. It is a 
valuable contribution to Maithili literature. From the view-points of 
both matter and style, the scholar deserved commendation. 

I, therefore, recommend that the degree of Ph.D. of L. N. 
Mithila University be conferred upon Shri Yoganand Jha, M.A. on 
the above-mentioned thesis. No written examination is necesary in 
this respect. The thesis is worthy of publication. 


Sd/- Prabodhnarayan Singh 
8.1.1986 


अथातो शब्द जिज्ञासा 


मैथिली भाषाक शब्द-सम्पदा अत्यन्त समृद्ध अछि, से तखन बोध होइछ 
जखन लोक मिथिलाक सामान्य जन-जीवनक विभिन्न क्षेत्र, समय एवं अवसरपर 
होइत क्रिया-कलापके देखैत अछि, चर्चा सुनैत अछि ओ ताहिमे कोनो ने कोनो रूपमे 
सहभागी, सहभोगी वा सहयोगी बनैत अछि । मानव जीवनक -अनुभूत सूक्ष्मसँ सूक्ष्म 
भाव, अनुभूति, स्थिति ओ अत्यन्त लघु-लघुतर-लघुतमो वस्तुक अभिव्यंजनाक हेतु . 
अजस्र शब्दावली मैथिली भाषामे विद्यमान अछि जे प्रयत्नतः मोन पाड्लापर ध्यानमे 
नहि आबि पबैछ परन्तु प्रसंग ओ प्रयोगक अवसर उपस्थित भेलापर सहज रूपसँ मुखसँ 
उच्चरित भऽ जाइछ । 

मैथिलीक एहि शब्द-सम्पदाक संकलन एवं ओकर अर्थक निर्वचन अत्यन्त 
महत्त्वपूर्ण कार्य अछि । अतीत कालमे मिथिलाक विद्वानूलोकनि अपन-अपन विशिष्ट 
संस्कृत ग्रन्थ सभमे दुर्बोध संस्कृत शब्दक सहज रूपमे अर्थबोध करयबाक लेल : 
मिथिलादेशीय अवहट्ठ वा देशी शब्दके. पर्यायक रूपमे प्रयोग करैत रहलाह अछि, 
जे वास्तवमे प्राचीन मैथिली भाषाहिक शब्द सभ थीक । परन्तु मैथिली भाषाक 
शब्दके, व्यवस्थित रूपमे संकलित करबाक प्रयत्न पूर्वमे नहि भेल । मैथिली भाषाक 
शब्द सभके पाश्चात्य रीतिसँ अर्थात्‌ आधुनिक रीतिसँ कोषबद्ध करबाक प्रयत्न 
यूरोपीये विद्वानलोकनि द्वारा प्रारम्भ भेल । 

अठारहम शताब्दीक अन्तिम दशकमे सिरामपुर मिशनक एकटा पादरी 
विलियम कैरी मैथिली शब्दावलीके कोषबद्ध करबाक पहिल प्रयास कयने छलाह । 
एकटा नमहर अन्तरालक पश्चात्‌ उनैसम शताब्दीक आडम दशकमे एस्‌, डब्लू. 
फैलोन एहि दिशामे अपन रुचि देखौने छलाह । ओ 1879 इ.मे एकटा शब्दकोष 
प्रकाशित करौने छलाह जकर नाम छल ए न्यू हिन्दुस्तानी-इंगलिश डिक्शनरी: विथ 
इलस्द्रेशन्स, हिन्दुस्तानी लिटरेचर एण्ड फॉकलोर । ओहि कोषमे तिरहुती शब्द 


` कहि कऽ मैथिली शब्दावलीके' सेहो प्रचुर संख्यामे स्थान देल गेल । एहि महत्त्वपूर्ण 
- तथ्यको सर्वप्रथम प्रकाशमे अनबाक श्रेय पं. श्रीगोविन्दझाके छनि (द्रष्टव्यः कल्याणी 


कोष)। अटकन-मटकन सन मिथिलाक बाल मनोविनोदक क्रीड़ाक नामवाची शब्द 


सेहो एहिमे सम्मिलित कयल गेल छल । 


एहि डिक्शनरी-निर्माणक की प्रयोजन छल से जानल नहि होइछ। किन्तु . 


उनैसम शताब्दीक तेसर चरणमे अयोध्याप्रसाद “बहार ' द्वारा उर्ूमे लिखित रियाज-ए-तिरहुत 
नामक ग्रन्थक पहिल अध्यायक तैसम खण्डमे एकटा महत्त्वपूर्ण घटनाक विवरण देल 
गेल अछि ताहिसँ फैलोन कृत ए न्यू हिन्दुस्तानी-इंगलिश डिवशनरीक प्रयोजनीयतापर 
प्रकाश पडि सकैत अछि। रियाज-ए-तिरहुतक विवरणानुसार मुजफ्फरपुरक समस्त 
रईस, अधिकारी, महाजन ओ जमीनदार सभक एक सभा 27 फवरी 1868के* सरकारी 
स्कूलमे भेल छल जाहिमे निश्चय भेल छल जे गवर्नर जनरलक. कौन्सिलक ओतऽ 
साइंटीफिक सोसायटी दिससँ निवेदन कयल जाय जे जाहि रूपमे कलकत्ताक 
महाविद्यालय सबमे उच्च शिक्षा अंगरेजी भाषामे देल जाइछ, लोक अंगरेजी भाषामे 
परीक्षा देल करैछ ( तलंबाए उलूम कलकत्ताके मदरसा ए आजम यूनिवर्सीटीमे बजुबान 
अंगरेजीमे इम्तहान देते हैं) तथा अंगरेजीमे प्रमाण-पत्र देल जाइछ, ताही रूपमे देशी 
भाषामे (मुल्की जुबानमे) शिक्षा देबाक व्यवस्था हो, देशी भाषामे परीक्षा हो तथा 
देशीभाषाक एक विश्वविद्यालय स्थापित हो ( देशी जुबानमे इम्तहान हो, एक यूनिवर्सीटी 
देसी जुबानमे कायम की जाय)। एक सय पचीस गोट प्रमुख व्यक्तिक हस्ताक्षरसँ युक्त 
आवेदन 10 अप्रैलके गवर्नर जनरलक कौन्सिलमे पेश भेल। कौन्सिल द्वारा आवेदनक 


`  स्वीकृति-सम्बन्धी पत्र ब्रिटिश सरकारक सेक्रेटरी द्वारा ब्रिटिश इंडियन एसोसिएशन, . 


_ बिहारक सेक्रेटरीके' पठाओल गेल। एहिसँ खुशीक लहरि दौड़ गेल। लोक आशान्वित 
भेल जे “ज्ञान ओ कलाक शीघ्र उन्नति होयत। ओहन विद्वान्‌ ओ ज्ञानी लोक जे अंगरेजी 


नहि जनबाक कारणे निरक्षरोसँ अधलाह हालतमे छथि से ज्ञानीमे गनंल जयताह।' ` 


एकर फलस्वरूप छापाखाना स्थापित भेल। पैघ-पैघ ग्रन्थ सभक अनुवाद होबऽ 
लागल। एकबार निकलऽ लागल। 

आगाँ की भेलैक तकर कोनो अभिलेख नहि भेटैत अछि परन्तु मुजफ्फरपुरक 
सरकारी स्कूलमे जे महत्त्वपूर्ण सभा भेल छल तथा सबा सय महत्त्वपूर्ण व्यक्तिक 
हस्ताक्षरसँ ब्रिटिश सरकारके' उपर्युक्त निवेदन पठाओल गेल छल; ओहि सभाक 
सभापति छलाह डाक्टर विलियम स्टुअर्ट फैलोन साहेब बहादुर जे ओहि समयमे सूबा 
बिहारक स्कूल इन्सपेक्टर छलाह। ओहि समयमे शिक्षा विभागमे ई बड़ पैघ पद मानल 


` जाइत छल। ओ अनुभव कयने होयताह जे उच्चस्तरक जे शिक्षा-परीक्षा देशी भाषामे . 


होयत तकर शिक्षक-परीक्षक तँ अंगरेजे होइतथि जनिका देशी भाषाक ज्ञान होयब 
आवश्यक छलनि। प्राय: ओही प्रयोजनके' ध्यानमे राखि फैलोन साहेब अपन उपर्युक्त 
कोषक निर्माण कयलनि जे दस वर्षमे पूर्ण भऽ 1879मे प्रकाशित भेल। फैलोन साहेब 
स्कूल इन्सपेक्टरक पदपर छलाह ते सरकारी स्कूलक शिक्षक सभक शब्द-संग्रहमे 
सहयोग स्वाभाविके। एहिमे ओ दरभंगा स्कूलक हेडमास्टर मिस्टर वाटलिंगक 
सहयोगक लेल आभार व्यक्त कयने छथि। अतः पं.गोविन्दझाक अनुमान समुचिते जे 


6/ मैथिलीक पारम्परिक जातीय व्यवसायक शब्दावली 


वैह मि. वाटलिंग “फैलोन साहेबके* तिरहुती' (मैथिली) भाषाक शब्दक संग्रह कऽ 
क$ उपलब्ध करौने होयथिन। (द्रष्टव्यः कल्याणी कोष, इंट्रोडक्शन, पृ. |) । 

. किन्तु मैथिली भाषाक शब्दावली अर्थ सहित कोषबद्ध स्वतन्त्र रूपे" 
करबाक महत्त्वपूर्ण कार्यक आद्य अधिष्ठाता जार्ज अब्राहम ग्रियर्सन भेलाह जे विभिन्न 
ग्रन्थक अंगभूत रूपमे मैथिली शब्दावलीक संग्रह कयलनि । मैथिली क्रेस्टोमैथी 
(1882) तथा मनबोधकृत कृष्णजन्मक अंगरेजी अनुवादक (1884) परिशिष्ट 
रूपमे ई मैथिली शब्दावली देल गेल अछि । पश्चात्‌ ओ ए. एफ. आर. हार्नलेक संग 
ए कम्पैरेटिव डिक्शनरी ऑफ दि बिहारी लैंग्वेज, पार्ट-1 (1885) एवं पार्ट-2 
(1889) प्रकाशित करौलनि जाहिमे भोजपुरी-मगहीक शब्द सम्मिलित रहितो मैथिली 
शब्दावलीके प्रचुर संख्यामे स्थान देल गेल छल । 

्रियर्सनक पश्चात्‌ बीसम शताब्दीक पूर्वार्द्ध धरि विभिन्न विद्वानूलोकनि पूर्ण 
वा आंशिक रूपमे मैथिली कोष निर्माणक कार्य वैयक्तिक स्तरपर करैत रहलाह अछि 
जकर महत्त्वको कतोक त्रुटि अथवा कमीक अछैतो, स्वीकार करहि पड़त । 

सम्प्रति उपलब्ध मैथिलीक प्रमुख शब्दकोष सब अछि-डॉ. जयकान्तमिश्रक 
वृहत्‌ मैथिली शब्दकोष भाग-1 (1973) एवं भाग-2 (1995), एलाइस आइ. 
डेविसक बेसिक कॉलोकियल मैथिली: ए मैथिली-इंगलिश-नेपाली वोक्कैबलरी 
(1984); मैथिली अकादमी, पटना द्वारा प्रकाशित तथा पं. गोविन्दा द्वारा सम्पादित 
मैथिली शब्दकोष (1992) एवं पंमतिनाथमिश्र कृत मैथिली शब्द कल्पद्रुम 
(1997) । 

मैथिली शब्दकोषक परम्परामे सबसँ नवीन योगदान थीक पण्डित गोविन्द्झाक 
कयल कल्याणी कोष (1999) जकरा व्याख्याक रूपमे मैथिली-अंगरेजी कोष 
कहल गेल अछि । ई मानऽ पड़त जे मैथिली शब्दकोष-परम्परामे कल्याणी कोष ( क. 
को.) नवीनतम कृति होयबाक कारणे विद्वान्‌ कोषकार पूर्ववत्ती समस्त मैथिली 
शब्दकोष तथा अन्यान्य आनुषंगिक स्रोतसँ शब्द-सामग्री ग्रहण ८७5 एकरा समृद्ध कयने 
होयताहे । परन्तु विश्वासपूर्वक ई नहि कहल जा सकैत अछि जे मैथिलीक सामान्य 
प्रचलित शब्दावली समग्र रूपमे कल्याणी कोष (क:को.)मे आबिए गेल अछि । एहन 
बहुतो, शब्द, शब्दरूप अथवा शब्दार्थ देखबामे आयल अछि जे कल्याणी कोषमे 
अनुपलब्ध अछि । उदाहरणार्थ 'अ' सँ “क' धरिक वर्णसँ आरब्ध ओहन शब्दक 


सूची देल जा रहल अछि, यद्यपि एहूमे शब्द सभ छूटि जयबाक सम्भावना अछिहे- 


(एहि ठाम क.को. कल्याणी कोषक संकेत थीक । कोनो शब्दक जे अर्थ 
कल्याणी कोषमे नहि देल गेल अछि, तकर संकेत ८/५० अछि । ) 

[अ] 


अकरकण्ड ( काज )-निरुद्देश्य कयल गेल 
क्षति होबऽवला (काज) 

अकिद्दा-साहस, बल 

अक्ुआयब-चकुआयब, चकित होयब, 
आश्चर्यित होयब 

अकौ ( बाजब )-मिथ्या लांछन (देब) 


अक्कत-तीतक प्रविशेषण, तिक्त<तीत 
स्ददूक, शगत्यन्तिकता ( क; को. अकत) 


अँखिदेखार-आँखिक सोझाँ, प्रत्यक्ष, 
दिनादिनिस 


अखीन-अमनियाँ, पाबनि-पूजादिक निमित्त 
पवित्रतापूर्वक राखाल खाद्य, 
नैवेद्य-सामग्री; (छठिक लेल अखीन 
गहूम-चाउर राखल अछि।) 

अखोर 

जकर ॥ -अनुपयोगी वस्तु सब 


अख्यास | 

अख्यासब | स्मरण, मोनपाड्ब, अभ्यास 
( क. को अखियास- 
अखियासब) 


अगधायबं-८5० अति सन्तुष्टि होयब (महीस 


चरि कऽ अगधायल अछि।), अधिक. 


प्राप्तिक अनिच्छा होयब 
अगब-अमिश्रित, छेहा ( कःको. अगबा) 


अगबे( अगब+ए )-अत्यधिक (चाउरमे 
अगबे सूडा; चूड़ामे अगबे धान) 


अगड्धत्त-4/5० विशालकाय, धताल 


अगरजीत-८/5० बतकटूट, स्वैच्छिक 
स्वभावक 


अगरैल 
'अगरैलही 


|- ८15० विशेष आकारक 
थारी-लोटा 
अगहड़ी( री )-केराक भालरिक उपरका भाग 


अगाड़ी-०/४० बाँसक छिपाठी 


अगात-क:को. अगता 


अगिआस सफर 

- आगिसँ सेदब, आगि तापब 
अगिआसब 
अगिलका - आगाँवला, सामनेवाला 
अगिलकी 


(क. को.) अगिलुका 
अगिलेस-अगुआ, कोनो उत्तेजक घटनामे 
आगाँ रहनिहार 


अगिलेसना( नी हब उत्तेजक बात 


अगिलेसुआ . पसारनिहार,चुगली 
. कयनिहार 
( क:को. अगिलेसू) 
अगिलै (लइ) हा 
अगिलोइ | - सूपसे अन्न फटकबामे 


तथा निछड॒ बामे 
सूपक अग्रभागमे 
जमा भेल अवांछित 
अंश 5 
अगुऐ( अइ )-घटकैती, वरतुहारी 
अग्गह( से )बिग्गह-विस्तृत, दूर धरि भैसरल 
अघनुआ-अगंहनुआ, अगहनमे भेनिहार 
कलोल 5 
अघनू-अगहनमे जनमल व्यक्तिक नाम 
अडोछ-८॥४० शरीरक प्रकृति (घाओ-घोसक 
सन्दर्भमे) | 
अँचओना-हाथ- मुँह अँचयबाक स्थान, ऐ ठार 
अचक-८।5० अकस्मात्‌ 

अचानचक-सहसा ( क. को. अचाञ्चक) 

अचारी-रामानुज वैष्णव सम्प्रदायक अनुयायी 

अंचित-अनुचित 

अचीन-सिन्दूर 

अच्छर-अक्षर, आखर 

अछरकटदू-अखरकट्टू 

अछेट-लांछन, कलंक 

अछेट जोड़ब-कलंक लगायब 

अछेप-1. छोट लांछन (आक्षेप) 2. किचित्‌ 
आघात 

अछोर-हल्लुक चाँछ, छोट नछोड, आक्षेप 

अजस्तर-अजस्र, प्रचुर, यत्र-तत्र प्राप्य 

अजाद-स्वतन्त्र 

अजादी -स्वतन्त्रता 

अजूबा-विचित्र, अद्भुत, आश्चर्यजनक 

अझाइ-ओझाइनक पुरान रूप 

अझुका-आजुक 

अञ्जनी-हनुमांनक माय 

अञ्जल-न्यूनतम आहार (अन्न-जल > 
अनूजल > अञ्जल) 

अँटकाओ-ठहराओ, यात्रामे विश्राम 

अँटेङब-एकपर दोसरके राखि ढेरी लगायब 

अँटाबेस- समावेश 


अटोरब 
अँटी अन्दाज करब, विचारब 
अँटोरब ] 


अट्ठे-कोनो अंकक आठ गुणा, आठसँ 
गुना, गुने आठ 


अठदरब-आठ धातुक मिश्रण, अष्टद्रव्य 
अठमस्सू-गर्भक आठम मासमे जनमल 
अठमा-आठम | 
अठरहा-अठारह नहवला कुकुरक प्रजाति 
अठरहिया-आठ दिनपर नियमित | 
अड़कस-अडारि, कोनो बहाने झगडा ठनैत 
रहब | 
अड़का-बड़का चेपा, बोल्डर (30/८7) 


अड्गडिया ( मारब )-स्वार्थवश ककरो ओहि 
ठाम बेसी काल धरि बैसब 


अँड्पेङा- क. को.-अँड्पेना 


अड़सद्ठा-पचीसी खेलमे अड्सठिम घरमे 
आबि पक्की गोटीक अटकि जायब भेल 
करैछ अड्सट्ठा लागब-बाधासँ विलम्ब 
होयब ( क.कोमे एकर व्याख्या असंगत) 


अड़ाँच-६/४० खाटक अदबाइन ओ गोड्थारीक 
पासिके जोडि कऽ तनबाक रस्सी 


अड़ेर-एक प्रकारक खढ़ 


अड्वाल-बहुत अधिक, बड्का ढेरी, अम्बार, ` 
आडम्बर ( क. को. आङ्वाल) 


अड्डेबाज-अडङ्डापर गेनिहार (निन्दात्मक) 


अढरनढरन-अत्यन्त दयालु, आशुतोष, 
महादेवक विशेषण 


अढ़ैकुड़बा-अढ़ाइ कूड़ीक हिस्सावला अचल 
सम्पत्ति (खेत, गाछी, पोखरि आदि) 


अढौनी-अढ्यबाक काज, अढ़ौलापर कयल 
गेल काज 

अण्टाह-कनेकोटा त्रुटि भेलापर क्रुद्ध भऽ 
गेनिहार (देवी-देवता) 


अतरबाती क 

ans | -क.को. अँतरबात 

अतल-अथाह 

अतिरेक-अतिशय 

अतिसी-तीसी (अतिसौ कुसुम गात 
समतूल-मनबोध) 

अतू-कूकुरके सोर करबाक शब्द 

अतेव क5-खास क5 (अतएव) 

अथउथ-क:को. अथउत, दुविधा | 

अथरबन-क: को. अथरबोन 

अदक-अदंक, आतंक, आकस्मिक भय 


अदखोइ-बदखोइ-निन्दा, चुगली ( क.को. 
अदगोइ बदगोइ) 
अदबऽ-तारतम्य, इतस्ततः, अनिर्णय 


अदबा( मा )इन-खाटक गोड़थारी (पौथान) 
दिसक पासिसँ लगभग गोटेक हाथ छोड़ि 
पँजरबाहिवला दुनू पीसके' जौरक अनेक 
भत्ता दऽ कऽ बनाओल गेल मोट रस्सा 
जाहिमे एक दिससँ खाट घोरबाक जौर 
` फँसाओल जाइछ ओ दोसर दिसक छूटल 
पासिसँ अडाँच कसल जाइछ 
अदरस-काठक तकथाक बिनु रन्दा कयल 
पृष्ठ भाग * 


अदरायब-अगरायब 


अदाप 


| -मुसलमानी अभिवादन, नमस्कार 
अदाब 


अदु( धु )रजो- (स्त्रौभाषा)- घृणा ओ 
अग्राह्यता सूचक शब्द, शब्दार्थ-दूर हो 


अधखिज्जू-८/४० आधा अजोह, आधा खिज्जा 


अधगे ड-कोनो नाम वस्तुक मध्य बिन्दु, 
गाछ वा काठक आधा भाग | 


अधजरुआ 


। -आधा जरल 
अधजरू 


अधमउधोरनि-अधमक उद्धार कयनिहारि 
गंगाक विशेषण 
अधमोनी-आधा मनक बटखारा 


अधापन-कष्टसाध्य निम्नकोटिक काज 


अधओखा 
अधोखा 


| - 4५४० अधवयसू, अधेड़ 
अधौखा 


अनगनित मास-गर्भक आठम मास 
अनचोका-क:कोः अनचोक 


अनजनुआँ-आन पुरुषसँ ज़नमल (क:को: 
अनजनमा) 


अनजल-अन्न-जल, भोजन, उपवासोत्तर ग्रास 
अनठीया- क; को. अनठिआ 


अनधिताह-अस्थिर चित्तक लोक, अव्यवस्थित 
व्यक्ति 


अनबिसबासू--जकरापर विश्वास नहि हो, + 
_ अविश्वसनीय 

-अनमठ(काटब)-कृत्रिम निद्रा, कृत्रिम 


निश्चेष्टता, सूतल रहबाक बहाना करब, 
अचेत होयबाक बहाना करब, दम साधि 
कऽ पड़ल रहब 


अनमाना-मन बहटारबाक साधन ( क. को. 
` अनमना) 


अनमुन्ह-क;को. अन्हमुन्ह 
अनरनेबा-पपीता 
अनसथरि-८।४० अनुपयुक्त स्थान 


` अनसर्ध-असर्ध 


अनामति-सुरक्षित 

अनायब-मङबायब 

अनुष्ठा-अत्युत्तम, अतिविशिष्ट, दुर्लभ खाद्य 
पदार्थ 

अनेस( सा )-अन्देशा, आशंका, कोनो 
अनहोनीक भय 


_अन्तहिया-आन स्थानक (लोक), अनठीया 


अन्ती-कानक गहना विशेष 
अन्दाजी-अन्दाजसँँ, अनुमानसँ 


अन्दाजीफिकेसन- (फारसी+अंगरेजी-संकर ) 
बिना सोचने-विचारने 


अन्नय-दूरक कौलिक सम्बन्ध-अनुबन्ध 
अन्हरमारि-आन्हर द्वारा कयल गेल मारि 


अथवा अन्हारमे मारि जाहिमे. 


मारनिहारके बोध नहि होइछ जे ककरा 
मारि रहल छी। (लाक्षणिक) -बिनु 
बुझनहि-सुझनहि अनकापर आरोप 
लगायब 


आक 
खरती | - बिना विचार कयने, बिना 
शा अन्दाज कयने 


क आहा पशुरक्षक लोकदेवता 
अपकर्मी-कुकर्मी | 
अपखैंत-अल्पाहारी (व्यंग्यार्थ तकर विपरीत) 


अपजल-अपरोजक, अपचेष्ट, निर्धिन 
आचरणवला व्यक्ति 


अपनुक-( प्राचीन रूप) अपन, निज 


अपसव्य-वामक विपरीत, दहिन कान्हपर 
ओ वाम हाथक नीचाँ जनउक स्थिति 


अपसोआरथी-अपनहि स्वार्थ सिद्ध कयनिहार 
अपहित- क; को. अपहत/उपहत 
अपामार्ग-एक वनस्पति, चिरचीरी 
अपाहिज-अपङ्ग, विकलाङ्ग 
अप्पा-आजी, बाबी, मैयो, मैयाँ 
अफीम-हफीम 

अफिमची-अफीम सेवन कयनिहार 


अवडेरब-1. महत्त्व देब, मोजर देब, मान्य 
करब 2. उपेक्षाकरब, असम्मान करब 


अबारा-८।४० चरित्रहीन, अनुशासनहीन 
अबरपनी-अबाराकं आचरण 

अबाह-८।5० भूत-प्रेतक सन्दिग्ध वास-स्थल 
अबैया-अयबाक सम्भावना 


अभाँत (लागब)-अप्रिय, अनसोहाँत, 
अरुचिकर - 


अभिरोख-अभिरोष, तामस 

अभोगिया-अभोग होयबाक शाप, स्त्री-प्रयुक्त 
` पुरुषक हेतु गारि 

अमझोर(रा)-काँच आमके उसीनि कऽ 
बनाओल गेल नोनगर शर्बत 

अमधुर-लताम 

अमरित-अमृत 

अमलो पीब-नान्हिटा बात लय क्रोधें बजैत 
रहब 

- अम्मा-अम्बा, माता 

अर( ड़ )कस-बलसँ झगड़ा करब, अकारण 
राडि करब 

अरजा-नाप-तौल इत्यादिक सारणी, क्षेत्रफल 
निकालबाक लेल पुरान पद्धतिक 
गुणन-सूत्र 

अ | -आराधना 

-अरबद्धल-हठी, जिद्दी, अभागल 

अरबैठल-ए ठल स्वभावक, घमंडी 

(क. को. अड्बेङल) 

अरमज-झंझटि, बाधा, अवरोध 

अरमेठब-कोनो काजमे अकारण बाधा उत्पन्न 
करब, झंझटि सोझराय नहि देब 


आरसल-अपूर्ण, रूकल, बाधित 


अरिआनेँघान-अतिशय वर्षा जाहिमे पानि 


खेतक आरि टपि कऽ बहय 


अरिका पर-हालमे, हेबनिमे, (अरिका परक _ 


जोगी) 
अरुआ-कन्द विशेष 


अरुऐनी-अरुअयबाक स्थिति 
अराँहटि-1. मृत्युशोक जन्य चीत्कार 
2. असह्य कष्ट जन्य चीत्कार 


अलगट-अकस्मात्‌ स्वार्थक काज कऽ लेबाक 
स्थिति 


- अलगटेंटी-अलगटेंट, बिनु सोचने आगाँ भऽ 


क$ बाजि देनिहार 


अलगनी-कपड़ा रखबाक लेल राङल बाँस 
अथवा डोरी 


अलग-बलग -८।5० कात-करओट, 
उत्तरदायित्वसँ छिटकल (अलग-बलग 
खाँओं, ढेरी लग नै जाओ) 

अलना-कपड़ा सब सैंति कऽ राखऽवला 
काठक वा लोहक उपकरण - 

अलपजिबाह-अत्यन्त दुर्बल, कनेको रौदबसात 
लगलापर लटुआ गेनिहार (क; को. 
अलपजीवा) 

अलबत्त-वाह, खूब ( कःको. अलवत्‌) 

अलबौक-बकलेल, बुड्बक (ई किसान 
अलबौकक रारी, पम्पिंग सेटक करथि 
पुछारी-श्रीअमर), ( क: को. अलबोक) 

अलहकरनी-खूब गहना पहिरनाहरि, 
विन्याससँ रहनिहारिं 


अलापी - नेप चुऔनिहारि, देखौआ 

अलापी मैयो | रुदन कयनिहारि, 
बढा-चढा कऽ 
बजनिहारि (अलापी 
मौगीके नौ मोनक 
बुलाको ) 

'अलारि(री )-अत्यन्त दुलारू बेटी, दुलारी 


(लोकगीतमे प्रयुक्त) 
अलोक-मूर्ख, अपटु 


_ अलोधन( नि )-अत्यन्त दुलारू बेटा/बेटी, 


दुलारे बहसल" 

अलोप 

अलोपित 

अल्ल-बल्ल-निरर्थक गप्प 

अल्लू-आलू 

अल्लो-मल्लो करब-अत्यन्त प्रेम, सौहार्द 
वा दुलारक व्यवहार, आत्मीयताक प्रदर्शन 

अल्हा-1. एकटा लोकगाथाक नायक अल्हा, 
अल्हा-रूदलक लोकगाथा 2. घुच्ची- 
पिलौअलि खेलमे निशानापर मारबाक 
लेल खेलाडीक विशेष गोटी 

असकतियाह-आलसी, आसकती 

असघनी-८।४० बाँसक सीढ़ी (सिड॒ही) 

असञ्जाति-दुष्ट, बदमाश 

असपताल-चिकित्सालय, ओ सार्वजनिक 
स्थान जत5 रोगी सभक उपचारक 
व्यवस्था रहेछ 

असभगनी-आशा भग्न कयनिहारि 

असमाहि-खूब नमहर, अत्यन्त विस्तृत 

असम्भय-असम्भव 

असरा-८।४० असार, काठक सारिलसँ इतर 
दुर्बल अंश 

असरेसा-आश्लेषा नक्षत्र 


असलका Ese 
असली | -शुद्ध, अकृत्रिम 


| -लुप्त, गायब भऽ जायब 


असहज- असद नहि सहबाक योग्य 
असहनि-असहिष्णु, ईष्यालु, दुष्ट 
असीहति-ताकछेम | 
असीआसय-एक सय अस्सी 
असीस-आशीष | 
असुरारि-एकटा कौट विशेष, झिंगुर 


असूल | 


- खदुका वा देनदारसँ प्राप्य राशि 
असूली दुका वा देनद 


माङि क$ प्राप्त करब 
असेध-ताकछेम 
असेधब-ताकछेम करब 


असेआस | - रुग्णतामे श्रमजन्य थाकनि 


कःको. असिआस 
असौजन- क; को. असोजन, अस्वजन 


अस्यास 


असौजनियाँ- क. को. असोजनिआ 
असथीर-स्थिर 

अहमाद-अहंकार 

अहरी-6/४० ऊँच स्थानक किनार 
अहलायल-अनिच्छुक, उदासीन, उपेक्षाभाव 
अहिना-एहिना 

अहिपन-अरिपन, ऐपन 


अहियासब-थाहब, भारक अन्दाज करब, 
` अपन क्षमताक अन्दाज करब 


अहिला-एऐला, एक प्रकारक मोसबिर्ध 
2. गोतम ऋषिक पत्नी अहल्या . 


अहुना-एहुना 
अहू-एहू, इहो 
अहूनाती-एहू प्रकारे 

[आ] 
आँइ-बाँइ-असम्बद्ध गप्प, अण्ट-सण्ट 
आइस-( आंचलिक प्रयोग) अहाँ, अपने 
आउन-कठही गाड़ीक पहिआक मध्य भागमे 
पैसाओल लोहाक गोल फो*फी 
जाहिमे धूरी पैसाओल जाइछ (क; को. 
आओन) 

आँउस- एक प्रकारक भदैया धान ( कको. 
आँसु) 

आँखु-क:को. अँखुआ 

जा | -आगाँ 

आजाद-स्वतन्त्र 

आजादी-स्वतन्त्रता 

आड्ाहिस्सी- आरारि, हिस्सा-बखरा लय 
बलहुँ झगड़ा ( क. को. अढाहिस्सी) 

आँती(उठब)-८।५० माल-जालक एक 
प्रकारक घातक बिमारी जाहिमे ओ 
राङ छिड्आय मूडी परकऽ लगैछ 

आदीगुदी( दी )-दुर्बल व्यक्ति, साधारण 
सामर्थ्यक व्यक्ति 

आनेमाने ( बाजब )-बिनु नाम लेने आक्षेप 

आपठ-हठ, भभटपन ( क; को.-आपट) 


आपरूपी-/5० स्वत: उद्भूत, अनायास, 
बिना कारणहि 


आफदि-विपत्ति ( कः को. आफद) 
आबाकाबा-आडम्बरपूर्ण पोशाक 


आँहिन 


आमामाइ-छठि व्रतकथाक एक पात्री 
(आमामाइक खिस्सा, आमामाइक पहिले 
जाग) 


आरबल-आयुर्बल, औरदा, आयु _ 
आरिज-अकच्छ, आजिज 
आला- श्रेष्ठ, उदार, विलासी 


आसकोट-बिनु बाँहिवाला कोट, जवाहरकट, 
ट 


आसखास- आवश्यक आवासीय उपकरण 


आसठि-ओ ऊंच स्थान जाहिपर पैर राखि 
ओसारापर चढ़ल जाइछ, लतमारा 


_ आह-४० किचित्‌ ताप (रौदक आह) 


आहर-८/5० आहार (चिडैचुनमुन्रीक आहर) . 


आँहाँ-अहाँ, मध्यम पुरुष आदरार्थक सर्वनाम 
आहाहा-संवेदना सूचक अव्यय 


आहिआलम(अलम)-कमो पीड़ाके बढ़ा 
क$ व्यक्त करब 


आहिऊंहि-पीड़ा व्यंजक शब्द 


आहिन ] !- गीजल-गाजल थाल-कादो 

| 2. भीत देबाक लेल भुस्सा 
आदि दऽ कऽ गील कऽ 
सानल माटि 


आहुल-हाथक औंठा ओ शेष आङुर मध्य 
अँटऽवला तृण-शस्यादि, (कः को. 
-आहल) 

इकड़ी-८/5० पानक लत्तीक साङहमे प्रयुक्त 
खड्हीक डाँट 
इच्चा-इचना माछ, झिंगा माछ 
इटहर-ईटक घर (अप्रचलित पुरान प्रयोग) 


| इटेबा-ईट, पजेबा 


इण्डा-इनार, 
इतरैनी-इतरायब 

इत्तर-0/5० निष्ठुर, अदत्त 
इदगाह-मुसलमानक प्रार्थना स्थल 
इनरा-इनार 

इमन्दार इमानदार 

इन्नऽ-एमहर 


इमलिया-इलमलिया, बाकस आदिमे ताला 
लगयबाक हेतु लोहक साधन 


इमली -तेतरि 
इरदप-८/5० बलजोरी दाबा करब 
इरिङ्ग-भिरिङ्ग-अनटोटल, असम्बद्ध 


इलबाइस-अतिशय फैशन, विलासिताक 
विविध साधन 


इलोह-लालटेम आदिक इजोतसँ आँखिपर 
पड्ऽवला चमक 

इसक्ुलिया-इसकुलक छात्र, इसकुलसँ 
सम्बद्ध 


इसतिहार-विज्ञापन 


इसर-ईश्वर, महादेव, एकटा उपाधि 


[ई] 


ईसू ( शू )-ईसामसीह 


[उ] 
उकदूठ-उकठ, उपद्रव 
उकदूठी-उकठ कयनिहार, उपद्रवी 


उकबत्ती-दाह संस्कारक ऊक 


` उकबा-झूठ अपवाद, अफवाह 


उकरीन-उऋण, ऋणमुक्त 
उकस-पुकस--कछमछायब, उकस-पाकस 
उकसोबास-विवश भऽ एक स्थानसँ दोसर 
स्थानपर बसब, कष्टकर स्थिति, उछन्नर 
उकाठी-८/५० ऊकक अवशिष्ट भाग 
उक्का-ऊक | 


उक्खी-विक्खी-तीब्र उत्सुकता, उत्कट 
इच्छा, व्यग्रता 

उखेहब-उखाही करब, निन्दा करब, गारि 
पढ़ब 


उगरास-८1/5० मुक्ति, समाप्ति, बदरीक बाद 
उबेर होयब 


उघनि-उगहनि, इनारसँ पानि भरबाक हेतु 
डोलमे लगाओल डोरी 


उघब-उगहब 

उचन्त-अनियत 

उचन्ती-अनियत आय 

उचित-विहित-उपयुकत ओ विधिक अनुरूप 
. व्यवहार 


he - 1. एकटा कोट 2. अस्थिर 
उचरिन स्वभावक माउगि 


उचेङब-उचङब, लपकि लेब 


उछन्नर-उपद्रव, उकठ (क.कोमे अर्थ- 
“अनुशासन हीन' अशुद्ध) 


उछाहब-1. चार परक पुरना खढ़के उकटि 
कऽ हटायब 2. धानक दाउनिमे खोहके 
उकटि कऽ निचला भागक ऊपर आनब 


उछेहब-उछाहब 

उजड़ब-उपटब, ध्वस्त होयब 
उजड़ी-उपटी-उजड्ल-उपटल स्थान 
उजबुज-अनिर्णयक मनःस्थिति 
उजबुजायब-अनिर्णयक मन:स्थिति होयब 
उजमाहल-अगुतायल, उताहुल, आतुर 
उजाड़-उजड्ल स्थान, ध्वस्त स्थान 
उजाड़नि-उजाड्निहारि (लंकउजाड्नि) 
उजोर-अनियन्त्रित, निर्बन्ध 
उज्झट-असंगत, अनुचित 


उड्न्तबाज-1. खूब उड्निहार चिड़ै 
2. (लाक्षणिक) खूब चतुर-चलाक, धूर्त 


उड़ (उढ़) बड़ेरा-अव्यवस्थापूर्ण हलचल 


उढ़मब-मनमे कोनो लाः आ उत्पन्न होयब 

उढ़ार-उढ़रबाक कार्य, परपुरुषक संग स्त्रीक 
पलायन 

उढ़ार नाच-प्रेमकथापर आधृत एक प्रकारक 
लोकनाट्य 


उतांर-८15० अति साम्य, प्रतिकृति, अनुकृति . 


उतारन-परित्यक्त, पहिरल पुरान वस्त्र 

उदगार-प्रसन्नता (मन उदगार तँ गाबी गीत) 

उदबेग-मानसिक व्यग्रता, चिन्ता (बनियाँके 
घेघ गँहिकीके उदबेग) 

उदस्त-उदासीन, निरपेक्ष 

उद्वेग-मानसिक व्यग्रता, चिन्ता 


उध | बिलाडक आकारक मत्स्यजीवी 

उधबिलाड़ | जलजन्तु, उदद/ऊद/ऊध 

उधम मचायब-कूद-फान करब, तोड़फोड़ 
करब 


उनटन-भूकम्प 


| उनटा-पुनटा-उनट-पुनट 


उनटी-पुनटी-हेराफेरी 
उनमुनी-उत्सुकता जन्य संचार 
उनहब-बेर बीतब 

उनैस-८/50 सापेक्ष रूपमे किछु न्यून 


उपछिया-उपछबाक काज 


उपर-झापर-बहुत थोड, यत्किंचित्‌, 
अलग-बलग 


उपरबाइली-नियत वेतनसँ इतर आय 

' उपरला-उपरवला, निचलाक उनरा 


उपाड़-उपड्बाक वा उपाड्बाक कृत्य, 
सामासिक पदमे उत्तरपदमे विशेषतः 
प्रयुक्त, (यथा-केशउपाड घाओ, 
खुट्टाउपाड्‌) 


उप्पा-नोनियाह भीतपर रहनिहार अत्यन्त 


सूक्ष्म कीट जे मच्छड जकाँ करैत छैक 
उफाँटू-समूहसँ फराक, विजातीय, बाहरी 
उफान-उधिआन 
उबारा-मुक्ति, निवृत्ति 
उभनि-उबहनि 
उभब-उबहब 
उरीन-उरिन, उऋण 


उरेहब-८।5० समतल आधार-वस्तुपर रंगसँ 
आकृति बनायब, चित्रण करब 


उलटी-वमन, ओक 
उलाउ-चुलाउ करब-नंगो-चंगो करब, दुःख 
देब 


उलू-धुतू( थू )करब-बुड्बक बनायब, मुँह 
दूसब, 


उले च-उलोच, ओछाओनक चहदरि 

उलेन-ऊनसँ बनल 

उसरठ-रुच्छ, नीरस, उसठ 

उसरन-निर्वश 

उसरनमाडीह-ओ डीह जाहि ठामक निवासी 
निर्वंश भऽ गेल होइक 

उसरागा-उत्सर्ग कयल, उसरगल 


उसिझब-आधा सीझब, कम सीझब 
उसिझल-कम सीझल, कुसिझल, अधसिज्झू 
उसिनिञा-उसिनबाक काज _ 


उहे-कूकुरके हुलकयबाक शब्द _ 


[ ऊ ] 
ऊखा-उषा 
ऊघनि-उगहनि, उबहनि 
ऊघब-उगहब 
ऊठब-उठब 
ऊड़ब-उड्ब 
ऊढबड़ेरा-उढ्बड़ेरा 


ऊपर-झापर-अलग-बलग, उपरे-ऊपर, 
बहुत थोड, यत्किञ्चित 


ऊभड़-खाभड़-ले-ऊंच, असमतल सतह 
ऊल-ऊन 
ऊलेन-ऊनी, ऊनसँ बनल 


ऊहे-ओएह, अन्यपुरुष सर्वनाम 


एकगच्छा-एकटा गाछवला स्थान, एगच्छा 


एकघारा-अन्य स्वर्गीय परिवारसँ हीन 
परिवार 


एकछेहा-एकछाहा, शुद्ध, अमिश्रित 
एकजुटिआ-एकजुट्टीवला (केश) 
एकजुनिआँ( जा )-एक जुन्नासँ बान्हल बोझ 

एकटकही-एक टकाक मूल्यवला धातुक 
सिक्का, एक टकाक मूल्यवला कागतक 
नोट, एक टकाक मूल्यक कोनो वस्तु 


एकटकिया-एकटकही 
एकनिआँ( जा )-एक आना मूल्यक 


एकपनिऑआं( आ )- एक पन्नावला 
(एकपनिआँ एकबार) 


एकपलिआ-८।५० एक पल्लावला केबाड 


एक बएग- एकाएक, 
. (एक-ब-एक) 


अकस्मात्‌ 


एकबद्धू-दुइ गामक खेत एकहि बाधमे 
- होयबाक सम्बन्ध 
एकभिण्डा-एक भीड्वला पोखरि 
एकमण्ट-एकाउण्टेण्ट, लेखापाल 
एकमुहड़ी-अधिक लोकक एकहि मतक 
भऽ जायब, 
एकसलिआ 
ता | -एकसाला, एक वर्षक 
एकसल्ला 


एकहत्थी-एक हाथक नापवला 


एकहन्त-टाल-गुल्ली खेलमे छओ संख्या-जे 
भेलापर दहिना हाथक लुल्हुआपर गुल्ली 
राखि ऊपर फेकि रालसँ आघात कऽ 
गुल्लीके उड़ाओल जाइछ 


एकहारा-८।४० एक पत्तीवला फूल, एक 
पत्तीक धारीवला फूल (तीरा, तग्गर, 
गेना, ओड्हुल आदि). 


` एकाएक-एकाँएक, अकस्मात्‌ 


एकात-एक कात, किनारमे, सभसँ फराक . 


एकान्त-।5० एकभुक्त करब 
एखन्ते | -एखनहि 
एखुन्ते 


एगोटा( टे )/एगोड़ा( डे )-एक व्यक्ति, 
एकटा लोक 

एँड्री-दोड़ी लागब-एक पैरक एँडी आ 
दोसर पैरक औंठाक स्पर्श, अगिला . 
व्यक्तिक एँडीमे पछिला व्यक्तिक ध्न 
औंठाक स्पर्श होयब (श्मशानसँ आपसी 
बेरमे ई अशुभ मानल जाइछ।) ` 


ए बकचैजा 
ए बक्का 


एबरी 
एमरी 


| -घृणासूचक शब्द, अव्यय 


-एहि बरख, एहि साल, एहि बेर 


एसगरुआ-दोसराइतसँ हीन 


[ऐ] 


` ऐ-।४० ' एहि' सर्वनामक चलित रूप 


ऐकार-वर्ण 'एऐ'; तकरमात्रा * ^' अर्थात्‌ 
दोलेँ 
एऐजग( ङ )-एहि ठाम, एहि जंगह 
ऐ.ठचटूटा 
ऐठचट्टी 
ऐ'ठ-जूठि-ऐ'उ एवं तत्सदृश उच्छिष्ट 
ऐठाँ-एहि ठाम, एहि स्थानपर 
ऐनि( आइन )- कयदा-कानून 


| -एऐ'ठ चटनिहार, परोपजीवी 

देखायब 
ऐन्द्रजालिक-इन्द्रजाल कयनिहार, जादूगर 
ऐबाह-एबयुक्त, आंशिक दोषयुक्त 


. एऐरिङ-कानक गहना विशेष, (अं. ईयररिंग) 


ऐरिन-बैरिन-शत्रुता रखनिहारि, 
डाइनि-जोगिन 

एऐश-विलासिता 

ऐश-तैश 

ऐसी -तेसी । रोआब 

ऐहब-सुहब-सधवा महिला वर्ग 


[ओ] 
ओइजग( ङ )-ओहि स्थानपर, ओहि ठाम 
ओइठम ( -ठाँ,- ठिजा,- ठिन,-ठिना,- 
ठिनी,-ठीं,- ठुन,-ठुना)- ओहि 
ठाम 
ओकादि-ओकाति (औकात) 


ओकिल-ओकील, ओकिलक काज, 
ओकिलक सन स्वभाव (निन्दामे) 


ओगरबाहि |-1. ओगरबाक काज 2. 

ओगरबाही ओगरबाक काजक निमित्त 
देय पारिश्रमिक, रखबारी 

ओं घड़ान-ओ घड़िया 

ओछाहि-ओछ स्वभावक स्त्री 

ओजनगर-भरिगर 

ओजनदार-भरिगर 


_ ऐनि बघारब-आङम्बरपूर्वक कयदा-कानून ओझाइ-तत्त्र-मन्त्र ओ झाइ्‌-फूकसँ रोगक 


उपचार, तन्त्र-मन्त्र ओ झाडु-फूकसँ 
उपचार करबाक वृत्ति 


ओझाइन( नि )-ओझा उपाधिक स्त्रीलिंग 


ओझाइ-वैदाइ-झाड्‌-फूक ओ औषधि 
सम्बन्धी 


ओं टब-८।४० एकहि बातके' बेर-बेर कहब 


. ओटिआयब- प्रयोजनार्थ इन्तजाम करब, 


ठिकिआयब, ठेकना कः राखब | 

ओठंगन( घन ) | (घन) ओठङन, भोरमे 

ओठँगन गृहीत भोजन, ब्रतपूर्व 
भोरुक ग्रास विशेषतः 
जितियामे, सरगही, सेहरी ` 


(मुसलमानमे ) 
ओठङ्गर-अठोङर 


ओत्तऽ-ओहि ठाम, ओतए 
ओदाउद( दि )-ओदाउझि, स्पर्द्धा 
ओनहुना-साधारणतः, साधारण रीतिएँ, ओहुना 


` ओनाहिते-1. ओहिना, ताही जकाँ 


2. अकारणहि 
ओन्न5 
णी -ओमहर 


ओफा-. कार्यव्यस्तताक बीचमे पलखतिक 
किछु क्षण 2. सावकाश (क; को.- 
ओखा) 


ओम्‌-ऊं, प्रणव 
ओर-८।५० शुरू 
ओर-पाहि-आरम्भ एवं क्रमिकता 
ओरे-सम्बोधन-शब्द, गीतक भासपूरक स्तोभ 
ओरिआनी-८/5० ओरिंऔनिहार, ओरिअयबामे 
पड 
. अथातो शब्द जिज्ञासा /19 


ओलड़ुब-८/५० 1. जजातिक ढरहा क5 खसि 
पड्ब 2. थाकनिसँ निश्चेष्ट भऽ पडि 
रहब 3. अत्यन्त दुलारें छिडिआयब 
(क.को.मे 'पलड्ब' अर्थ देल अछि जे 
अनुपयुक्त) 

ओल-बोल 

ओली-बोली 

ओसूली-ओसूल, ओसुलबाक कार्य 


। -व्यंग्यवचन, कटु बोली 


ओस्ताद-ओस्ताज, गुरु, शिक्षक, आचार्य, 
मर्मज्ञ; चलाक, धूर्त्त 


ओस्तादी-चलाकी, धूर्तता .. 
ओहर-ठोहर-तामस मिश्रित बोली 
ओहसब-मौलायब, लटब, दुर्बल होयब 


ओही नाती-ओही प्रकारे, ओही जकाँ, 
तत्सदृश 


ओहुना-ताहू प्रकारे, बिना कारणहु 


ओहू-ओ सर्वनामक तिर्यक्‌ रूपमे 'अपि' 
बोधक प्रत्ययक योग | 


ओहे-वैह 
ओहो-ओ सेहो 


[और] 
औक-बौक-बकलेल, बलेल, अकान 
औँंठा छाप-निरक्षर, मूर्ख 
औंढि मारंब-ओंडि मारब 
औनी-पथारी-औनापथारी, औन्हापथारी 


औला-बौला-आउल-बाउल, औल-बौल 


औरत 
औरति } -सामान्य स्त्री, घरवाली, पत्नी 


औरतिया 
औरदा-आयु (क; को. अरूदा) 


[क] 


कऽ-कए, करब धातुक पूर्वकालिक 
असमापिका रूप 


कएथा-८/5० काएथक दीर्घ रूप 


कओरा-कओर बराबरि खाद्य, विशेषत: 
कूकुरके देय खाद्य पदार्थ 


कंस 
व | --८/४० दुष्ट, क्रूर, निर्दय 
कंसा 
कंकड़ौड़-काँकोड़ द्वारा अपन बीलपर जमा 
कयल गेल माँटिक जाल 


कंकुड़िया केश-औठिआ केश 

कँकुड़ी-काँकोड सन आकृति, लत्ती-फत्तीक 
एकटा रोग 

कंकुड़ी लागब-कंकुडिआयब 

कखनी-कखन 


-कखारा-ककहरा 


कगजिआ । -1. कागत(ज)पर लिखबा लेल 

कगतिआ पिन्सिल 2. कागत- 

व्यवसायसँ सम्बद्ध 

मुसलमानक एकटा जाति 

कक्का-काका, पितृव्य, पिताक भाइक हेतु 
सम्बोधन 

. कच-८/४० 1. कचरी सदूश छानल ओझोरायल 


व्यंजन 2. कन्द-व्यंजनादिक छोर-छोट 
काटल (कचल) खण्ड 


कचको ढ़ा-कचकारा 

कचबाबध-कचुआबध, एहन मारि जाहिमे 
अंग-भंग भऽ जाय, कचिकचि कऽ 
कयल गेल हत्या ' 

कचुरी-कचरी 

कचौड़ी-फुलकी, घीमे छानल छोट आकारक 
सोहारी (क; को.- अर्थ ग्राह्य नहि) 

कच्ची -व्यंजनादिक विन्याससँ काटल गेल 
छोर खण्ड 

कछबी-पेटक एकटा रोग 

कच्छी -/5० कच्छ प्रदेशक निवासी 

'कञ्छी-किनार, एकदम कोर 


'कञ्छी काटब-छीह काटब, काजसँ छिंटकब, 
लाजसँ कोनो व्यक्तिक नजरिसँ सप्रयास 
_ बचैत रहब 


कजरौटा-कजरौटी 


कटबी-/5० सामानान्तर चतुर्भुज आकारक 
काटि कऽ बनाओल गेल एकटा मिठाइ, 
बर्फी 


'कटिटिस-मैत्रीक समाप्ति, छुट्टा-छुट्टी, 
विशेषत: बच्चा सभ द्वारा प्रयुक्त 
कटिटस-कुटिटस-आरम्भिक कक्षाक 
छात्रक द्वारा कौपीपर खेलायल जायवला 

एकटा खेल व 


कट्टुक | - टुकडी कयल 
नारियर-छोहाड़ा 

एवं अन्य मेवाक 

मिश्रण 


कट्टुक मसल्ला 


कटठमोन | -एक कट्ठा जमीनमे एक 
कट्ठेमोन | मनक उपजा 


कठकी-छोट काठी 

कठकीड़ा( ड़ी )-थेत्थर 

कठघारा-कठघरा 

'कठपाज-कुतक कयनिहार, दुष्ट, लंगट 

'कठपिंगल-अनसोहाँत बातके रचि-रचि कऽ 
कहनिहार 


'कठबोगना-इनार-पोखरिक यज्ञमे स्थापित 
काठक मानवाकृति 


कठमस्त-खूब स्वस्थ, सुड्डौल देहवला 
कठसार-८/४० सारक सार 


` कठ(ट)हिआ-1. गाछ कटबाक काज 


कयनिहार 2. काठक व्यवसाय कयनिहार 
कठिआरी-८/5० मृतकक दाहक्रियाक स्थल 
'कठौता-काठसँ बनाओल पैघ अढ़िआ, कठौत 


कठौतिया-कठौत आकारक गहींर (थारी), 
कठौतिया थारी 


कठौती-छोट कठौत, कठुली 

कड़कड़ौआ-खूब कड्गर, तीक्ष्ण, चरम 
स्थिति (कड्कडौआ रौद, कड़कडौआ 
जाड, कड्कड़ौआ नोट) 

कड़करेज-एक प्रकारक औषधीय गाछ ओ 
फल 

कड़री-कडरि, कदली वृक्ष, केराक थम्ह 

कड़हर-एक प्रकारक जलकन्द 

कण्टिर-कण्टीर, ८/50 बेटा 

कण्टिरबी-बेटी 

कण्डल-झगड़ा, झंझटि (प्राचीन रूप- 
कन्दल-कन्दल खञ्जरीट अइसन 
लोचन-वर्णरत्नाकर) 


कतबो-बहुतो 

कतला-कातबला, कतका 
कतिआयब-कातमे राखब, उपेक्षा करब 
. कतहु-कोनो ठाम 

कत्ता-८।5० कतेको, बहुतो 

कत्ते-कतबा, बहुतो 

कथब-बात बघारब, अनसोहाँत बात बाजब 


कदै-पोखरि“डबरा इत्यादिमे पानिक सतहपर 
छाल्ही जकाँ जमल पदार्थ (क. कोक 
अर्थ-पानिमे बहिके आबि जमल 
कादो- भ्रान्त, वास्तवमे ओ पदार्थ 'गादि' 
कहल जाइछ।) 


कनखा-फूटल घैल-तौलाक मुँहवला भाग 
(क.को. फूटल भाँडक टुकडी 
असंगत) 

कनचट्टक-८/50 पुरान आमक गाछमे 
कानक आकारक उत्पन्न गोबरछत्ता 
जकर औषधीय उपयोग कनचट्टक 
घावमे होइछ 


कनछी-कछी, ऊँच सतहक एकदम किनार _ 


कनटोप-कनतोप, टोप, अंगरेज सभक 
शिरस्त्राण 


कनबोज( झ )-कानक जड, कनपट्टी 


'कनसतर( कनस्तर )-कण्टर, टीनक चद्राक 
बनल घनाकार डिब्बा 


'कनहा-८/50 1. कान्ह, स्कन्ध; 2. उत्तरा 
नक्षत्र 


कनिआइन-कनिआँ 

कनिआँ-मनिआँ-कनिआँ एवं तत्सदृश स्त्री 

कनी-८/5० अल्प, थोड, कनेक, कम 

'कनीमनी-अत्यल्प 

कन्दा-कन्द कोटिक एकटा व्यंजन 

कपटी-1. छली, छल कयनिहार 2. माटिक 
छोट पेआली 

कपड़्कोट-कपड़ाक घेराबा, कनात 

कपरफोड़ा-कपार फोडऽवला, द 
कठोर माँटि | 

कबाबचीनी-एक प्रकारक मसाला 


कबिलताइ 
कबिलती 


कबिलपनी 


'कबीला-८/5० पत्नी, घरवाली 


-चतुरता, बुधिआरी, 
(सामान्यतः व्यंग्यात्मक, प्रयोग 


'कमखर्ची-1. कम खर्च कयनिहार, मितव्ययी 
2. जाहिमे कम खर्च लागय (कमखर्ची 
हो, खुबसुरती हो, मजगूती हो) 

` कमाइंल-कमोट, पौनी-पसारीके' अन्न रूपमे 


देय वर्ष भरिक बोनि 


कऽर-मूज, सरपत-राड़ी आदिक बीर जाहिमे 
फुलकी रहैछ 


करकट-०/४० घरक चारक रूपमे प्रयुक्त 
टीन वा सीमेंटक चदरा 


करछुल्ली-छोट करछु 


'करताइ-कर्त्ता, कयनिहार, कयल गेल काज 
(व्यंग्यमे ) 


करतापूत-करतौत, पुत्रहीन व्यक्ति द्वारा 
नियोजित श्राद्ध कयनिहार 


करपरदाज-कारपरदाज, 


_ करमकीट-हीन स्वभावक लोक 


'करमाति-करामति, चमत्कार 


, करमाती पोटरी-चमत्कारक स्रोत 


करखमा-डाइन द्वारा कयल गेल रोग 
(करिश्मा) 


करह-बाती-को दी-बतिआ 


करिऔटी 
करिंऔती 


करिंखा-कारी रंग 


-लसिगर कारी माँटिक प्रकार 


कर्रा-1. गाय, बड्द आ महींसक सुखायल 
गोबर 2. कर्रा-पड़ब-शोकजन्य चीत्कार 


कल पड़ब-बड़ देरीसँ हल्लुक निन्न होयब 


कलपाना-कलपना, अकारण देल गेल 
प्रताडना जन्य व्यथा 


-कलपाना पड़ब-शाप पड्ब 


कलमच-स्थिर, अचंचल, संचमंच, बिनु 
हाथ-पैर डोलौने 
कलस-आमक नव पल्लव 


कलसगर-८।४० कलसयुक्त, नवपल्लव युक्‍त 
गाछ 


कलसायब-गाछमे नव नव पल्लव होयब 


_ कलहन्त-अत्यन्त अभावग्रस्त, विकल 


(क; को.-झगड़ा अर्थ असंगत) 
कलानोन-बीट नोन 
कलायल-ललचायल, अतृप्त, कोनो वस्तु 

विशेषक नितान्त अभाव 


कलौआ पोखरि-आओ पोखरि जतऽ 
तीर्थ यात्री आ बनिजार कलौ खाय 


कल्लर -८/5० भिखमंगा, मङनचन कयनिहार 


कल्लादराध । - मुँहक जोरगर, अत्यन्त 
कल्लादराधनी] मुखर 


कविकाठी-1. कवि बनबाक लौल 
कयनिहार, 2. रचि-रचि क$ बात 
बजनिहार 


कसबिन-कसबामे रहनिहारि त्रेश्या 
कसमकस-खूब गस्सल 

कसिनिआँ-1. कसाइक स्त्री 2. निष्ठुर स्त्री 
कंसिनिआँ-निष्टुर स्त्री, क्रूर स्वभाववाली 
कसुरबार-दोषी, अपराधी 


कसौझी-कसो झी, कांच आमसँ बनल 
आँचारक एक प्रकार 


कसौन्ही-कसौनी 


'कहकह-अत्यन्त गाढ़ पीअर रंग 

'कहबित-लोकोक्ति, कहबी 

कहबैका-नामी लोक, प्रतिष्ठित 

कहूँ-कतहु, किनसाइत, प्राय: 

काचर-पिचर-आकाशमे छिटकल- 
छिटकल मेघ 


काज-८/५० कुर्ता-कमीज आदिमे बट्टम 
पैसयबाक हेतु बनाओल भूर 


काँटा-६/४० काँट, कण्टक - 

काँटा करब-तौलब 

काटि-तेलक गादि (पेनीमे जमल मलक 
अतिव्याप्ति) 


कान्ह छीपब-सहयोगसँ पाछाँ हटबं 


कान्हू लागब-असमर्थताक बोध होयब, 
अशक्य लागब 


काबू-८/४० बल, तागति 
'काम-८/5० काज 
कालानोन-बीट नोन 


काहत-कहत, कहात, अकाल, दुर्भिक्ष 
(काहत दूर करू भारतसँ, कोटि कोटिजन 
करथि विनतिया-चन्दाझा) 

किकिहारि ( काटब)-पीड़ाक कारणे 
चीत्कार करब, कष्ट भोगब 

किचकाहिन-पैरसँ मथायलं थाल-कादो, 
खिचकाहिन 

किच्चिन-किचीन, स्त्री प्रेत 

कित्ता-किता, जमीन ओ मकान आदिक 
एकाइ 


` किमखाप-किमखाब 


किरतिम कऽ-कृत्रिम, जानि-बूझि कऽ 
किरपिन्नी-कृपण, किरपिन 
किलहोरि | - कन्हेली, सांढ ओ बड्दक 


किल्होरि कान्हपर उठल मांस-पिण्ड 
( क: को. क अर्थ चिलहोरि 
वा किलोल अशुद्ध) 
किशोरी-तरुणी 


किशोरीजी-जनकक पुत्री जानकी, सीता 
किंसनौत-यादव जातिक एकटा उपवर्ग 


कीचक-महाभारतक एकटा खल पात्र, राजा 
विराटक सार जे द्रौपदीपर कुदृष्टि देबाक 
कारणे भीमक द्वारा मारल गेल 


कीड़ी-छोट कीड़ा 


कीत-कीत-बालवर्गक कबड्डी सदृश एकटा 
खेल 


कोनब-किनब, क्रय करब 

कीन-बेसाह-कीनब ओ तत्सदृश कार्य 

कुकड़ाहा-अगिलग्गीमे उड़निहार आगिक 
लुक्का 

कुकरम-कुकर्म, अपकर्म, निन्दनीय काज 

कुकरमी-कुकर्म कयनिहार 


कुकरो 'ढु-घास कोटिक एकटा वनस्पति 
जकर पातक रसक प्रयोग कटि-कुटि 
गेलापर शोणित-स्रावके' बन्द करबा लेल 
कयल जाइछ 


कुज्जर-अद्धसिद्ध व्यंजनादि 

कुटकुटा कऽ तल - आखि ओ 
कुटकुटायब श्वासनलीमे धुआँ 

, आ कटु गन्धक 
कड्ऐनीक अनुभव 
होयब 


कुटनी-०/४० जाँत सिलौट आदिक छेनीसँ 
बनाओल गेल खरखर सतह 


कुसा | - कुटुमारय, कुटुमैतीक 
कुटमैती वैकल्पिक रूप 


कुटान-पिसान-कुटबाक ओ पिसिआक 
व्यवसाय - 


व्छुटि( टी )चालि-कूट आचरण करबाक 
स्वभाव 


कुटि( टी )चाली-कूट आचरण कयनिहार 

कुतकुत-कुकुरक बच्चाके सोर करबाक 
शब्द 

कुतरुम-६/४० सन/पटुआक गाछ 

कुत्थब-कुथब 

कुत्था-कुथनी 

व्मुथौनी-कुथनी 

कुदकान-कुदान, कुदकब 


कुदीन-कुदिन, अधलाह समय, शुभलग्न 
विरहित समय 


व्झुन्नह-द्वेष ( क: को. कुनह) 
कुबड़ी-कुबड़ाक स्त्रीलिंग 


. कुबिआयब-कुब्बी (केहुनी)सँ धक्का 


देब-ठेलब-मारब 


कुबेर-८।४० धनक देव, रावणक वैमात्रेय 
भाइ 


कुब्बड़-टेढ़ रीढ़, पीठपर ऊठल रीढ़ वा 
मांसपिण्ड 

कुब्वति-बल, शक्ति, सामर्थ्य, (कूबत) 

कुब्बी-८/४० कहुनी, मोडल हाथ ओ बाँहिक 
कोणाग्र भाग 

कुमरठिल्ला( ल्ली )- बेसी वयस भेलहुपर 
अविवाहित (निन्दामे) 

कुरकुट-/50 पुरान खढ़क बुकनी 

कुरसी-८/४० देबालक चौड्गर आधार, नेओ 

plinth) 

व्लुलकुलायब-पेटमे तीव्र भूखक संवेदना 
होयब 

कुल्हिआ-माँटिक चुकडी 

जक कलेप-कुशक काप, लघुतम नछोड 

कुसंयोग-अधलाह संयोग 

कुसिझल-कम सीझल 


कुहब-भितरिआ कष्ट देब, अप्रकट रूपमे 
सतायब 


कुहरायब-कुहरबाक लेल विवश करब, 
अप्रत्यक्ष रूपमे पीडित करब 


व्लुहरैनी -कुहरबाक स्थिति 

व्मूहब-कुहब 

कूही-अव्यक्त व्यथा, निःशब्द कष्ट 
(क.कोक चीत्कार वा क्रन्दन नहि) 

के चुआयब-सापक त्वचा-त्यागक अवस्था कोरबाहि-बच्चाके* सदिखन कोरामे रखने 
होयब रहब 


केटली | - केदली, चाह बनयबाक टोरी कौ आँ-बाड़ी-झाड़ीमे जनमनिहार एक गोट 


केतली लागल बासन , वनस्पति जकर पातक तरुआ होइछ 
केथड़ी( री )-केथराक लघु रूप कौडू( र )-कपईक, सिक्काक अर्थमे कौड़ीक 
प्राचीन रूप 
केन्नऽ-कोमहर 
कौड़िआ-६/४० गिलटी 

केप्फा-रोआबक गप्प, कैफा (फा.) 

। कौलति-कोनो वस्तु बेर-बेर दीनतापूर्वक 
कोढ़िआठ-आलसी माडब न 
को ती-बर्छी कौल्हा-चूल्हा 


_ इत्यलम्‌ 

मैथिली शब्दकोषमे सामान्यतः ओहने शब्द सभ ग्रहण कयल जाइत रहल 
अछि जे सामाजिक जीवनमे नित्य रूपसँ प्रयुक्त होइत रहैत अछि अथवा साहित्यमे 
प्रयुक्त होइत रहल अछि । लोकवृत्त (फोकलोर)क चारि गोट स्तम्भ अछि-लोकमानस, 
लोकचर्या, लोककला ओ लोकवाङ्मय । एहिमे लोकवाङ्मयक स्थान सबसँ महत्त्वपूर्ण 
अछि । एहि लोकवाङ्मयक तीन गोट सोपान अछि जाहिमे सबसँ पहिल अछि 
लोकभाषिक शब्दावली । लोकवृत्तक विभिन्न वस्तु, स्थिति, भाव, गुण, दोष, उपयोग 
आदिक अभिधान; विविध अनुष्ठान ओ कार्य-व्यापारक विशिष्ट धातु सभ पारिभाषिक 
प्रकृतिक होइत अछि जे साहित्यमे भनहि अपरिचित रहओ परन्तु लौकिक जीवन-शैलीक 
अनिवार्य अंग रहेत अछि । मिथिलाक पारम्परिक विभिन्न व्यवसाय, अजस्र उपभोग्य 
वस्तु, ओकर निर्माणक आधार-सामग्री, निर्माण-प्रक्रिया, नगरसँ हटि सुदूर ग्रामांचलक 
भौगोलिक-प्राकृतिक परिवेश, समाजक आभ्यन्तरीण आचार ओ लोकव्यवहार; निम्नतम 
स्तरपर जीबैत समाजक जीवनमे पारम्परिक रूपसँ स्थान बनौने मूर्त-अमूर्त उपादान 
सभक व्यंजक शब्दावली मैथिली कोष सभमे समाविष्ट भैए गेल होयत से 


विश्वासपूर्वक नहि कहल जा सकैत अछि । 


एहि स्थितिके अस्वाभाविको नहि कहल जा सकैत अछि । एकर कारण 


अछि जे सामान्य जीवनमे जे घटना आ कार्य-व्यापार होइत रहैत अछि, जे अनुभूति 
होइत रहैत अछि, जाहि भावक बोध होइत रहैत अछि एवं जाहि-जाहि भौतिक वस्तुक 
उपयोग-उपभोग कयल जाइत अछि तकर सभक अर्थ-व्यंजक शब्दावली सामान्य 
प्रचलनमे विशेष रहैत अछि । ओ शब्दावली शब्दकोषमे सहज रूपमे चल अबैत अछि । 

परन्तु उपभोग्य वस्तुक उत्पादन प्रक्रियामे प्रयुक्त आधार सामग्री, उपकरण, कार्य-व्यापार, 
उत्पादन-प्रक्रियामे भेनिहार गुण-दोष, व्यवधान, सतर्कता इत्यादिक व्यंजक शब्दावली 
सामान्य प्रयोगमे नहि रहैत अछि । ओकर प्रयोक्ता, प्रयोगक बोद्धा तथा प्रयोगक अवसर 
बड़ सीमित रहैत अछि । अतः ओहन शब्दावलीक संकलन विशेष प्रयत्न कयलोपर 
दीर्घकालेमे सम्भव अछि । 


मैथिलीक लोकभाषिक शब्दावलीके' सप्रयत्न संकलित क5 ओकरा व्यवस्थित 
रूपमे लिपिबद्ध करबाक प्रयास तँ नहि परन्तु अव्यवस्थित एवं आनुषंगिक प्रयास 


-सर्वप्रथम फ्रांसिस बुकनन द्वारा कयल गेल छल.। ओ 1809-10 मे प्रस्तुत अपन 


प्रसिद्ध विवरणात्मक ग्रन्थ एन एकाउण्ट ऑफ दि डिस्ट्रिक्ट ऑफ पुर्नियामे 
मिथिला क्षेत्रक भौगोलिक परिवेश, गाछ-वृक्ष, जीव-जन्तु, उपजा-बाड़ी, मिथिलाक 
सामाजिक जीवन, खान-पान, वस्त्राभूषण, व्यवसाय, क की इत्यादिक विवरणक 
क्रममे मिथिला डायलेक्ट अथवा देशभाषाक बहुश: मूल 
छलाह । 

` उनैसम शताब्दीक तेसर ओ चारिम चरणक मध्यमे मिथिलाक लोकभाषिक 
शब्दावलीक प्रति उन्मुखताक कतोक प्रमाण देखल जाइत अछि । कवीश्वर चन्दाझा 
ओ भानुनाथझा वाताह्वान काव्यक रचना ओही अवधिमे कयने छलाह । वाताह्वानमे क 


सँ क्ष धरिक व्यंजन वर्णपर पद्य-रचना कयल गेल अछि । प्रत्येक वर्णपर रचित प्रत्येक . 


पद्यमे तत्तत्‌ वर्णसँ आरब्ध एकटा गामक नाम, एकटा व्यक्तिक नाम, एकटा नदीक 
नाम, एकटा गाछक नाम, एकटा माछक नाम ओ एकटा लोकोक्तिक सन्निवेश कयल 
गेल अछि । 


एक-दूटा पद्य उदाहरणार्थ चन्दाझाक वाताह्वानसँ देखल जा सकैत अछि । 
` “झ' वर्णपर पद्य अछि- 
झट दय जाय झमटिआ गाम । 
झौआ उपर कयल विसराम ॥ 
अविस्थान कर झोटी नाम। 
बककाँ झिंगा भेटल तहि ठाम ॥ 
उपलच्छन संसारहि फैल । 
झिटकीसौं फुटि जाइछ घैल ॥ 
*ड' वर्णपरे पद्य अछि- 
डुमरी गाँमे डुमरिक गाछ। 
बैसक( ल) बक गिड़ि डेढ़बा माँछ ॥ 
अथातो शब्द जिज्ञासा / 27 


* समाविष्ट कयने | 


डोमन अविस्थान कर धीर। 
बक पिउलनि गय डाउसि नीर ॥ 
उपलच्छन अछि कतय न घोल। 
डोकाकाँ मुह फूजल बोल ॥ 


चन्दाझाक वाताह्वानमे तीस गोट पद्य अछि । अत: तीस गोट माछ ओ तीस 
गोट गाछक नाम तँ सहजहि लेखबद्ध भऽ गेल अछि । यैह रीति भानुनाथोक वाताह्वानमे 
भेरैत अछि । 


- कवीश्वर चन्दाझा मिथिलाभाषाक शब्दकोषपर सेहो कार्य करैत छलाह । 
हुनक परिवारक एक गोट उत्तराधिकारी पिंडारुछ निवासी गोनरझाक लगमे कवीश्वरक 
हस्तलिखित पोथा-पत्र सभ मोटा बान्हल छलनि । हमरा ओ पोथा-पत्र सभ देखबाक 
ओ पढ़बाक अवसर भेटल छल । ओहिमे किछु पन्ना एहन देखबामे आयल छल 
जाहिमे शब्दक संग्रह छल । किछु पन्नामे अनेकार्थक शब्द सभ छल जकर 
भिन्न-भिन्न अर्थ संस्कृतक विभिन्न कोषक उल्लेखपूर्वक अंकित छल । पुन: किछु 
पन्ना एहन छल जकर आरम्भमे लिखल छल मिथिलाभाषा नाम संग्रह । एहिमे 
मैथिलीक ठेठ शब्दावली अर्थात्‌ देशज ओ तत्सम संज्ञा एवं विशेषण शब्द सभक 
अपूर्ण संग्रह बूझि पड़ल । एहि संग्रहमे ने अक्षरक्रमक अनुसरण छल, ने विषय-विभागक । 
लगैत अछि जे कवीश्वर चन्दाझा जतऽ जे विशिष्ट शब्द सुनैत छलाह अथवा मोन पड़ैत 
छलनि तकरा टिपने जाइत छलाह । पश्चात्‌ ओकरा क्रमबद्ध करबाक तथा ओकरा 
शब्दकोषक रूप देबाक योजना छल होयतनि । सम्भव अछि जे शब्दकोष बनौनहुँ होथि 
जे कतहु रक्षित नहि रहि कोनो पोथाक संग बिरहा गेल होनि । ओही शब्द संग्रहक 
किछु सामग्रीक समावेश हुनक वाताह्वानमे भेल सन प्रतीत होइत अछि । 


1867 इसवीमे मुन्शी अयोध्याप्रसाद'बहार' द्वारा उर्दूमे लिखित ग्रन्थ 
रियाज-ए-तिरहुत प्रकाशित भेल छल (महाराजाधिराज कामेशवरसिंह-कल्याणी फाउण्डेशन, 
दरभंगा द्वारा हिन्दी अनुवाद सहित 1997मे पुनः प्रकाशित) | ओहि ग्रन्थमे मिथिलाक 
संक्षिप्त इतिहासक संगहि समकालीन परिस्थिति ओ सामाजिक परिंवेशक सेहो वर्णन 
भेल अछि । वर्णन डर्दूमे रंहबाक कारणे मिथिला भाषाक लोकभाषिक शब्दावली बहुत 
अधिक ते नहि अछि, तथापि कतहु-कतहु कतिपय शब्द अवश्य देखल जाइछ । 
रियाज-ए-तिरहुतमे मिथिलाक आम सभक कतोक प्रभेदक मूल नाम कहि क$ 
उल्लेख भेल अछि, जेना-बम्बइआ, मालदह, दड़मा ( दरिमा ), लड़आ, किशुनभोग 
गोपालभोग, लाटकम्पी, हलुआदलदल, सिन्दुरिया, ककडिया, खरभुजबा 
महबूब केल(र)बा, भदैया, महाराज पसन्द, सफेदा, अनमोलवा । कोकटी 
कपड़ाक प्रशंसा करैत एकर दुइ गोट प्रकार-नैनसुख ओ कमरुखक उल्लेख भेल 
अछि । किन्तु अधिक ठाम मूल वस्तुक उर्दू अभिधान प्रयुक्त अछि । 

उनैसम शताब्दीक अन्तिम चरणमे दरभंगाक एकटा वकील बिहारीलाल 
“फितरत' पुरना तिरहुत जिलाक इतिहास उदूमे तवारिखुल फितरत प्रसिद्ध 
आईना-ए-तिरहुत लिखने छलाह जे एक तरहे मिथिलाक इतिहास छल । एकर 
रचना मार्च 1880मे सम्पन्न भेल तथा महाराज लक्ष्मीशवरसिंहक इच्छानुसार 1883मे 
प्रकाशित भेल छल (महाराजाधिराज कामेशवरसिंह-कल्याणी फाउण्डेशन, दरभंगा द्वारा 
2007मे हिन्दी अनुबाद सहित पुनर्मुद्रित) । एहि ग्रन्थमे फ्रान्सिस बुकननेक पद्धतिपर 
तिरहुत जिला सहित मिथिलाक इतिहास, भौगोलिक परिवेश, स्थानीय वनस्पति, 
फल-फूल, उपजा-बाड़ी, पशु-पक्षी, सामाजिक-सांस्कृतिक जीवन, खान-पान, 
वेश-भूषा, आचार-व्यवहार इत्यादिक वर्णन कयल गेल अछि | विविध विषयक 
परिचयक क्रमे मैथिलीक बहुतो लोकभाषिक शब्दावली मूल रूपमे समाविष्ट भेल 
अछि । यद्यपि कतहु-कतहु उर्दू शब्द अथवा उर्दू प्रभावित शब्द सेहो प्रयुक्त भेल 
अछि, तथापि मूल मैथिली लोकभाषिक शब्दो सुरक्षित अछि। “फितरत' द्वारा 
परिगणित बहुतो शब्द सभक अर्थ निर्धारित करब आब कठिन अछि । उदाहरणक लेल 
कुसियारक प्रभेद-छनियाँ, लरकोरी, पोंडा, कतारा, भोदले; मिठाइक प्रकारमे 
खजला, ताजखानी, पोनार, तूत, लड़ोड़ आदि । 


एही कोटिक एकया और ग्रन्थ हिन्दी भाषामे रचित भेल छल रासबिहारीलालदास 
द्वारा । ओकर नाम छल मिथिला दर्पण । ओकर प्रकाशन 1915मे भेल छल । ओहू 
ग्रन्थमे मिथिलाक परिचय विस्तारसँ देल गेल । मिथिला दर्पणमे पूर्वापेक्षा मैथिलीक 
लोकभाषिक शब्दावली प्रचुर संख्यामे समाविष्ट भेल अछि । आहू ग्रन्थमे मैथिली _ 
शब्दावली कतोक ठाम हिन्दी उच्चारणसँ प्रभावित अछि अथवा मैथिली शब्दक 
स्थान्‌मे ओकर हिन्दी पर्याय कतोक ठाम दऽ देल गेल अछि। मिथिला दर्षणमे 
शीर्षकेबद्ध कोऽ शब्दावली देल गेल अछि, यथा-धानक विभिन्न प्रभेद सहित, 
वनस्पति, पुष्प, तृण, थलचर, जलचर माछक प्रभेद सहित, नभचर, गहना, वस्त्रादि 
आच्छादन, सवारी, वाद्ययन्त्र, खेल-धूप, पूजोपकरण, मादक पदार्थ, भोज्य सामग्री, 
अस्त्रशस्त्रादिं, कृषि-उपकरण, द्रव्यपात्र, गृहोपकरण भवनादि, मिथिलावासी विभिन्न 
जाति तथा मिथिलाक पैंतिस गोट व्यवसायी जातिक व्यवसाय-साधक सामान-उपकरणक 
नामावली । मिथिला दर्षणमे लगभग दू हजार लोकभाषिक शब्दक संग्रह कयल गेल 
अछि । एकरा मैथिली लोकभाषिक शब्दावलीके लेखबद्ध करबाक दिशामे महत्त्वपूर्ण 
योगदान मानल जा सकैत अछि। 

लोकवृत्त ओ लोकभाषिक शब्दावलीक दृष्टिसँ सबसँ महत्त्वपूर्ण कृति थीक 
जॉर्ज अब्राहम ग्रियर्सनक बिहार पीजैण्ट लाइफ । ई ग्रन्थ सर्वप्रथम 1885 इ. मे 
सेक्रेटेरिएट प्रेस, कलकत्तामे मुद्रित भेल छल । दोसर संस्करण 1926मे पटनाक 
सेक्रेटेरिएट प्रेससँ बहरायल छल । तेसर संस्करण 1975मे कॉस्मो पब्लिकेशन, 

७००३. नई दिल्लीसँ बहरायल । एकर मैश् 
थला अकादमीसँ प्रकाशित कयल गेल अछि । 


अध्यायमे विभक्त कयल गेल अछि | 
अछि 

अभिधानक वैकल्पिक तुक विहार कोन क्षेत्र वा जिलामे कोन अभिधान 


एहिमे मैथिली, मगही ओ भोजपुरी 


भाषा सर्वेक्षणमे जाहि जिला सबके* 
ज्र 1 सबक मैथिली 
हि जिला सभमे अयुक्त शब्दावली मैथिली भाषाक Fe 55 


जे संकल्प-सूत्र छनि जे एहि ग्रन्थमे बिहारक 


भक रं 
ण ण जज बह होइछ तकर संग्रह 


पक्षी सभक प्रजाति इत्यादिक विस्तृत 
> , व्यवस्थित 
तथापि बिहार पीजेंट लाइफ बिहारक आ संगहि 
शब्दावलीक 


एकटा वृहत्‌ 
नी तू भण्डारे अछि 
अकाश्य ग्रन्थहिक नहि अपितु अन्य भाषा-क्षेत्रमे एहि अ 


भेल अनुसन्धानक हेतु महत्त्वपूर्ण आधार ओ मार्गदर्शकक 


पुनः वर्ग अथवा उपवर्गके* उपवर्गमे कयल गेल अछि | 
अध्यायक संख्या 
अनुच्छेद सब अछि । समस्त ग्रन्थमे 1500 अनुच्छेद 


लोकनिके' कोनो संस्थागत अथवा सामूहिक सहयोग भेटल होइन, से नहि बूझि पड़ैत 
अछि । 
मिथिलाक प्राकृतिक ओ भौगोलिक परिवेश, वनस्पति, जीव-जन्तु, कृषिकर्म, 
पशुपालन, पारम्परिक व्यवसाय, लोकव्यवहार इत्यादि सम्बन्धी लोकभाषिक शब्दावलीक 
संकलन एवं ओकर अर्थनिर्वचन मूल स्रोत धरि जाय प्रत्यक्ष रूपमे देखि, सूनि एवं 
अनुभव प्राप्त कैए क5 सम्यक्‌ रूपमे सम्भव अछि जे एक व्यक्ति बुते' नहि, अनेक 
व्यक्तिक सामूहिक प्रयलस सम्भव भऽ सकैत अछि। 
समयक परिवर्त्तनसँ लोकक रुचि, आचार, व्यवहार एवं परिस्थितिमे निरन्तर. 
"परिवर्त्तन होइत जा रहल अछि । नित्य नव-नव वैज्ञानिक आविष्कारसँ जीवन-पद्धतिमे 
परिवर्त्तन होइत जा रहल अछि। नित्य नव-नव जीवनोपयोगी सामग्री सभ नव 
आकार-प्रकार धारण क$ क$ अबैत जा रहल अछि । ओकर सभक स्थानीय आधार 
सामग्रीसँ लऽ कऽ उत्पादनक प्रक्रिया धरि सेहो समाप्ति दिस बड़ तेजीसँ अग्रसर भऽ 
रहल अछि । 
नव-नव रासायनिक खाद ओ कीटनाशक औषधि सभक कृषिकर्ममे निरन्तर 
वर्द्धिष्णु प्रयोग, नव-नव यातायात साधनक विस्तार, छोट-पैघ कल-कारखानाक 
विस्तार, सुदूर ग्रामांचल धरि शहरी मानसिकता ओ शहरीकरणक निरन्तर पसारसँ 
पर्यावरण ओ परिस्थितिमे प्रदूषण-परिवर्त्तन तीव्र गतिसँ होइत जा रहल अछि । एकर 
सभक कारणे प्राकृतिक सन्तुलन बदलि रहल अछि। एकर प्रभाव वनस्पति, 
घास-पात, जीव-जन्तु, चिड्टै-चुनमुन्नी, माछ-काछु, उपजा-बाड़ी इत्यादिपर गम्भीर 
रूपे पड़ैत जा रहल अछि। 
एहि सभक कारणे मिथिलाक लोकवृत्तक बहुतो उपादान सभ लुप्त होइत जा 
रहल अछि । स्वभावतः ओकरा संगहि ओहिसँ सम्बद्ध ओकर लोकभाषिक शब्दावली 
सेहो उपयोगिताहीन भऽ कऽ प्रयोगसँ बहिर्भूत होइत लुप्त होइत जा रहल अछि । एकर 
ज्वलन्त उदाहरण सभ तँ अनेक अछि जाहिमे एकं गोट अछि मिथिलाक चिड़ै-चुनमुन्नीक 
अजस्र प्रजातिक हास ओ लोपक संगहि ओऑंकर अभिधान सभक लोप । 
एकया यूरोपीय पर्यावरणीवद्‌ चार्ल्स एम. इंगलिस 1897सँ 1948 धरिक 
अवधिमे चालिस वर्ष धरि दरभंगा (पुरना) जिलामे रहि चिड़ै-चुनमुन्नी सभक गम्भीर 
सर्वेक्षण कयने छलाह । दरभंगा जिलाक मधुबनी सबडिवीजनक पक्षीपर हुनक एकटा 
! वृहत्‌ लेख बम्बइक नेचुरल हिस्ट्री सोसाइटी जर्नल, 1901क पन्द्रहम ओ सोलहम 
भागमे प्रकाशित भेल छलनि जे अत्यन्त प्रामाणिक मानल जाइत अछि । पुनः 1936मे 
_ कलकत्ताक थैकर स्मिंक एण्ड कम्पनी द्वारा प्रकाशित बर्ड्स ऑफ एन इंडियन 
_ गार्डेन (Birds of an Indian Garden) नामक ग्रन्थक सेहो ओ सहयोगी छलाह । 

ओहि ग्रन्थमे चार्ल्स एम. इंगलिस दरभंगा जिला ओ एकर लगपासक क्षेत्रमे दृष्टिगोचर 
भेल आवासी-प्रवासी 358 गोट चिडेक अवस्थिति अभिलिखित कयने छथि जाहिमे 
41 गोट पक्षी-प्रजाति त॑ केवल दरभंगहिमे देखल गेल छल । चार्ल्स एम. इंगलिसक 
कथन छनि जे- | 
‘My observations reveal that 41 birds have been recorded 
by me from the district of Darbhanga which had not been recorded 
anywhere in the State of Bihar previously. These birds have neither 
been recorded subsequently from the State and constitute the rarer 
birds that have been recorded from Darbhanga but from nowhere 
else in Bihar. 


(बिहार डिस्ट्क्ट्‌ गजेटियर्सः दरभंगा, 1964मे उद्धृत) 


इंगलिस महोदय चिड़ै सभक नाम अंगरेजीमे देने छथि । द्रभंगहि जिलामे 
दृष्टिगोचर भेल 41 गोट चिडेक अंगरेजी नामक संग लैटिन नाम सेहो देने छथि । ओहि 
चिड़ै सभक स्थानीय नाम सेहो छले होयतैक । ओ -अंगरेजी नामक समानान्तर स्थानीयो 
नाम दऽ देने रहितथि तँ ओहि चिड़ै सभक नामावली आइ सुरक्षित ओ सर्वसुलभ 
रहैत । मिथिला क्षेत्रक सैकड़ो चिड़ै सभक मैथिली अभिधान सर्वथा लुप्त भऽ गेल । 
ओकर सभक मैथिली नाम की छलैक से जानब आब असम्भव अछि । एकरा विपरीत 
बिहारीलाल "फितरत' कृत आईना-ए-तिरहुतमे मिथिलाक लगभग चौरानवे गोट 
चिड़ैक नाम गनाओल गेल अछि । अवश्ये एहि सूचीमे कतिपय चिडैक उर्दू-हिन्दी 
पर्याय देल गेल अछि, यथा फाकता (फाक्ता), सुरखाब, तीतर, कबूतर, मुर्ग 
इत्यादि । किछु नाम उर्दू लिपिक कारणे विकृत भेल बूझि पडेछ जेना दिघौंच चिड़ैक 
नाम दिघबंच देल गेल अछि । आईना-ए-तिरहुतमे तीन कोटिक चिडेक नाम सब 
गनाओल गेल अछि-1. पोसुआ पक्षी वर्ग 2. शिकारी पक्षी वर्ग तथा 3. ओहन पक्षी 
वर्ग जकर मांस खायल जाइत अछि । ई अपूर्ण वर्गीकरण ओ विवरण अछि। कारण, 
ओहन पक्षी जे ने पोसल जाइछ आ ने खायल जाइत अछि तकर सभक नाम 
आईना-ए-तिरहुतमे नहि देल गेल, जेना-कौआ, कागा, कचबचिया, बगड़ा, 
गिद्ध, टिटही इत्यादि । दोसर दिस चाहा चिड़ैक बारह गोट प्रभेदक स्थानीय नाम 
देल गेल अछि जे अत्यन्त महत्त्वपूर्ण अछि । 

सम्प्रति मिथिला क्षेत्रक पोसुआ-बनैया पक्षी सभक लिखित ओ मौखिक 
स्रोत प्राप्त निम्नलिखित अभिधान मात्र आब जानल जाइत अछि | सम्भव अछि 
स्थानीय स्तरपर जिज्ञासा कयलापर किछु और अभिधानक बढ़ोतरी भऽ जाय । सूची 
प्रस्तुत अछि- 

1. अगिन 2. अथनी/अधडा/अधडङी/अधनी/अधिडी/उदङा/उद्ङी 3. अन्धरी 
4. अरधंग 5. अरून 6. आड़ी 7. कचबचिया 8. कचकरा 9. कठखोधी 
10. कड़रा 11. कनकारी 12. कनरण्ड 13. कबार 14. करमान 15. करांकुल 
16. करान/कारन 17. कसबा 18. कागा/कारकौआ 19. काला तीतर 
20. काबूद 21. कारम 22. किरकिरा 23. कुडेर 24. कुमरी 25. कुररी 
26. कलंग/कोलंग 27. कैम 28. कोइली 29. कोदच्चा 30. कोदी 31. कोरियर 
32. कोही 33. कौअलि 34. कौआ ( मिथकीय प्रभेद-बाझिल कौआ ) 
35. खंजन/खंजनि/खदन- चिड़ैआ 36. खुटेर 37. खेबस 38. खोखरि 
39. गगन 40. गन्धल 41. गरूड़ 42. गिडरा 43. गिद्ध, प्रभेद-उजरा गिद्ध वा 
गोबरा गिद्ध 44. गीरी/गैरी 45. गैघेर 46. घोंघल 47. चकबा/चकबी/चकेबा 
48. चरसलग्गू 49. चार्रज' 50. चाहा 51. चाहा अधरी 52. चाहा केसरिया 
53. चाहा गोम्बार 54. चाहा चठेरी 55. चाहा चोलका-56. चाहा टटवारी 57. 
चाहा निकमी 58. चाहा बटसरी 59. चाहा भरबा 60. चाहा रूनी 61. चाहा 
संचैल 62. चाहा सुगइ 63. चिल्होरि/ चिल्ह/जगदम्बा 64. चिहोर 65. चीनीरू 
66. चुचुहिया/चुहिचुहिया 67. चुनमुन्नी 68. चुसरी बच्चा 69. चो'चा/दजी 
चिड़ै/बया 70. जालव 71. जुरा 72. झलकेल 73. झला/कसया 74. टनकी 
75. टिटही 76. डफरा 77. डभेर 78. डमर/डुम्मर/डूमर 79. डोकहर 80. डोबर 
81. तित्तिर/तीतिर 82. तिरमोहानी 83. तोता ( कंठमे लालधारी वला सुग्गा ) 
84. तोता दहिगन 85. थकचूर 86. दरिमा 87. दरिअल/दहील 88. दाबल 
89. दिघौंच/दिघबंच/दिघोंस 90. दिलसेरा 61. धनेस 62. धनछूहा/भुजुंगा 
93. धबती 94. धोबिया/धोबिन/ धोबिनियाँ चिड़ै 95. धौल 96. नकटा 
97. निद्दम 98. पड़बा/कबुत्तर ( प्रभेद-गिरहबाज, लक्का, लकबा, लोटन, 
मुखीकदैया, सूर्यमुखी ) 99. पतरंगी 100. पद्दा/फिद्दा 101. पनहरी 102. पनिकौर 
103. पनिडुब्बी 104. पबै 105. पल्लव/हरबी 106. पहाड़ी मैना 107. पासिन 
108. पिजला 109. पिपहिया/पपिहरा/ पपीहा 110. पिहुआ 111. पेरू 112. पोली 
113. पौड़की 114. फुद्दी/पुद्दी 115. फेंओ /फ्यों 116. बगड़ा/बगड़ी 117. बगुला/बक 
118. बगेड़ी 119. बटेर 120. बत्तक 121. बदर 122. बनखोखर 123. बनचट 
124. बनतीतिर 125. बनमुरगी 126. बाक 127. बाज/बाझ 128. बानबी 
129. बासा 130. भंगराज 131. भरथा 132. भोजंगा 133. मजीटा 134. मजूर /मोर 
135. मधुकुष्पी 136. मयना/मैना/भैनी 137. महोखा 138. मुरगा/मुरगी 
139. मुँहदुस्सा/उल्लू/ पेच/हुल्लुक 140 मैठा 141. मैल/मेल 142. रतबा 
143. लबा/लाबा 144. ललबोङी/बुलबुल 145. ललमुनियाँ/मुनियाँ/ 
ललमुड्या/लाल 146. लाउन 147. लालसर 148. लिलकंठ/नीलक'ठ 
149. लुगड़-झुगड़ 150. लोहासारंग 151. लौकरी 152. सकचोर 153. सकरखोड़ा 

154. सरहच 155. सरार/सरारि 156. सामन 157. सामा 158. सारस 159. साहीन 
160. सिकरा 161. सिरोली/सरौली 162. सिल्ली 163. सुग्गा/सूगा 
( प्रभेद-अमृतभेला/कठसुग्गी/कड्रा/ कागभेला/टेटिया/हिरामनि ) 164. सुपाबेनी 
165. सोङकास 166. हरहद 167. हरड़ा 168. हरियल 169. हाँस 
170.हुदहुद/हुदहुदिया/खोपावाली/काकातूआ 


एहिमे आब अनेक नाम अनचिन्हारे प्रतीत होइत अछि । पूर्ण सम्भव अछि 
जे भविष्यमे एखनुका अनचिन्हार नाम सर्वथा विलुप्त भऽ जाय । 


एखनो समय अछि जे मैथिली-मिथिलाक लोकवृत्तक अंगभूत लोकभाषिक 
शब्दावलीक समृद्ध सम्पदाके व्यापक स्तरपर ताकि-हेरि क5 ओकरा लिपिबद्ध क$ 
देल जाय । एहिलेल चाही समर्पित गवेषकक दल जे गाम-गाम जाय, सम्बद्ध लोकसँ 
घनिष्ठता बढ़ाय धैर्यपूर्वक विभिन्न कोटिक शब्दावलीक संकलन क5 सकय । मैथिली 
क्षेत्रमे. एहन कोनो संस्था नहि अछि जे अपना स्तरसँ ई शब्द-संग्रह-कार्यक्रम चला 
सकय । एहना स्थितिमे विभिन्न विश्वविद्यालयक स्नातकोत्तर मैथिली विभाग सभ 
मेधावी छात्र सभके' एहि दिशामे प्रेरित कऽ सकैत अछि। यूजी.सी.सँ एहि 
कार्यक्रमक हेतु राशियो उपलब्ध कराओल जा सकैत अछि। 


विश्वविद्यालयमे अध्यापकक चारि गोट कर्त्तव्य पालन आवश्यक-अध्ययन, 
अध्यापन, स्वयं अनुसन्धान करब आ अनुसन्धान करायब । हम पूर्वहिसँ लोकसाहित्यसँ 
अभिरुचि रखैत छलहुँ आ ओही क्रममे मैथिलीक लोकभाषिक शब्दावलीक सेहो 
किछु-किछु संकलन करैत रहैत छलहुँ । पहिने सी. एम्‌. कालेजमे, तदुत्तर ललितनारायण 
मिथिला विश्वविद्यालयक स्नातकोत्तर मैथिली विभागमे अध्यापनक अवधिमे जखन 
पी-एच्‌.डी. उपाधिक हेतु निर्देशन करबाक अर्हता प्राप्त भेल, तँ मोनमे भेल जे किएक 
ने पी-एच्‌.डी. उपाधि हेतु इच्छुक शोधप्रज्ञके मैथिलीक लोकभाषिक शब्दावलीपर 
अनुसन्धान कार्य करबाक हेतु प्रेरित कयल जाय ! किन्तु कोनो एकटा शोधप्रज्ञसँ 
मैथिलीक समस्त लोकभाषिक शब्दावलीके* समेटब-सम्हारब सम्भव नहि होइत । 
अतः मैथिली भाषा ओ मैथिली साहित्यमे प्रयुक्त लोकभाषिक शब्दावलीक विभिन्न 
कोटिक व्याख्यात्मक अध्ययनक उद्देश्यसँ मैथिलीक लोकभाषिक शब्दावलीक आठ 
गोट वर्ग बनाय प्रत्येकक शोध-प्रारूप तैयार कयलहुँ । ओ आठो वर्ग निम्नलिखित छल- 


1. पारम्परिक जातीय व्यवसाय सम्बन्धी शब्दावली 

2. 'जात्याश्रित एवं निर्जातीय श्रमव्ययी व्यवसाय सम्बन्धी शब्दावली 
3. रोग, औषधि ओ वैद्यक व्यवसाय सम्बन्धी शब्दावली 

4. कृषिकर्म, पशुपालन एवं गृहनिर्माण सम्बन्धी शब्दावली 

5. वनस्पति ओ जीव-जन्तु सम्बन्धी शब्दावली 

6. वेश-भूषा-प्रसाधन सम्बन्धी शब्दावली ` 

7. भोजन सम्बन्धी शब्दावली 
8. लोकव्यवहार ओ संस्कार सम्बन्धी शब्दावली 


ई विषय सब मैथिलीमे पी-एच्‌डी. उपाधिक हेतु ग्राह्य शोध-विषय-परम्परासँ 
हटि कऽ छल । सहजहि अरघऽवला नहि । लोकके* चाही सोझ-साझ हल्लुक विषय 
जे दसटा पोथी जमा कऽ उतारि-पुतारि कऽ जल्दी सम्पन्न कयल जा सकय । उपर्युक्त 
विषय सब छल कठिन । समय, श्रम आ किछु-किछु अर्थव्ययक सहित जमीनपर 
जाय अनुसन्धान कार्य करबाक छलैक । से धैर्य सबके कहाँ ? सहकमी वर्गमे सेहो 
बेसी हतोत्साहिते कयनिहार । उपयुक्त उत्साही शोधार्थीक अनुसन्धानमे लागल 
रहलहुँ । अनेक व्यक्तिके" मैथिलीक लोकभाषिक शब्दावलीक क्षेत्रमे कार्य करबाक 


` लेल प्रेरित करैत: रहलियनि । क्रमशः शोधार्थी सभ भेटेत गेलाह । उपर्युक्त आठो 


विषयपर क्रमशः शोधकार्य कयल जाय लागल । ओहिमे केवल तीन विषयपर 
शोधकार्य सम्पन्न भेल तथा शोध-प्रबन्ध पी-एच्‌.डी. उपाधि हेतु प्रस्तुत कयल जा 
सकल । शेष विषय अनधीते रहि गेल । ओही संग अति श्रमसँ तैयार कयल गेल 
शोध-प्रारूप तथा स्वसंकलित कतोक आधार सामग्री सेहो बोहा गेल । यदि उपर्युक्त 
आठो विषयपर अनुसन्धान कार्य सम्यक्‌ रूपसँ सम्पन्न भऽ गेल रहेते-तँ मैथिलीक 
समृद्ध शब्द भंडार लिपिबद्ध-व्याख्यात भऽ गेले" मैथिलीक शब्दकोषके सेहो समृद्ध 
कऽ सकितय । 


'जाहि तीन गोट विषयपर शोध-प्रबन्ध सम्पन्न भ5 सकल से अछि-पारम्परिक 


. जातीय व्यवसाय सम्बन्धी शब्दावली, वेष-भूषा-प्रसाधन सम्बन्धी शब्दावली 


तथा भोजन सम्बन्धी शब्दावली । एतबहु सम्पादित कार्यसँ सन्तोष अछि जे ई 
अनुसन्धानक क्षेत्रमे एकटा नव दिशाक प्रदर्शक भऽ सकैत अछि आ भविष्यमे जँ कोनो 
उत्साही व्यक्ति एहि प्रकारक अनुसन्धान कार्य करबाक हेतु अग्रसर होथि तँ ओ 
लोकनि एहि शोध-प्रबन्धसँ प्रेरणा लऽ सकैत छथि । 


मैथिली साहित्यक अन्यान्य पक्ष ओ विधापर तँ अनेक शोधप्रज्ञ काज करैत 
छलाह। कतोकके पी-एच्‌.डी. उपाधि सेहो भेटि गेल छलनि। किन्तु मैथिली 
लोकभाषिक शब्दावलीक विधिवत्‌ संकलन-व्याख्या सम्बन्धी हमर अनुसन्धान-योजनामे 
सोत्साह अग्रसर भेनिहार पहिल शोधप्रज्ञ भेलाह श्रीयोगानन्दझा । ई पी-एच्‌.डी. उपाधि 
हेतु अपन शोध विषय रखलनि पारम्परिक जातीय व्यवसाय सम्बन्धी शब्दावली 
आ ओहिपर अत्यन्त गम्भीरतासँ कार्य कयलनि । हिनक अत्यन्त श्रमसँ कयल गेल 
गहन अनुसन्धानक परिणामस्वरूप तैयार भेल वृहत्काय शोध-प्रबन्ध जे आइ ग्रन्थाकार * 
प्रकाशित होयबाक अवसर पाबि रहल अछि । 


अपन अध्यापन कालमे सामान्य छात्र समुदायसँ इतर बहुतो एहन मित्र, बन्धु 
अपेक्षित आ परिचित जनक मैथिली पढ्बाक, अथवा मैथिली विषय सहित आइ. ए, 

बी. ए./बी. ए. (ऑनर्स) अथवा एम. ए. करबाक हेतु प्रेरित करैत रहलियनि जे कोने 
ने कोनो जीविकामे स्थायी रूपसँ कार्यरत छलाह । ओहि सबमेसँ कतोक तँ मैथिलीयो 
क्षेत्रम पश्चात्‌ लेखक-अध्यापक रूपमे सक्रिय भेलाह, आदूत भेलाह । श्रीयोगानन्दझा 
ओही कोटिमे अबैत छथि । योगानन्द विज्ञानक मेधावी छात्र छलाह । हायर सेकण्ड्री 
परीक्षामे मातृभाषा पत्रमे मैथिली विषय रखने छलाह जाहिमे हिनका प्राय: हमरहि हाथेँ 
अस्सी प्रतिशतसँ अधिके अंक प्राप्त भेल छलनि । बी.एस-सी. कयलाक पश्चात्‌ 
बिहार राज्य विद्युत्‌ बोर्डमे लेखा विभागमे जीविकापन्न भऽ गेलाह । 


जीविकापन्न भैयो गेलांपर उच्च शिक्षाक प्रति एकटा ललक छलनि । किन्तु 
विज्ञान विषयमे आगाँ बढ़ब सम्भव नहि छलनि । ओहिलेल कला-विषयमे अग्रसर 
होबऽ पड़ितनि जाहिमे नोकरीक संग स्वतन्त्र छात्रक रूपमे पढाइ आ परीक्षा ओहि 
समयमे सम्भव छल । अतः ओहि समयक विश्‍श्वविद्यालयक नियमक अनुसार पुनः 
स्वतन्त्र छात्रक रूपमे मैथिली विषय सहित बी.ए. परीक्षा पास कयलनि । ओहि समयमे 
हिनक पोस्टिंग दरभंगेमे छलनि आ मैथिलीक एम. ए. क्लास सब दिनसँ प्रात:कालेमे 
होइत रहलैक अछि । अतः विभागीय अनुमति प्राप्त कऽ स्नातकोत्तर मैथिली वर्गक 
नियमित छात्रक रूपमे ललितनारायण मिथिला विश्वविद्यालय, दरभंगासँ एम. ए, 

परीक्षा पास कयलनि जाहिमे हिनका प्रथम वर्गमे प्रथम स्थान भेटल छलनि । 


मैथिली स्नातकोत्तर वर्गक छात्र लोकनिमे अनुसन्धानक प्रवृत्ति जगयबाक ओ 
ओहि क्षेत्रमे प्रशिक्षित करबाक उद्दश्यसँ ओहि समयमे भारतक कतोक विश्वविद्यालयमे 
प्रचलित पद्धतिक अनुसरण करैत मैथिली विषयक स्नातकोत्तर छात्रक” एम. ए, 
परीक्षामे विशेष पत्रक रूपमे दुइ सय अंकक मतबन्ध (डिसटेंशन) लीखि समर्पित 
करबाक विकल्पक नवीन प्रावधान कयल गेल छल जाहिमे दुइ गोट बाह्य परीक्षक 
द्वारा मतबन्ध-परीक्षण सहित मौखिकी परीक्षा अनिवार्य छल । ई प्रावधान ओही सत्रसँ 
आरम्भ भेल छल जाहि सत्रमे योगानन्द नियमित छात्र छलाह । मतबन्धक विकल्प 
केवल नियमित छात्रंक हेतु छल, स्वतन्त्र छात्रक हेतु नहि । अवश्ये, आरम्भिक एक-दू 
सत्रमे अनेक नीक कोटिक मतबन्ध सब लिखल गेल । कतोक तँ एखनुक पी-एच्‌, 
डी.क थीसिससँ बेसी गम्भीर छल । कतोक मतबन्ध-प्रस्तोता अपन मतबन्धके" 
पल्लवित क$ ओहिपर पी-एच्‌'डी.क डिग्री सेहो प्राप्त कयलनि | पाछाँ ओहि 
प्रावधानक घोर दुरुपयोग होबऽ लागल । भ्रष्टाचारक प्रवृत्ति प्रबल होइत देखि ओहि 
प्रावधानके समाप्त कऽ देल गेल । अस्तु। 

योगानन्दझाके अपन मानसिक संकल्पक पहिल पद-निक्षेपफक रूपमे मिथिलाक 
कमार जातिक व्यावसायिक शब्दावलीक व्याख्यात्मक अध्ययन विषयक 
मतबन्ध-लेखन हेतु विचार दैत तदर्थ कार्यपद्धति तथा ओहिमे भेनिहार बाधा-कठिनता 
सभसँ सेहो अवगत करौलियनि। नोकरी आ नियमित वर्ग-उपस्थितिक दोहरी 


36/ मैथिलीक पारम्परिक जातीय व्यवसायक शब्दावली 


Cet 


* व्यस्तंताक संग खास व्यवसायक शब्द-संचयक भौमिक कार्यमे व्यावहारिक कठिनतासँ 


पूर्णतः अवगत भेलोपर ई एहि कार्यमे सोत्साह अग्रसर भेलाह आ जहिना निर्देश 
देलियनि तहिना ओकरा नीक जकाँ सम्पन्नो कयलनि । मैथिलीक लोकभाषिक 


'शब्दावलौपर पहिल ओ आरम्भिक शोधकार्य होइतो ई मतबन्ध अत्यन्त महत्त्वपूर्ण 


पद-निक्षेप सिद्ध भेल। परीक्षको लोकनि विषयक नवीनतासँ पूर्ण प्रभावित ओ चमत्कृत 
छलाह। 


एहि ठाम उल्लेख करऽ चाहब जे डॉ.सुभद्रझा ओहि समयमे मैथिली 
शब्दकोषपर कार्य करैत छलाह । हुनका कोनो सूत्रसँ ज्ञात भेलनि जे ललितनारायण 
मिथिला विश्वविद्यालयक स्नातकोत्तर मैथिली विभागमे मिथिलाक कमार जातिक 
व्यावसायिक शब्दावली विषयक कोनो मतबन्ध छैक । ओ स्वयं मैथिली विभागमे 
आबि ओ मतबन्ध विभागाध्यक्ष डॉ. शैलेन्द्र मोहनझाक अनुमतिसँ हमरे नामपर इसू करा 
कऽ लऽ गेलाह । गोटेक सप्ताहक बाद ओकरा आपस करऽ अयलाह तँ ओहि 
मतबन्धक प्रशंसा करैत ओहन-ओहन आओरो विषयपर भौमिक स्तरीय गवेषणा-कार्य 
कयल जयबाक विचार व्यक्त कयने छलाह । 


योगानन्दझा मैथिली विषयमे एम. ए. कयलाक पश्चात्‌ पी-एच्‌.डी. उपाधि 
हेतु ललितनारायण मिथिला विश्वविद्यालयमे हमरहि निर्देशन एवं पर्यवेक्षणमे मैथिलीक 
पारम्परिक जातीय व्यवसाय सम्बन्धी शब्दावलीक व्याख्यात्मक अध्ययन विषयपर 
अनुसन्धान करबाक हेतु प्रवृत्त भेलाह । अनुसन्धानक परिधिमे आबऽवला जातिक 
कार्यस्थलपर जाय स्वयं व्यवसायक आधार सामग्री, उपकरण, कार्य-व्यापार, उत्पादन 
एवं उपयोगिता आदिक अवलोकन-पर्यवेक्षण-अन्तर्वीक्षण कऽ शब्द-संग्रहक कठिन 
कार्य सम्पादित कयलनि । अनुसन्धानक क्रममे ओ बहुतो अवान्तर सामग्रीक सेहो 


` संचय करैत गेलाह जे उपर्युक्त शोध परिधिक व्यवसायक आनुषंगिक तँ छल किन्तु 


प्रासंगिक नहि, तें महत्त्वपूर्ण होइतो ओकरा सभक" शोधप्रबन्धसँ अपवारिते राखल 
गेल । ओही अपवारित सामग्री सभक कतोक अंश पाछाँ हुनक लोकजीवन ओ. 
लोकसाहित्य नामसँ पुस्तकक रूपमे प्रकाशित भेल जे वेश चर्चित भेल! 


योगानन्दझाक शोध-प्रबन्धक बाह्य परीक्षक बनाओल गेल छलाह प्रसिद्ध 
भाषाशास्त्री डा. सुभद्रझा तथा डा. प्रबोधनारायणसिंह । विशेषज्ञ ओ परीक्षकक रूपमे 
डा. सुभद्रझाक नाम सहज भयोत्पादक मानल जाइत छल । हमरहु मन शंकित छल । 
एक दिन सुभद्रबाबू अकस्मात्‌ हमरा ओहि ठाम अयलाह आ अबिते बजलाह-' अओ! 
व्यवसायक शब्दावलीपर जे थीसिस जमा कयने अछि ओकरा बजाउ तँ ।' 


हम आशंकासँ हुनक मुँह ताकऽ लगलियनि जे किछु अवांछित तँ ने कऽ 
देलथिन !. 

ओ आगाँ बजलाह जे-'छोंडा बड्ड बढ़ियाँ काज कयलक अछि । ओकरा । 


बजाउ तँ हम ओकर पीठ ठोकबे । हम तँ एखने विश्वविद्यालयमे रिपोर्ट दऽ 
अयलिऐक अछि जाहिमे लीखि देलिऐक अछि जे एहि थीसिसपर डी. लिट्‌. डिग्री 
देल जा सकैत अछि ।' 


हम कहलियनि-ई तँ अन्हेर भऽ गेलै ! छात्र परीक्षा देतै बी. ए, केर आ 
ओकर रिजल्ट भेटते एम.ए.क, से कोना ? आब तँ ओहिमे फेदरति भऽ जेतै । 


सुभद्रबाबू निश्चिन्त भावसँ बजलाह- हम ततेक बुड़िबक नहि ने छी । लीखि 
देलिऐक अछि जे “इन केस दि यूनिवसीटी रेगुलेशन्स एण्ड रूल्स प्रोवाइड फॉर इट' । 


हम योगानन्दजीके तखने एक गोटेके पठबाय बजौलियनि । ओ अयलाह तँ 
सुभद्रबाबू हुनका पीठ ठोकि वाह-वाही देबासँ पहिने जेना पूरा मौखिकी परीक्षा 
(४।५०५००९) लेबाक हेतु तत्पर भऽ गेल होथि । अनेक प्रश्‍न, अनेक जिज्ञासा एवं 
कतोक अपरिचित शब्द एवं ओकर अर्थक प्रसंग अबैत रहल । अन्तमे एकटा विकट 
प्रश्‍न पूछि देने छलथिन जे वेश्या-व्यवसायक शब्दावली शोध-प्रबन्धमे किएक ने देल 
गेल ? तकर उत्तर हमरहि देबऽ पड़ल जे वेश्या-व्यवसायक कोनो परम्परागत जातीय 
आधार नहि अछि । ई व्यवसाय जाति निरपेक्ष अछि आ कोनो जातिक लोक एहि 
व्यवसायमे जा सकैत अछि । दोसर, ई व्यवसाय श्रमव्ययी होइत अछि । अनुत्पादक 
व्यवसाय होयबाक कारणे योगानन्दझाक शोध-संकल्पक सीमामे नहि अबैत छनि । 


अत्यन्त सौभाग्यशाली छथि योगानन्दजी जे हुनक महत्त्वपूर्ण शोध-कार्य दुइ 
गोट महारथी-पारखी -द्वारा परीक्षित, प्रशंसित एवं अनुशासित भेलनि । परन्तु कोनो 
शोध-प्रबन्ध कतबो अभिनव तथ्यसँ सम्पन्न, भाषा-साहित्यक ज्ञान-क्षेत्रक परिधि-विस्तारक 
दृष्टिएँ महत्त्वपूर्ण होअओ परन्तु ओ सार्थक एवं लोकोपयोगी तखने सिद्ध भऽ सकैत 
अछि यदि ओ मुद्रित-प्रकाशित भऽ जाय । | 


सम्प्रति विभिन्न विश्वविद्यालयमे विभिन्न शोधवृत्तिक बलपर अथवा स्वतन्त्र 
रूपमे मैथिलीमे लिखल गेल अथवा अन्य भाषामे मैथिली विषयपर लिखल गेल 
शोध-प्रबन्ध सब पी-एच्‌.डी. वा डी. लिट्‌ उपाधिक लेल सैकड़क संख्यामे स्वीकृत 
अथवा प्रस्तुत-संस्तुत होइत रहल अछि । परन्तु एहि सब शोध-प्रबन्धक गुणवत्तामे 
अवमूल्यन, पुनरावृत्ति, अनुकृति, मौलिक तथ्य ओ चिन्तनक अभाव इत्यादिक आक्षेप 
कयल जाइत रहल अछि । एहि प्रकारक आक्षेपके' नकारलो नहि जा सकैत अछि आ 
एहन शोध-प्रबन्ध सभक प्रकाशन नहि भेलासँ मैथिली साहित्यक कोनो क्षति नहि 
होयतैक, प्रत्युत झरकल मुँह झॅपनहि नीक । परन्तु एकहि दाबिसँ सबके लाडि देब 

सेहों सर्वथा उचित नहि कहल जा सकैत अछि । अवश्ये एहि क्षयिष्णु गुणवत्ता ओ 
अवमूल्यनक प्रवाहमे कतोक एहनो शोध-प्रबन्ध सब प्रस्तुत होइत रहल अछि जे 
शोधक उद्देश्यक अनुरूप अछि, अभिनव तथ्य ओ विचारसँ सम्पन्न अछि । एहन-एहन 
शोध ग्रन्थक प्रकाशनसँ भाषा ओ साहित्यक श्रीवृद्धि भः सकत, साहित्य भण्डार 
समृद्ध भऽ सकत, ज्ञानक सीमा-विस्तार भऽ सकत । 


एहि कोटिमे अबैत छनि डॉ.योगानन्दझाक पी-एच्‌.डी. उपाधि हेतु स्वीकृत 
शोध-प्रबन्ध मैथिलीक पारम्परिक जातीय व्यवसाय सम्बन्धी शब्दावलीक 
व्याख्यात्मक अध्ययन जकर आधार सामग्रीक संचय समाजक निम्नतम स्तरपर 
व्यक्तिगत रूपसँ जाय कयल गेल । प्रत्येक व्यवसायक आधार सामग्री, उपकरण, 
कार्य-व्यापार, उत्पादन, उपयोगिता तथा सकल गुण-दोषक पर्यवेक्षण कऽ तत्सम्बन्धी 
शब्दावलीक संग्रह अत्यन्त निष्ठा, श्रम ओ धैर्यपूर्वक कयल गेलाक कारणे एहि शोध 
प्रबन्धक गुणवत्ता, प्रामाणिकता ओ महत्ता निःसन्दिग्ध अछि । एहन कृतिक प्रकाशन 
कतेक आवश्यक से कहबाक प्रयोजन नहि । 


ई अत्यन्त प्रसन्नताक बात अछि जे श्रीयोगानन्दजी अपन वृहत्काय शोध-प्रबन्धके 
संशोधित-परिवरद्धित कऽ ग्रन्थक रूपमे स्वयं प्रकाशित करयबाक लेल सन्नद्ध भेल 
छथि । ओ आब मैथिलीक पारम्परिक जातीय व्यवसायक शब्दावली अभिधानसँ 
प्रकाशित भऽ रहल अछि। 


अनुसन्धान कालमे विषयक परिधिके सीमित करबाक दुष्टिएँ ओहने 
व्यवसायके राखल गेल जकर आधार परम्परासँ जातीय होइक तथा ओहिमे उपभोग्य 
वस्तुक उत्पादन होइत होइक अथवा ओहिमे सहायक होइक । अत: ओहन व्यवसाय 
जे पूर्वमे जाति विशेषक छलैक किन्तु पश्चात्‌ जातिनिरपेक्ष भऽ गेल, यथा-पशुपालन, 
वैदगीरी; जातिनिरपेक्ष व्यवसाय, यथा-कृषि-कर्म तथा जाति आधारित श्रमव्ययी 
व्यवसाय आदि, से प्रबन्धसँ बहिर्भूत रहल ते, नौआ, पमरिया, बक्खो, भाट इत्यादिक 
शब्दावली सेहो एहि ग्रन्थक सीमासँ बाहर रहल अछि । 


ग्रियर्सनक बिहार पीजैण्ट लाइफके प्रेरक आदर्शक रूपमे ग्रहण करितो 
प्रस्तुत ग्रन्थ अपन उद्देश्यक सीमाक कारणे एकांगी अछि-से सत्य । किन्तु अनेक 
अंशमे ई ग्रन्थ अभिनवत्व प्रदर्शित करैत अछि । बहुश: एहन शब्दावली अछि जे 
बिहार पीजैण्ट लाइफमे गृहीत नहि अछि । तूर-सूत-व्यवसाय सम्बन्धी शब्दावलीमे 
ग्रियर्सन जोलहा जाति मात्रक शब्दावलीके संकलित क5 सकलाह । तूर-सूत 
व्यवसायमे लागल हिन्दू जाति पटवा इत्यादिक द्वारा प्रयुक्त शब्दावली सर्वप्रथम एही 
ग्रन्थमे संकलित भऽ सकल अछि । ग्रियर्सन अपन ग्रन्थक बिहारक कृषि सम्बन्धी 
नाम वा अभिधान सभक संग्रह कहने छथि । परन्तु प्रस्तुत ग्रन्थमे केवल नामेक संग्रह 
नहि अपितु क्रिया, विशेषण ओ क्रियाविशेषणहुक संग्रह भेल अछि जकर प्रयोग 

विवेचित व्यवसाय सबमे होइछ । ग्रन्थक अन्तिम भागमे मैथिलीक पारम्परिक जातीय 
व्यवसाय सम्बन्धी शब्दावलीक भाषा तात्त्विक विवेचन-विश्लेषण अत्यन्त विचक्षणताक 
संग कयल गेल अछि जे एहि ग्रन्थक महत्त्वके बहुत बढ़ा देलक अछि । अनुसन्धान 
कहियो पूर्ण नहि होइत छैक, ने ओहिमे कखनो पूर्ण विराम होइत छैक । कोनो 
अनुसन्धानात्मक ग्रन्थ कतबो पूर्ण होअओ तथापि बहुत किछु एहन रहि जा सकैछ 
जकरा देखल नहि जा सकल। ओहि दिशामे अन्यो विद्वान उत्साहित भऽ अग्रसर भऽ 
सकैत छथि। 


ग्रन्थ ओना अपनामे पूर्ण अछि, तथापि एकटा अभाव अवश्ये अनुसन्धानी 
पाठकको कचोटि सकैत छनि । ग्रन्थमे संकलित-विवेचित शब्दावलीक पृष्ठ-निर्देश 
ओ अर्थ सहित वर्णानुक्रमसँ सूची दऽ देब अत्यन्त उपयोगी होइत । ओहिसँ स्वयं 
लेखकको एवं अन्य अनुसन्धाताके नवोपलब्ध शब्दसभके* सुनिश्चित करबामे 
सौविध्य होइतनि । आशा अछि लेखक भविष्यमे एहि अभावक निराकरणक दिशामे 
अवश्य सचेष्ट होयताह । 


अवश्ये एहन विशिष्ट ग्रन्थक प्रकाशनसँ मैथिलीक साहित्य- भण्डार समृद्ध 
भेल अछि । लोकवृत्त, समाजशास्त्र, शब्दशास्त्र ओ भाषाविज्ञानमे अभिरुचि रखनिहार 
पाठककें ई कृति रुचबे नहि करतनि अपितु बहुतो अनुसन्धित्सुक हेतु पथ-प्रदर्शक 
ओ प्रेरको बनि सकैत छनि । मैथिली शब्दकोषकर्त्तालोकनिके' एहिसँ प्रभूत शब्दावली 


पराप्त होयतनि। मैथिलीये नहि अपितु भारतीय लोकवृत्तानुसंधानक क्षेत्रमे सेहो ई 
ग्रन्थकारक अनुपम अवदान सिद्ध होयतनि, से विश्वास कयल जा सकैछ। आशा अछि 


जे बौद्धिक जगतमे एहि ग्रन्थक अवश्ये हार्दिदक स्वागत होयत । शुभास्ते सन्तु 
पन्थानः । 


(डा. रामदेवझा ) 
01 जनवरी, 2009 पूर्व विश्वविद्यालय प्राचार्य (मैथिली), 
कबिलपुर, लहेरियासराय ल. ना. मिथिला विश्वविद्यालय, दरभंगा; 
दरभंगा-846001 पूर्व संयोजक, मैथिली परामर्शदात्त समिति एवं सदस्य ` 


साहित्य अकादेमी, नई दिल्ली 

भूमिका 


अर्थवान शब्दे कोनहु भाषाक भित्ति होइत छैक। शब्दहिक माध्यमसँ साहित्यक 
सागर प्रपूरित होइत रहैत छैक। मुदा शब्दक परिसीमा अत्यन्त व्यापक अछि । अनन्त 
शब्दराशि भाषा-उपभाषाक सीमा-खीमामे बान्हल अछि। 


मैथिली एकटा जीवन्त भाषा थिक। ई मिथिला ्षेत्रक मातृभाषा थिक। 
मिथिलामे परम्परासँ एहन व्यवसाय सभ प्रचलित रहल अछि जकर सम्पादन 
खास-खास जाति अपन वंश-परम्परासँ करैत आबि रहल अछि। खास-खास व्यवसायपर 
खास-खास जातिक एकाधिकार छैक, जकरा सामाजिक स्वीकृति छैक। एक जातिक 
जे जातीय-व्यवसाय अछि तकरा दोसर जाति नहि कऽ सकैत अछि। 


एहन पारम्परिक जातीय व्यवसायमे अपन-अपन विशिष्ट शब्दावलीक विकास 
होइत रहलैक अछि जकर प्रयोग तत्तत्‌ व्यवसाये धरि सीमित रहेत छैक। एहन 
शब्दावलीके जनसामान्यक साधारण प्रयोगमे नहि रहबाक कारणे* भाषा-साहित्यक 
शब्दकोषमे स्थान नहि भेटि पबैत छैक, यद्यपि व्यावसायिक शब्दावली भाषाक 
महत्त्वपूर्ण सम्पदा थिक, ताहिमे सन्देह नहि कयल जा सकैछ। सूक्ष्म ओ विशिष्ट 
अर्थक द्योतक मैथिलीक ई अजस्र विशिष्ट शब्दावली भाषाक अभिव्यक्ति-सामर्थ्यक 
परिचायक थिक। 


` निरन्तर सामाजिक परिवर्तन ओ वैज्ञानिक अनुसन्धानक उपलब्धि रूपमे प्राप्त 
बहुविध उपयोगी वस्तु ओ सामग्रीक कारणे" बहुतो व्यवसायक शब्दराशिमे निरन्तर 
परिवर्त्तन होइत जा रहल अछि। शब्दक अर्थ ओ ध्वनि दूहूमे परिवर्त्नक संगहि बहुतो 


_शब्द नवीन शब्द द्वारा स्थानापन्न भेल जा रहल अछि अथवा प्रयोग बहिष्कृत भेला 


पर लुप्त भेल जा रहल अछि। शब्दक जन्म आ मृत्यु दूनू भऽ रहल अछि। जे वस्तु, 
जे अर्थ, जे भाव अप्रचलित भऽ जाइत छैक, तकर द्योतक शब्दो अप्रचलित भऽ जाइत 
छैक। प्रयोग बहिष्कृत भेलाक बाद ओहन शब्द कखनो अन्य अर्थमे प्रयुक्त होअऽ 
लगैछ आ कखनो विलुप्त भऽ जाइछ। दोसर दिस नव भाव, नव वस्तु, नव अर्थके* 
व्यञ्जित कयनिहार नवीन शब्द गढ़ा जाइत अछि आ बैह प्रचलित भऽ जाइत अछि। 
वस्तुक आयात-निर्यात जकाँ शब्दहुक आयात-निर्यात एक भाषासँ दोसर भाषामे होइत 
रहैत छैक- खाहे मूल तत्सम रूपमे अथवा तद्भव रूपमे; मूल अर्थक संग अथवा 


अर्थ-परिवर्त्तनक संग। अतीतो कालमे शब्दक आगम ओ लोपक ई निरन्तरगामी प्रक्रिया 
चलैत रहल अछि आ सहस्रो शब्द एहि प्रक्रियामे लुप्तो होइत रहल अछि। 


अतः पारम्परिक जातीय व्यवसायक शब्दावलीक संकलन, व्याख्या ओ 

` ` भाषातात्त्विक स्वरूपक विवेचन नहि केवल मैथिली भाषाक शब्दकोषक श्रीवृद्धि 

करैत अपितु भाषाक प्रकृतिक विश्लेषणमे सेहो महत्त्वपूर्ण योगदान दैत। दोसर दिस 

- ` मैथिलीक प्राचीन, मध्यकालीन ओ आधुनिक साहित्यमे प्रयुक्त एहन पारिभाषिक 
शब्दावलीक अर्थबोधमे सेहो सहायक सिद्ध होइत। | द 


व्यावसायिक शब्दावलीक संकलन ओ व्याख्याक दिशामे आन-आन भाषा-क्षेत्रमे 
एहन कार्य भेल अछि मुदा मैथिली ओ मिथिला क्षेत्रमे एहि दिशामे कोनो व्यवस्थित 
अनुसन्धान कार्य सम्भव नहि भऽ सकल छल। एही तथ्यके* ध्यानमे राखि हम 
पी-एच.डी. उपाधिक हेतु मैथिलीक प्रमुख पारम्परिक जातीय व्यवसाय सम्बन्धी 
शब्दावलीक व्याख्यात्मक अध्ययन विषयपर शोध-प्रबन्ध प्रस्तुत कयने छलहुँ। ई 
प्रबन्ध एहन विषयपर सर्वथा प्राथमिक प्रयत्न छल। तथापि, एहिसँ मैथिली भाषा एवं 
ओकर कोष सम्बन्धी ज्ञानक अभिवृद्धि ओ क्षेत्र विस्तारमे गुणात्मक ओ परिमाणात्मक 
योगदान सिद्ध भेल छल। प्रबन्धपर हमरा 1986 मे ललितनारायण मिथिला विश्वविद्यालय, 
दरभंगा द्वारा पी-एच्‌.डी.क उपाधि प्रदान कयल गेल छल। ओही प्रबन्धक 
संशोधित-परिवरद्धित कऽ ई ग्रन्थ प्रणीत भेल अछि। 


पारम्परिक व्यवसायसँ सम्बद्ध शब्दावलीक क्षेत्र ततबा विशाल अछि जकर 
व्याख्या ओ अनुशीलन एक व्यक्ति द्वारा निश्चित अवधिमे सम्पन्न करब सम्भव नहि 
छल। ते. प्रबन्धक विषय-सीमामे ओहने पारम्परिक व्यवसायक शब्दावलीके राखल 
गेल जाहिमे स्थानीय उपभोगक हेतु, स्थानीय श्रम ओ यथासम्भव स्थानीय आधार 
सामग्रीक योगसँ हस्तान्तरणीय सामग्रीक उत्पादन जातीय परम्परासँ होइत रहल अछि। 


एहि सीमारेखामे मिथिलाक पच्चीस गोट जातीय व्यवसायक शब्दावलीके* 


समेटल जा सकल। एही सीमाक कारणे मिथिलाक जाति-निरपेक्ष सामान्य पारम्परिक _ 


व्यवसायके' नहि लेल गेल। एहिना मिथिलाक श्रमाश्रयी जातीय व्यवसाय नौआ, 
पमरिया, भाट, बक्खो, महापात्र, पंडा इत्यादिमे कोनो हस्तान्तरणीय वस्तुक उत्पादन जे 
नहि होइत अछि ते" इहो सब प्रस्तुत अध्ययन सीमामे नहि आयल। यद्यपि गोआर, 
कोइरी, कुर्मी, कुजड़ा, खट्टिक, शिकलगर आदिक व्यवसायमे पूर्वमे जातीय आधार 
छलैक, परन्तु साम्प्रतिक कालमे ओ सीमा शिथिल भऽ गेल छैक। एक दिस अन्य 
जाति एहिमे सम्मिलित भऽ गेल अछि तँ दोसर दिस ई जाति सभ स्वयं अन्यो 

व्यवसायके' अंगीकार कः लेलक अछि। परिणामत: उपर्युक्त जातीय व्यवसाय सभक" 
पारम्परिक जातीय आधार समाप्त भ5 गेलैक। अत: एहन व्यवसायके* पारम्परिक 
जातीय व्यवसाय मध्य परिगणित नहि कयल गेल, यद्यपि इहो सभ अनुसन्धानक 
विशिष्ट क्षेत्र थिक। 

एहि ग्रन्थक आरम्भमे विषय-प्रवेशमे व्यावसायिक शब्दावलीक संकलन ओ 
व्याख्याक महत्त्वपर विचार करैत अध्ययनक सीमाक निर्धारण क5 विषयक अवतारणा 
कयल गेल अछि। 

मुख्य ग्रन्थ सात अध्यायमे विभक्त अछि। 


प्रथम अध्यायमे पारम्परिक जातीय व्यवसायके परिभाषित क5 मिथिलामे 
एहन व्यवसायक ऐतिहासिक ओ सामाजिक पृष्ठभूमि तथा वर्त्तमान स्वरूपपर विचार 
कयल गेल अछि। एही क्रममे शिष्ट तथा लोक साहित्यहुमे प्रयुक्त जातीय व्यवसायक 
निदर्शन भेल अछि। एही अध्यायमे मैथिलीक पारम्परिक जातीय व्यवसायक शब्दावलीक 
आधार स्रोत, स्वरूप ओ वर्ग-विभाजनपर विचार कयल गेल अछि। 

अग्रिम द्वितीयसँ छठम अध्यायक परिसीमामे विभिन्न पारम्परिक जातीय 
व्यवसायक शब्दावली विवेच्य अछि। प्रत्येक व्यवसायक शब्दावलीक मुख्यत: तीन 
गोट आधारस्रोत मानल गेल अछि- आधार सामग्री, औजार ओ उत्पादन सम्बन्धी 
शब्दावली। एहि पाँच अध्यायमे वर्गीकृत जातीय व्यवसायक भिन्न-भिन्न व्यवसाय- 
वर्गक एहि तीनू आधार स्रोतसँ सम्बद्ध शब्दावलीपर विचार कयल गेल अछि। 


दोसर अध्यायमे काठ ओ बाँसक व्यवसायसँ सम्बद्ध क्रमश: बरही ओ डोम 


जातिक व्यवसायक शब्दावलीपर विचार कयल गेल अछि। 


तेसर अध्यायमे माटि ओ पानिक व्यवसायसँ सम्बद्ध क्रमशः कुम्हार ओ मलाह 
जातिक व्यवसायक शब्दावलीपर विचार कयल गेल अछि। 
चारिम अध्यायमे विवेच्य विषय अछि तूर-सूत व्यवसायक शब्दावली। एहिमे 
बाङसँ सूत बनयबा धरिक क्रिया जाति-निरपेक्ष अछि तथा एहिसँ आगाँक प्रक्रियामे 
जातीय आधारपर श्रमविभाजन भऽ गेल अछि। एहि अध्यायमे जातिनिरपेक्ष तूर-सूत 
विषयक व्यवसायक शब्दावलीके' सेहो अध्ययन-सीमामे रखैत जोलहा, पटवा, दरजी, 
धुनिजा, धोबि, रङरेज ओ गरेड़ी एहि सात जातिक व्यवसायक शब्दावलीपर विचार 
कयल गेल अछि। 
. पाँचम अध्यायमे धातु-व्यवसायसँ सम्बद्ध लोहार, कसेरा ओ सोनार; एहि तीन 
जातिक व्यावसायक शब्दावलीपर विचार कयल गेल अछि। 

` छठम अध्यायमे खाद्य, पेय ओ प्रसाधन एहि तीन गोट वर्गक जातीय 
व्यवसायके राखल गेल अछि। खाद्य सामग्रीसँ सम्बद्ध छओ गोट जाति कानू, हलुआइ, 
तेली, नोनिजा, कुरेड़ी ओ बरइ; पेय सामग्रीसँ सम्बद्ध तीन गोट जाति पासी, सूडी ओ 
कलबार तथा प्रसाधन सामग्रीसँ सम्बद्ध तीन गोट जाति लहेरी, चमार ओ मालिकेर 
व्यवसायक शब्दावलीपर एहि अध्यायमे विचार कयल गेल अछि। 


सातम अध्यायमे मैथिलीक पारम्परिक जातीय व्यवसायक शब्दावलीपर 
व्याकरण ओ भाषावैज्ञानिक आधारपर संक्षेपत: विचार कयल गेल अछि। 


अन्तमे उपसंहार द्‌ऽ कऽ निष्कर्षक संग ग्रन्थक समापन कयल गेल अछि। 


एतदतिरिक्त तीन गोट परिशिष्ट सेहो अछि जाहिमे क्रमशः (क) मिथिलाक 
पारम्परिक व्यावसायिक जाति सम्बन्धी शब्द सूची (ख) व्यावसायिक जाति सम्बन्धी 
कतिपय लोकोक्ति ओ (ग) अधीत ग्रन्थक सूची अछि। ग्रन्थक आरम्भेमे ग्रन्थमे 
प्रयुक्त संक्षिप्त संकेतक सूची दऽ देल गेल अछि। 


एहि ग्रन्थमे अनभिज्ञात तथ्यक अन्वेषण ओ ज्ञात तथ्यक व्यवस्था ओ 
व्याख्याक प्रयास कयल गेल अछि। शब्दक स्वरूप ओ अर्थक व्याख्यामे कोष ओ 
साहित्य विशेष ठाम असमर्थ भऽ जाइत अछि । एहन ठाम लोक मात्र प्रमाण मानल 
गेल अछि, अन्यथा जे किछु कहल' गेल अछि से सप्रमाण। तथ्यानुशीलनक हेतु 
तुलनात्मक परीक्षण विधिक अनुसरण कयल गेल अछि। प्रत्येक व्यवसायक प्रत्येक 
शब्दके एक क्षेत्रमे नमूनाक रूपमे प्राप्त कऽ विभिन्न क्षेत्रमे विभिन्न लिंग ओ आयु 
वर्गक माध्यम प्राप्त सूचना, कार्यस्थलपर कार्य-व्यापार ओ उपकरणादिक प्रत्यक्षं 
पर्यवेक्षणक आधारपर संकलित ओ व्याख्यात कयल गेल अछि। तथापि ई कहब 
सम्भव नहि जे समस्त सम्बद्ध शब्दावली संकलित ओ व्याख्यात भऽ गेल अछि। 
क्षेत्रक व्यापकताक कारणे*ई सम्भव छलो नहि! ग्रन्थ पूर्ण भेलाक बादो शब्द-संकलन 
होइत रहल । वास्तवमे ई कार्य निरन्तर चलैत रहब अपेक्षित अछि। 


व्यवसायक शब्दावलीक प्रकृति पारिभाषिक होयबाक कारणे* अधिकांश 
शब्दक व्याख्या अल्प शब्दक माध्यमे कथमपि सम्भव नहि। एहन स्थितिमे आकार, 
कार्य, स्थिति, गुण, प्रयोग इत्यादिक विवरण द्वारा अनेक पारिभाषिक शब्दक 
अथासम्भव व्याख्याक प्रयास भेल अछि। मुदा बहुतो स्थलपर ई पद्धति सेहो सर्वथा 
अक्षम सिद्ध भेल। विभिन्न प्रकारक संश्लिष्ट औजार जेना हर, गाड़ी, करघा, 
कोल्हु, चरखा आदि तथा विभिन्न संशिलष्ट आकृति-प्रकृतिक उत्पादन सामग्रीक 
अंगोपांगक यथार्थ अवधारणा ते पर्यवेक्षणहिसँ सम्भव भऽ सकैत छल, तदभावे ओकर 
रेखाचित्र आवश्यक। परन्तु से सहायक रंगकर्मी, समय, श्रम ओ सम्पत्तिसाध्य जे | 

` समवायिक रूपमे हमर शक्ति-सीमासँ बाहरक वस्तु। वर्णक्रमसँ निर्मित शंब्द-सूची 


अपेक्षित छल, बनाओलो गेल, मुदा तखन ग्रन्थक आकार अत्यन्त वृहत्‌ भऽ जाइत, तेः 
ओकरा तत्काल छोड़ि देबऽ पड़ल। 

एतेक अभाव रहितो ई मानल जा सकैत अछि जे एहि क्षेत्रमे प्रस्तुत ग्रन्थ प्रथम 
ओ अभिनव चरण थिक तथा एहिसँ मैथिली शब्दभंडारक ज्ञानक सीमाक यत्किञ्चितो 
विस्तार होयत, किछु नव योगदान होयत। 


प्रस्तुत ग्रन्थक आधारभूत शोधप्रबन्धक अन्तःपरीक्षक छलाह मैथिली .जगतमे 
सव्यसाची रचनाकारक रूपमे प्रख्यात, विश्रुत प्राध्यापक ओ मनीषी, साहित्य 
अकादेमीक मौलिक ओ अनुवाद पुरस्कारसँ सम्मानित प्रज्ञापुरुष डा. श्रीरामदेवझा । 
विषय-निर्धारणसँ लऽ कऽ सामग्री संकलन, प्रतिपादन, विवेचन-विश्लेषण, 
निर्देशन-पर्यवेक्षण धरि तँ सहजहिँ, सम्पादन-प्रकाशनो धरि हिनक कृपापूर्ण मार्ग-प्रदर्शन 
ग्रन्थकारके' ऊर्जस्वित कयने रहलनि अछि। हिनक सहज उदारता एवं अनौपचारिक 
ममत्व ग्रन्थकारक आत्मबलक संजीवनी रहलनि अछि। ग्रन्थे वृहदाकार भूमिका ओ 
आशीर्वचनसँ संबलित क$ श्रद्धेय गुरुवर एकर उपादेयता ओ गरिमाके* व्यापकता 
प्रदान कयलनि अछि। ग्रन्थकार एतदर्थ कृतज्ञता प्रकाश करबामे शब्द-सामर्थ्यक 
अभावक अनुभव कऽ रहल अछि। 


हमर शोध प्रबन्धक बाह्यपरीक्षकलोकनि छलाह क्रमश: विश्वविख्यात भाषाशास्त्र 
डा. सुभद्रझा ओ प्रसिद्ध विद्वान डा. प्रबोधनारायण सिंह। हिनकालोकनिक अनुशंसा 
ग्रन्थक आरम्भेमे प्रदत्त अछि। हिनकालोकनिक आशीर्वचनसँ संबलित प्रबन्ध प्रकाशनक 
हेतु अनुशंसित तँ भेल छल मुदा अनेक कारणे विगत दुइ दशकक अवधिमे प्रकाशित 
नहि भऽ सकल। एहि बीच श्रद्धेय डा. श्रीइन्द्रकान्तझा एवं अन्यान्य विद्वानलोकनिक 


तगेदा बर्दाश्त करैत रहलहुँ 


चिरंजीवी श्रीशंकरदेवझाके एहि ग्रन्थक प्रेस कापीक प्रारूपणक श्रेय जाइत 
छनि। एहि यशस्वी पत्रकार, सुधी आलोचक, बहुआयामी रचनाकार एवं इतिहासविद्के 
तँ अशेष आशीराशियेटा दैत रहलियनि अछि आ पुनश्च तकर आवृत्ति करेत छियनि। 

कवयित्री अखण्ड सौभाग्यवती श्रीमती मोनालिसाक योगदान सर्वाधिक 
उत्साहवर्धक एवं प्रेरणाक स्रोत रहल। साशीराशि हिनक सम्वर्द्धना करैत छियनि। 


भूमिका / 45 


डा. श्रीमतीकमलाचौधरी व्याख्याता, एम. डी. डी. एम. कालेज, मुजफ्फरपुर, 
डा. श्रीमतीललिताझा, सहायक शिक्षिका, बेलवागंज, दरभंगा; डा. श्रीमुरलीधरझा, 


व्याख्याता, एम.एल.एस.एम.कालेज, दरभंगा एवं डा. श्रीशंकरझा, व्याख्याता, उदयनाचार्य < 

रोसड़ा कालेज, समस्तीपुर आदिक स्पृहणीय पृष्ठपोषण ओ प्रोत्साहनक संबल पाबि | 

एकर प्रकाशन-पथ विस्तीर्ण होइत गेल आ अन्तत: ई ग्रन्थाकार मुद्रित भऽ प्रस्तुत भऽ विषय-सूची 

सकल अछि। हिनकालोकनिक प्रति कृतज्ञतापूर्वक आभार व्यक्त करैत छियनि। ग्रन्थक | 

निष्पादनमे सहायक ओ उत्प्रेरक गुरुजन ओ सुधीजनक सम्वर्द्धाकें अंगीकार करैत 

अभिभूत ग्रन्थकार हुनकालोकनिक निरन्तर सहयोगक प्रति आश्वस्त छथि। FE es 
अन्तमे, भिन्न-भिन्न जातीय व्यवसायसँ सम्बद्ध ओहि सहस्रो कारीगर म -ए ह, 

महानुभावलोकनिक प्रति कृतज्ञ छियनि जे अपन मूल्यदेय क्षणसँ समय बहार कऽ अ मकस 

विविध शब्दक ज्ञान करबैत रहलाह आ शब्दार्थसँ साक्षात्‌ परिचय करबैत रहलनि। . * है 4. संकेत-सूची | | 5 

चि. श्रीनवकान्तठाकुरजीके धन्यवाद ज्ञापित करैत छियनि जे अपन अमूल्य समय 5. विषय प्रवेश ह 

प्रदान कऽ ग्रन्थक आवरणको अन्तिम स्वरूप प्रदान करयबामे हमर संग देने रहलाह। 6. प्रथम अध्याय : छ 

संस्कृत, संपादक 


. विषय-प्रवेश 


भाषाक आधार होइत छैक शब्द। कोनो भाषाक शब्द दुइ प्रकारक होइत छैक। 
एक प्रकारक शब्दावली सामान्य कोटिक होइत छैक जकर प्रयोग नित्यक सामाजिक 
जीवनमे निरन्तर होइत रहैत छैक। दोसर प्रकारक शब्दावली विशिष्ट आ पारिभाषिक 
होइत छैक जकर प्रयोग विभिन्न व्यवसाय सभमे विशिष्ट वस्तु ओ अर्थक द्योतनक 
हेतु विशिष्ट प्रयोजनसँ होइत छैक। एहन शब्दावलीक क्षेत्र विशिष्ट व्यवसाये धरि 
सीमित रहैत छैक। पारिभाषिक रूपमे एहन शब्दावलीके व्यावसायिक अथवा 
तकनीकी शब्दावली कहल जा सकैत छैक। प्रत्येक व्यवसायमे ओकर आधार सामग्री, 
औजार, उत्पादित वस्तु, उत्पादन प्रक्रिया, उत्पादित वस्तुक गुण-दोष आदिसँ सम्बद्ध 
तकनीकी शब्दावलीक प्रयोग होइत रहैत छैक जे भाषा साहित्यक महत्वपूर्ण सम्पदा 
थिक। ए 
कृषि कोषमे वैद्यनाथपाण्डेय उचिते कहलनि अछि जे ' भारतमे सभ लोकभाषामे 
ग्रामीण, कृषि ओ उद्योगधंधासँ सम्बन्धित हजार-लाखक सख्यामे सामान्य ओ 
पारिभाषिक शब्द प्रयुक्त भ5 रहल अछि आ ई शब्दावली हजारो वर्षक परम्परासँ आबि 
रहल अछि। ई एतेक टकसाली भ गेल अछि जे एकर प्रचलनमे कतहु कनेको - 
कृच्छता अथवा असुविधा नहि होइत;छैक । कतहु तँ ई अपन पूर्वे वेशमे मूले रूपमे 
विद्यमान अछि तँ कतहु ततेक खिया गेल अथवा परिवर्तित भ5 गेल अछि जे एकर 
मूल व्युत्पत्तियोके ताकब कठिन भऽ जाइत अछि। प्रयोगमे अबैत-अबेत ई शब्दावली 
जतबे सुघड़ ओ टकसाली भ5 गेल अछि ततबे उपयोगी सेहो। एकर प्रयोग शिष्ट 
साहित्यिक भाषामे तँ होयबाके चाही मुदा ताहूसँ बेसी ई आजुक वैज्ञानिक ओ 
पारिभाषिक शब्दावलीको समृद्ध करबामे उपयोगी होयत॥' ` 

प्रत्येक जीवन्त भाषामे एहि तरहक व्यावसायिक शब्दावली छैक जे अत्यन्त. 
वृहत्‌ छैक आ अत्यन्त सूक्ष्म अर्थक द्योतन करैत छैक। मुदा संयोगसँ प्राचीनता, क्षेत्रक 
विशालता, साहित्यिक प्राचुर्य, कोटि कोटि भाषा-भाषीक मातृभाषा होयबाक गौरवप्राप्त 


- एवं भाषावैज्ञानिक आधारक अछैतो मैथिली शब्द-संग्रहोपर एखन धरि कोनो तेहन 


मानक काज नहि भ5 सकल अछि, तखन विशिष्ट व्यावसायिक शब्दावलीक 
अध्ययन-अनुशीलनक कोन कथा। यदि एकर सभक संकलन, व्याख्या एवं अध्ययन- 
अनुशीलन सम्प्रति नहि कयल जाय त आशंका अछि जे मैथिली भाषाक ई विशाल 
सम्पदा विलुप्त भऽ जायत। डा. अम्बाप्रसादसुमन एहि समस्यापर विचार करैत 
ब्रजभाषाक कृषक जीवन सम्बन्धी शब्दावलीक प्रसंगमे कहने छथि जे “वर्तमान 
युगक भारतवर्षमे नागरिक सस्कृति ओ सभ्यता दिनोदिन बढ़ले जा रहल अछि। 
विज्ञानक नव आविष्कार प्रत्येक दिन गामक दिस बढ़ल जा रहल अछि। एहन स्थितिमे 
हमर कृषक ओ शिल्पकारको औजार ओ कार्य पद्धति बदलबामे अधिक समय नहि 
लगतनि। जखन कृषकक सभ खेत ट्रेक्टरस॑ जोतल जाय लागत आ पटौनी बिजलीसँ 
होमऽ लागत तँ देशी हर आ ढेकुलस सम्बद्ध जनपदीय शब्दावली गामक लोकक 
जीहपरसँ सर्वदाक हेतु उठि जायत। १मैथिलीक व्यवसाय सम्बन्धी शब्दावलीक सेहो 
सैह हाल अछि। कालक प्रवाहमे नोनिजाक व्यवसाय समाप्त भऽ गेल आ ओकर 
शब्दावली सेहो लुप्त भऽ गेल। सूँड़ी ओ कलवारक व्यवसायक मशीनीकरणक कारणे 
मदिराक व्यवसायक शब्दावली संक्रमित भऽ लुप्त होमऽपर अछि। तेलीक कोल्हुक 
स्थान विद्युतचालित यंत्र लऽ रहल अछि। काठक चिराइ ओ खराद्क उद्योग मशीनपर 
आधारित भऽ गेल अछि। कसेराक व्यवसाय मशीन-सापेक्ष भऽ गेल अछि। चमार 
आयातित आधार सामग्रीपर आश्रित भऽ गेल अछि। एतावता एहि समस्त व्यवसायमे 
` शब्दलोप, अर्थलोप ओ विदेशज शब्द-ग्रहणक प्रक्रिया बड़ तीव्र अछि। कम-बेस 
प्रभावित तँ समस्त व्यावसायिक शब्दावली अछिए। | 


एहि वस्तुके' ध्यानमे रखैत मैथिलीक मनीषीलोकनि व्यावसायिक शब्दावलीक 
समुचित रूपें संकलन ओ अध्ययन-अनुशीलन केर आवश्यकतापर जोर दैत रहलाह 
अछि। डा. अमरनाथझा कहने छलाह जे- बहुतो शब्द एहन अछि जे बनिआँ, 
लोहार, सोनार, कुम्हार, चमार, डोम, कमार, खेतिहर, पजियार, पुरोहित, नटुआ, 
बजनिओंँ, धोबि, नापित इत्यादि अपन-अपन व्यवसाय विशेषमे व्यवहार करइत छथि 
शकर सग्रह आवश्यक।' आचार्य सुरेन्द्रझा सुमनजी मैथिली शब्दकोष-निर्माणमे 
पारम्परिक जातीय व्यवसाय सम्बन्धी शब्दावलीक महत्त्वके* स्वीकार करैत एकर 
संग्रह करबाक सम्बन्धमे कहने छलाह जे प्रत्येक जाति ओ व्यवसायीलोकनिमे जे 
पारिभाषिक शब्द प्रचलित अछि तकर सग्रह हेतु यलक आवश्यकता। * 

महावैयाकरण दीनबन्धुझा मिथिला भाषा कोषक निर्माण कयलनि परन्तु 
ओहिमे विशिष्ट व्यावसायिक शब्दावलीक समग्रतामे संकलन नहि भऽ सकल। एहि 
त्रुटिके स्वयं स्वीकार करैत कोषक भूमिकामे ओ कहने छथि जे एहिमे मिथिला 
देशक शिल्पीक नाम कमार, लोहार, सोनार, मल्लाह इत्यादि उल्लिखित अछि किन्तु 


| ओहि*सबहिक कार्यवाही सामग्रीमे कम्मे वस्तुक नाम पड़ल अछि। आशा जे उत्साही 


निविष्ट एक विद्वान किंवा अनेक विद्वान मीलि अन्वेषणपूर्वक ओहि शब्द सबहिक 
संग्रह कय प्रकाशित करताह।'साम्प्रतिक कल्याणी कोष, मैथिली अकादमी कोषक 


_अनुशीलनसँ सेहो ई तथ्य विज्ञापित होइत अछि जे एखनो व्यावसायिक शब्दावलीक* 


मैथिलीक भाषाकोष सभ सर्वथा समेटि सकबामे समर्थ नहि भेल अछि 


पूर्वकृत कार्य : एहि क्षेत्रमे महत्त्वपूर्ण कार्यक श्रेय ओहि यूरोपीय विद्वानलोकनिके* 
छनि जे भारतमे प्रवासक क्रममे एहि ठामक भाषा ओ संस्कृतिसँ परिचय करबाक हेतु 
बहुतो शब्द-संग्रह तैयार कयलनि। पेट्रिक कारनेगी ओ विलियम क्रुकक शब्द सूची 
एहि दिशामे आरंभिक प्रयास छल। 


एहि दिशामे सर्वप्रथम सुसम्बद्ध ओ वैज्ञानिक अनुशीलन सर जी.ए. ग्रियर्सनक 
बिहार पीजैन्ट लाइफ नामक ग्रन्थ अछि। विषयक व्यापकता आ शब्दावली- 
संकलनक सूक्ष्म दृष्टिक कारणे" हिनक ई ग्रन्थ बादमे एहि क्षेत्रमे कयल गेल कोनो 
कार्यक हेतु मानदण्ड बनि गेल। एहिमे बिहारक जनजीवनसँ सम्बद्ध पारम्परिक 
व्यवसाय, भू-लगान, सामाजिक व्यवस्था ओ अंधविशवाससँ सम्बद्ध शब्दावलीक 
संकलन ओ व्याख्या कयल गेल अछि। शब्दावलीक क्षेत्र सम्पूर्ण बिहार राज्य अछि। 


ग्रियर्सनक बहुत बाद हिन्दीक क्षेत्रमे डा. हरिहरप्रसादगुप्त आजमगढ़ जिलाक 
फूलपुर तहसीलक अहिरौला परगनाक आधार पर ग्रामोद्योग और उनकी शब्दावली 
नामक ग्रन्थमे अनेक ग्रामोद्योगक शब्दावलीक संकलन ओ व्याख्याक प्रयास कयलनि। 
हिन्दीयेक क्षेत्रमे दोसर प्रमुख काज डा. अम्बाप्रसादसुमनक अलीगढ़ क्षेत्रक बोलीक 
आधारपर कृषक जीवन सम्बन्धी ब्रजभाषा शब्दावली अछि। एहिमे कृषक जीवनक 
अत्यन्त व्यापक परिधिमे अनेक व्यवसायसँ सम्बद्ध शब्दावलीक संकलन ओ 
अध्ययन-अनुशीलन कयल गेल अछि। बिहार राष्ट्रभाषा परिषद द्वारा एक गोट कृषि 
कोष ओ डा. विद्यानिवासमिश्रक हिन्दी की शब्द सम्पदा एहि दिशामे अन्य प्रयास 
छल। 


मैथिलीक व्यावसायिक शब्दावलीक संग्रहमे बिहार पीजैन्ट लाइफ महत्वपूर्ण 
स्थान रखैत अछि। एहिमे तत्कालीन तिरहुत जिला, पूर्णियाँ, भागलपुर, मुङ्गेर इत्यादि 
मैथिलीभाषी क्षेत्रक लौकिक व्यवहारक शब्दावलीके' संचित कयल गेल अछि। अनेक 
अप्रकाशित शब्द संग्रहोक चर्चा भेरैत अछि मुकुन्दझाक सटीक अमरकोष ओ 
भवनाथमिश्रक मैथिली शब्द प्रकाश, खण्ड-1क उल्लेख भेल अछि। मुदा ई सभ 
अनुपलब्ध अछि।” सन्‌ 1944सँ 1946 धरि पं. बदरीनाथझाक एक गोट “मैथिली 
संस्कृत कोष' मिथिला मिहिरमे धारावाहिक रूपमे प्रकाशित भेल छल। एहिमे मैथिली 
शब्दके" संस्कृतसम शब्दक आलोकमे देखल गेल जाहि क्रमे विभिन्न व्यवसायसँ 
सम्बद्ध शब्दावली सेहो संकलित ओ व्याख्यात भेल। 

| शब्दावलीपर सर्वप्रथम पुस्तकाकार संग्रह पं. दीनबन्धुझाक “धातु 

पाठ'ओ “मिथिला भाषा कोष ' अछि। डा. जयकान्तमिश्र 'वृहत्‌ मैथिली शब्दकोष'क 
निर्माण कयलनि जकर 'अ' अक्षरवला मात्र एकेटा खंड प्रकाशित भेल। डा. 
सुभद्रझाक “द फार्मेशन ऑफ द मैथिली लैंग्वेज' मैथिली शब्दावली क्षेत्रमे 
महत्वपूर्ण काज अछि। उद्देश्य भिन्न रहितो एहिमे उदाहरणक रूपमे विपुल शब्द-सम्पदाक 
संकलन अछि। 


ग्रियर्सन एहि क्षेत्रमे मूल अन्वेषणक काज कयलनि मुदा हुनक शब्दावलीक 
क्षेत्र विस्तृत छल आ सूचनाक क्षेत्र सीमित। मैथिलीक व्यावसायिक शब्दावलीक 
अध्ययनक दृष्टिजे अवश्ये हुनक कृति प्रथम पथनिर्देशक अछि। परन्तु मैथिलीक 
व्यावसायिक 'शब्दावलीक दृष्टिजे हिनक कार्यके* व्यापक ओ पूर्ण नहि मानल जा 
सकैत अछि, जेना ओ तूर-सूत व्यवसायसँ सम्बद्ध पटवा जातिक वस्त्र बुनबाक 
प्रक्रिया ओ औजारक शब्दावलीके* नहि ल5 सकलाह। मलाहक विभिन्न उपकरण ओ 
जल व्यवसायक अनेक उत्पादन सामग्री, कुरेडी ओ मालिक शब्दावली सेहो हुनक 
कृतिमे छुटि गेल छनि । एहिना आनो आनो व्यवसायमे अनेक शब्द, अनेक शब्दक 
अर्थ एवं शब्दक वैकल्पिक रूप छूटल छनि। 


ते” व्यवसायक शब्दावलीक रूप ओ अर्थ दूनू दृष्टिजे समग्रतामे 
देखबाक-परेखबाक आवश्यकता छल। 


प्रस्तुत ग्रन्थमे विषयक व्यापकताके* ध्यानमे रखैत ओहने जातिक व्यवसायक 
शब्दावली धरि सीमित रहल गेल अछि जे परम्परासँ कोनो विशेष व्यवसायके* करैत 
आबि रहल अछि आओर ओहि व्यवसायमे उपभोग्य सामग्रीक प्रत्यक्ष उत्पादन करैत 
अछि अथवा उत्पादनमे सहायक होइत अछि। . 


संदर्भ-निर्देश 


कृषि कोष, द्वितीय खंड, बिहार राष्ट्रभाषा परिषद, पटना, 1966, पू.-3 

कृषक जीवन सम्बन्धी ब्रजभाषा शब्दावली, भाग-1, ग्रन्थके सम्बन्धमे, पृ.- 3-4 
भाषणत्रयी, सं. देवेन्द्रआ, मैथिली अकादमी, पटना, सू 5 

मिथिला मिहिर, 27 मई 1944, पृ.-7 

मिथिला मिहिर, 27 मई, 1944, पू-7 

मिथिला मिहिर, 19 अप्रील, 1947 

प्रथम अध्याय 


मिथिलाक पारम्परिक जातीय व्यवसायक 
पृष्ठभूमि ` 


परम्परा : परं परं पिपतिं-पूरयति, इति परम्परा । अर्थात्‌ आगाँ-आगाँ जे पूरा 
करय से थिक परम्परा।-परम्परासँ तात्पर्य एहन मान्यतासँ अछि जे पीढी-दर-पीढ़ीमे 
इच्छा अथवा अनिच्छासँ गृहीत होइत छैक। ते परम्पराक उद्भव पूर्वापर सम्बन्धपर 
आधारित होइत छैक। 
परम्पराक हेतु अंग्रेजीमे 7441०7 शब्द भेटैत अछि । वेब्स्टर डिक्शनरीमे 
एकरा परिभाषित करैत कहल गेल अछि जे ई मान्यता, विश्वास, व्यवसाय, आचार 
अथवा प्रथाके' मौखिक रूपसँ पीढी-दर-पीढ़ी मौखिक सन्देश द्वारा प्रतिपादन, कोनो 
कथन, मान्यता अथवा विश्वासकें मौखिक रूपसँ पीढ़ी दर पीढ़ी हस्तान्तरण अथवा 
कोनो पैघ मान्यताप्राप्त अथवा व्यवसायके' जकरा पर कोनो अलिखित नियमक प्रभाव 
होइक; खास कऽ कला अथवा साहित्यक कोनो रीति जकरा एक पीढ़ीसँ दोसर पीढ़ी 
धरि हस्तान्तरण कयल जाइक तथा सामान्य रूपे' मान्य हो, थिक। 
व्यवसाय : मानवक उपयोगिताक हेतु प्रयासके' व्यवसाय कहल जाइत 
अछि । व्यवसायक हेतु अंग्रेजी मे 1140७ शब्द भेरैत अछि। चैम्बर्स डिक्शनरीमे ट्रेड 
शब्दक अर्थ जीविकाक उपाय खास कऽ दक्ष मुदा अप्रशिक्षित कहल गेल अछि। 
वेब्स्टर डिंक्शनरीमे एकरा खास प्रकारक क्रिया अथवा प्रयास, काज करबाक नियमित 
रीति, वृत्ति प्राप्त करबाक साधन, पेशा, एहन कुशल श्रम जकरा अकुशल श्रमसँ पृथक्‌ 
कयल जा सकय अथवा कलात्मक व्यवसाय, व्यापार, शिल्प कहल गेल अछि। 
एतावता मानवक आवश्यकताक पूर्त्यर्थ कोनो प्रकारक कार्य अथवा वृत्ति जे 
उत्पादक हो अथवा अनुत्पादक, व्यवसाय कहल जाइत अछि जाहिमे बिनु प्रशिक्षणहु 
पटुता प्राप्त रहैक मुदा जकरा अप्रशिक्षित श्रमिकक काजसँ पृथक्‌ बूझल जा सकैक । 
ते यूरोपीय औद्योगिक क्रान्ति ओ अधुनातन वैज्ञानिक अनुसंधानसँ विकसित 
व्यवसायसँ पूर्वक अथवा सम्प्रतियो ओहिसँ भिन्न जे कोनो व्यवसाय परम्पराक 
अस्तित्वके' स्वीकृत कयने अछि, पारम्परिक व्यवसाय थिक, कारण ओकर अस्तित्व 
परम्परामे निहित छैक, अकुशल श्रमिकक काजसँ ओकरा पृथक्‌ परखल जा सकैत 

0 आ ओकर ज्ञान मौखिक परम्परा द्वारा स्वत: एक पौढ़ीसँ दोसर पीढ़ी धरि 
प्रवाहित होइत छैक । एकरे कतोक अर्थशास्त्री कुटीर उद्योगक रूपमे परिभाषित करैत 
छथि। यद्यपि कुटीर उद्योगक अन्तर्गत सम्प्रति एहनो लघु उद्योग सम्मिलित कऽ लेल 
जाइत अछि जकर प्रयोग परम्परासँ प्राप्त नहि छैक जेना दियासलाइ, मोमबत्ती, 
अगरबत्ती आदिक उत्पादन। 

पारम्परिक जातीय व्यवसाय : पारम्परिक व्यवसायक उद्भव ओ विकासमे 
स्थानीय उपयोगिता ओ स्थानीय श्रम मुख्य आधार होइत छैक । जखन कोनो स्थानीय 


सम्बन्ध जातिक निर्माणक आधारभूमि होइत छैक आ ओहि जातिविशेष द्वारा गृहीत 
व्यवसायको पारम्परिक जातीय व्यवसाय कहल जा सकैत छैक । 

मिथिलामे जातीय व्यवसायक परम्परा : मिथिलामे जातीय व्यवसायक 
अविच्छिन्न परम्परा रहल अछि । जे शुक्ल यजुर्वेदक रचयिता महर्षि याज्ञवल्क्यके* 
मानल जाय आ ओ विदेह जनपदक निवासी मानल जाथि तँ अवश्ये ओ जाहि तक्षा, 
रथकार, कौलाल, कर्मारक. वर्णन कयने छथि' से मिथिले जनपद्क व्यावसायिक 
जाति होयत। 


उद्योगक दृष्टिजे मिथिला अत्ति प्राचीन कालहिसँ आत्मनिर्भर अछि। एतुक्का 
लोकक आर्थिक जीवनमे कुटीर उद्योगक प्रमुख स्थान रहलैक । समाजक विभिन्न वर्ग 
विभिन्न कुटीर उद्योगमे लागल रहल अछि ।* बाङक खेती, चरखा काटब, मोटिआ 

पानक व्यवसायक हेतु सेहो मिथिला प्रसिद्ध रहल अछि। पान उद्योगक विशिष्टताक 


कारणे एतऽ तमुरिया ओ पतैली सन गाम अछि जे उत्पादित वस्तुक आधार पर 
अभिहित अछि। , 

एतावता मिथिलामे समस्त पारम्परिक जातीय व्यवसाय बहुत पूर्वहिसँ फलैत-फूलैत 
रहल अछि। 

शिष्ट साहित्य ओ पारम्परिक व्यवसाय : मैथिली साहित्यमे पारम्परिक 
जातीय व्यवसाय सबहिक उल्लेख वर्णनक क्रमे जतऽ-ततऽ दृष्टिगोचर होइत अछि 
मुदा एहि व्यवसाय अथवा व्यवसायीलोकनिक औजार, आधार सामग्री, उत्पादित वस्तु, 
उत्पादन प्रक्रिया, उत्पादित वस्तुक गुण-दोष आदिक* केन्द्रित कऽ रचना करबाक दिस 
बड़ कम कवि-लेखकक ध्यान गेलनि अछि। 

चर्यागौतमे डोम जातिक उल्लेख अनेक ठाम भेल अछि। वर्णरत्नाकरमे 


` विभिन्न व्यावसायिक जाति एवं विभिन्न व्यवसायक शब्दावलीक उल्लेख अछि।१ 


विद्यापतिक कीर्तिलतामे कसेरीक पसरा, सोनहटा, मछहटा, पनहय आदिक उल्लेख 
अछि।'° हिनक पदावलीमे जोलहा ओ पटवा जातिक एवं तत्सम्बन्धी शब्दावलीक 
उल्लेख भेरैत अछि।'' फतूरीलालक अकाली कवितामे फसली वर्ष 1281 (सन्‌ 
1873-74) क अकालक वर्णन अछि। एहिमे कवि लोकक बन्हकी पडल गहना ओ 
दरबजातक सूची उपस्थित कयने छथि जे सोनार ओ कसेराक व्यावसायिक सामग्री 
थिक।!2 


जातिक उल्लेख अछि।'3 राधा विरह महाकाव्यमे भगवतीके* कुम्हैनि, गोढ़नी, 
कानूनि, लोहारिनि, मालिनि, मोदिआनि, सोनारिनि, छोलकढ्नी, रजकी, तेलिनि, 
कलालिनि, रडरेजिनि, डोमिनि, चमैनि, जोलहिनि आदिक रूपमे चित्रित कयल 
गेलनि अछि।' महेश शतक मे महादेवक चमार, कुम्हार, धोबि रूपक वर्णन 
अछि |” एकावली परिणय महाकाव्यमे विभिन्न पसारी ओ ओकर निर्मित वस्तुक 
उल्लेख अछि।' कुम्हारक उत्पादन प्रक्रिया ओ सम्बन्धित शब्दावलीक दृष्टिजे 
लघुकलश? छुतहर!9 पनिभरक डाबा19 कूम्हारक चाकः? आदि रचना उल्लेखनीय 
अछि। मलाहक व्यावसायिक शब्दावलीमे ओकर औजार ओ विभिन्न प्रकारक माछक 
उल्लेख यत्र तत्र भेरैत अछि।२ एहि दृष्टिजे सीतारामझा,>2 श्रीअमरजी2२ बबुआजीझा 
“अज्ञात ओ श्रीहीरानाथठाकुरक25 रचना उल्लेखनीय अछि। 'बुलाकी' शीर्षक 
कवितामे सोनारक उत्पादन प्रक्रिया ओ औजारक उल्लेख भेल अछि।११ श्रीअमरजी 
जेठ मासक दुपहरक तुलना कनसारसँ कयने छथि।१7 दीपकजी “कनसार' शीर्षक 

छथि। एही तरहे* विभिन्न 
जाति, ओकर 
शब्दावलीक प्रयोग शिष्ट साहित्यमे होइत रहल अछि। “+ ब 
ओ 
व्यवसाय : शिष्टे साहित्य जकाँ मैथिली लोक 


` साहित्यमे सेहो 
तहा पारम्परिक जातीय व्यवसाय सबहिक 
एकटा लोकगीतमे तेली, पटिहार ओ कुम्हारके* दीप न किती Ee 
, बाती ओ 


कयल hs अछि।% गाङगो देवीक 
ठ क गाथामे मलाहक 
भेटैत अछि [39 विभिन्न लोककथा, व्रतकथा ओ व. (ळी जीवनक झाँकी 
Fe ’ कुम्हार, तेली 


व्यवसायक वर्गीकरण : 
दू वर्गमे बाँटल जा सकत अछि। * मिथिलामे प्रचलित समस्त व्यवसायक* 


58/ मैथिलीक पारम्परिक जातीय व्यवसायक शब्दावली 


_ (क) परम्पराहीन व्यवसाय और (ख) पारम्परिक व्यवसाय 
परम्पराहीन व्यवसाय ओहन व्यवसाय थिक जकर उद्भव ओ विकासमे 


परम्पराक अस्तित्व नहि छैक अर्थात्‌ जे युगक आवश्यकता ओ प्राप्त आधार सामग्रीक 
आधार पर उद्भूत अछि जेना ठोंगा निर्माण, छपाइ, छत्ताक मरम्मति आदि। 


पारम्परिक व्यवसायसँ तात्पर्य एहन व्यवसायसँ अछि जकर उद्भव ओ 


विकासमे युग-युगसँ अबैत मानवक सभ्यता ओ संस्कृतिक महत्वपूर्ण भूमिका रहलैक 
अछि आ परम्परा द्वारा ई व्यवसाय सभ विकासक क्रमिक पथके टपैत आजुक 


` -स्थितिमे अछि, जेना कृषि व्यवसाय, पौरोहित्य, सोनारी, कहारी आदि। 


मिथिलाक पारम्परिक व्यवसाय : मिथिलाक पारम्परिक व्यवसायके दू वर्ग 


मे बाँटल जा सकैत अछि- (क) जाति निरपेक्ष व्यवसाय (ख) जातीय व्यवसाय । 


जाति निस्पेक्ष पारम्परिक व्यवसायसँ तात्पर्य एहन व्यवसाय सभसँ अछि जाहिमे 
विभिन्न जातिक लोक लागल छथि आ कोनो खास जाति विशेषक ओहि व्यवसाय 
विशेष पर एकाधिकार नहि छैक, जेना कृषि व्यवसाय, रेशम उद्योग, पशुपालन, 
घरामी आदि। | 
पारम्परिक जातीय व्यवसायसँ तात्पर्य एहन व्यवसाय सभसँ अछि जाहि 
व्यवसाय विशेष सभ पर कोनो खास जाति विशेषक एकाधिकार छैक आ ओ 
जातिविशेष ओहि व्यवसाये विशेष द्वारा चीन्हल जाइत अछि, जेना नौआ, बरही, 
आदिक व्यवसाय। 
मिथिलाक पारम्परिक जातीय व्यवसाय : पारम्परिक जातीय व्यवसायकेँ 
उत्पादनकं आधार पर दू वर्गमे विभाजित कयल जा सकैत छैक । र, 
„५ (कि) श्रमाश्रयी ओ (ख) निर्माणाश्रयी 
_ श्रमाश्रयी व्यवसांयंस>तात्पर्य एहन व्यवसायसँ अछि जाहिमे व्यवसायी अपन 
श्रम तँ बेचैत अछि मुदा. ओकर परिणामस्वरूप कोनों हस्तान्तरणीय उपयोगिताक सृष्टि 
नहि होइत छैक, जेना नौआ, पमरिया, टिकुलहारा, पुरोहित आदिक व्यवसाय। 
निर्माणाश्रयी व्यवसायसँ तात्पर्य्यं एहन व्यवसायसँ अछि जाहिमे श्रमिक अपन 
दक्षताक उपयोग कऽ हस्तान्तरणीय उपयोगिताक सृष्टि करैत अछि । जेना डोम, लहेरी, 
बरही आदिक व्यवसाय। 
सामाजिक जीवन ओ व्यावसायिक जाति : मिथिलाक सामाजिक ओ 
आर्थिक संरचनामे व्यावसायिक जाति सभक स्थान महत्वपूर्ण छैक। उत्पादक जाति 
होयबाक कारणे एहि जाति सभक सहयोगक बिना समाजक काज सुचारु रूपे नहि 
चलि सकैत छैक । वस्तुतः समाजक सांस्कृतिक ओ आर्थिक ढाँचामे एहि जाति सभक 


महत्वपूर्ण भूमिका छैक। 

ह मिथिलामे सामाजिक संगठन केहन छल ताहि पर विचार करैत गंगापति 


सिंह कहने छथि जे ' ग्राम संगठन एहन अपूर्व ओ आदर्श छल जे प्रत्येक प्रान्त वा 


प कि र्य अथवा साम्प्रतिको मिथिलामे बरही, डोम, कुम्हार, चमार, धोबि 
ह T विभिन्न सस्कारमे अनिवार्य रूपे* भाग लैत छथि ते" इ च 

समाजक अभिन्न अंग भऽ गेल छृथि। सास्कृतिक जीवनक अभिन्न अङ्गक ke 
एहि जातिसभक लोकक* पसारी/पौनी पसारी कहल जाइत छैक ष 


चानेक उपजा भेला पर गृहस्थलोकनि 
ha ज़ धान दऽ देत छथिन्ह। वर्ष भरिक काजक 
प्न अन्नके ,कमालि/कमाइल/कमोट कहल जाइत छेक। विशेष काजक हेतु क्क 


गेल पसारी अथवा ओकर मुट्ठी 
"केर परिवारक लोकक* आँटी 
क पसारीकं पावनिक प्रसादस्वरूप पवनौटा ee Cs | 
ओ क्षिण त दले. ४४५ ह सेहो a विधान छैक। भोज 
एक व्य योग्य 
९ देल जाइत छैक जकरा सीधा/सिदहा कहल जाइत छैक ती जय अन सेहो 
खास परिवारसँ खास पसारी- 


विभिन्न आवश्यकताक पूर्तिमे लागल अछि । मुदा एहि व्यावसायिक जाति सभक संगे 
नगदक व्यवहार रहबाक कारणे ई सभ आने पसारी जाति जकाँ सामाजिक समन्वय 
नहि प्राप्त कऽ पबैत अछि । तथापि समाजमे सभक" सम्मानक यथोचित स्थान छैके। 
प्रत्येक उत्सवमे, सत्यनारायण पूजामे, भोजभातमे समाजक आनो आन वर्णके* 
नोत-हकार देल जाइत छैक आ सबहक संगहि ओकरो सभक* प्रसाद, पान, सुपारी 
देल जाइत छैक। एहि कार्यमे तथाकथित अछोपो सभक संगे समाने व्यवहार राखल 
जाइत छैक । बरहबरना भोजक परिपाटी एखनहु अछिए। सबहक संगे समान 
व्यवहार-रखबामे लोकक सौजन्येटा कारण नहि अछि, अपितु सामाजिक, लौकिक, 
बैधानिक तथा धार्मिको आवश्यकता छैक। 
एहिसँ मिथिलाक सामाजिक जीवनमे व्यावसायिक जातिक स्थानक महत्ता 
उद्घाटित होइत अछि जे किञ्चित परिवर्तनक संग एखनहु वर्तमान अछि। 
मैथिलीक व्यावसायिक शब्दावलीक दिशा : व्यावसायिक शब्दावलीमे 
प्रत्येक व्यवसायक शब्दावलीक आधार स्रोत तीन गोट होइत अछि। 
(क) आधार सामग्री (ख) औजार ओ (ग) उत्पादन 
आधार सामग्री ओहि वस्तु सभके कहल जाइत छैक जकरा आधार रूपमे 
प्रकृति अथवा आन स्रोतसँ प्राप्त कऽ रूप परिवर्तन द्वारा उत्पादन संभव होइत छैक। 
ई दू प्रकारक होइत अछि । 
(क) मुख्य ओ (ख) आनुषंगिक 
मुख्य आधार सामग्रीसँ तात्पर्य्य एहन वस्तुसँ अछि जकर अभावमे उत्पादन 
सर्वथा सम्भवे नहि अछि । आनुषंगिक आधार सामग्री ओ थिक जे मुख्य आधार 
सामग्रीके' रूप-परिवर्तनक क्रममे सहायकक काज करैत छैक। 
औजार एहन वस्तु सभके* कहल जाइत अछि .जे आधार सामग्रीक रूप 
परिवर्तन द्वारा ओहिमे उपयोगिताक सृष्टिमे सहायक "होइत छैक तथा आधार सामग्रीमे 
रूप परिवर्तन भेलाक बादो ओकर अपन रूपमे कोनो असामान्य परिवर्तन नहि भेल 
रहैत छैक। [ 
उपयोगक प्रक्रियाक आधार पर औजार दू प्रकारक होइत अछि- 
(क) उपकरण (ख) हथियार 
उपकरण एहन औजार थिक जे आधार सामग्रीक रूप-परिवर्तनमे सहायक 
होइत अछि मुदा जकर उपयोगक हेतु हस्तश्रमक उपयोग नहिजेक बराबर होइत छैक। 
हस्तश्रम द्वारा संचालन-योग्य औजारके हथियार कहल जाइत छैक । 
उत्पादन अर्थशास्त्रीय शब्द थिक जकर परिभाषा करैत कहल गेल अछि जे 


ई वस्तुमे उपयोगिता ओ मूल्यक सृष्टि अथवा योग करब थिक । 

व्यावसायिक शब्दावलीक स्वरूप : निर्माणाश्रयी पारम्परिक जातीय व्यवसायक 
शब्दावलीमे प्रयोगक आधार पर तीन प्रकारक शब्द पाओल जाइत अछि- 


विशिष्ट व्यावसायिक शब्दावली एहन शब्द समूह थिक जे जनसामान्यमे 
यतया प्रयुक्त है होइत अछि, मुदा अनेक भिन्न-भिन्न व्यवसायमे प्रचलित रहेत 
अछि । उदाहरणक हेतु बसुला शब्दके* लेल जा सकैत छैक । ई बरहीक 
आ लोहारक उत्पादन-सामग्री। bd र 
सुच्चा व्यावसायिक शब्दावलीसँ तात्पर्य्य एहन शब्द समूहसँ 
मूहस अछि जे व्यवसाय 
विशेषक विशिष्ट शब्दावली होइत अछि आने तऽ जनसामान्येमे प्रचलित रहेत अछि 
ने आने व्यवसायमे। उदाहरणक हेतु सोनारक नेयार, लोहारक घन, बरहीक कच्चक 
ऋम्हारक डऽल, कसेरीक पन्ना, मलाहक बाड़ी, जोलहाक धेरी, 
बरइक सोपरा आदि। A मा ही. 


मैथिलीक पारम्परिक जातीय व्यवसाय सम्बन्धी शब्दावली : प्रस्तुत 


'सोनार,कानू, हलुआइ, तेली, नोनिजा, कुरेड़ी, बरइ, पासी, सूड़ी, कलवार,लहेरी 


oF "3 बनयबाक; लोहार लौहधातुसँ विभिन्न सामग्री बनयबाक, कसेरा काँससँ 
"बाटी आदि बनयबाक; सोनार सोन ओ चानीसँ आभूषण बनयबाक; कानू भूजा 


निजा शोरा ओ नून बनयबाक व्यवसाय करैत छल मुदा सम्प्रति ओकर जातियेटा 


बचल छैक, व्यवसाय नहि। 
शब्दावलीक वर्गीकरण : व्यावसायिक जातिसँ सम्बद्ध शब्दावलीके* 
व्यवसायक रूपभेदक आधारपर पाँच गोट वर्गमे बाँटल जा सकैत छैक- 

1. काठ-बाँस व्यवसाय सम्बन्धी शब्दावली 2. माटि-पानि व्यवसाय सम्बन्धी 
शब्दावली 3. तूर-सूत व्यवसाय सम्बन्धी शब्दावली 4. धातु व्यवसाय सम्बन्धी 
शब्दावली 5. अन्य व्यवसाय सम्बन्धी शब्दावली 

प्रस्तुत ग्रन्थमे यथासाध्य संकलित एहि समस्त शब्दावलीके* जाति विशेषक 

द्वितीय अध्याय 


काठ-बाँस व्यवसाय सम्बन्धी शब्दावली 


मिथिलाक पारम्परिक जातीय व्यवसाय मध्य काठ ओ बाँसक व्यवसाय प्रमुख 
अछि । एकर मूल कारण अछि एहिठाम काठ ओ बाँसक स्थानीय आधार सामग्रीक 
रूपमे प्रचुरतया उपलब्धि। प्राकृतिक वन तँ मिथिलामे प्राचीनो कालमे प्रचुर छल मुदा 
आबादीक बाढिक संगहि वन करैत गेल, गाम-नगर बसैत गेल । तथापि एहिठामक 
निवासी काठ ओ बाँसक महत्वक उपेक्षा नहि क5 सकल। एखनहु प्रत्येक मैथिल 
परिवारके अपन आमक गाछी रहितहि छैक, बँसबाड़ि रहितहि छैक। वृक्ष लगायब 
एहिठाम पुण्य कार्य बूझल जाइत छैक। पुस्त दर पुस्त गाछी-बिरछीक उपभोग कयल 
जाइत छैक । प्रत्येक पिता अपन सन्तानक हेतु आने अचल सम्पत्ति जकाँ इहो सम्पत्ति 
छोडि जाइत छथि। [ | | 
मिथिला जनपदक सटले हिमालयक तराइ वन्य काष्ठक हेतु प्रसिद्ध क्षेत्र 
अछि। ओहिठामक विभिन्न प्रकारक दृढ काष्ठ ओ बाँस मिथिलाक हेतु सुलभ ' 
रहल अछि। ४ 
काठ-बाँसक महत्वक खास कारण अछि मिथिलाक समतल भूभागमे कठोर 
वस्तुक विकल्पक अभाव। ने तँ एहिठाम प्रस्तरे उपलब्ध अछि आ ने धात्वादिक खनन 
क्षेत्र एहिठाम अछि। 
ते स्थानीय उपयोगिता ओ आधार सामग्रीक उपलब्धिक कारणे, मिथिलामे 
काठ ओ बाँसक व्यवसाय प्रमुख शिल्पक रूपमे विकसित रहल अछि । परम्परासँ ई 


` जाति विशेषक विशिष्ट व्यवसायक रूप धारण कऽ लेने अछि। 


काठक व्यवसायमे बड़ही/कमार तथा बाँसक व्यवसायमे डोम जाति 
लागल अछि । बाँसक विभिन्न वस्तु बनयबाक व्यवसायके बँसकरम (वंशकर्म)/बसकम 
कहल जाइत छैक। काठक व्यवसाय कठकम होइत अछि। 


काष्ठकर्म 
आधार-सामग्री सम्बन्धी शब्दावली : काष्ठकर्मक आधार सामग्रीसँ तात्पर्य 
ओहि सभ पदार्थस अछि जकरा कच्चा मालक रूपमे प्राप्त क5 काष्ठक विभिन्न 
उपयोगी वस्तुक निर्माण कयल जाइत छैक आ जे निर्मित वस्तुके सुन्दर ओ मजगूत 
बनयबामे उपयोगी होइत अछि । 
काष्ठकर्मक मूल आधार सामग्री लकड़ी थिक ओ आनुषंगिक सामग्री मध्य 
धातुक वस्तु ओ मसाला अबैत अछि। | 
काष्ठ : काष्ठके काठ/कठरा/कठला/दारु/लकड़ी कहल जाइत छैक । 
काठक छोट ओ पातर टुकड़ी काठी कहल जाइत अछि । अत्यन्त लघु आकृतिक 
काठीके कटकी/कठकी कहल जाइत छैक। ) 
सर्वप्रथम काठके परिभाषित कऽ देब उचित अछि । 
काठ शब्द संस्कृतक काष्ठ शब्दक तद्भव रूप काष्ठ > कट्ठ > काठ 
थिक । संस्कृतमे ई “काश्‌' धातुसँ निष्पन्न भेल अछि जकर अर्थ होइत अछि- दीप्त 
करब । ते काष्ठक व्याख्या कयल गेल अछि जे जाहिसँ दीप्त कयल जाय वा 
प्रकाशित कयल जाय-काशते दीप्यते काशत्यनेन वा ( शब्दकल्पदुम द्वितीयो भागः, चौखम्बा 
संस्कृत सिरीज आफिस, वाराणसी-1, 1967, पृ० 120 ) । 
काष्ठके परिभाषित करबामे कहल गेल अछि जे सार सहित अत्यन्त सुखायल 
(सर्वथा नीरस) ओ मुट्ठीमे अँटबा योग्य खदिर इत्यादि वृक्षसँ उद्भूत वस्तु काष्ठ 
थिक (तत्रैव, “संस्मरमतिशुष्क यत्‌ मुष्टिमध्ये समेष्यति । तत्काष्ठं काष्ठमित्याहुः खदिरादिसमुदभवम्‌ ॥ )। 
एहिसँ काष्ठक उपयोग ओ अर्थक विकासक इतिहास भेटि जाइत अछि । 
सभ्यताक आरम्भमे एकर उपयोग प्रकाश उत्पन्न करबामे होइत छल । तत्पश्चात्‌ 
जारनिमे उपयोग होमऽ लागल। काष्ठ पहिने गाछक सुखायल उहुरीमात्रके” कहल 
जाइत छलैक । पश्चात्‌ सुखायल सौंसे वृक्षक द्योतक भऽ गेलैक। 
अतः शाखा ओ उपशाखासँ युक्त सदाबहार गाछक बल्कलक भीतर जे ठोस 
भाग रहैत छैक आ जकर उपयोग गृहनिर्माण एवं कमार निर्मित विविध उपयोग योग्य 
वस्तुक हेतु होइत छैक, से काष्ठ/काठ कहल जाइत अछि। 
गाछक अङ्ग : काठ गाछसँ प्राप्त होइत अछि । गाछके पेडू/पेड/पेण/पेंण 
कहल जाइत अछि। गाछ लगयबाक स्थानके गाछी/बाग/बगइचा/बगीचा कहल 
जाइत छैक। गृहस्थलोकनि खास क$ आमक गाछी लगबैत छथि । आम दुइ प्रकारक 
होइत अछि। कलमी ओ बिज्जू । मूल गाछक ठाढिके* दोसर गाछक जड़िमे जोड्बाक 
प्रक्रिया द्वारा लगाओल गाछके कलमी ओ आमक बीयासँ उत्पन्न गाछके* बिज्जू 
कहल जाइत छैक । कलमी आमक गाछी कलमबाग कहल जाइत अछि। बिज्जू खास 

कऽ लकड़ीक उत्पादनक हेतु रोपल जाइत अछि । एहन गाछ अन्यान्य गाछक संग 
कंलमबागक चारू भागक हत्ता/हाता/आरि पर लगाओल जाइत अछि आ समष्टि 
रूपे बेख कहल जाइत अछि । स्वतः उत्पन्न गाछक समूह जंगल/जङल/जङ्गल 
कहल जाइत अछि । अधिक गाछवला स्थान गछगर होइछ। गाछक माटितरवला भाग 
ओकर आधार होइत छैक । एकरा मूल/जड़/जइर/जड़ि/ जड़िआठ/जड़िओठा/ 
जड़िआठी कहल जाइत छैक । जड्सिँ गाछक अन्य भागक* पृथक्‌ कयला उत्तर 
धड्क शेष भाग सहित जडिके* ओधि/ओइध/खूट/खूँट/बूट कहल जाइत छैक । 
छोट खूटके' खुट्टी/बुट्टी कहल जाइत छैक । 

पातर-पातर जड्के सीर/सोर कहल जाइत छैक । सीर सहित सम्पूर्ण गाछ 
सोर-पोर कहल जाइत अछि । मध्यवर्ती जडि मुसरा (ड़ा) कहल जाइत अछि । 

गाछक मुख्य भाग धऽड़/धड़ि/धइर कहल जाइत छैक । धड़क सभसँ 
उपरका भाग के छजनी/छीप/फुनगी/फुलङी/फुलंगी कहल जाइत छैक । पातर 
छीपके' छिपाठी/छिप्पी कहल जाइत छैक । सबसँ उपरका छोर टुरनी होइत अछि। 

धड्सँ अनेक शाखा निकलैत छैक । एकरा ठारि/ठाडि/ठाढ़ि/डारि/डाड़ि/डाढ़ि 
कहल जाइत छैक। डाढ़िसँ पुनश्च पातर-पात्तर ठाढ़ि निकलैत छैक। एकरा 
ठहुरी/ठउढ़ी/डहुरी/डउढ़ी/पङरी कहल जाइत छैक । जाहि ठामसँ दुइ गोट मोट 
डारि निकलल रहैत छैक से दुफेरा/दोकन्धा/दोकन्हा/दोकन्हरा कहल जाइत 
छैक। दू डारिवला गाछ दुफेरा कहल जाइत अछि। 

गाछमे जाहि स्थानसँ शाखा निकलैत छैक, ओहि स्थानपर लकड़ीक अन्त:वर्ती 
भाग बेस गस्सल रहैत छैक । एहन स्थान गीरह/गाँठ/गे'ठ/गे'ठी/गे'ठि (सं. ग्रंथि) 
कहल जाइत अछि । लग-लग गीरहवला लकड़ी घनगीरह/घनपोर आ दूर-दूर 
गीरहवला नमपोर/लमपोर/पोरगर/बहपोर कहल जाइत छैक । 

शाखा निकलबाक स्थानपर बनल कोनके* गऽह/गह/दोग कहल जाइत 
छैक । दू शाखाक बीचवला कोनके* दोकन/दोक्कन/दोकन्ना/दोकन्नी कहल 
जाइत छैक। 

गाछक शाखा चलबाक अंकुरके पनका/पनकी/पुनका/पुनकी/पनुका/ 
पनुकी/ पनगा/पनगी/पुनगा/पुनगी/पनुगी/पनघा/पनघी/पुनघा/पुनधी/पनुघा/ 
पनुघी/कनोजर / कनोजरि/कनगोजरि कहल जाइत छैक । अंकुर निकलबाक 
क्रिया पनकब/ पनुकब/ पुनकब/ पनगब/पनुगब//पुनगब/पनघब/पनुधब/पुनघब 
होइत अछि । | 

पातक समूहके' पल्लब/पल्लो कहल जाइत छैक । पल्लवक प्रारंभिक रूप 


| टुसा/टुस्सा होइत अछि । छीप काटि देला उत्तर जे टुस्सा निकलैत छैक ओकरा 


काखी कहल जाइत छैक। गाछमे नव-नव पात बहरयबाक क्रिया कलसायब होइछ । 

गाछक चारू कातक आवरण छिलका/छाल/खाल/बाकल (सं. वल्कल) 
कहल जाइत छैक। वल्कल प्राचीनकालमे वस्त्रक रूपमे प्रयुक्त होइत छल। अकार्यक- 
व्यक्तिके बाकल कहल जाइत छैक । ई लाक्षणिक प्रयोग थिक। 

छालक ओ भाग जे सालमे स्वतः झरि जाइत छैक से पपड़ा/ छिलकोइया/ 
बखोड़ैया/ बखरोइया/बकलोइया/बखलोइया/खलरोइया/लोखड़ैया कहल जाइत 
अछि। ग्रियर्सन एकरा बखोरा कहने छथि (मै. क्रेस्टोमैथी, पृ. 212 )। 

नव गाछके' नवगछुली/लवगछुली कहल जाइत छैक । अतिवृद्ध गाछ 

झडखार ( डु) कहल जाइत अछि । गाछक सघन डारि-पातके झांखुर( ड़ )/झँखुरी 
(ड्डी) कहल जाइत अछि । गाछसँ झाँखुर पाङि देला पर प्राप्त काष्ठ झाँखी/झाडी 
कहल जाइत छैक । झाँखुरक मध्यवती भाग झो झ/झोझन/झोझरि होइत अछि, ते 
झो झक बेल तोड़ब कठिन होइत छैक। 

अधिक शाखायुकत घनगर गाछके झमटगर/झमठगर कहल जाइत छैक। 
शाखा रहित गाछके' ठूँठ/ठुट्ठ/ठुट्ठा/ठुद्ठी/झण्ठी कहल जाइत छैक । अत्यधिक 
नाम गाछ सुरंगा/सुरूंगा/ सरगपताली/सरङपताली कहल जाइत अछि। एक दिस 
झुकल गाछके एको छ/एको स/एकोन/ एकटडङ/एकभगाह/एकभग्गू कहल 
जाइत 

आम आदि गाछमे परोपजीवी गाछ भऽ जाइत छैक । एकरा बाँझी कहल 
जाइत छैक। वर्णरत्नाकरमे एकरा बंझि कहल गेल अछि । एहिसँ गाछ बझिया जाइत 
छैक। 

जीवित गाछसँ जे रस बहि क$ जमि जाइत छैक से लस्सा/लासा कहल 
जाइत छैक। रसयुक्त लकड़ी काँच कहबैत अछि । रसक अल्पता भेने अथवा सुखि 
गेने लकड़ी सुक्खल कहबैत अछि। वरद्धमान गाछके अजोह कहल जाइत छैक । 
सारिलयुक्त गाछके' जुआयल कहल जाइत छैक । वर्द्धिष्णुता समाप्त भऽ गेने गाछके 
पाकल कहल जाइत छैक। 

गाछके खण्डशः करबाक क्रिया काटब होइत अछि । डाढ़ि मात्रके कटबाक 
क्रिया पाँगब/पाङब/पाङ्गब होइत अछि । पाङल डाढिसँ झँखुरी आदिके काटि 
कऽ पृथक्‌ करबाक क्रिया छकड़ब होइत अछि । पाडल ओ छकड़ल डाढिक 
मध्यवर्ती मोट खण्डके डगरना/डङरना/डेङरना/डङाइ/डङइ/डेङइ/ 
डङार/डेङार/डेङइ्या कहल जाइत छैक। 

कटला उत्तर नम्हर ओ विशाल काष्ठखण्डकें मोढ़ा/गोटना/गोटिना/गोठना/ 


. लद्ठा/ गेंड़ी/सील/सिल्ला कहल जाइत छैक । विशाल मुदा छोट काष्ठखंडके' 
ढेंग/ढेङ/ढेङ्ग/ढोङ/ढोडङग कहल जाइत छैक। पातर ओ छोट ढेङके' 


ढेङरी/ढँगरी/ढेङ्गरी/सिल्ली कहल जाइत छैक। 

लकड़ीक मोट बेलनाकार खण्डके गोलिया/गोल कहल जाइत छैक ।. 
अवनत खाधिसँ युक्‍त काष्ठखंडके पोलखाह कहल जाइत छैक। 

चतुष्कोणिक काष्ठखंडके चौपहल/चौपति/खल्टा/फण्टा कहल जाइत 
छैक। त्रिकोण काष्ठखंडके तेपहल कहल जाइत छैक। नाम प्रभेदक लकड़ी 
नमका/लमका कहल जाइत छैक। बेसी नाम लकड़ी नमगर/लमगर होइत अछि । 
चाकर प्रभेदक लकड़ीक़े चकरका/चप्पस/चप्पत/चौरस/चपता कहल जाइत 
छैक। अपेक्षाकृत अधिक चाकर लकड़ीके चकरगर कहल जाइत छैक । मोट 
प्रभेदक हेतु मोटका ओ पातर प्रभेदक हेतु पतंरका विशेषणक व्यवहार होइत अछि। 
नाम, चाकर ओ मोट प्रभेदक अल्पतासूचक विशेषण क्रमशः नमकी/लमकी, 
चकरकी, मोटकी होइत अछि । अत्यन्त पातर प्रभेद पतरको कहल जाइत अछि । 

लकड़ी सीधा ओ वक्र होइत अछि । सरल लकड़ीके सोझ/सोझका आ 
वक्र लकडीके टेढ़/टेढ़का कहल जाइत छैक । किञ्चित टेड लकड़ीके टाल 
कहल जाइत छैक । बेसी टेढ़ लकड़ीके बाँक/बकुला कहल जाइत छैक । 
अत्यधिक टेढ़ लकडीके* टेढ़बकुला/टेढ़बकुली कहल जाइत छैक । 

पैघ लकड़ीके छोट-छोट टुकड़ामे करबाक क्रिया टोनब/टोंगब/टोङब/ 


` टोङ्गब होइत अछि। टोनला पर बनल छोट खण्डके टोन/टोना कहल जाइत छैक। 


छोट टोनाके' टोनी कहल जाइत छैक । 

लकड़ीक अपेक्षाकृत पातर अग्रभागके अगाडू/अगाड़ी कहल जाइत छैक । 
पृष्ठभागके पिछाडू/पिछाड़ी कहल जाइत छैक । काटल लकड़ीक अगाड़ अथवा 
पिछाड़क उत्तल सतहके' बड़ल कहल जाइत छैक। अग्रभागक तीक्ष्ण अंशके” 
खोंघ/खोड्ह/खोभ/खुभी/खुब्भी कहल जाइत छैक। लकड़ीमे जाहि ठाम दोकन्ना 
रहैत छैक, ओहिठामक मध्यवती भागके दोकठ/दोकठी कहल जाइत छैक। 
संश्लिष्ट तीन गोट काठके तेकठ/तेकठी कहल जाइत छैक। स्वतः टूटल लकड़ीक 
छोर पर खोंच सन निकलल विषम भागके चाँच कहल जाइत छैक। 

गाछ करबाक स्थानके कठाल कहल जाइत छैक । काठक व्यापारी 
कटहिया/ कठहिया होइत अछि । काठसँ कटही/कठही विशेषण बनैत छैक। ई 


` काठसँ सम्बन्धित वस्तुक हेतु प्रयुक्त होइत अछि । काठेसँ कठम/कट्ठम/कठगर 


आदि विशेषण सेहो बनैत अछि। ई सभ फलादिक कठोरताक हेतु व्यवहृत होइत अछि। 
काठक गन्धके कठाइन कहल जाइत छैक। | 
-कठालमे अव्यवस्थित ढडे राखल काठक ढेरी लटखुट कहल जाइत अछि। 
नीचा ऊपर एक लकड़ी पर दोसर लकड़ी रखबाक व्यवस्था तराउपर/तराउपरी 
कहल जाइत छैक। तराउपरी लकड़ी रखबाक क्रिया चउकब/चउँकब/थाकब/ 

थकिआयब/गेटब/गेंटिआयब होइत अछि। थकिअओला उत्तर बनल ढेरीके थाक/गॅट 
कहल जाइत छैक। अत्यधिक पैघ थाक बनयबाक क्रिया जकब होइत अछि। 

काष्ठकर्मक हेतु उपयोगी लकड़ीके सुकाठ कहल जाइत छैक। जे लकड़ी 
काष्ठकर्मक हेतु नीक नहि मानल जाइत अछि से कुकाठ कहल जाइत अछि। 
काष्ठकर्मक हेतु सर्वथा अनुपयोगी लकड़ीके अकठ/औकठ/अक्कठ कहल जाइत 
छैक। डा० जयकान्त मिश्र एकरा अपकठ कहने छथि (ब्रृहत्‌ मैथिली शब्दकोष, पृ 
116 )। 

लकड़ीक खण्डके काटि ओकर अवयव सभके पृथक्‌ करबाक क्रिया 


चीरब होइत अछि। लकड़ी दू तरहे चीरल जाइत छैक। नामानामी चिराइकेँ 
आराकाट/सो झकटाइ कहल जाइत छैक। चौडाचौडी चिराइक* 


खड़ाकाट/फेटकटाइ/रगकट्टू कहल जाइत छैक। 
फे टकटाइ कयला उत्तर लकड़ीमे जे वृत्ताकार एककेन्द्रीय घेरा सभ देखि 
पड़ैत छैक से घेरा/फेरा/फेंड़ा/फेण/फेड़ कहल जाइत छैक । लकड़ीक गोलाइ 


एक दिस अधिक ओ दोसर दिस कम रहने ओहिमे फेरा सभ आगू दिस क्रमहि 


संश्लिष्ट भेल देखि पड़ैत छैक। एहन लकडीके साँपिन कहल जाइत छैक। 

लकड़ीक मध्यवर्ती फेरावला भाग अधिक दुढ, रंगीन ओ रसहीन होइत अछि। 
एकरा सार/सारिल कहल जाइत छैक । सारिलवला भाग एककेन्द्रीय रहने ओकरा 
एकपोरा सारिल कहल जाइत छैक । सारिलवला भाग निस्सन/निट्ठाह होइत अछि। 
ते ई काष्ठकर्मक हेतु बेसी प्रशस्त बूझल जाइत अछि । एकरा कामिल/कामी सेहो 
कहल जाइत छैक। 

सारिल भागक चारूकात कमजोर लकडीक आवरण रहैत छैक । एकरा 
असार/असरा कहल जाइत छैक । असरावला भाग अकामिल/अकाजक/बेकार 
होइत अछि । असरा ओ छालके छेबि अथवा काट-छाँट कऽ अथवा चीरि क$ पृथक्‌ 
कऽ लेल जाइत छैक । ई छाल ओ असरावला भागक फेंट बाकल/बकला कहल 
जाइत छैक । बाकल काष्ठकर्मक हेतु बेकार होइत अछि । लकड़ीक जाहि भागमे 
खाप बनल रहैत छैक, ओकरा होरुआ/होलुआ कहल जाइत छैक । 

सोझकटाइ कयला उत्तर लकड़ीमे पाँती सदृश आकृतिक समूह देखि पड़ैत 
छैक। एकरा सभके रेघा/रेसा/आँस/लाभि/लाभी/नाभि/नाभी कहल जाइत छैक। 
जाहि लकड़ीक रेसा लग-लग रहैत छैक ओ ठोस/कठोर/निद्ठाह बूझल जाइत 
अछि आ अपेक्षाकृत अधिक भारी होइत अछि । जाहि लकड़ीमे रेसा दूर-दूर रहैत छैक 
ओ लकड़ी मोलायम आ कम भारी होइत अछि। 

लकड़ीमे कतहु-कतहु दूटा रेघाक बीच बेस फँकगर चिरक्का रहैत छैक। 
एहिठाम लकड़ी कमजोर भेल रहैत छैक आ नहोसँ खोधल जा सकेत छैक। लकड़ीक 


< 


` एहि दोषाह भागके साँस कहल जाइत छैक। 


लकड़ीमे कोनो-कोनो ठाम पाथर जकाँ सक्कत रहैत छैक । एहन भागपर 
आरी, बसुला आदिक धार मुरुछि जाइत छैक । एहि भागके पथरौटी कहल जाइछ। 

काठक दोष : लकड़ीक ओ शून्य भाग जे कोनो जानवर अथवा चिडँइक 
खोंताक रूपमे व्यवहृत होइत अछि से धोधर ( डं )/धोधरि ( डि) कहल जाइत छैक। 
काठ खोधि क$ गाछमे घर बनबयवला पक्षीके कठखोधी कहल जाइत छैक । 
काठक भीतर रहऽवला साप, बेड आदि कठोहि कहल जाइत अछि। 

लकड़ीक कोनो भाग सडि गेने सड्लाहा भाग पृथक्‌ भऽ गेला पर जे खाधि 
बनि जाइत छैक ओकरा खोधर ( ड़ )/खोधरि( डि )/खधोरि ( डि) कहल जाइत 
छैक। किञ्चित सडुल लकड़ीके कोकनल कहल जाइत छैक । कोकनि कऽ 
लकड़ीक कमजोर होयबाक क्रिया कोकनब/उकहब होइत अछि । सड़ल-कोकनल 
ओ कमजोर लकड़ीके अददूदी कहल जाइत छैक । ऊपरसँ चिककन आ भीतरसँ 
खाली लकड़ीके फोंक कहल जाइत छैक। अल्प भारसँ सहजतापूर्वक टूटऽवला 
लकड़ी टोनाह/टुनकाह/तन्नुक कहल जाइत अछि। 

लकड़ीमे अनेक प्रकारक कीड़ा लगैत छैक । ई सभ लकड़ीके भीतरे-भीतर 
काटि कऽ नष्ट कऽ दैत छैक । एहन कीड़ामे दिवाड़/दीमक, घून, गराड्‌/गराड़ि 
आदि प्रमुख अछि। दिवाड़ लागल लकड़ीके दिवड़लग्गू/दिवड़ाह कहल जाइत 
छैक। दिवाड द्वारा खा कऽ नष्ट भेल लकड़ीके दिवड़खौक/दिवड़खौकू कहल 
जाइत छैक । लकड़ीमे घुन लगबाक क्रिया घुनायब होइत अछि। घून लागल 
लकड़ीके घुनायल/घुनाह/घुनलग्गू कहल जाइत छैक। घून द्वारा खा कऽ नष्ट भेल 
लकड़ीके घुनखौक/घुनखौकू कहल जाइत छैक। 

रौद ओ पानिमे पड़ल रहने लकड़ी स्थान-स्थानपर अनेकशः फाटि जाइछ। 
फाटल लकड़ीक दू भागक मध्यवर्ती स्थानके फाट/फाँक/फाँड़ि/दड़क/ 
दराड़ि/चनक कहल जाइछ। फाट बनबाक क्रिया दरकब/चनकब/चहकब होइछ। 

काँच लकड़ीक सूखिकऽ वक्र भ5 जयबाक क्रिया ऐंठब होइत अछि । एहिसँ 
उत्पन्न वक्रताके ऐंठ/ऐंठी कहल जाइत छैक। अत्यधिक वक्रता उत्पन्न भ5 जयबाक 
क्रिया ऐँचब/गैंचब होइत अछि । किञ्चित वक्रतायुक्त लकड़ी गैंचाह कहल जाइछ। 

भार पडला पर लकड़ीक झुकि जयबाक क्रिया लहब/लचब होइत अछि। 


` भार हटने सोझ होयबाक ओ भार पड़ने पुनः लहि जयबाक क्रिया लचकब होइत 

अछि। लचक5वला लकड़ीके लचलच कहल जाइत छैक । सुखला उत्तर लकडीक 
संकुचित होयबाक क्रिया घोकचब/घोंकचब होइत अछि। 

. लकड़ीक उपरका सतह परसँ किछु भागक स्वतः पृथक्‌ भऽ जयबाक क्रिया 
चट ओदरब होइत अछि। चट ओदरला पर जे अवनत तल लकड़ीक सतह पर देखि 
पड़ैत छैक से चट कहल जाइत छैक । 

घून, दिवाड्, साँस, पथरौटी, धोधर, आदि लकड़ीक खराबी होइत अछि। 
एकरा सभके पय/एऐब/कारण कहल जाइत छैक। पयसँ युक्‍त लकड़ीके* 
पयदार/पयलग्गू/ऐबाह कहल जाइत छैक । 

काष्ठक प्रभेद : कमार द्वारा निर्मित विभिन्न चल सामग्रीके फर्नीचर कहल 
ज्गइत छैक। फर्नीचरक हेतु त्ठोर ओ मोलायम दूनू प्रकारक काष्ठक उपयोग होइत 
अछि । गृहनिर्माण सामग्रीक हेतु कठोर लकड़ीके उपयुक्त बूझल जाइत छैक। 

लकड़ी जाहि गाछसँ प्राप्त होइत अछि ताही गाछक नामे ओहि लकड़ीके' सेहो 


जानल जाइत छैक। काष्ठकर्ममे अनेक गाछक लकडीक उपयोग होइत अछि आ एहन _ 


गाछ सभक नामसँ सम्बद्ध अनेक शब्द काष्ठकर्ममे प्रयुक्त होइत अछि। 

वर्णरत्नाकरमे अनेक प्रकारक काष्ठक उल्लेख भेल अछि मुदा एहिमे 
अधिकांश शब्द संस्कृतसम अछि (द्रष्टव्य, पृ. 37 )। . 

लकड़ीमे सीसो/सीसमके राजा कहल जाइत छैक। ई लकड़ी कठोर होइत 
अछि। फर्नीचरक हेतु ई सर्वथा उपयुक्त होइत अछि मुदा भार पड़ने लहि जाइत अछि। 
` ते ई धरनि, कड़ी आदिक हेतु उपयोगी नहि होइत अछि। 

सीसोक दू गोट मुख्य प्रभेद अछि (क) दूधिया ओ (ख) तेलिया 

ललौन-पिरछौन रंगक सारिलवला सीसो दुधिया कहल जाइत अछि ओ कारी 
रंगक सारिलवला सीसो तेलिया। तेलिया सीसो बेसी दृढ होइत अछि। सीसोक वन 
सिसबाड़ि/सिसवनी/सिसवन्नी/सिसौना/सिसौनी कहल जाइत अछि। सीसोक सीरसँ 
उत्पन्न गाछके बऽह कहल जाइत छैक। 

आमक लकड़ीके अमठा कहल जाइत छैक। आमक छोट डउढ़ी अमाठी 
होइत अछि। आमक लकड़ी वातावरणसँ अत्यधिक प्रभावित होइछ, ते साधारणे 
काजमे एकर उपयोग होइत छैक। 

गम्हारिक लकड़ी कोमल होइत छैक । एकर रेसा चिक्कन होइत छैक आ 
एहि पर पालिस नीक जकाँ धरैत छैक । पल्ला आदि बनयबाक हेतु ई नीक मानल 
` जाइत अछि। धार्मिक संस्कारमे सेहो एहिसँ निर्मित वस्तु प्रशस्त मानल जाइत छैक। 

चह दृढ लकड़ी थिक । एकर धरनि, कड़ी आदि नीक होइत अछि। 

जामु/जामुन, .गुलजामु/गुलजामुन, कठजामु/कठजामुनक लकड़ी ओना 
बेसी मजगूत नहि होइत अछि । मुदा एकर विशिष्ट गुण छैक जे ई पानियोमे रहला 
पर सडैत नहि छैक। ह लकड़ी जमुआ कहल जाइत छैक । छोट फऽड्वला . 
जामुनक गाछ जमुनी/जमुनिआँ होइत अछि।: एकर काष्ठ बेसी दृढ होइत छैक। 

जीया/जिमड्‌/जिम्मर( ड़ )/जिमड़ा/जीहुल हल्लुक लकड़ी होइत अछि । ई 
अकाठ होइत अछि। एकर एकटा प्रभेद बनजिम्मरि होइत छैक। 

नीमक लकड़ी मजगूत होइत अछि। एकर बनाओल बाकसमे घून नहि लगैत 
छैक आ अन्यो प्रकारक कीड़ाक उपद्रव नहि होइत छैक। 

_ कटहर/कठहरक लकड़ी मजगूत होइत छैक । मुदा एकर रेसा कतबो रंदा 

कयने मेटाइत नहि छैक। एकर लकड़ी मुख्यत: नाव बनयबामे उपयोगी होइत अछि। 

बेलक काठके बेलकठ कहल जाइत छैक । एकर उपयोग कृषि यंत्र, कोल्हू 
ओ नक्कासीक काजमे होइत अछि। 

तेतरि (सं. तितड़ी)/इमली बहुत दृढ लकड़ी अछि । मुंगरी, समाठ आदि 


` बनयबामे एकर उपयोग होइत छैक। 


महु/मोहु/महुवा/महुआ सेहो मजगूत लकड़ी होइत अछि । गृह निर्माणक 


: विविध सामग्रीमे एकर उपयोग होइत छैक । 


बबूर दृढ लकड़ी थिक। औजार सभक बेंट बनयबामे एकर उपयोग होइत 
छैक। प्राचीन साहित्यमे एकरा हेतु वकुल शब्द भेटैत अछि। एकर जंगल 
बबुरबन्ना/बबुरबन्नी कहल जाइत छैक। 

तार घरक कोरो, तरख आदि बनयबामे उपयोगी अछि। माटि ओ पानिसँ बचने 
ई लोह जकाँ उपयोगी होइत छैक। 

तून/तुइन/तूनिक लकड़ी तन्नुक होइत छैक । ई फर्नीचरक हेतु उपयोगी 
अछि । एहि पर पालिस नीक जकाँ होइत छैक । एकरासँ वाद्य यंत्रक कठरा बनाओल 
जाइत अछि। 

एकर अतिरिक्त अनेक प्रकारक काष्ठक व्यवहार होइत अछि, जेना सिम्मर, 
जिलेबी,गुल्लड़ि / गुलड़ि,पीठा / पिद्ठा/पिठवा / पिद्ठो, सिरिष्ठ / सिरिसि 
/ सिरीस / सिरीठ, बड़, पाकड़ि, लताम / सजियाम / अमरूद / अमधुर/ 
सदियाम, पितौझिया, अशोक, खोक( ख )स, भालसरी, तिलइ, खैर, अमलतास, 
कदम, कदम्ब, डिठबरन/डिठबरना आदि। ई सभ अकाठ वा कुकाठक श्रेणीमे 
अबैत अछि। पीपर, खजूर, सोहिजन आदि सर्वथा अकाजक होइत: अछि। 

दक्षिणी बिहारक मैथिली भाषी क्षेत्रमे अनेक प्रकारक जंगली लकडी पाओल 
जाइत अछि। नेपालसँ आयातित लकड़ीक उपयोग सेहो एहिठामक कमारलोकनि करैत 


छथि। वनसँ प्राप्त लकडी जंगली/जङली/जङ्गली/जङलिआ/जङ्गलिआ/. 


जंगलिया/बनैया कहल जाइत छैक। भीषण दुर्भेद्य जंगल अकायबोन कहल जाइत 
अछि । डाः जयकान्तमिश्र एहि हेतु अकाबोन शब्दक व्यवहार कएने छथि (बू मै. 
शब्दकोष, पृ. 90) | 

आयातित लकड़ीमे साखु/साँखु/सखुआ/साल सर्वाधिक उपयोगी होइत 
अछि। ई भारी आ अत्यन्त दृढ होइत अछि। एकर उपयोग मकान एवं विभिन्न 
सामानमे भरसाहा भागक रूपमे होइत छैक। 

जङ्गली लकड़ीमे सागवान/सागमान/सागौन, सालबल्ला, असना, करमा, 
बकाइन, इज्जर, चीर, देवदार/देवदारु, बरमाटिक, सेगू, चाँप, छत्तीसाल, 


विजयशाल, मुर्गा, कट्टुस, बीजा आदि सेहो विभिन्न उपयोगमे आनल जाइत अछि। 


उच्चवर्गीयलोकनिक विविध सामग्री धूप ओ चाननक लकड़ीक सेहो बनैत छनि। 

महोगनी/महोमनी जङली लकड़ीमे फर्नीचरक हेतु सर्वोत्तम मानल जाइत 
अछि। एकर रेसा अत्यन्त चिक्कन होइत छैक, ते एकर फर्नीचर छल-छल करैत रहैत 
छैक। 

गृह-निर्माणसँ सम्बन्धित लकड़ीके आब टिम्बर कहल जाइत छैक। 

` काठक अतिरिक्त कमारक आधार सामग्री मध्य बाँसक सेहो मुख्य स्थान 

छैक। कमार बाँससँ काँटी जकाँ वस्तु बनबैत अछि । एकरा गुज्जा/गुजिया/गुझिया/ 
गुज्झा/गुञ्झा कहल जाइत छैक । बाँससँ बेट, सीढ़ी/सिड़ही, जाफरी, फड़की , 
फट्टक, कोड़ो, पाढ़ि, झाँझ/झाँझन, चाली/खरचाल, ऊभी/उब्मी आदि 
विविध सामग्री सभ बनाओल जाइत अछि। ३ 

धातुक वस्तु : काष्ठकर्ममे किछु एहन धातु निर्मित वस्तुक उपयोग होइत 
अछि जकर सहायतासँ लकड़ीक एक भागक दोसर भागसँ संलग्न कयल जाइत छैक। 
एहि धातुक वस्तु सभके संयोजक कहल जा सकैत अछि। 

संयोजक धातुक वस्तुमे लोहाक कील/काँटी/खील/खिल्ला प्रमुख अछि। 
पैघ काँटीके काँटा कहल जाइत छैक । पातर ओ छोट आकृतिक काँटी तारकाँटी 
कहल जाइत अछि । तारकाँटी आकृतिक अनुसार विभिन्न नामसँ अभिहित होइत 
अछि जेना- जलइ काँटी, कोकइ काँटी, आदि। जैनके सटयबाक हेतु दूनू कोरक 


बीच प्रयुक्त अदृश्य काँटी गरभकील/गरभकिल्ला/गरभखील/गरभखिल्ला कहल 


जाइत छैक। 

काँटीक उपरका भागके माथ/माथी ओ निचला भागके नोंक/ नोंकी/ 
नोंख/नोंखी कहल जाइत छैक । लोहक कने पैघ काँटीके बलेसरी/बालेसरी कहल 
जाइत छैक। चौपहलके चौकोर काँटी कहल जाइत छैक। चौपहल ओ विशेष नम्हर 
काँटी परेग/परयाग कहल जाइत अछि । दुनू कात मोडल काँटी जोंक/जोंकी/जोकाँ 
कहल जाइत अछि । गोल आकृतिक नमहर माथवला काँटीके* गुलमेँक/गुलमेँख 
कहल जाइत छैक । 

धातुक संयोजक वस्तुमे पेंच सेहो अबैत अछि। ई काँटीए जकाँ होइत अछि। 
मुदा एकर माथ पर बीचमे एकटा खाधि रहैत छैक । निचला भागमे चूडीक आकारक 
गूना/गूनट बनल रहैत छैक। एहिसँ ई लकड़ीके कसि कऽ पकड़ने रहैत छैक। 

नमहर संयोजनक हेतु नट-बोल्टक (॥॥-8०॥) व्यवहार सेहो होइत अछि । 
लकंड़ी पर नट कसलासँ चाँछ नहि पड़ैक, ते नट ओ लकड़ीक मध्य एकटा लोहक 
गोल टुकड़ा राखि देल जाइत छैक। एकरा वाशर (\७९7) कहल जाइत छैक। 
नटके ढिबरी सेहो कहल जाइत छैक। | 

जखन काष्ठनिर्मित दूटा वस्तुके परस्पर एहि तरहे सम्बद्ध करबाक रहैत छैक 
जे एकटा वस्तु अपन स्थानसँ एम्हर-ओम्हर घूमि सकय, तँ कब्जा/कबजा नामक 
लौह संयोजकक व्यवहार होइत छैक । 

चौकठि ओ केवाड॒के परस्पर सम्बद्ध करबाक विशेष प्रकारक लौह संयोजकमे 
एकटा केवाड्मे ठोकल रहैत छैक। ई दू तीन आङुर चाकर रहैत छैक आ एकरा छोर 
पर वलयाकार मोडल रहैत छैक । एहि संयोजकके हथकल/हँसकल कहल जाइत 
छैक। संयोजकक जे भाग चौकठिमे ठोकल रहैछ ओहिमे लोहाक एकटा छड़क 
अग्रभाग करीब दू आडुर ठाढ़ मोडल रहैत छैक। एहि संयोजक अवयवके' 
आँकुस/अङ्ककुस/अंङ्ककुसा/अडङकुसा/ डोमनी/हुक (10०।) कहल जाइत छैक । 
छोट आँकुसके' अँकुसी कहल जाइत छैक। 

विशेष प्रकारक कब्जा जकरा द्वारा केबाड़ छोडि देला पर स्वतः बन्द भऽ 
जाइत छैक, से फेककब्जा कहल जाइत अछि। 

दूटा केवाड़के परस्पर सम्बद्ध करबाक हेतु आँकुसक विशेष प्रकारके 
अंकुर /अँकुड़ा कहल जाइत छैक। 

देवाल ओ चौकठिके' परस्पर सम्बद्ध करबाक हेतु कलम्पू (018110) नामक 
लौह संयोजकक व्यवहार होइत छैक। 

बकसा, आलमारी ओ केबाड़ बन्द करबाक हेतु एवं ओहिमे ताला लगयबाक 
हेतु इमलियाक व्यवहार होइत अछि । मिथिला भाषा कोषमे एकरा हेतु 

इजमलिया/इलमलिया शब्द कहल गेल अछि। इमलियाक दोसर भागमे ताला. 


पैसाओल जाइत छैक। एकरा कुण्डा/ कोढ़ा/को ढ़ा/कोड़हा कहल जाइत छैक । 

केवाड़ भीतरसँ बन्द करबाक हेतु लोहक छिटकी/छिटकिली/छिटकिल्ली/ 
छिटकिनी/छिटकनी/सिटकनीक/सिटकन्नी व्यवहृत होइत अछि । बाहरसँ बन्द 
करबाक हेतु जञ्जीर/ जिजिर/जिज्जिर/जिंजिर/जंजीर/जिञ्जिरक उपयोग होइत 
अछि । ई लोहक श्रृंखला थिक । जञ्जीर जाहि लौहशंकुमे लगाओल जाइत छैक 
ओकरा सुरसा कहल जाइछ । आइकालिहि केवाड्क मध्य भागमे अनेक प्रकारक 


हैंडिल (181018) सभ जञ्जीरक बदलामे प्रयुक्त होइत छैक । ई पुलहैंडिल (?७॥ . 


Handle) /हैंडिल कहल जाइत छैक । 
केवाड पकडिक5 खिचबाक हेतु बलया/बाला/बाली/बलिया/ 
मठिया/माठाक उपयोग होइत छैक। एहिमे एकटा वृत्ताकार वलय रहैत छैक । 
अर्द्धवृत्ताकार बलियाके हत्था/हैँडिल कहल जाइत छैक। समाठमे लोहक वलय 
लगाओल जाइत अछि। ई साम/सामी कहल जाइत अछि। धातुक वस्तु मुख्यत: लोह, 
पित्तर ओ अल्मुनियम/अलमुनिञा/हड्मुनिजाक होइत अछि । 
काष्ठकर्ममे आवश्यकतानुसार अन्य अनेक वस्तुक सेहो उपयोग होइत अछि। 
मीटकेस ओ बालू चालऽवला चालनिक हेतु लोहक जालीक आवश्यकता होइत छैक। 
आलमारी आदिमे सीसा लगाओल जाइत छैक। चलानी मालमे प्लाइवुड, हार्डबोर्ड, 
सनमाइका, श्रीपीस, एलिवेस्टर (एस्वेस्टस) आदिक उपयोग होइत छैक । 
एकर अतिरिक्त गाड़ीमे हाल, आओन; टमटममे बओन, ट्रक आदिमे पत्तर, 
कड़ी आदिक सेहो उपयोग कयल जाइत -छैक । 
मसाला : काष्ठनिर्मित वस्तुक निर्माणक पश्चात्‌ ओकरा सुन्दर बनयबाक हेतु 
ओहिपर जाहि सामग्री सभक अवलेपन . कयल जाइत छैक, तकरा काष्ठकर्ममे 
मसाला/मसल्ला कहल जाइत छैक। सुन्दर बनयबाक क्रियाके पालिस करब आ 
ताहि हेतु तैयार वस्तुके पालिस कहल जाइत छैक । 
पालिस करबाक हेतु चपड़ा, स्पिरिट, रंग, महोगनी/महोमनी, 
किऔरी/पियौरी, चनरस, रंजन, रुननीमस्तक/रुन्नीमस्तकी, चकपाउडर आदिक 
व्यवहार होइत अछि । एकरा सभके' रोगन/रंगरोगन कहल जाइत छैक । 
लकड़ीक फाट, खाधि आदिके' भरब पक्का पोटिङ्ग कहल जाइत छैक। 
पोटिंगमे पथलखड़ी, धूमन, मोम, गेरू, रामरस आदि मसालाक प्रयोजन होइत छैक। 
लकड़ीके मजगूत करबाक हेतु ओहि पर तीसी तेलक लेप लगाकऽ 
सुखाओल जाइत छैक। प्राचीन कालमे जखन आधुनिक पालिसक व्यवस्था नहि छल 


गेरूके तीसी तेलमे मिला पालिस कयल जाइत छलैक । एकरा अस्तर कहल 
जाइत छैक । 


76/ मैथिलीक पारम्परिक जातीय व्यवसायक शब्दावली 


Le 


'रंगबाक हेतु विभिन्न रंग ओ पेंटक व्यवहार कमारलोकनि करैत छथि । 
रंगबाक हेतु जे लत्ता व्यवहारमे आनल जाइत अछि से पोतन/पोतना कहल जाइत 
अछि। आइकाल्हि चलानी कुच्चीक सेहो व्यवहार होइत अछि । एकरा बुरूस कहल 
जाइत छैक। अपनेसँ तैयार रंग देसी आ कम्पनीक तैयार रंग चलानी कहबैत अछि । 

औजार सम्बन्धी शब्दावली : काष्ठकर्ममे मुख्य व्यापार थिक ओकरा 
विभिन्न विधिसँ काटब । ते काष्ठकर्मक औजारक दुइ श्रेणी मुख्य अछि । काटऽवला 
ओ सहायक । काठके कटबाक क्रिया चारि प्रकारे होइत अछि-औजारक आघातसँ, 
रगडिक5, घसिकऽ ओ औजार पर दोसर औजारसँ ठोकिकऽ। परन्तु कांष्ठ-कर्ममे 
प्रयुक्त औजारके' काष्ठ कर्म शिक्षण ग्रन्थ ( काष्ठकला परिचय, एम.के.रब, किताब 
महल, पटना, पृ. 1) मे एगारह वर्गमे विभक्त कयल गेल अछि- 
1. खरखरकाटऽवला 2. रन्दाकरऽवला 3. छीलऽवला 4. खखोरऽवला 5. 
जाँच करबाक 6. चेन्ह लगयबाक, 7. छेदक 8. ठोकबाक ओ निकालबाक 9. 
कसिकऽ पकडऽवला 10. सफाइ करऽवला ओ 11. सहायक । 

1. खरखर काटऽवला औजार : एहि श्रेणी मध्य विभिन्न प्रकारक आरी 
अबैत अछि । एहि औजारक सहायतासँ लकड़ीके खण्डमे काटल जाइत छैक। ई 
रगड्किऽ काटऽवला औजार थिक । 

आरीमे लोहक एकटा चाकर पत्तर रहैत छैक । एकर एक भाग लकड़ीक 
एकया टुकड़ीमे पैसल रहैत छैक। लकड़ीक एही टुकड़ीके पकडि आरी चलाओल 
जाइत अछि । एकरा हथेली कहल जाइत छैक । लोहक पत्तर पत्ती कहल जाइत छैक। 
पत्तरक अग्रभाग आरीक मुँह कहल जाइत अछि । मुँह पर पत्तर करीब चारि आङ्गुर 
चाकर रहेत छैक । एकर चौड़ाइ हथेली दिस क्रमशः बढ़ल रहैत छैक। पत्तीक 
आधारमे खतल रहेत छैक। खतलाहा भाग आरीक दाँत (सं. दात्र) कहल जाइत छैक । 
दाँतवला भाग लकड़ी पर आगू-पाछू रगड़ने लकड़ी कटैत छैक । आरी द्वारा" 
लकड़ीके खण्ड करबाक क्रिया चीरब होइत अछि। नम्हर आरीके आरा ओ छोट 
आरीके' हाथआरी कहल जाइत छैक । 

मोट लकडीके* टोनबाक हेतु विशेष प्रकारक आरीक व्यवहार होइत अछि। 
एकरा छओकट्टी/पिंचाआरा कहल जाइत छैक । छओकट्टीक दूनू कात दू गोट 
हथेली लागल रहैत छैक । एकरे पकड़ दू गोटे ओकरा लकड़ी पर आगाँ-पाछाँ घिचैत 
अछि । एकर पत्तीक चौड़ाइ मध्यमे अधिकतम रहैत छैक आ हथेली दिश क्रमश 
घटल रहैत छैक। 

लकड़ीक गोलिआके चिरबासँ पूर्व ओकर चारू फलकके समतल करबाक 
क्रिया चौपहल करब/सीमा करब होइत अछि। आरा द्वारा सीमा कयल लकड़ीके' 
नामानामी चिड्लासँ पातर ओ चाकर फलक पृथक्‌ होइत छैक । बेस चाकर 

काष्ठफलकके तकथा/पटरा कहल जाइत छैक । छोट ओ पातर तकथाके* 
तकथी/पटरी कहल जाइत छैक। दू तकथाक कोर मिलबाक क्रिया पटरी बैसब 
होइत अछि। पटरी बैसब उपलक्षणक अर्थ ते मेल होयब लेल जाइत अछि । 
तकथा चिरबाक हेतु नम्हर आरीक प्रयोग होइत छैक । एकरा आरा/शाही 

आरा कहल जाइत छैक । एकर पत्तीक चौड़ाइ तीन आगुर रहैत छेक आ सम्पूर्ण भाग 
एके चौड़ाइक रहैत छैक । पत्ती लकड़ीक एकटा फ्रेमक मध्य स्थिर रहैत छैक । एहि 
फ्रेममे पत्तीक समानान्तर दूटा लकड़ीक खंडके" डंटा कहल जाइत छैक । पत्तीक 
- उदग्र लकड़ीक दूनू टुकड़ी हथेली कहल जाइत अछि। एकरा पकडि दुइ गोटे आराके* 
आगू-पाछू खिचैत ओ ठेलैत अछि । हथेलीक मध्य भागमे पत्तीके" स्थिर करबाक हेतु 
लकड़ीक पातर-पातर टुकड़ी ठोकल रहैत छैक । एकरा पच्चर कहल जाइत छैक। 

आरा चलौनिहार मिस्त्रीलोकनि आराकस/अरकसिया कहल जाइत छथि । 

तकथा चिरबाक हेतु लकड़ीके बाँस अथवा लकड़ीक खुट्टा पर ठाढ़ कयल 
जाइत छैक। ई खुट्टा पेटिया/सोङर/सोंगर/सोंङ्गर/ठोक कहल जाइत अछि । गुण 
(>) चिन्हक लकड़ीक आधार कैँच/चैनल (018118) कहल जाइत अछि । 

चिरबाक क्रममे जँ आरा एकभगाह भऽ जाइत छैक तँ तकथाक एक भाग 
पातर ओ दोसर भाग मोट भऽ जाइत छैक । पतरका भाग छेनाह/छिनाह कहल 
जाइत छैक। . 

विभिन्न प्रकारक आयातित आरी सभके चलानी आरी कहल जाइत छैक। 
चलानी आरीक दाँत विशेष रूपें कारल रहैत छैक । एकरा आगू-पाछू दूनू दिस ठेलने 
ओ घिचने लकड़ी करैत छैक, जखन कि देशी आरीके खाली आगू दिस घिचले 
उत्तर लकड़ी करैत छैक। 

आरा द्वारा लकड़ी चिरला उत्तर लकड़ीक पातर-पातर बुकनी खसैत छैक। 
एकरा कुन्नी/भुस्सी कहल जाइत छैक । निश्चित आकृतिक लकड़ीक खंडसँ आरी 
द्वारा काटि कऽ जे छोट-छोट अतिरिक्त टुकड़ी हटा देल जाइत छैक, ओकरा 
छेँट/छाँट/कुटका कहल जाइत छैक । एहिमे लकड़ीक नियमित ओ अनियमित दूनू 
प्रकारक आकृति फे टल रहैत छैक, ते एकरा फे ट#फे टी सेहो कहल जाइत छैक। 

चिरला उत्तर कुन्नी निकललाक बाद तकथाक जे मोटाइ रहैत छैक, ओकरा 
तैयार/तैयारी कहल जाइत छैक । कुन्नीक कारणे" मोटाइमे भेल घट्टीके खर्चा 
कहल जाइत छैक । 

आरा-मशीनक आराक दाँतके' टेढ़ करबाक हेतु लोहाक एकटा पत्तरक 
उपयोग होइत छैक। एकरा बेयार कहल जाइत छैक । दांतके* टेढ़ करबाक क्रिया 
बेयारब होइत अछि । आरा बेयारल रहलासँ कुन्नी बेसी करैत छैक। 

निरन्तर घर्षणक कारणे आराक पत्ती क्षीण होइत जाइत छैक । एहि तरहे' क्षीण 
होयबाक क्रिया खिआयब होइत अछि । खिआयल आराके खिऔटी कहल जाइत 
छैक । 

2. रन्दा' करऽवला औजार : लकैडीक धरातलके खखोरि समतल ओ 
चिककन करबाक औजार रन्दा (फा.रंदेह)/रन्ना कडूल जाइत अछि । 

कार्यक अनुसार रन्दाके तीन श्रेणीमे बाँटल जा सकैत अछि- (क) एहन 
रन्दा जकरा द्वारा लकडीक समतल भाग चिकनाओल जाइत अछि से प्रथम श्रेणी मध्य 
राखल जा सकैत अछि । एहिमे बड़ा रन्दा ओ छोटा रन्दाके राखल जा सकैत छैक। 


- बड़ा रन्दा दुइ गोट बडही द्वारा चलाओल जाइत अछि । एकरा पलेन/जक 


पलेन/दुकस्सी सेहो कहल जाइत छैक । एकर शरीर लकड़ीक चौकोर ओ मोट 
टुकड़ाक रहैत अछि । एहि टुकड़ाके कुटका/कुन्दा कहल जाइत छैक । कुटकाक 
मध्य भागमे छेद रहैत छैक, जाहिमे लोहक चाकर टुकड़ी देल रहैत छैक । ई टुकड़ी 
फल्ली कहल जाइत छैक । फल्लीक नीचावला भागक धार पिजाओल रहैत छैक । 
एकरा फऽल कहल जाइत छैक । फल्लीके कुटकाक छेदमे स्थिर रखबाक हेतु 
लकड़ीक एकटा टुकड़ा ओकरा ऊपरसँ दबने रहैत छैक। लकडीक ई टुकड़ा चापा 
कहल जाइत छैक । चापा ओ फल्लीके' हिलबासँ बचयबाक हेतु अधिक स्थिर 
करबाक हेतु दूनूक मध्य लंकड़ीक पातर॑-पातर टुकड़ी ठोकल रहैत छैक। एकरा 
सभके पचड़ी/पच्चर/पच्ची/खुट्टी कहल जाइत छैक । ग्रियर्सन एकरा ठेकी/चेली 
कहने छथि (बिहार पीजैन्ट लाइफ, पृ. 84) । 

कुटकाके पकड्बाक व्यवस्था हथेली कहल जाइत छैक । हथेलीक सामने 
दोसर दिस एकटा सोझ लकड़ीक टुकड़ा कुरका पर क्षैतिज ठोकल रहैत छैक । एकरा 
पकड दोसर बड्ही कुटका अपना दिस घिचैत छैक । लकडीक ई टुकड़ी धिचानी 
कहल जाइत छैक। बड़ा रन्दासँ लकड़ीक पैघ टुकड़ाके चिकनाओल जाइत छैक। 
कुन्दाक आधार लकड़ीक सम्पर्कमे रहैत छैक आ काज कयलासँ घसाइत छैक। एकरा 
तल्ला/तल्ली कहल जाइत छैक । 

बड़ा रन्दाक छोट आकृतिके छोटा रन्दा कहल जाइत छैक । एहिमे धिचानी 
नहि रहेत छैक आ ई एके गोट बड़ही द्वारा लकड़ीक छोट टुकडीके' चिकनयबाक 
हेतु व्यवहृत होइत अछि। 

रन्दा चलौने लकडीक उपरका सतह छिलाइत छैक आ पातर-पातर छीलन 
निकलैत छैक। एकरा छीलनि/छिल्ला/छिल्लन/छोला/छोलन/कुच्चा कहल जाइत 
छैक। 

रन्दा द्वारा लकड़ीक सतहके चिक्कन करबाक क्रिया शुद्ध करब/सोझ 
करब/साधब कहल जाइत अछि । 

(ख) दोसर श्रेणीक रन्दासँ टेड, घूमल ओ गोल लकड़ीके छीलि चिकनाओल 
जाइत अछि। कुर्सीक पछिला टेढ़का पौआ पर रन्दा करबाक हेतु विशेष प्रकारक 
रन्दाकों स्कोप रन्दा/ब्रुश रन्दा कहल जाइत छैक । चौरस समतल भाग चप्पत/चप्पस 
कहल जाइत छैक । केवाड आदिक कोरमे चप्पसके गोल करबाक हेतु पतामी/गोलक 
रन्दाक व्यवहार होइत अछि । पातर लकड़ीक कोरके समतल करबाक हेतु तीक्ष्ण 
'फल्लीवला छोट सन रन्दाक व्यवहार होइत अछि । एकरा दराजी रन्दा कहल जाइत 
छैक । तीक्ष्ण धारवला फल्लीसँ युक्त रन्दाक विशेष प्रकार साफी रन्दा कहल जाइत 
अछि । ई लकड़ीक सतहके बेस चिक्कन करबामे उपयोगी होइत अछि । 

(ग) तेसर श्रेणीक रन्दा व्यवहार गड़हा/डिजाइन आदि उखारबाक हेतु होइत 
छैक। तकथा आदिक कोरसँ निश्चित दूरी पर खाधि करबाक हेतु विशेष प्रकारक 
रन्दाक व्यवहार होइत अछि। एकरा झरियाँव/झरीकस/पलाँव/पलाँऊ/झरना रन्दा 
कहल जाइत छैक। ग्रियर्सन एकरा झारी के रन्दा कहने छथि। केवाडक कोर पर 
करीब एक-डेढ़ इंचक चाकर खाधि बनाओल जाइत छैक । ई एकरा पल्लामे बाहरसँ 
आ दोसरमे भीतरसँ बनाओल जाइत छैक । एकरा पतामी/ पलस/पुताम/पताम/खाँच 
कहल जाइत छैक । पतामी बनयबाक हेतु विशेष प्रकारक रन्दा बुर्जखाब/गुर्जखाब/ 
बुरुजखाब/ गुरुजखाब/गुरुजखाप/बुरुजखाप कहल जाइत अछि । बुरुजखाब 
तीन प्रकारक होइत अछि-(क) गोला बुरुजखाब ( ख) चौरस बुरुजखाब ओ 
(ग) कानी बुरुजखाब । 

. गोला बुरुजखाबसँ गोल, चौरससँ चप्पत ओ कानी बुरुजखाबसँ दूनू कात गँहीर 
ओ बीचमे उत्थर पलस बनैत छैक । गोला बुरुजखाबके कानीबीट सेहो कहल 
जाइत छैक। 

विशेष प्रकारक छोट बुरुजखाबके सूतीबीट कहल जाइत छैक । 

3. छीलऽवला औजार : ओ औजार सभ जकर सहायतासँ लकडी कारल, 
छीलल ओ कतरल जाइत अछि, छीलऽवला अथवा कर्क औजार कहल जाइत अछि। 
कर्क औजारमे बसिला प्रमुख अछि । एकरा बासुल/बसुला सेहो कहल जाइत छैक। 
ई लोहक औजार थिक । एहिमे लकडी अथवा बाँसक बॅँट/डाँट लागल रहैत छैक, 
जकरा पकडि एहि औजारक उपयोग कयल जाइत छैक । जाहि छेदमे बेट पैसल रहैत 
छैक, ओकरा पास कहल जाइत छैक। बसुलाक तेज अग्रभाग धार/फऽल/फल्ली 
कहल जाइत छैक। पृष्ठभाग पसाठ कहल जाइत छैक । धार ओ पसाठक बिचला भाग 
कंठा/कण्ठा/कंठी/कण्ठी कहल जाइत छैक । धार ओ पसाठक बीचवला मोट भाग 

धइर कहल जाइत अछि । 

बसिला द्वारा लकड़ीके छीलिकऽ कार्य योग्य बनयबाक क्रिया कमायब 


. होइत अछि। पसाठसँ ठोकबाक काज लेल. जाइत अछि । काँटी आदिक" सोझ करबाक 


हेतु बसिलाक ठेहाक रूपमे सेहो व्यबहार कयल जाइत अछि । 

बसिला बड्हीक प्रमुख औजार थिक। कहबीयो अछि 'ई बुडि बड्ही गाम 
कमयताह, जनिका ने बसिला ने रुखान'। बसिलासँ लकड़ी पर आघात करबाक क्रिया 
छौ मारब' होइत अछि । एके स्थान पर बेर-बेर छौ मारबाक क्रिया दकचब होइत 
अछि । बसुला लकड़ीके कारि अपने दिस खसबैत अछि। लोकोक्ति प्रसिद्ध 
अछि बसुलबा धार अपने दिस। स्वार्थी लोकनिक प्रयास ते बसुलबाधार कहल 
जाइत अछि । | 

बसुलाक धारक सभसँ अगिला तीक्ष्ण, चमकैत ओ ढालू भागके* पसाहनि 
कहल जाइत छैक । तेज बसिला खप-खप करैत अछि । शीघ्रताक हेतु हबर-हबर/झप 
झप शब्दक व्यवहार होइत अछि । स्थिरताक संग काजके” नहु-नहु कहल 
जाइत छैक। 

धारक तीक्ष्णता समाप्त होयबाक क्रिया मुरुछब/भोथरब/थोथरब कहल 
जाइत अछि। मुरुछल धारवला बसिलाके भोथ/भोथर/भोथरा/थोथर कहल जाइत 
छैक। तीक्ष्ण धावला बसिलाके' चोख कहल जाइत छैक । अत्यन्त तीक्ष्ण धारवला 
प्रभेद चोखगर/धरगर होइत अछि । 

` बसुला द्वारां लकड़ीक अनुपयुक्त भागके* छीलि कऽ पृथक्‌ करबाक क्रिया 

छेबब होइत अछि। लकड़ीके' छेबि उपयुक्त बनयबाक क्रिया गढ़ब होइत अछि। 
काठ गढ़ला पर चिक्कन आ बात गढ़ला पर रुक्ख होइत छैक । गढ़ला उत्तर बनल 


आकृतिके गढ्नि/गढ़ाइ कहल जाइत छैक। 


उक्खरि, कठौत आदि बनयबाक हेतु विशेष गँहीर गढ़निक आवश्यकता होइत 
छैक। एहि हेतु विशेष प्रकारक टेढ़ बसुलाक उपयोग होइत छैक । एकरा खरबसुली 
कहल जाइत छैक। 

काष्ठ-व्यवसायसँ सम्बद्ध एक वर्ग लकड़िहारा कहबैत अछि । ई जंगलसँ 
लकड़ी काटि ओकरा कार्यस्थल धरि पहुँचबैत अछि। गाछ कटबाक हेतु ओ मोट 
लकड़ीक खण्डके चीरि जारन बनयबाक हेतु ई वर्ग लोहक एकटा भारी ओ सोझ 
औजारक उपयोग करैत अछि। एकरा कुलहड्ि/कुड्हरि/कुल्हाड़ी कहल जाइत 


. छैक।. कुलहड्सिँ काज करबा कारणें' एहि वर्गके" कुल्हड़बा सेहो कहल जाइत छैक। 


बड्हीलोर्कौनि कुलहड्कि उपयोग लकड़ीक कामिल भागक” असरासँ पृथक्‌ 
करबाक हेतु करैत छथि । एकर क्रिया पहटब होइत अछि । पहटबाक हेतु लकड़ीक 


किछु भागको करबाक क्रिया ढाहब होइत अछि । मोट लकड़ीके” ढाहिकऽ पातर 

करबाक क्रिया पतरायब होइत अछि। गोल लकड़ीके पहटिक5 चाकर करबाक 
क्रिया चकरायब/चौरायब होइत अछि। 

कुल्हड्बा गाछ कटबाक हेतु कुलहडि चलयबाक विशेष पद्धतिक उपयोग 
करैत अछि। एकरा दोछब्बी/दुछब्बी कटाइ कहल जाइत छैक । दुछब्बी कटाइमे दू 
विपरीत दिशासँ टेढ़ छौ मारिकऽ लकड़ी काटल जाइत छैक । एहन स्थितिमे लकड़ीमे 
कुलहड्कि फसबाक डर नहि रहैत छैक। ते एकरा गछकट सेहो कहल जाइत छैक। 
टेढ़ छओके बेओरछ कहल जाइत छैक। 

गाछ कटबाक हेतु लकड़ी पर कुलहडिक सोझ आघात कयने कुलहडि 


Ro 


फंसबाक डर रहैत छैक । सीधा छओके ठाँइ कहल जाइत छैक । सीधा छओ | 


मारिकऽ लकड़ी कटबाक पद्धति एकछब्बी/लोहकट कहल जाइत छैक । 

कुलहडि द्वारा जारनक हेतु सेहो लकड़ी चीरल जाइत अछि । चीरल 
लकडीके चिरुआ/चिरान कहल जाइत छैक । कुलहडिक आघातसँ लकड़ीक 
भागक विदीर्ण होयबाक क्रियाके* फटब/ओदरब कहल जाइत छैक । लकड़ीक 
भागके पृथक्‌ करबाक क्रिया फाडूब/ओदारब होइत अछि । चिरायल भाग ओदार 
कहल जाइत अछि । 

चीरल छोट-छोट टुकडीके चेला/चैला/चेरा/जारनि/जारन कहल जाइत 
छैक। पैघ चेराके चेलखा/जरना कहल जाइत छैक । मोट चेराके' मोढ़ी कहल जाइत 
छैक। मोट ओ पैघ चेरा मोढ़ होइत अछि । छोट चेराके' चेरी/चेली/चैली/चेलखी 
कहल जाइत छैक । लकड़ी चिरला पर जे छोट-छोट टुकड़ी स्वत: कटि जाइत छैक, 
ओकरा खुहड़ी/खुभरी कहल जाइत छैक । 

गाछक डारि-पात कटबाक हेतु काष्ठ-व्यवसायीक जे वर्ग काज करैत अछि 
से गछपंगा/गाछपंगा / गछपङ्रा कहल जाइत अछि । गाछ अकः छकरबाक 
हेतु कुलहडिएक आकृतिक छोट औजारक उपयोग होइत छक । एकरा 
टङा/टाँगा/टाँगी/टेङरी/टेगारी/टेङारी कहल जाइत छैक । झाँखी छकड़बाक 
हेतु खाँड्क आकारक औजार सबहिक प्रयोग होइत अछि । ई सभ कत्ता/काता, 
कत्ती, काती/ दाब/दाबि/दबिला/पघरिया होइत अछि । 

छीलऽवाला औजारमे दोसर प्रमुख औजार रुखानी/चौरसी थिक । एहिसँ 
लकड़ीमे निश्चित गहराइ ओ चौड़ाइ धरि छेद कयल जाइत छैक ओ छेदके' शुद्ध 
कयल जाइत छैक । एहिमे लोहक एकटा दू आँगुर चांकर आ तीन सूत मोट फल्ली 
रहैत छैक। फल्लीक उपरका भाग लकड़ीक बेंटमे लागल रहैत छैक । बेंटसँ 
फल्लीके कसने रहबाक हेतु बेंटक निचला भागमे लोहक चूड़ी परिहराओल रहैत 
छैक। फल्लीके लकड़ी पर राखि बेंटपर चोट कयने फल्ली लकडीके' काटि ओहिमे 
पैसि जाइत छैक। 

पैघ रुखानीके रुखान कहल जाइत छैक। बेस गँहीर छेद बनयबाक हेतु 
रुखानीक पैघ ओ टेढ़ फल्लीवला प्रभेद बाँक रुखानी कहल जाइत अछि । पौआ 
इत्यादिमे चूल पहिरयबाक हेतु छेद करबाक लेल विशेष प्रकारक रुखानी रम्बा कहल 
जाइत अछि। 
कम चाकर फल्लीवला रुखानीके* कच्चक कहल जाइत छैक। कच्चकक 
फल्ली बेस मोट रहैत छैक । एहिसँ लग-लग छओ मारि पहिने लकड़ीके कचि देल 
जाइत छैक। पुन: उनटा छओ मारि कचल लकड़ी निकालि छेद बनाओल जाइत छैक। 
चाकर फल्लीवला रुखानीके' बटारी/बटाली/पटासी/बँटसाम कहल 
जाइत छैक । खरादक काजमे छोट-छोट रुखानीक व्यवहार होइत छैक। ई सभ 
कच्चक रुखानी/खरादी रुखानी/खोला/ खोली/खोलिया/गोलक रुखानी/गोलख 
रुखानी कहल जाइत अछि । खरादक रुखानी मुख्यतः चारि प्रकारक होइत अछि- 
(क) खोलिया (ख) साफी (ग) कानी ओ (घ) चौरसी। ई सभ छोट-छोट 
कच्चक होइत अछि, जाहिसँ मेहीसँ मेही खराद कयल जाइत छैक । खराद कयनिहार 
कमार खरादी कहल जाइत अछि । 
लोहक पत्तर आदिके* कटबाक हेतु छेनी/छैनी/टाँकी नामक लौह औजारक 
व्यवहार होइत छैक । | 
4. खखोरऽवला औजार : खखोरबाक औजार मध्य रेती नामक औजारके* 
राखल जा सकत छैक। एहि औजारक प्रयोग मुख्यत: बड्हीक समस्त लौह औजारक 
फल्लीके रगड़ तीक्ष्ण करबाक हेतु होइत छैक। एहिसँ रगड़ि देने लकड़ीक खुरदुराह 
सतह सेहो समतल भऽ जाइत छैक। एहिमे लोहाक एकटा नाम खुरदुराह छड़ रहैत 
छैक । आकृतिक अनुसार रेती चारि प्रकारक होइत अछि- (क) चपटा रेती (ख) 
अद्ध॑वृत्ताकर रेती (ग) गोल रेती (घ) तिकोनी रेती 
आयताकार फलकवला रेती चपटा रेती/चोरसा/चौरसा/चौरस रेती 
“ कहल जाइत छैक। एकर दूनू पृष्ठ आयताकार होइत छैक। लकड़ीक समतल 
धरातलके घसि क$ चिक्कन करबाक हेतु एकर उपयोग होइत छैक। 
अद्धवृत्ताकार रेतीक एक भाग गोल ओ दोसर भाग आयताकार होइत छैक। 
एकर उपयोग काठक रेशा झाड्बामे होइत छैक । एकरा कठरेती सेहो कहल जाइत 
छैक। ग्रियर्सन एकरा निमगिरिद कहने छथि (बि. पी. लाइफ, पृ. 85) । 
गोल रेतीक फल गोल होइत छैक। गोल छिट्रके* चिकनयबाक हेतु एकर 
उपयोग होइत छैक। 
तिकोनी रेतीक फल त्रिभुजाकार होइत छैक । विभिन्न औजारक फल्लीक धार 
तेज करबाक हेतु एकर उपयोग होइत छैक। ग्रियर्सन एकरा कतरा/ कतरोही कहने 
छथि ( तत्रैव )। 


काठ-बाँस व्यवसाय सम्बन्धी शब्दावली / 83 


| 


em ORR नीजन नरक नरक कक कल नकनशीनल कक डावा 


पैघ रेती फाइल कहल जाइत अछि । वर्गाकार फलकवाला रेती चौपहल रेती 
होइत अछि। 
5. जाँच करबाक औजार 

एहि कोटिक यन्त्र सभक सहायतासँ लकडीक धरातल ओ कोणक जाँच 
कयल जाइत छैक। 

- धरातल समतल अछि वा नहि से जँचबाक हेतु विशेष प्रकारक चलानी औजार 
स्पिरिट लेबलक (90॥।.8५8) व्यवहार होइत अछि । एहिमे निर्देशक मध्यमे रहने 
ओकर आधारसँ सटल तलको समतल बूझल जाइत छैक । 

कोण शुद्ध करबाक हेतु एकटा विशेष प्रकारक लौहयन्त्रक उपयोग होइत 
छैक । एकरा गुनिञा बटाम कहल जाइत छैक। एहिमे 90शक कोण बनबैत लोहक 
दूटा पत्तर रहैत छैक। 902क कोण बनबैत आकृति गुनिञामे ओ से नहि भेने आकृति 
बदगुनिञा कहल जाइत छैक । 

90°सँ अधिक अथवा कम कोनके जँचबाक हेतु बटामक दोसर प्रकारक 
उपयोग होइत छैक। एकरा चालबटाम/चलता बटाम/कोनिजा बटाम/टालबटाम 
कहल जाइत छैक । इहो गुनिजे जकाँ रहैत छैक मुदा एकर दूनू पत्तर एकटा नट-बोल्ट 
पर कसल रहैत छैक, जाहिसँ आवश्यताक अनुरूप कोण पर मोडल जा सकैत छैक । 


. 6. चेन्ह लगयबाक औजार 


ओ औजार सभ जकर सहायतासँ लकड़ी पर चेन्ह लगाओल जाइत छैक, एहि 
श्रेणी मध्य राखल जा सकैत अछि । 
लकड़ीक कोरसँ निश्चित दूरी पर कोरक समानान्तर रेखामे चेन्ह लगयबाक 


हेतु खतकस/ हथकस/कोरसूत नामक औजारक व्यवहार होइत छैक। एहिमे | 


लकड़ीक एकटा टुकड़ाक मध्य भागमे दू आँगुर चाकर लकड़ीक उदग्र दंड लागल 
रहैत छैक, जकर छोर पर एकटा काँटी ठोकल रहैत छैक । उदग्र टुकड़ाके नियत 
दूरी पर समंजित करबाक व्यवस्था रहैत छैक । पहिल टुकड़ाके कोरमे सटा कोरक 
अनुरूप घुसकौने दोसर टुकड़ाक काँटी कोरक समानान्तर चेन्ह बना दैत छैक । एहि 
औजारसँ बनल चेन्ह खत कहल जाइत छैक आ चेन्ह बनयबाक क्रिया खतब होइछ। 


खतकसक अभावमे काठक कोनो टुकड़ीक दूनू छोर पर दूटा काँटी ठोकि क5 ओहीसँ 


खतकसक काज लेल जाइत छैक । एकरा बिट्ठा कहल जाइत छैक । 

लकड़ीक लम्बाइ नपबाक हेतु एवं ओहि पर सोझ रेखा खिचबाक हेतु 
दोफुटा/दोफ्कुट्टा नामक औजारक उपयोग होइत छैक । दोफुटा दू फूट लम्बाइक 
लकड़ीक पातर पटरी होइत अछि। एहिमे फुट ओ इंचक चेन्ह खतल रहैत छैक । 

आधुनिक कमारक चलानी दुफुट्टा इंच ओ सूतमे विभाजित रहेत छैक । 
कोनो-कोनो कमार तीन फुट लम्बाइवला लकड़ीक चलानी औजारक उपयोग करैत 
छथि। एकरा गऽज कहल जाइत छैक । गऽजमे सेहो फुट, इंच ओ सूतक विभाजन 
रहैत छैक। 

लकड़ीक पैघ ढेरीके चट्टा कहल जाइत छैक। चट्टासँ आवश्यक लम्बाइक 
लकड़ी निकालबाक हेतु दण्डाकार पैमामाक व्यवहार होइत छैक । एकरा निस्तर 
कहल जाइत छैक । 

नापल लकड़ीके नियत स्थानसँ कटबाक हेतु चेन्ह लगयबाक औजारके* 
खिसनी कहल जाइत छैक । खिसनीमे काठक गोल बेंटमे लोहक एकटा टाकुःलागल 
रहैत छैक। खिसनीक बदला आइकाल्हि पेन्सिल/कठपेन्सिल/कठपिलसिन तथा 
चक्कूक व्यवहार सेहो देखल जाइत अछि। एहि औजार सभसँ लकड़ी पर बनल चेन्ह 
के खीच कहल जाइत छैक। 

तकथा चिरबाक हेतु लकड़ीक सील पर चेन्ह करबाक हेतु सूत/सूताक 
व्यवहार होइत छैक। ई साधारण ताग होइत अछि जकरा कारी रंगसँ राङि देल जाइत 
छैक। लकड़ी पर एकरा तानि कऽ रखने ओहि पर रंगक दाग पडि जाइत छैक । दागे 
पर आराक फल्लीके रखैत आरा चलाओल जाइत छैक जाहिसँ छेनाह चिरानक डर 
नहि रहैत छैक । सूतासँ उखड्ल चेन्हके दाग/दागी/दागपट्टी कहल जाइत छैक। 

गोल आकृतिक लकड़ी कटबाक हेतु परकाल नामक चेन्ह करबाक औजारक 


` उपयोग होइत छैक । गाड़ी आदिक पहियाक हेतु लकड़ी कटबाक लेल परकालक 


पैघ प्रभेदक उपयोग होइत छैक। एकरा कंकड़ा कहल जाइत छैक । कंकडाक दूनू 
बाहु लकड़ीएक होइत छैक। एकर भुजामे डोरी बान्हि बाहुके आवश्यकतानुसार नाम 
कयल जा सकैत छैक । 

लकड़ीक मोटाइ नपबाक हेतु कम्पास नामक लोहक चलानी औजारक 
उपयोग होइत छैक । 

लकड़ीक लम्बाइ, चौड़ाइ ओ मोटाइ नापल जाइत अछि। लम्बाइके नमाइ/नमती 
चौड़ाइके चकराइ आ मोटाइ अथवा गहराइके खड्इ/खड़ाइ/गहिड़ाइ कहल जाइत 
छैक। गोल लकड़ीक परिधिके गोलाइ कहल जाइत अछि । 

नपबाक परम्परा बड़ पुरान अछि । लम्बाइके नपबाक हेतु जौ, आङ्ुर, पोर, 
ठुठ्ठी, बीत, निमुट्ठ हाथ, हाथ, मर्द आदि एकाइक व्यवहार होइत रहलैक अछि। 
दू हाथके एक गज मानल जाइत छैक । आइकाल्हि विभिन्न प्रकारक यन्त्र उपलब्ध 


. रहबाक कारणे एवं नापक प्रति सतर्कताक कारणे औजारेसँ नापी कयल जाइत छैक। 


लम्बाइक आधुनिक एकाइ फुट होइत छैक । बारह इंचक एक फुट आ तीन 
फुरक एक गज होइत छैक । इंचक आठम हिस्सा सूत/सूता कहल जाइत छैक । 

अन्दाजी नापमे बराबरि/बरोबरि/समतूल/सम शब्दक सेहो व्यवहार होइत 
अछि। कोनो नापक समान नापक हेतु एकर प्रयोग होइत अछि । तहिना पौआ, आध 
/आधा, पौन/पौना/पौने, दू तिहाइ, सवा/सवैया, डेढ़/डेओढ़ा/ डेउढ़िया, 
दून/दुन्ना/दुगुन्ना, अढ़ाइ/अढ़ैया आदिक सेहो प्रयोग होइत अछि । पौआ कोनो 
नापक परिमाण नहि थिक मुदा कोनो लम्बाइ, चकराइ, गोलाइ, मोटाइ, गहराइक 
चारिम भागको पौआ/चौठाइ कहल जाइत छैक । तहिना सवैया, डेओढ़ा/ डेउढ़िया, 
दुन्ना, पौना, अढैया आदिसँ सेहो आकृतिक सवागुन, डेढ॒गुण, दूगुण, पौन भाग, अढाइ 
गुणक बोध होइत अछि। डेउढ़ियासँ एकक बाद दोसरके* नमाइमे कने कने घटल 
रहबाक क्रम सेहो बुझल जाइछ आ डेओढ़बाढ़/डेढ़बाढ़ सँ एकटा छोट एकटा पैघ 
अथवा एकटा आगू एकटा पाछू बुझल जाइत छैक । 
आवृत्ति व्यक्त करबाक हेतु कमारोलोकनि अंकमे गुन/बर प्रत्ययक प्रयोग 
करैत छथि। दोबर, तेबर, चौबर, पचबर, दोगुन/द्रूगुना, तेगुन/तीनगुण, 
चौगुन/चारिगुना, पचगुन/पचगुनासँ कोनो नापक तदनुसार आवृत्तिक बोध होइत अछि । 
एकमर्द/मर्द/भरिमर्दसँ साढे तीन हाथ नाम बूझल जाइत अछि। एहिना 
डेढमर्द, दूमर्द, तीनमर्द आदिक सेहो प्रयोग होइत अछि । 
भागक हेतु हींस/हिस्सा शब्दक व्यवहार होइत अछि । 
लकड़ी घनफलमे बिकाइत अछि । एकर एकाइ घनफुट छैक । एक फुट नाम, 
एक फुट चाकर ओ एक फुट मोट लकड़ी एक घनफुट बूझल जाइत अछि । एकरा 
सी-एफ-टी अथवा सोझे फुट सेहो कहल जाइत छैक । 
7. छेदक औजार : छेद करबाक औजारमे बर्मा/बरमाँ/बरमा प्रमुख अछि। 
कोषमे एकरा बेरमा कहल गेल अछि (मि. भा. कोष, पृ. 297 )। 
बेरमाके पकड्बाक हेतु लकडीक एकटा हथेली रहैत अछि, जाहि पर दबाब 
दऽ ओकरा लकड़ीक सतह पर उदग्र ठाढ़ कयल जाइत छैक । एकरा टोपी/वपैला/ 
दबनी/दबौट/दाब कहल जाइत छैक । हथेली बॉल-बेयरिंग द्वारा लकड़ीक एकटा 
दोसर टुकड़ासँ जुड़ल रहैत छैक । ई बर्माक मध्यभागक काज करैत अछि आ 
आकृतिमे गोल रहैत अछि । एकरा कुल्फी /कुलफी/गुल्ली/गुलफी कहल जाइत 
छैक । एकर निचला भागमे लोहक एकटा टाकुक आकृति नटबाल्दू/नटबल्दू द्वारा 
जुड़ल रहैत छैक । एकरा फल्ली कहल जाइत छैक । फल्लीक अग्रभाग नोंखगर ओ 
कनेक ऊपर जाकऽ चाकर रहैत छैक । शेष भाग ऊपर दिस क्रमश: मोट रहैत छैक। 
बर्माके' लकड़ीक सतह पर उदग्र राखि ओकरा आगू-पाछू नचयबाक व्यवस्था 
दोआली//द्वाली/जुआली/दुआली /जोआली कहल जाइत छैक। ई धनुषक आकृतिक 
होइत अछि आ एहिमे चाम अथवा सूतक डोरी लागल रहैत छैक। डोरीक* जोती 

कहल जाइत छैक । धनुषक शरीरक हेतु लकड़ीक दंड कमानी कहल जाइत अछि। 
ई दूरा लकड़ीक टुकडाके* परस्पर जोडि बनल रहैत अछि। दूनू टुकड़ामे क्रमश: 
चूल ओ छेद बनल रहैत छैक। छेद करबाक स्थान पर बर्माके* उदग्र ठाढ़ क$ ओकर 
मध्य भागमे जोती फंसाय दोआलीके* आगू-पाछू कयल जाइत छैक आ हथेली पर 
दबाब देल जाइत छैक। लकड़ी पर फल्ली दबाबक संग नचैत ओकरा करैत छेद करैत 


अछि । 


आइकाल्हि एकटा चलानी बर्माक सेहो व्यवहार देखल जाइत अछि । ई 
कचला-बर्मा कहल जाइत छैक। एहिमे फल्लीके* नचयबाक हेतु दोआलीक बदला : 
लोहक चक्रको घुमयबाक व्यवस्था रहैत छैक । ई अपेक्षाकृत सुकर होइत अछि । 

मोट छेद करबाक औजार गिरमिट (७।९!)/ आगर (४५६९०) होइत अछि । 
एहिमे लोहाक एकटा चूडीदार छड़ रहैत छैक जकर मोटाइ क्रमश: ऊपर -दिश बढ़ल 
रहैत छैक । अग्रभाग नोंखगर रहैत छैक आ ऊपरमे एकटा क्षैतिज दण्ड पेसल रहैत 
छैक । दंडके” हथेली/बेंट कहल जाइत छैक । यंत्रके* लकड़ी पर उदग्र राखि 
दबाबक संग नचौने लकड़ीमे छेद होइत जाइत छैक। 

एकटा विशेष प्रकारक चलानी औजार एकहि संग गिरमिट, बर्मा ओ पेंचकसक 
काज करेत अछि। एकरा बरदू कहल जाइत छैक । 

गिरमिट चलौला उत्तर लकड़ीकं जे कम चाकर छिल्लन निकलैत छैक 
ओकरा गुण्डी कहल जाइत छैक । 

8. ठोकबाक ओ निकालबाक औजार : ऊपरसँ आघात करबाक क्रिया 
ठोकब होइत अछि। काठक दू भागके' सम्बद्ध करबाक हेतु पेंच, काँटी आदिक“ 
ठोकबाक ओ सम्बद्ध काठके पृथक्‌ करबाक हेतु ओकरा निकालबाक आवश्यकता 
होइत छैक। 

यद्यपि ठोकबाक काज कमार बेसीकाल बसुलाक पसाठेसँ कऽ लैत अछि, 
मुदा एहि हेतु प्रयुक्त विशिष्ट औजारके' हथौड़ी कहल जाइत छैक । ई लोहाक ठोस 
डुकड़ाक बनल रहैत अछि आ एकर मध्य भागमे पास बनल रहैत छैक, जाहिमे 
लकड़ीक बेंट लागल रहैत छैक । छोट हथौड़ी मड़या/मरिया/मड़ेआ/मर्तुल कहल 
जाइत अछि । मध्यम आकृतिक हथोडी मरतौल/हथौड़ा कहल जाइत अछि । 
ग्रियर्सन एकरा मारतौल कहने छथि (बि. पी. लाइफ, पृ. 83 )। 

हथौड़ीक दूनू पृष्ठ क्रमश: मुँह ओ माथ कहल जाइत अछि । किछु हथौड़ीमे 
दूनू पृष्ठ गोल रहैत छैक, जाहि दूनूसँ आघात कयल जाइत छैक आ दूनू मुँहेक काज 
करैत छैक। मुदा अधिकांश हथौड़ीमे मुँहबला भाग चाकर ओ माथवला भाग नोखगर 
होइत छैक । मुंहवला भागसँ आघात चौरस डांग कहल जाइत छैक आ नोखवला 
भागसँ आघात बाइलसँ मारब कहल जाइत छैक। $ 


काठ-बाँस व्यवसाय सम्बन्धी शब्दावली / 87 


किछु हथौडींक माथवला भागमे गायक खुर जकाँ चीरल रहैत छैक । एहन 
हथौड़ी लोलचीरा हथौड़ी कहल जाइत अछि । एकर माथवला भाग साँवलकं काज 
करैत छैक। । 

ठोकबाक क्रममे काँटी टेढ़ भऽ गेने अथवा मरम्मतिक काजमे काँटीकेँ 
उखारबाक प्रयोजन होइत छैक । छोट-छोट काँटीके' लकड़ीसँ पृथक्‌ करबाक हेतु 
जमूड़ा/जमौड़ा/जम्बूर नामक औजारक सहायता लेल जाइत अछि। ग्रियर्सन एकरा 
जल्हूड़ा कहने छथि (तत्रैव, पृ. 404)। ई चाकर मुँहवला सड़सी थिक । एहिसँ 
काँटीक माथके पकड ओकरा बाहर करबाक क्रिया उनारब/उङारब होइत अछि। 

'पैघ काँटीके' लकड़ीसँ पृथक्‌ करबाक हेतु साँवल नामक औजारक उपयोग 
होइत अछि। ई लोहक मोट दंड थिक जकर अग्रभाग चाकर ओ गाइक खुर जकाँ 


फाटल रहैत छैक। ओहीमे काँटीक माथके' फँसाय दबाब देने काँटी बाहर निकलि . 


जाइत छैक। 

काँटीके काठक सतहसँ बेसी गँहीर धरि धँसयबाक हेतु सुम्हा/टोपन/पंचू 
नामक औजारक उपयोग होइत अछि । ई लोहक छोट. छड थिक, जकर अग्रभाग 
पेन्सिलक नोख जकाँ पातर रहैत छैक । अग्रभागके' काँटीक माथ पर राखि ऊपरसँ 
आघात कयने काँटी तर धरि धँसि जाइत छैक । 

लोहक पत्तर आदिमे छेद करबाक हेतु कमार ढिबरीक उपयोग करैत अछि 
ई साधारण नट थिक जे पत्तरक आधारमे राखि ऊपरसँ सुम्हा द5 आघात कयने सुम्हा 
पत्तरमे छेद कऽ दैत छैक। | 

विभिन्न प्रकारक पेंचके' लकड़ीमे फसयबाक हेतु पेंचकस नामक. औजारक 
उपयोग होइत अछि । एहिमे लोहक एकटा पातर छड़ लकड़ीक हथेलीमे ठोकल रहैत 
छैक । छड्क अग्रभाग चाकर कयल रहैत छैक । एकरा पेंचक माथक बिचला खाधि 
मे बैसाय नचौने पेंच ससरैत छैकं। 

पलङ, केबाड़ आदिमे नट-बोल्टक सेहो व्यबहार होइत अछि । नट-बोल्टके* 
कसबाक हेतु सड़सी नाम औजारक उपयोग होइत अछि । सड्सीक पकड बेसी 
मजगूत नहि होयबाक कारणे दाँतदार सड्सीक व्यवहार होइत अछि । एकरा पिलास 
कहल जाइत छैक। पिलाससँ बोल्टके* दाबब श्रमसाध्य होइत छैक, ते एकटा विशेष 
चलानी औजारक उपयोग होइत छैक। ई सलाइरिंच (9॥4७ Rinch) कहल जाइत 
अछि। 

9. कसिकऽ पकड़ऽवला औजार : लकडीके* विभिन्न विधिसँ कटबाक 
क्रममे ओकरा स्थिर रहबाक हेतु कसिकऽ पकड््‌ऽवला औजारक उपयोग होइत अछि । 

जाहि आधार पर राखि कमार लकड़ीक काज करैत अछि से ठेहा/ठेय्या/परिकठ 
कहल जाइत छैक । चाकर ठेहाक एक दिस लकड़ी ठोकि ओहिमे काजवला लकड़ी 

सटा दोसर दिस ठेहामे फंसाय लकड़ीके स्थिर करबाक व्यवस्था सकिंजा / 
शिकंजा/शिकञ्जा कहल जाइत अछि । आइकाल्हि लोहक एकटा चलानी औजार 
सेहो. शिकंजाक रूपमे व्यवहृत होइत अछि। 

चाकर आधारक एक भागमे लकड़ी ठोकि कामिल लकडीके* आगू ससरबासँ 
रोकबाक व्यवस्था बेठनि/बैठ/बैठन कहल जाइत अछि। बेठनि लागब उपलक्षणक 
अर्थ ते बाधा होयब होइत अछि। . 

मोट मुदा कम नाम लकड़ीके कसबाक हेतु एकटा चलानी औजारक व्यवहार 
होइत छैक।. एकरा बैस (\/।८९) कहल जाइत छैक । | 

10. सफाइ करऽवला औजार : लकड़ीक सामग्री तैयार भऽ गेलाक बाद 
ओकर सतहके चिक्कन करबाक आवश्यकता होइत छैक । 

लकड़ीक सतहके चिक्कन करबाक हेतु एकटा विशेष प्रकारक कागतक 
व्यवहार होइत अछि। ई सरेस कागत कहल जाइत अछि । एहिमे मोट कागत पर 
बालुक दाना साटल रहैत छैक। बालुक दानाक आधार पर ई दू प्रकारक होइत अछि। 
छोट दाना ओ बड़ा दाना। एकरा लकड़ीक सतह पर रगड ओकर रेसा झाड़ल जाइत 
छैक। 

11. सहायक औजार : काष्ठ-कर्ममे प्रयुक्त जाहि औजार सभके उपर्युक्त 
वगीकरणक अन्तर्गत नहि राखल जा सकल अछि, से सहायक औजार कहल जा 
सकैत अछि । 

घर्षण द्वारा औजारके' तीक्ष्ण करबाक क्रिया पिजायब होइत अछि। काष्ठ 
कर्ममे लोहक विभिन्न औजारक फल्लीके पिजयबाक हेतु पथल/पत्थल/सिल 
(सं. शिला)क उपयोग होइत छैक। फल्लीक तीक्ष्णता लोहाक पानि पर निर्भर रहैत 
छैक। जाहि फल पर पानि नहि चढ़ाओल रहेत छैक, से लकड़ी पर आघातसँ मुरुछि 
जाइत छैक। मुदा पनिगर लोह पत्थल पर रगड़ने चोख भऽ जाइत छैक । पत्थल पर 
रगड्बाक क्रिया पथरायब होइत अछि। 

पत्थल दू प्रकारक होइत अछि- (क) गोल ओ (ख) साफी 

गोल पत्थल सान चढाबऽवला यंत्रमे रहैत अछि । ओकरा नचाय थोथरल 
धारवला फल्लीके' रगड़ क$ तेज कयल जाइत छैक । साफी पत्थल दू प्रकारक 
होइत अछि-(क) चौरस ओ (ख) खरा | | | 

चौरस पर सान अथवा पानि चढ़ाओल धारके* रगडुल जाइत छैक । खर्रा पर 
फल्लीक अग्रभागमे ढालू परत बनाओल जाइत छैक । ढालू परत बनयबाक क्रिया 
पलहासब होइत छेक। | 

लकड़ीके खोधि नक्कासी करबाक क्रिया काम करब/फूल खोधब/ 
खोधब/गढ़ब/खरादब/खराजब कहल जाइत अछि । उत्पन्न फूल-पत्तीक काज 
काम/गढ़नि/गढ़ाइ/खराज/खराद कहल जाइत अछि। i 


खरादक काजमे चरक ओ मुर्रा नामक औजारक उपयोग होइत अछि । चरक 


अछि। ई बीड़ी कहल जाइत अछि । 


भारी लकड़ीके गुडकयबाक हेतु लकड़ीकेः 
नाक >. न तु व्यवहृत गोल लकड गुलिया/गोलिया 


जाहि बक्सामे कमार अपन औजार सभ औजारबक्स 
रखैत अछि से कठरा 
कहल जाइत छैक। 4 


कळी य. कमारक कार्यस्थलके' कमरसारि/पसरा/कमरपसरा/करखाना/कारखाना,” 
पस्करालय कहल जाइत छैक । ग्रियर्सन एकरा कमरसायर ( मैथिली क्रेस्टोमैथी पृ. 
143 )/बड़ही खाना कहने छथि। कृषि कोष (पृ. 58) मे एकरा कर्मशाल/ 

कमरिशाल/कमरसारी कहल गेल अहि । | 


उत्पादन सम्बन्धी शब्दावली : काष्ठकर्म द्वारा अग्रिम उत्पादन ओ साक्षात्‌ 


हरक खिनौरी/खियौटी/ठेंठा/ठेंठी/ठेंठही,/ठेठिया कहल जाइत छैक। 


(पृ. 58)मे एकरा बिहार प्लाउ कहल गेल अछि। 

खेतके जोतबाक संगहि नालीमे बीआ बाओग करबाक हेतु हरक विशेष 
प्रभेदके टार/टाँड़ी कहल जाइत छैक । एहिमे बीआ रखबाक काठ ओ बाँसक पोर 
सँ बनल पात्रके चोंगा/चोडा/पइला/पएला/पैला/माली कहल जाइत छैक । 
हरक मध्यवर्ती नाम काष्ठखंडके हरीस/हरसी (सं. हलीषा) कहल जाइत 
छैक । हरीसक उपरका भागमे खाँच बनल रहैत छैक जाहिसँ हरकठ ओ पालोक 
बौचक दूरीके' घटाओल-बढ़ाओल जा सकैछ । एहि खाँचक समूहके' खत/खत्ता/खत्ती/ 
खात/खाता/खाढ़ी/खाड़ी/खड़हा/खेढ़ा कहल जाइत छैक । 
हरीसक निचला भाग एकटा त्रिभुजाकार काष्ठखंडमे पैसल रहैत छैक । एकरा 
हरकठ कहल जाइत छैक । हरकठक जाहि भागमे छेद रहेत छैक ओकरा 
माथ/माथा/माथी कहल जाइत छैक। निचला भागमे कोन बनल रहैत छैक । एहि 
भागके नास/नासा कहल जाइत छैक। माथमे बनल छेदक पास कहल जाइत छैक। 
हरके जमीन पर उदग्र रखबाक हेतु एवं हरवाह द्वारा ओकरा पकड्बाक हेतु 
डंटाके लागन/लागनि/परिहथ/हरौठ कहल जाइत छैक । लागनिक उपरका भागमे 
बनल गोल आकृतिके मूठ/मुठिया कहल जाइत छैक । लागनिक निचला भागमे पास. 
बनल रहैत छैक । ई हरीसमे हरकठक विपरीत दिशामे पैसल रहेत छैक। 
हरकठ ओ हरीसके स्थिर करबाक हेतु हरकठक पासमे ठोकल लकड़ीक 
टुकडीके पाट/पाटा/पाटो कहल जाइत छैक । पाट ठोकलो उत्तर हरकठ ओ हरीस 
सुसम्बद्ध नहि भेला पर लकडीक अन्य अनेक पातर-पातर टुकड़ी सभकेँ ठोकल 
जाइत छैक। ई सभ पच्चड्/पाचड्/पचड़ी /चेरी/चैरी/चेलखी/उपरपाटो कहल 
जाइत छैक। ; 
हरीस ओ लागनिक' सुसम्बद्ध करबाक हेतु लागनिक पासमे ठोकल पच्चर 
सभके तरैल/तरैला/बरनि/बराइन/बरेन/बरैन/बरैनि/बलाइन कहल जाइत छैक। 
माटि कोड्बाक हेतु हरकठक नासमे ठोकल लोहाक टुकडीके* फार/ फारा / 
फारो / फऽल /फाल/फाला कहल जाइत छैक । कतोक क्षेत्रमे एकरा लोहामा 
(बि. पी. लाइफ पृ. 2) कहल जाइत छैक । 
फार ओ हरकठके सम्बद्ध करऽवला पातर ओ रेढ़ काँटीके करूआर/करुआरी/ 
गाँसी/जोंकी/चोभी कहल जाइत छैक । 
बड्द द्वारा हरके घिचबाक हेतु ओकर कान्ह पर देल काष्ठखंडके पालऽ/पालो 
कहल जाइत छैक । ई हरीसक खात लग बान्हल रहैत छैक । पालोक दूनू कातक 
चाकर भाग जे बड्दक कान्ह पर पलटल रहैत अछि, से पात/पत्ता/पाता/पंखी 
कहल जाइत छैक। एकर मध्य भागक उगल आकृतिके' महादेओ/महादेब/ 
महदेबा/महादेबा/मँझबार कहल जाइत छैक । 

पालोक पाताक अग्रभागक कम चाकर भागके खाढ़ी/खात कहल जाइत 


छैक। कतहु-कतहु एकरा नकटी/सिमल ( तत्रैव, पू. 4) सेहो कहल जाइत अछि। - 
पालोक दूनू कातमे छेद रहैत छैक । एहि छेदमे बाँस अथवा लकड़ीक करीब 


एक बीत नाम टुकड़ीं पैसल रहैत छैक । ई बड्दके' पालोसँ बाहर नहि निकलऽ 
देबऽमे सहायक होइत छैक । एकरा खुटरी/कनइल/कनइली/कनकिल्ली कहल 
जाइत छैक। 


गँहीर जोताइक हेतु पालोके' सभसँ उपरका खातमे बान्हल जाइत छैक। एहि . 


स्थितिमे हरकें तरक/तरख/लगार कहल जाइत छैक । उत्थर जोताइक हेतु पालोके* 
निचला खातमे बान्हल जाइत छैक । एहि स्थितिमे हरके सेप/सेब कहल जाइत 
| 


बड्ही द्वारा हरक समस्त भाग बनाक5 सम्बद्ध करबाक क्रिया हर बान्हब 
होइत अछि। 
_ खेतके' जोतलाक बाद ओकरा समतल करबाक हेतु लकड़ीक एकटा भारी 
दंडके सतह पर गुड्काओल जाइत छैक । एहि दंडके” चौकी/चौंकी/हेंगा/ 
हेङा/हेङ्गा कहल जाइत छैक। छोट चौकीके* हेंगी/हेङी/हेड्की कहल जाइत छैक। 
एकर उपरका भाग समतल रहैत छैक आ निचला भागमे नाली जकाँ खोधल रहेत 
छैक। एहि खोधल गँहीर भागके* खाधि/खद्धा/खड्ढा/ घघरी/घाइ कहल जाइत 
छैक। हेङामे एकेय काष्ठखंड होयबाक कारणे" एकरा एकठा सेहो कहल जाइत छैक। 
एक जोड़ बड्दसँ खीचल जायवला चौकीके* एकहरा ( ड़ा)/एकगोर 
` (ड़) बा/दुगोरी आ दू जोड़ बड्दसँ खीचल जायवला चौकीके' दुगोर( डू )बा/दुगोरा/ 
चौगोरा( ड़ा )/चरगोरी ( ड़ी) कहल जाइत छैक। एकगोरबाके* टुबरदा आ दुगोरबाके* 
चरिगोरबा/चौबरदा सेहो कहल जाइत छैक। 
` वर्षा अथवा सिचाइक पश्चात्‌ रौद लगला पर खेतक माटि कड़ा भऽ जाइत 
छैक। माटिक पपड़ीके' तोड्बाक हेतु लोहाक अनेक कीलसँ युक्‍त पालोके* खेतक 
सतह पर चलाओल जाइत छैक। एहि उपकरणके* कटही हर/कठही हर/खखोरना/ 
खखोरनी/खोखरना/खोखरनी कहल जाइत छैक । ग्रियर्सन एकरा कण्टा कहने 
छथि (तत्रैव, पृ. 8)। ८ क 
खेतक ढेला फोड्बाक हेतु लकड़ीक पैघ हथौड़ीके ढेलफोड़ा कहल जाइत 
छैक। पानि पटयबाक हेतु नाओक सदृश एकटा पैघ उपकरणक व्यवहार होइत अछि, 
जकर एकटा माङी खुलल रहैत छैक । एकरा करीङ/करीन कहल जाइत छैक। 
एकर निचला भाग पेन/पैनि कहल जाइत छैक। 

~ 


एहि समस्त उपकरणक अतिरिक्त काष्ठकर्म द्वारा कृषि व्यवसायमे प्रयुक्त 
हाँसू, खुरपी, कोदारि आदि उपकरणक बेंट सेहो बनाओल जाइत रहल अछि। 
परिवहन व्यबसाय : काष्ठकर्म द्वारा परिवहन-व्यवसायक विभिन्न साधनक 


निर्माण कयल जाइत अछि । एहि साधन सभकें दू वर्गमे विभाजित कयल जा सकैत 


अछि-(क) स्थल परिवहन साधन ओ (ख) जल परिवहन साधन। 
` (क) स्थल परिवहन साधन : स्थल परिवहन साधनके सामान्यतः सवारी 

कहल जाइत छैक । एहि मध्य विभिन्न प्रकारक गाड़ी सभ अबैत अछि । गति उत्पन्न 
करबाक साधनक आधार पर एकर तीन प्रभेद भेटैत अछि- (1) जन्तु चालित (2) ' 
मानव चालित (3) मशीन चालित 

जन्तु चालित स्थल परिवहन : बड्द, भैंसा, घोडा आदि जन्तुसँ खीचल 
जायवला स्थल परिवहन साधन सभक अधिकांश भाग काठ ओ बाँसक बनल रहैत 
छैक । ई समस्त भाग काष्ठकर्महिसँ उत्पादित होइत अछि। एहन स्थल परिवहन 
साधनक अन्तर्गत कठही गाड़ी, टायर गाड़ी ओ घोड़ा गाड़ी अबैत अछि। 

कठही गाड़ी : बड़द, भैंसा आदि जन्तुसँ खीचल जायवला गाड़ीक, 
कटही/कठही गाड़ी कहल जाइत छैक । एकरा गऽड़ी/गाड़ा/गाड़ी/बैलगड़ी/बैलगाड़ी 
सेहो कहल जाइछ । गियर्सन पैघ गाड़ीके छकड़ा/चघूसी गाडी ओ छोट गाडीके' 


` सग्गड्/सागड़ कहने छथि (बि. पी. लाइफ, पृ. 27-28)। लोकको उघऽवला कठही 


गाड़ीक विशेष प्रभेदके मझोली कहल जाइत छैक। 

जाहि चक्र पर ई गाड़ी घुमैत अछि तकरा चक्का/पहिया कहल जाइत छैक।. _ 
चक्काक परित: वृत्तक चापखण्ड सदृश लकड़ीक चाकर टुकडी सभ जे परस्पर जुडि 
कऽ वृत्ताकार चक्रक निर्माण करैत अछि, से पुट्ठी कहल जाइत अछि । एकर संख्या 
छओ गोट होइत छैक । प्रत्येक पुट्ठीमे एक दिस छेद्‌/भूर बनल रहैत छैक आ दोसर 
दिस थोडेक पतरायल भाग रहैत छैक । दोसर दिसुक भाग पूर्ववर्ती पुट्ठीक छेदमे 
पैसल रहैत छैक । एहि भागके चूड़/चूल/चोन्ही कहल जाइत छैक । छऽओ 
पुट्ठीके” परस्पर सम्बद्ध कयलासँ जे वृत्ताकार वलय बनैत छैक, ओकरा 
मङर/मङ्गगर /मँगरा/मँगर/मेघरा कहल जाइत छैक। मडर पूर्णतः वज्ञाकार नहि रहने 
टलहा/टलाह/टलुआ/टाल कहल जाइत अछि । 

पहियाक मध्य भागक ढोल सन बेलनाकार भागके* नाव/नाओ/नाओह/ 


 जाह/नह कहल जाइत छैक । नाओ ओ पुट्ठीक मध्य जे छओ जोड़ काष्ठदंड सम्बद्ध 


रहैत छैक, ओकरा डड़िआ/डँड़िआ कहल जाइत छैक। डंडिआक एहि छओ जोड्मे 
दू जोड़ सबसे मोट ओ मजगूत होइत अछि आ प्रत्येक जोड़ सम्मुख कऽ लगाओल 
जाइत छैक। एहि जोडके* आरा कहल जाइत छैक । मध्यम मोटाइवला डडिआक दू 

जोड़कं बेलि/बेली/नीमधूरी/ नेबारा/निमारा कहल जाइत छैक (तत्रैव, पृ. 29 )। 
सबस पातर ओ कमजोर डड्आक दू जोड्के गज कहल जाइत छेक। | 
डड्आके जाम करबाक हेतु पुट्ठीक वृत्तक भीतरी भागक छेदमे ठोकल 


ओ तेल घर्षणसँ बचाओक हेतु देल जाइत छैक । एकरा खानन/खनहन/चेनी/चेन्दी 
कहल जाइत छैक। सन ओ तेल देबाक व्यापार सोनहन्नी कहल जाइत अछि। 
bas कठही गाड़ीक सम्पूर्ण शरीर चूरा पर अवलम्बित रहैत छैक । धूरा पर 
अवलम्बनक हेतु गुदरी, सन आदिक ऊपर एकटा उनटा पोलखाह लकड़ीक टकडा 
सम्पूर्ण धूराक लम्बाइक ऊपर लागल रहैत छैक । एकरा कठधूरा/कठधूरी क 
चुर्कट/धुरकठ/धुरकद्ठा/धुरकठा कहल जाइत छैक । ह 


कठधूरा पर गाड़ीक शरीरक आधार रूप लकड़ीक 
हीक ३ हक दूरा पै ओ मोट खंड 
पलल । एकरा दूनूके तितलिया/तेतलिया कहल जाइत छैक। तेतलिया पर 
अ स अथवा लकडीके* फर ( ड़ )/फरि( डि )/फर/फैर (ड़) कहल 
। दूनू फरि गाड़ीक अग्रभागमे जा कऽ सटि जाइत छैक । एहि स्थानक" 
मुहरा/मोहरा/सगून कहल जाइत छैक। 


(का ओ पाछा दूनू फरिसँ दूरा काष्ठखंड सम्बद्ध रहैत छैक । एकरा 
कानी कहल जाइत छैक । फडि आ तेतलियासँ होइत एकटा लोहाक छड 

अथवा लकड़ीक दंड धुरकट्ठामे ठोकल रहैत छैक । एकरा गजारा ( डा )/धुरकिल्ला 


कहल जाइत छैक । 
टेकानीक दूनू कात लकड़ीक छिद्रयुक्त उदग्र दंड सभ ठोकल रहैत छैक । 
एकरा सभक खूटा/खूँटा/खुट्टा/खुटरा/खुटरी कहल जाइत छैक । एकरा सभक 
छिट्रमे बाँस पैसल रहैत छैक। ई बाँस सभ गाड़ीक घेरावाक काज करैत छैक । ई सभ 
बल्ला कहल जाइत छैक। बल्लाक पछिला छोरके एड़ा कहल जाइत छैक । 
फड्कि उपरका भाग काठक तकथा अथवा बाँसक फट्ठीसँ छारल रहैत 
'छैक। एहि छारल भागक अग्रभागमे बहलमानक बैसबाक जगहके' पीढ़ा/पिढ़िया/सीट 
कहल जाइत छैक । 
मुहरा पर बान्हल लकड़ीक गोल दंडके जूआ/जुआठ कहल जाइत छैक। 
एहिमे पालो जकाँ कनैल लागल रहैत छैक । एकरे दूनू कात बड़द जोतल जाइत अछि। 
गाड़ीके बड्दक बिना ठाढ़ करबाक हेतु मोहरा पर लगयबाक हेतु दूइ गोट 
वंशदंडसँ बनल कैचके सिपहा/सिपाहा ( फा. सेहपाव )/सिरपाहि कहल जाइत 
अछि। 
गाड़ीमे आगूमे बेसी बोझ रहेत छैक तँ ओकरा चप आ पाछू दिस अधिक बोझ 
रहैत छैक तँ ओकरा उलार( डु) कहल जाइत छैक । 
टायरगाड़ी : ई पारम्परिक कठही गाड़ीसँ भिन्न आधुनिक गाड़ी थिक । एकर 
पहियाक पुट्ठीवला भाग रबरक ओ बिचला भाग लोहक रहैत छैक । धूरा ओ चक्का 
बॉल-बेरिंग पर सम्बद्ध रहैत छैक। कमार एहि गाड़ीक बडी अर्थात शरीरक निर्माण 
करैत अछि। बडीक आधारक नामानामी लकड़ीके' तलिया आ चौड़ाचौड़ी लकड़ी 
के पोस्तमान कहल जाइत छैक । पोस्तमान सभमे अनेक खुट्टा ठोकल रहैत छैक। 
आधार ओ दूनू कातक भाग तकथा द्वारा पाटल रहैत छैक। बडीक मध्य भागसँ 
लकड़ीक एकटा मोट खंड निकलल रहैत छैक। ई फडिक काज करैत छैक। एकरा 
बम कहल जाइत छैक । बमक अग्रभागमे जुआ कठहीए गाड़ी जकाँ रहैत छैक । 
ओहार लागल टायरगाड़ीके सम्पनी कहल जाइत छैक। ओहार काठ अथवा 
बाँसक बत्तासँ बनाओल रहैत छैक। एकरा टप्पर कहल जाइत छैक । 
एकटा बड्दसँ खीचल जायवला टायरगाड़ीके एकबरदा कहल जाइत छैक। 
एकर बम बडीसँ सम्बद्ध दूटा नाम काष्ठदंड होइत छैक । दूनूक अग्रभाग एकटा उदग्र 
काष्ठखंड द्वारा जोडल रहैत छैक । एही तीनू काष्ठक बीच बड़द रहैत छैक। आ 
अग्रभागक काष्ठखंड जुआक काज करैत छैक। 
घोड़ा गाड़ी : घोड़ा द्वारा खीचल जायवला गाड़ी के घोड़ागाड़ी कहल जाइत 


छैक। 

चारि पहियासँ युक्त ओ अनेक घोंडासँ खीचल जायवला घोड़ागाड़ीक प्रभेद 
रथ/रन्थ कहल जाइत अछि। मुदा आब एकर ऐतिहासिके महत्वरा रहिं गेलैक अछि। 
दूटा घोड़ाक सहायतासँ खीचल जायवला चारिटा पहियावला घोड़ागाड़ीके” 
बग्गी/बग्घी /जोड़ी कहल जाइत छैक। एकरो चलनिसारि आब समाप्तप्राये अछि । 


एके गोटाक बैसबाक स्थानसँ युक्‍त दूटा पहियावला घोड़ागाडीक प्रभेद - 
एका/एक्का कहल जाइत छैक । एकर मुख्य भाग बाँसेसँ बनल रहैत छलैक । एकरो | 


आब प्रचलन नहि छैक। कन्यादानक सकरीक एक्का नामी अछि । 

आइकाल्हि घोड़ागाडीक आधुनिक प्रभेद प्रचलित अछि । एकरा तंगा/ तङा/ 
ताँगा/ताङा/ तङ्का/ताङ्का कहल जाइत छैक। लोकके' स्थानान्तरित करबाक हेतु 
ताङ्गाक विशेष प्रभेदके टमटम कहल जाइत छैक। 

टमटमक शरीर अवतल आकृतिक ओ गँहीर होइत छैक । काठसँ बनल 
एहिभागके डोंगा कहल जाइत छैक। डोंगाक दूनू कातसँ काठक दूटा समानान्तर फइड़ 
निकलल रहैत छैक । एकरा दूनूके बम कहल जाइत छैक । दूनू बमक बीच घोड़ा 
रहैत अछि । न: 

_ डोंगाक ऊपर लोकक बैसबाक स्थान सीट कहल जाइत छैक। सीटक 
संख्या दुइ रहैत छैक। दूनू सीटक मध्यमे एकटा लकड़ीक विभाजक रहैत छैक, जाहि 
पर विपरीत मुहे बैसल लोक ओठडैत अछि। एहि लकड़ीके अरामी/अड़ानी कहल 
जाइत छैक। अरामीक दूनू पाञ्जरमे खिड़की सदृश आकृतिक निर्माण करऽवला 
खरादल छोट-छोट दंड सभ करौना/बौला कहल जाइत छैक। | 

टमटमक पहिया कठहीए गाड़ी जकाँ होइत छैक मुदा एहिमे डडिआक 
संख्या अपेक्षाकृत अधिक होइत छैक आ सभटा डडिआ समाने आकृतिक रहैत छैक। 
संगहि एहिमे धूरा ओ पहियाक बीच बॉलबेरिंग लागल रहैत छैक आ पहियाक हाल 
रबरक होइत छैक। 

मानव चालित स्थल परिवहन :. सामानके स्थानान्तरित करबाक हेतु 
ठेलिकऽ अथवा घीचिकऽ चलाबऽवला गाडीके' ठेला” ठेलगाड़ी/ठेलागाड़ी कहल 
जाइत छैक । एकर चक्का लोहक रहैत छैक आ ओहि पर रबरक हाल चढ़ाओल रहैत 
छैक। एकर शरीर टायरगाड़ीक सदृशे होइत छैक । एकरा ठेलबाक हेतु शरीरसँ दूटा 
समानान्तर काष्ठदंड पर उदग्र ठोकल काष्ठखंडके हत्था कहल जाइत छैक। 
कोनो-कोनो ठेलागाड़ीक पहिया टायरगाड़ीक सदृश होइत छैक आ उपरका सतह 
तकथासँ समतल कऽ पाटल रहैत छैक । 

कमार मानवचालित आधुनिक स्थल परिवहन रिक्शाक काछुक उनटल 
खपरोइयाक सदृश बडीक निर्माण करैत अछि । रिक्शामे बत्तीक बनल ओ कपड़ासँ 

छारल ओहारके हुड कहल जाइत छैक। एकर धूराक बॉलवेरिंग आ बडीक बीच 
एकटा लकड़ीक टुकड़ा लागल रहैत छैक । एकरा कुटका/गुटका कहल जाइत 
छैक। एकर पैडल सेहो काठेक होइत छैक। 

कमार लकड़ी गुड्काबऽवला छोट सन गाड़ीक सेहो निर्माण करैत अछि । 
एकरा गुल जाइत छैक। 

मानवचालित स्थल परिवहन साधन मध्य स्कन्धवाहय परिवहन साधनक 
विशेष महत्व रहल अछि। मुदा एकर व्यवहार आधुनिक युगमे समाप्त भेल जा रहल 
अछि। मात्र परम्परा निर्वाहक हेतु विआह, द्विरागमन आदिमे एकर प्रचलन देखल जाइत 
अछि । 

स्कन्धवाहय परिवहन साधन सभ आकृतिक अनुसार अनेक नामे अभिहित 
होइत रहल अछि। एहिमे सभसँ सामान्य प्रभेद खटुली/खटोला/खटोली/खोटली 
होइत अछि। एकर आधार खाट रहैत छैक जाहि पर मर्द बैसिकऽ आवागमन करैत 
छथि। खाटक चोड़ाइबला दूनू पौआसँ दूनू दिस दूटा बत्ती त्रिभुजाकार संयोजित रहैत 
छैक । पौआमे बान्हल रस्सी बत्तीक कोन पर जोडल रहैत छैक आ दूनू कातक बत्तीसँ 
बनल कच पर अबलम्बित बाँसमे बान्हल रहैत छैक। एहि बाँसके* उठौलासँ खटोली 
ऊपर उठि जाइत छैक । बाँसक ऊपर बत्तीक छत बनाओल रहैत छैक। एकरा छतरी 
कहल जाइत छैक । शोभाक हेतु अथवा पर्दाक हेतु खटोलीक चारू कातक कपड़ाक 
आवरणके ओहार/परदा/झाँप कहल जाइत छैक । 

ओहार लागल खटोलाक उपयोग खासकऽ स्त्रीगणक यात्राक हेतु होइत छैक। 
एकरा डॉँड़ी/डोली/दोली कहल जाइत छैक। कहबी प्रसिद्ध अछि-'राँडीक बेटी 
डाँडी चढली, सागक मूडी हेरिते गेली'। गियर्सन (बि.पी. लाइफ, पृ. 45) एकरा 
चनडोल/तड़तड़बाँ कहने छथि। 

डोलीक एकटा प्रभेद लालकी/पालकी होइत अछि । बिआहमे खासकऽ 
उपयोग होयबाक कारणें एकरा बियहुती पालकी कहल जाइत छैक । एकरा 
उठयबाक काष्ठदंड मध्यमे उत्तल रहैत छैक । एहि दंडके दासा/डंटा कहल जाइत 
छैक । काठ अथवा बाँसक जाफरी सदृश एकर छतके* चीप/चोप कहल जाइत 
छैक। 

छतविहीन लालकीके मुंडा कहल जाइत छैक । ओहार लागल रहला पर 
एकरा महफा/महफ्फा/महाफा/महाफ्फा कहल जाइत छैक । 

धनीक लोकक उपयोगमे आबऽवला काठक घनाकार स्कन्धवाहय परिवहन 
सभ चउपाला/चौपाला/चहुपाला/चौपहला कहल जाइत छैक । दूनू कात खिड़की 
सदृश पल्ला लागल चौपालाके खड़खड़िया कहल जाइत छैक । दूनूकातसँ खुलल 

पुरुषमात्रक हेतु उपयोगी चौपहलाके* तामदान कहल जाइत छैक । चलानी पल्ला 


(9५/१9) सँ युक्त चौपालाके करचोभी/ कारचोभी कहल जाइत छैक। कलात्मक 
छत ओ खुट्टासँ युक्त चौपालाक एकटा प्रभेद बरहदरी होइत छैक। एकर दूनू अग्र 
भागमे लोहाक छड्सँ शंकुक आकृति बनल रहैत-छैक जाहिमे दूनू दिस एक-एकटा 
काष्ठखंड लगा क5 ओकरा उठाओल जाइत छैक। 
लोकगाथा सभमे उड्यवला डोलीक एकटा प्रभेदक चर्चा भेरैत अछि । 

एकरा उड़नखटोला कहल जाइत रहलैक अछि। 

मशीन चालित स्थल परिवहन : कमार मशीन चालित स्थल परिवहनमे ट्र्क 
ओ बसक ठठ्रक निर्माण करैत अछि । ठठ्ठरके* बॉडी कहल जाइत छैक । बॉडीक 
हेतु आधारमे देल नामानामी काष्ठखंड सभके* बीम ओ चौड़ाचौड़ी काष्ठखंड सभके* 
सथरा/सतरा कहल जाइत छैक । ट्रकक घेरावला भागके* ढाला कहल जाइत छैक। 
ढालू स्थान पर ठाढ़ कयल ट्रकके स्वत: गुड्कबासँ बचयबाक हेतु ओकर पहिया लग 
रखब्राक लेल एक एकटा पैघ ओ चौखूट सीलक उपयोग कयल जाइत छैक। एकरा 
ओठ/रोक कहंल जाइत छैक। . | 

अन्य व्यवसाय : कृषि ओ परिवहन व्यवसायक अतिरिक्त आनो अनेक 
व्यवसायक हेतु कमार औजारक उत्पादन करैत अछि । एहन औजार सभमे तेलीक 
कोल्हु, मलाहक नाओ, धुनिजाक धुनेठ, जोलहाक करघा, धोबिक पाट, लहेरीक कून 
ओ हत्था, हलुआइक पाटा ओ दाबि आदि प्रमुख अछि । ई समस्त औजार विभिन्न 
जातीय व्यवसाय सभसँ. सम्बद्ध अछि । जातीय व्यवसायसँ भिन्न जाहि व्यवसाय ओ 
तकर व्यवसायीक हेतु काष्ठकर्म द्वारा औजारक उत्पादन कयल जाइत अछि से सभ 
थिक-1. धनकुट्टी 2. गुड़ व्यवसाय 3. प्रेस व्यवसाय 4. विद्युत उपकरण 
5. राजमिस्त्री 6. बनिजा 7. वाद्य व्यवसाय 8. नौआ 9. ईट व्यवसाय He 

धनकुट्टी : मिथिलाक मुख्य उपजा थिक धान। धानसँ चाउर बनयबाक 
क्रिया होइछ धान कूटब। धान कुटबाक व्यवसाय धनकुद्टी कहल जाइत छैक। 

धनकुट्टीक हेतु परम्परागत यंत्र ढेकी/ढॅकी/ढेकुल कहल जाइत अछि। 
एहिमे एकटा नाम लकड़ौक सील रहैत छैक । एकरो ढेकी/ढेकी/ढेकुल कहल 
जाइत छैक। सीलक मध्यवर्ती भागक काष्ठ दंडक धूरीके* अखौत / अखौता / 
किल्ला/डंडा/ बेलनी/बोलनी/माँझा/मज्झा कहल जाइत छैक। माटिमे गाडल 
जाहि दूइ गोट काष्ठदंड पर ई धूरी अवलम्बित रहैत अछि, ओकरा खूटा/खूँटा/ 
खुट्टा/खम्हा/खम्हिया/ जडङ्घा/जँघिया कहल जाइत छैक। ढेकीक सीलक 
पछिला भाग अपेक्षाकृत पातर होइत अछि । एहि भागमे खत बनेल रहैत छैक आ नीचा 


98 / मैथिलीक पारम्परिक जातीय व्यवसायक शब्दावली 


दिस माटिमे खाधि कोड्ल रहैत छैक। ढेकी चलौनिहार सीलक पछिला भागके* 
लातिसँ दबा कऽ ओकर अगिला भागके' ऊपर उठबैत अछि । दबाब देब छोड़ि देने 
अगिला भाग अपन स्थान धऽ लैत छैक । पछिलाभागके' पुछड़ा / पुछिया / 
लतमररा/लतमारा कहल जाइत छैक । ढेकीक अग्रभागमे नीचा दिस एकटा बेलनाकार 
काष्ठखंड लागल रहैत छैक । एकरा मूसर/मुसरा/मूसल/समाठ कहल जाइत छैक। 
समाठक सभसँ निचला भागमे चढ़ाओल लोहक वलयके' समउ/समी/साम/ 
सामी/समौआ कहल जाइत छैक । समाठक निचला भागमे गँहीर खाधि खूनल रहैत 
छैक आ एहिमे काठक एकटा गँहीर पात्र गाड्ल रहैत छैक। एही पात्रमे कुटबाक हेतु 
धानको राखल जाइछ । पात्रके' उक्खरि/उखरी/कोथ कहल जाइत छैक । ढेकी 
चलौनिहार दूटा खुट्टा पर अवलम्बित वंशदंडके पकड़ सहारा लैत अछि । एहि 
दंडके अड़गनी/अड़ानी/अलगनी/अस्थम/थमनी कहल जाइत छैक । 

धान कुटबाक हेतु डमरूक आकृतिक अन्य काष्ठनिर्मित उपकरणके* 
उक्खरि/उखर/ उखरा/उखरि/उखरी/उखेर/उखली/ओखर/ओखरी/ओखली 
कहल जाइत छैक । एकर निचला समतल भागक पेनी ओ मध्यवती भागके* डाँड़ 
कहल जाइत छैक । एकर ऊपरवला गँहीर भाग खाधि कहल जाइत छैक । खाधिक 
मध्यवती भागके कोथ कहल जाइत छैक। 

एहिमे देल वस्तु पर आघात करबाक हेतु काठक करीब पाँच फुट नाम 
बेलनाकार उपकरणक उपयोग होइत छैक । एकरा मुसर/मूसर/मुसरा/मूसल/ समाठ 
कहल जाइत छैक। एकर मध्यभाग किञ्चित छीलल रहैत छैक । एही भागसँ एकरा 
पकड्ल जाइत छैक। एहि भागके' मुट्ठी/मुठिया/मूठ/मूठी कहल जाइत छैक । 
समाठक एक छोर पर लोहाक वलय लागल रहैत छैक । एहि भागके' समउ कहल 
जाइत छैक ।.समउमे लागल लोहाक वलयके' साम/सामी/समी कहल जाइत छैक। 
समाठक जाहि छोर पर साम नहि रहैत छैक ओहि भागके' छीलिकऽ उत्तल कयल 
रहैत छैक। एहि भागके' नड़उ कहल जाइत छैक। | | 

समाठक नड्उ चूड़ा कुटबाक हेतु उपयोगी होइत अछि । चूडा कुटबाकाल 
धानके लारबाक हेतु बाँसक पातर ओ तीक्ष्ण अग्रभागसँ युक्‍त दंडके* 
ठकुरा/ठेकरा/ठोकरा कहल जाइत छैक। 

सुखबाक हेतु पसारल धानके समेटबाक हेतु बाँसक बेंट लागल काठक 
कोदारिक आकृतिक उपकरणके* फडुआ कहल जाइत छैक। धान लारबाक हेतु एही 
आकृतिक एकटा अन्य उपकरणक उपयोग होइत छैक । एकर अग्रभागमे दंताकृति 
खाँच बनल रहैत छैक । एकरा खखोरना/खखोरनी/ खोखरना/खोखरनी कहल 
जाइत छैक। 

गुड़-व्यवसाय : कुसियारके पेडि क5 ओकर रससँ गुड़ बनयबाक व्यवसायके* 
गुड्‌्-व्यवसाय कहल जाइत छैक। एहि व्यवसायमे कुसियार पेडबाक यन्त्रको” 
कोल्ह/कोल्हु/कोल्हू/कऽल कहल जाइत छैक । ग्रियर्सन प्राचीन कालक कोल्हुक 
वर्णन कयने छथि ( बि.पी.लाइफ पृ. 50-56 )। एहिमे प्रयुक्त शब्द सभ तेलीक कोल्हुक 
शब्दावलीसँ मिलैत अछि । आब एहि यंत्रक आधुनिकीकरण भऽ गेल अछि। 

आधुनिक कोल्हुक कुसिआर पेड्‌ऽवला भाग लोहक दूटा खाँचदार यंत्र होइत 
अछि। दूनूक मध्य कुसियार राखि यंत्रके नचौलासँ रस बाहर भऽ जाइत छैक । ई यंत्र 
दूटा खुट्टाक बीच स्थित रहैत अछि । यंत्रक ऊपरी भागमे काठक एकटा पैघ सील 
रहैत छैक जकरा नचौलासँ यंत्र नचैत छैक । एहि सीलके* उलबा/मस्तक कहल 
जाइत छैक । उलबासँ एकटा बाँस अथवा काठक पैघ दंड लागल रहैत छैक। एहि 
दंडके कातर /कातरि/कातरी/कतरी/कतली कहल जाइत छैक। कतरीके* बड्दक 
सहायतासँ वृत्ताकार परिपथमे नचाओल जाइत छैक। 

लौहयंत्रमे कुसियार पैसयबाक हेतु एकटा छिद्रमय चौखूट काष्ठखंडक 
व्यवहार होइत अछि। एकरा पौआ कहल जाइत छैक । 

कुसियारक रसके' कड़ाहमे लारबाक हेतु काठक छोलनीके' गुड़दम / गुरदन 
/दबकन कहल जाइत छैक । खुपींक आकृतिक एकटा काठक उपकरणसँ गाढ़ 
रसको कड़ाहसँ काछि कऽ निकालल जाइत छैक। एकरा कठही/कठखुपी कहल 
जाइत छैक । 

प्रेस व्यवसाय : प्रेसमे अनेक काष्ठनिर्मित उपकरण सबहिक उपयोग होइत 
अछि। अक्षरक गुटका रखबाक अनेक खोधलीसँ युक्त उपकरणके' केस कहल जाइत 
छैक। केसके रखबाक हेतु काठक खुट्टासँ निर्मित उपकरणक केस रैक कहल 
जाइत छैक । चारू कात अल्प घेरासँ युक्‍त काठक समतल बासनके” गेली कहल 
जाइत छैक। एहिमे कम्पोज कयल मैटर राखल जाइत छैक । गेलीके* रखबाक हेतु 
उपकरणके' गेली रैक कहल जाइत अछि । मैटरके* एक तलमे करबाक काष्ठ दंडके* 
पलेना कहल जाइत छैक। मैटरके दृढ करबाक हेतु काठक ठोकबाक उपकरणके* 
मुँगड़ा कहल जाइत छैक। मैटरके" फर्मामे कसबाक हेतु काठक पातर-पातर टुकड़ीके' 
फर्नीचर कहल जाइत छैके। अत्यन्त छोट-छोट फर्नीचरके' गुल्ली कहल जाइत छेक। 
कागतके' मोड्बाक हेतु काठक पातर दंडके सलेस/तिल्ली कहल जाइत छैक। 

विद्युत उपकरण : घरमे विद्युत परिपथक विस्तारके' वायरिंग कहल जाइत 
छैक । वायरिंगमे अनेक प्रकारक काष्ठक संसाधन सभ लगैत छैक । करीब दू सँ तीन 
आडूःर चाकर काठक पैघ-पैघ दंड सभ जाहि पर होइत तार दौड़ाओल जाइत छैक, 
से बटन कहल जाइत अछि । बटनके देवालसँ सम्बद्ध करबाक हेतु देवालमे ठोकल 

लकड़ीक छोट-छोट टुकड़ी सभ गुल्ली कहल जाइत छैक । कोना पर बटनके ' दोसर 
दिशामे मोड्बाक हेतु काठक कोण सदृश टुकड़ी सभक उपयोग होइत अछि । एकरा 
कोनिजा/बेन्ड/कॉर्नर कहल जाइत छैक । जाहि काठक बक्सा पर स्विच आदि 
लगाओल जाइत छैक ओकरा बोर्ड कहल जाइत छैक । छोट-छोट गोल बक्सा सभ 
जाहिमे होल्डर आदि लगाओल जाइत अछि, से राउन्ड ब्लॉक कहल जाइत अछि। 
दूटा विन्दुके ' सम्बद्ध करबाक हेतु छोट-छोट चौकोर बक्साक व्यवहार होइछ । एकरा 
जकसन बॉक्स कहल जाइत छैक । 

राजमिस्त्री : राजमिस्त्री ईटक घर बनयबाक व्यवसाय करैत अछि । अधिक 
मसालाके ' छँटबाक हेतु एवं सतहके ' समतल करबाक हेतु ई काठक षट्फलक नाम 
उपकरणक व्यवहार करैत अछि। एकरा पाटा/पहटा कहल जाइत छैक । मशालाके ' 
सरि कऽ सतहके ' समतल करबाक आयताकार फलकसँ युक्‍त एक हाथसँ पकड्बाक 
काठक उपकरणके ' रुस्सा कहल जाइत छैक। 

बनिञा : छोट-मोट बनिञाक काठक घरके' कठघरा/कठघारा कहल 
जाइत छैक । कठघराके ' आगू दिससँ बन्द करबाक व्यवस्थाके ' झाँप/झाँपा/झप्पा 
कहल जाइत छैक । एकर पछिला भाग पिछाड़. ओ दूनू कातक भाग पजरा ( डा) 
कहल जाइत अछि । कठघराक भीतर वस्तु रखबाक हेतु पाटल तकथा सभके ' पटानी 
तकथा कहल जाइत छैक । पटानी तकथाक नीचासँ स्थान-स्थान पर तिनकोनमा 
काष्ठखंड ओकरा आधार प्रदान करबाक हेतु ठोकल रहैत छैक । एकरा सभके ' 
कोनिञा/ब्रैकिट) कहल जाइत छैक । 

पानक दुकानदारक पान रखबाक समतल आधारक ' डेस्क/पिढ़िया/स्टॉल 
कहल जाइत छैक। 

बनिञाक जोखबाक उपकरण तरजुइ/तरजू/तराजू होइत अछि। एहिमे 
लागल काष्ठदंडक ' डण्टी/डंटी/डंडी/डण्डी कहल जाइत छैक । 

बनिञाक पाइ रखबाक अनेक खोधलीसँ युक्‍त बक्साके ' गल्ला कहल जाइत 
छैक । 

वाद्य व्यवसाय : वाद्य यंत्र अनेक प्रकारक होइत अछि। किछु वाद्य यंत्रमे 
काठक आधार पर चामसँ छाडल रहैत छैक। एहि काठक आधारके' कठरा कहल 
जाइत छैक। 

तबला, मृदङ आदिमे बाहरसँ काठक बेलनाकार टुकडी सभ सेहो देल रहैत 
छैक । एकरा सभके ' गुल्ली कहल जाइत छैक । हाथसँ बजयबाक काठक एकटा 

वाद्य यंत्रमे धातुक झालि लागल रहैत छैक । एकरा करताल/कठताल कहल जाइत 
छैक । “ 

नौआ : नौआ काठक छोट सन पेटीमे अपन समस्त औजार रखैत अछि । एहि 
पेटीके ' लोखड़/लोहखड़ कहल जाइत छैक । 

ईंट व्यबसाय : कमार ईंट पथबाक हेतु काठक ठट्ठरक निर्माण करैत अछि। 
एकरा डाँचा/फरमा/फर्मा/ फार्म/फारम/साँच/साँचा कहल जाइत छैक । 


उपभोग्य उत्पादन : काष्ठकर्म द्वारा साक्षात्‌ उपभोगक हेतु उत्पादनके ' 


निम्नलिखित वर्गमे विभाजित कयल जा सकैत अछि- 1. गृह निर्माण सम्बन्धी 
2. भोजनक उपादान सम्बन्धी 3. आरामक उपादान सम्बन्धी 4. शृंगारक पात्र सम्बन्धी 
5. सामानक सुरक्षा सम्बन्धी एवं 6. अन्य 

गृह निर्माण सम्बन्धी सामग्री : गृह निर्माण सम्बन्धी सामग्री सभके ' 
साङह/सरञ्जाम/सरंजाम/सरमजाम कहल जाइत छैक। मिथिलामे पारम्परिक घर 
टाट, भीत तथा चारसँ बनैत अछि । एहिमे काठ ओ बाँससँ सम्बद्ध साङह सबहिक 
उत्पादन काष्ठकर्म द्वारा होइत अछि । | 

घरक आधारभूत काठ अथवा बाँसक स्तम्भके ' खंभा/खम्भा/खम्भी/खम्भिआ 

(या )/ खम्हा/खम्हाँ/खमहा/खमहाँ/खाम्ह/खाम्ही/खम्हिआ (या ) कहल जाइत 
छैक। कतहु-कतहु एकरा थुन्ही/थुन्हीँ/उचबड़ सेहो कहल जाइत छैक (तत्रैव, पृ. 
38 )। बाँसक खाम्हीके ' बसैला सेहो कहल जाइत छैक। 

खाम्हक उपरका भागमे अंग्रेजीक भी अक्षरक आकृतिक खाँच बनाओल जाइत 
छैक जाहि पर काठ अथवा बाँसक दंडके ' टिकाओल जाइत छैक। एहि भागके ' 
कान/कान्ह/कनहा कहल जाइत छैक। खाम्ह सामान्यतः माटिमे गाडल रहैत छैक। 
जे खम्हा माटिमे गाड्ल नहि रहैत छैक ओकरा खम्हेली कहल जाइत छैक । खम्हेली 
माटिमे गाइल एकटा समतल काष्ठखंड पर अवलम्बित रहैत छैक । एकरा पिढ़िया 


कहल जाइत छैक । झुकल खाम्हके ' अड़कयबाक हेतु लगाओल कोणिक सोंगरके ' 


पेलता कहल जाइत छैक।- 

खम्हा आदि बनयबाक हेतु बाँसक गीरह आदिके ' छिलबाक क्रिया मढ़ब 
होइत अछि। बाँसके चिरला पर मोट-मोट खंड सभ फद्ठा/बत्ता/बाता/बाँता ओ 
पातर-पातर खंड सभ फट्ठी/बत्ती/बाती कहल जाइत अछि । 


घेरल स्थानमे आवागमनक हेतु समानान्तर गाड्ल दूटा सुकाठक स्तम्भमे ऊपर 
सँ नीचा दिस थोडे-थोडे दूर पर छेद बना क5 ओहिमे बाँस पैसाओल जाइत छैक । 
एहि व्यवस्थाके ' भुरचुङा कहल जाइत छैक । 

= 


के मि 


>>> 


खऽढ़ आदिके ठाढ़ स्थितिमे थोडेक-थोडेक दूरी पर दूनू कातसँ देल बत्तीक 
बीच बन्हलासँ टाट/फड़क बनैत अछि। छोट टाटके' टाटी/फड़की कहल जाइत 
छैक। टाटसँ घेरल घरके टटौघर/टटघर कहल जाइत छैक । मजगूतीक हेतु टाटमे 
खऽढ़क बदला बाँसके एहि तरहे चीरि क5 लगाओल जाइत छैक जाहिसँ ओकर 
समस्त भाग सम्बद्ध रहैत उनरल रहैत छैक। एहि वस्तुके झाँझ/झाझन/झाँझन 
कहल जाइत छैक ।. झाँझनक टाटमे स्थान-स्थान पर बन्हबाक बत्तीमे आधा फाड्ल 
ओ छेद कयल बाँस पैसाओल रहैत छैक। एकरा उभी/उभ्भी कहल जाइत छैक। 
ट्यौघरमे झाँझनक केबाड्के फट्टक/फाटक कहल जाइत छैक। क्रमशः नामानामी 
आ चौड़ाचौड़ी समानान्तर ठाढ़ कयल बत्तीक वर्गाकार घरवला घेराके जाफरी कहल 
जाइछ। जाफरीमे ठाढ़ बत्तीके ठढ्बत्ता/ठढ़बत्ती/ठढ्बाती कहल जाइत छैक। 


बरहीक अभावमे लोक ई सभ सामग्री अपनो तैयार क5 लैत अछि। 


माटि अथवा ईटसँ बनल घरक घेरावला भागके भीत/भित्ता/भित्ती/देबाल 
कहल जाइत छैक। ख5ढ़ अथवा खपड़ासँ छारल जायवला घरक उपरका आवरणके* 
चार/छप्पर/छपड़ी कहल जाइत छैक। चारक संख्याक आधार पर घर 
एकचारा/एकचारी, दुचारा/दोचारा/दुचारी/दोचारी आ चौचारा/चौचारी कहल 
जाइत अछि । चार ओ ओकर भरसाहाक हेतु बरही अनेक सामग्रीक निर्माण करैत 
अछि। की 
दुचारा घरक चारके आधांर देबाक हेतु मध्यवर्ती काष्ठखंडके बरी / बरेड़ 


` / बरेड़ी/बरँंड़ी कहल जाइत छैक । कतहु-कतहु एकरा नर( ड़ )ही सेहो कहल - 


जाइत छैक (तत्रैव, पृ. 339 )। 

_ बरेड़ीके आधार प्रदान करबाक हेतु कखनो-कखनो ओकर समानान्तर काठक 
मोट सील दूटा देवालक बीच लागल रहैत छैक। .एकरा धरन/धरनि कहल जाइत 
छैक। गोल आकृतिक धरनिके गोल/गोला आ चाकर धरनिके' चौकोर/चौपहल 
कहल जाइत छैक। धरनि पर एकाधिक लम्बरूप मोट काष्ठखंड सभ बरेडी धरि 
लागल रहैत छैक। एहि स्तम्भ सभके मनिकथम्भ/मानिथम्भ/ मनिकथम्ह/ 
मानिकथम्ह/मलिकथम्ह/मरीथम कहल जाइत छैक। एकर उपरका भागमे एकटा 
अवतल काष्ठखंड पर बरेडी आधारित रहैत छैक। एहि. अवतल काष्ठखंडके* . 
माला/मलिया/मलवा कहल जाइत छैक। र 

घर छाड्बाक हेतु ठठ्ठरके* ठाठ कहल जाइत अछि । ठट्ठर तैयार करबाक 


क्रिया ठाठब होइत अछि । चारक निचला भागमे देल बाँसक नाम-नाम खंडके कोरा 


(डा )/कोरो ( ड्रो) कहल जाइत छैक । कोरोक उपरका भागमे छेद कयल रहैत 
छैक। एहि छेदके नाथ/नास क्रहल जाइत छैक । कोरो सभक सम्बद्ध करवला 
ओकर नासमे पैसल बातीके बरोत कहल जाइत छैक । 

काठक कोरोके' बल्ला/बाला कहल जाइत छैक । छोट ओ पातर बल्लाके 
बल्ली कहल जाइत छैक। दूटा चारक कोना पर देल मोट ओ चाकर बल्लाके 
तर( ड़ )क/तर( ड़ )ख कहल जाइत छैक। बान्हल चारक बीचमे घुसाओल कोरोके* 
चोरकोड़ो/चोरकोड़बा कहल जाइत छैक। 

एकचारीक उपरका भाग जाहि काष्ठखंड अथवा वंशदंड पर टिकल रहैत छैक 
ओकरा सरदर कहल जाइत छैक । सरदर देवालमे पैसल अनेक खुट्टी पर अवलम्बित 
रहैछ। एहि खुट्टी सभमे अवतल खाधि बनल रहैत छैक। खुट्टी सभक" 
टेरुआ/मरुअनि/मडुआ//मँडुआ/मलवा/माला कहल जाइत छैक। 


एकचारीक निचला भाग जाहि काष्ठखंड अथवा वंशदंड पर टिकल रहेत छैक 


ओकरा कमरबल्ला/पाढ्‌/पाढ़ि/पाड़ कहल जाइत छैक । चारके" नीचा ससरबासँ 
रोकबाक हेतु कोरो ओ पाढिक बीच ठोकल काष्ठक टुकड़ा सभके अड़ानी/टेक/ 
ठेक/ठेकना/बचबा कहल जाइत छैक । 

चौचारा घरक चारू चार त्रिभुजाकार आकृतिक होइत अछि । चारू चारक 
कोना जाहि शीर्ष विन्दु पर मिलैत छैक, ओहिठाम एकटा छिद्रमय काष्ठखंड चारू 
चारके सम्बद्ध कयने रहैत छैक । एकरा गुमुज/कुम्हनी कहल जाइत छैक । 


चारके. छारबाक हेतु जाहि बातीक उपयोग होइत अछि ओकरा छरनौती 


कहल जाइत छैक। खढ़क घरके* छारबाक हेतु बाँसक छठम अंशवला बातीक व्यवहार - 


कयल जाइछ। एकरा खरबत्ती/खरबाती कहल जाइत छैक । त्रिभुजाकार टाट अथवा 
ठाठमे टेढ़ क$ लगाओल बातीके' सिङरबात कहल जाइत छैक । चारक हेतु ई सभ 
साङह सेहो बरहीएक उत्पादन थिक । 

पक्का घरक हेतु सेहो बरही अनेक सामग्रीक निर्माण करैत अछि । पक्का 
घरक उपरका आवरणके छत/छात कहल जाइत छैक। छतके* आधार प्रदान 
करऽवला नाम ओ चौपहल काष्ठखंडके* धरन/धरनि कहल जाइत छैक । छोट, पातर 
ओ चौकोर काष्ठखंड जे एक धरनिसँ दोसर धरनि पर आ देवाल तथा एक धरनि पर 
पाटल जाइत अछि से कड़ी/बड़गाहिन कहल जाइत अछि। कोठाक छत पिटबाक 
काष्ठक उपकरणके ' थापी मुंगरी कहल जाइत छैक । जमीन सरि करबाक थापी 
पिटना कहल जाइत अछि । 

देवाल जोड्बाक हेतु मचान पर देल आधार जे बत्ती सभके* तराउपरी सम्बद्ध 
कऽ बनाओल जाइछ से चाली/खरचाल कहल जाइत छैक । 

घरमे बाहर-भीतर आवागमनक हेतु व्यवस्थाके* द्वार /दुआरि/दरवज्जा/दरवाजा/ 
देहरि कहल जाइत छैक। दरवज्जामे चारूकातसँ लागल काष्ठव्यवस्थाक* 
चौकठ/चौकठि/चौखटि कहल जाइत छैक । घरक मुँह परक चौकठिके' मोख/मोखा 

कहल जाइत छैक । बाहरी दरवज्जा परक चौकठिके* दुरुक्खा कहल जाइत छैक । 
दरवज्जाके बन्द करबाक काष्ठ-व्यवस्था फाटक कहल जाइत अछि। 

चौकठि आयताकार होइत अछि । एकर चौड़ाइवला दूनू काष्ठखंडमे ऊपरवलाके* 
छात/उपरौटा कहल जाइत छैक। नीचावला काष्ठखंडक* लतमरबा/लतमारा/ 
लतमरा/लतखोरा कहल जाइत छैक। चौकठिक ऊपरी भागमे चाकर काष्ठखंडक 
ऊपर देवाल जोडल रहैत छैक। एहि काष्ठखंडके* पटदेहरि कहल जाइत छैक । 

चौकठिक छात ओ लतमाराक किछु भाग देवालमे पैसल रहैत छैक। 
लम्बाइवला भागक बाहरवला ओहि भाग सभके* कोपला/चूड़/चूल कहल जाइत 
छैक। कोपलासँ युक्त चौकठिके* चूड़ चौकठि कहल जाइत छैक । जाहि चौकठिमे 
कोपला निकलल नहि रहैत छैक, ओकरा देवालसँ कलम्पू द्वारा सम्बद्ध कयल जाइत 
छैक। एहन चौकठिके' गुझियावला चौकठि कहल जाइत छैक । 

कोनो-कोनो चौकठिक वाह्य भागमे छीलि कऽ एकटा आर चौकठिक 
आकृति बना देल जाइत छैक । एकरा साह/दसौढ़ी कहल जाइत छैक । ई शोभाक 
हेतु कयल जाइत छैक। दसौढ़ीसँ युक्त चौकठिके* साह चौकठि/दसौढ़ी चौकठि/दोहरा 
चौकठि कहल जाइत छैक । 

घरमे वायु ओ प्रकाशक आवागमनक व्यवस्थाके* खिड़की कहल जाइत छैक। 
एकर बनाबटि चौकठिये जकाँ होइत छैक मुदा ई अपेक्षाकृत छोट होइत अछि । संगहि 


~¬ एकर चौड़ाइवला दूनू भागक बीच काठ अथवा लोहक दंडाकृति लागल रहैत छैक। 


खिड़कौक मध्यभागमे लम्बाइवला दूनू भागके* एकटा काष्ठखंड सम्बद्ध कयने रहैत 
छैक। एकरा डड़कस/डँड़कस कहल जाइत छैक । डड्कसविहीन खिड्कीके* 
जंगला/जङला/जडङ्गला कहल जाइत छैक। 

खिड़की अथवा केबाड्क हेतु देवालमे छोड़ल गेल स्थानके" लगान कहल 
जाइत छैक। 

खिड़की ओ चौकठिक खाली भागके* काठक चाकर तकथासँ बन्द करबाक 
व्यवस्था रहैत छैक । एहि तकथा व्यवस्थाके कपाट/केबाड्/केबाड़ी कहल जाइत छैक। 

केबाड्क विभागके' पाट/पट्टा/पल्ला कहल जाइत छैक। सामान्यतः 
केवाड़ एक अथवा दू पल्लाक होइत अछि । एक पल्लावला केवाड्के एकपलिया 
आ दू पल्लावला केबाड्के दुपलिया कहल जाइत छैक । पल्लाक सामनेवला 
भागके ' दरस/रूख/रूखि आ पाछूवला भागके* अदरस कहल जाइत छैक । 

दरस ओ अदरस भागमे बनाबटिक आधार पर पल्लाक अनेक प्रभेद होइत 
अछि-(क) सादा (ख) बटनडोर (ग) पाइनर (घ) डिलेबाज (ङ) झिलमिली 
(च) खरखरी (छ) सामी 

साधारण केवाडक पल्लाके सादापाट कहल जाइत छैक । सादा पाटमे 
नामानामी तकथा पर अदरस भागमे नीचा, ऊपर ओ बीचमे चौड़ा-चौड़ी चाकर 
काष्ठदंड ठोकि तकथा सभ सम्बद्ध कयल रहैत छैक। एहि काष्ठदंड सभक 
बीट/बत्ता/बाँता कहल जाइत छैक। एहिमे एक पल्ला पर दोसर पल्ला बैसेबाक हेतु 
एकटा पल्लाक कोर पर नामानामी एकटा चाकर तकथा ठोकल रहैत छैक । एकरा 
बेनी/बीट कहल जाइत छैक। ते एहन केवाड़के बेनीवला केबाड़ सेहो कहल 
जाइत छैक। 

बटनडोर पल्ला सादे पाट जकाँ अछि। मुदा एकर पृष्ठ भागमे अंग्रेजीक (2) 
जेड अक्षरक आकारमे बाँता ठोकल जाइत छैक । एहि बाँतामे टेढ़ कऽ ठोकल भागक” 
बटन कहल जाइत छैक। 


पाइनर पल्लाक डारि-खुर्जीवला पल्ला कहल जाइत छैक । एहिमे वर्गाकार | 


अथवा आयताकार फ्रेम बनाओल जाइत छैक । एहि फ्रेमक नामा-नामी लकड़ीके* 
डारि( डि) आ चौड़ा-चौड़ी लकड़ीके खुजी/खुची कहल जाइत छैक । डारिक 
अग्रभाग पतरायल रहैत छैक। एहि भागके चूड़/चूल/चूड़ि कहल जाइत छैक । 
खुजीक अग्रभागमे गॅहीर खाधि बनाओल रहैत छैक । एकरा छेद/खील/भूड़/पेस/खाँच 
कहल जाइत छैक । चूल ओ छेदके परस्पर सम्बद्ध कऽ देलासँ पल्लाक फ्रेम बनैत 
क डारि ओ खुर्जीके सम्बद्ध करबाक हेतु कयल छिद्रके पडुआरि कहल जाइत 
क। 

चूलके छेदमे पैसयबाक क्रिया सालब होइत अछि । सालला उत्तर छेदमे 
चूलक सुगमतापूर्वक प्रवेशक क्रिया अँटब होइत अछि । अँटबाक भाव अँटाबेस/अंटाबेस 
होइत अछि। छेद पैघ भऽ गेने चूलक अस्थिरताके ढकर-ढकर कहल जाइत छैक। 
अत्यन्त पैघ छेदके' ढकढोल कहल जाइत अछि। पैघ छेदमे चूड़के स्थिर करबाक 
हेतु देल पातर पच्चड़के खिप/खीप कहल जाइत छैक। 

चूडि आयताकार अथवा गोलाकार होइत अछि । आयताकार चूडिके' साललासँ 
उत्पन्न बनाबटके ठोकर साल आ गोल चूड्कि साललासँ उत्पन्न बनाबटके* 
मोरद्दी साल कहल जाइत छैक। 

डारि ओ खुर्जीक मध्य भागमे कलाकृति खीचल तकथा पैसाओल रहैत छैक। 
एकरा डिल्ला/ढीप/पाइनर/पाइनल/पैनल कहल जाइत छैक। पैनल पर चौखूट 
काटके सिक्का ओ गोल आकारक कारके नीमगोल कहल जाइत छैक। 

डिलेबाज पल्ला वस्तुतः बटनडोरे पल्ला जकाँ होइत अछि। मुदा एकर दरस 
भाग पर एहि तरहे कलाकृति बनाओल रहैत छैक जे ई दूरसँ देखला पर पर पाइनर 

. पल्ला जकाँ लगैत अछि। 1 

झिलमिली पल्लामे पाइनरवला भागमे लकडीक कम चाकर अनेक छोट-छोट 

पटरी सभ क्षैतिज अवस्थामे एकटा मध्यवती दंडसँ सम्बद्ध रहैत छेक. । मध्यवर्ती 

दण्डके ऊपर उठा देने काठक टुकडी सभ एक दोसरा पर बैसि जाइत छैक आं नीचा 
खसा देने सभक बीच फाँक बनि जाइत छैक । ई पल्ला केवाडीके हवादार बनयबाक 
हेतु प्रयुक्त होइत अछि। 

खरखरी पल्लामे झिलमिली पल्लाक विपरीत दिशामे पटरी सभ लागल रहेत 
छैक। 

जाहि पल्लामे पाइनरक स्थान पर सीसा लगाओल जाइत छैक, ओकरा सामी 
पल्ला कहल जाइत छैक। 

केवाड्क दूनू पल्लाके एक-दोसरा पर बैसयबाक हेतु दूनू पल्लाक कोर पर 
नामा-नामी क्रमशः भीतर ओ बाहरसँ किछु भाग कतरि देल जाइत छैक । एहि गँहीर 
भागके झरनी/पताम/पुताम/पतामी/पलस कहल जाइत छैक । समतल पलसक' 
चप्पस आ किञ्चित वक्र पलसंके गोला कहल जाइत छैक । 

केवाड्के आवश्यकतानुसार बन्द अथवा खुलल रखबाक हेतु अनेक प्रकारक 
उपादान सबहिक निर्माण कयल जाइत अछि । केवाड़के देवालमे सटबासँ बचयबाक 
हेतु ओकर चौकठिक उदग्र दंडक मध्यभागमे काठक एकटा चौकोर टुकडी ठोकि देल 
जाइत छैक। एकरा भीतर गुटका कहल जाइत छैक । 

चौकठिक उदग्र दण्डमे बाहरसँ कब्जा पर लगाओल काष्ठक त्रिकोण टुकड़ा 
खाँचमे बैसि केवाड्के' स्वतः बन्द होयबासँ रोकैत छैक । एकरा खाँच गुटका/खाँचा 
गुटका कहल जाइत छैक। | 

केवाडुक लतमाराक कोन पर ठोकल लकड़ीक नाम भ्रमणशील टुकड़ाकेँ 
पल्लासँ अडा देने पल्ला स्वत: बन्द नहि भऽ सकैछ । एकरा अड़ानी/छिटकी कहल 
जाइत छैक। 

चौकठिक छातक मध्यमे ठोकल परोड़क आकृतिक लकड़ीक टुकड़ी बन्द 
केवाड्के खुलबासँ रोकैत छैक। ई कुटका क्लिट/कुलावा/परोडिया कहल 
जाइत छैक । 

केवाड्के भीतरसँ बन्द करबाक एकटा व्यवस्था बिलैया होइत अछि । एहि 
मे एकरा काष्ठदंडक एकटा छोरक मध्यभाग एकटा पल्लामे ठोकल गुलमेंख पर नचैत 
अछि आ ओकर दोसर मुँह पर बनल खाँच दोसर पल्लामे ठोकल गुलमे ख पर खसैत 
अछि । दोसर पल्लामे ठोकल गुलमे खके मकरी कहल जाइत छैक । 

चौकठिक ठढ़का भागक मध्यमे गुलमे ख पर नाचऽवला लकडीक दंडके* 
दोसर दिसुक ठढ्का भागक मध्यमे अवस्थित लोहक आधार पर टिका देने केवाड 
भीतरसँ बन्द भऽ जाइत छैक। एहिमे प्रयुक्त काष्ठदंडके बरांठी/बेराठी/बेडाँठी/बेनाठी 
कहल जाइत छैक। सभक घरमे बन्न भऽ जयबाक अर्थमे टाटी-बेनाठी लागब 


` मोहावराक प्रयोग होइछ । 

केवाड्के भीतरहिसँ बन्द करबाक अन्य व्यवस्थामे दूनू पल्लामे एक-एकटा 
अर्द्धवृत्ताकार छिद्रमय काष्ठखंड ठोकल रहैत छैक आ एकटा लकड़ी एक पल्लाक 
छेदसँ होइत दोसर पल्लाक छेदमे पैसाओल रहैत छैक। एकरा अर्गल/किल्ली/छिटकी/ 
छिटकिन्नी/छिटकिल्ली/ सिटकनी/सिटकिन्नी/ धुरकिल्ली/हुड़का कहल जाइत 
छैक। केबाड्मे काठक भीतरमे लगाओल तालाके* तरताला कहल जाइत छैक। 

भोजनक उपादान सम्बन्धी सामग्री : भोजन सम्बन्धी अनेको काष्ठ 
उपकरणक निर्माण बरहीये करैत अछि । चिककस पिसबाक उपकरणके* 
जाँत/जाँता/जँतबा कहल जाइत छैक । जाँत जाहि लकडीक धूरी पर नचैत अछि 
ओकरा कील/किल्ला कहल जाइत छैक । जाँतक उपरका पाथरके* नचयबाक हेतु 
ओहिमे एकटा काष्ठखंड ठोकल रहैत छैक। एकरा हाथर/हाँथर/हथड़ा/हँथड़ा 
कहल जाइत छैक। 

दालि दरड्बाक छोट जातके चकरी कहल जाइत छैक । चकरीक मध्यवर्ती 
काष्ठक धुरीके किल्ली कहल जाइत छैक । जाँत ओ चकरीक कील ओ हाँथर 
कमार द्वारा उत्पादित होइत अछि। 

चिक्कस सनबाक हेतु काठक गोल ओ गँहीर पात्रके अथरा / तगार » 
कठौत / कठौता /कठवत/कठुला/कठोला कहल जाइत अछि। छोट कठौत 
अथरी/तगाड़ी/कठौती( प्रसिद्ध कहबी : मन चंगा तऽ कठौतीमे गंगा )/कठुली कहल 
जाइत अछि । नोन आदि रखबाक अत्यन्त छोट आकृतिक कठौतके* कठोला कहल 
जाइत छैक। 

रोटी बेलबाक हेतु लकड़ीक गोल ओ समतल आधारके' चक/चकती/ 
चकला/चकुला/चकोला/चाक/चौकी कहल जाइत छैक । एकर आधारमे लागल 
लकड़ीक गुल्ली सभके गोरा ( डा )/गोरी ( डी) कहल जाइत छैक। जाहि नाम ओ 
गोल काष्ठदंडसँ रोटी बेलल जाइत अछि ओकरा बेलना/बेलनी कहल जाइत छैक । 

पकमान बनयबाक काठक पानक पातक आकारक उपकरण सचबा / 
सँचबा/साँच/ साँचऽ/साँचा/साँचो कहल जाइत अछि । एकर अग्रभागके' नाँख/नाँखी 
आ नीचा दिस निकलल भागक मुंडी/मूँड़ी कहल जाइत छैक। एहि पर खोधल 
आकृतिके नक्कासी/खोधामा कहल जाइत छैक। जालक आकृतिक खोधामाके* 
जाली, फूल-पात आदिक आकृतिक खोधामाके' फूल-पत्ती आ वृक्षक शाखा-प्रशाखा 
जकों खोधामाके झार कहल जाइत छैक । 

भात आदि लारबाक हेतु छोलनीक आकृतिक काष्ठक उपकरणके दाबि/दबिला 
कहल जाइत छैक। दालि घँटबाक हेतु काठक दंडक निचला भागमे गोल आकृतिक 
काष्ठखंड लागल उपकरणक व्यवहार होइत अछि। एकरा दलघटना/घोटना/दलघोटना/ 

दलिघोटना/रऽही कहल जाइत छैक । मक्खन महबाक रऽहीके' मथनी/महन/महनी 
कहल जाइत छैक। 

दालि आदि परसबाक हेतु लकडीक करछुके सरबा/करछु/कड्छल कहल 
जाइत छैक। काष्ठदंडक अग्रभागमे नारिकेरक फल्ली लागल सड्बाके ओडिका 
कहल जाइत छैक। एहिसँ दूधो परसल जाइत अछि । 

भानसक पात्रके झॅपबाक हेतु काठक उत्थर बासनके झपना/ढाकन/ 
ढक्कन/ढकना/ ढपना कहल जाइत छैक । छोट ढाकनके' ढकनी कहल जाइत 
छैक। लत्तीवला गाछक फौलबाक क्रिया ढकनायब होइत अछि । 

चाउर आदि नपबाक काठक छोट मुँहवला गोलपात्रके ताम/तामा/ताम्बा 

कहल जाइत छैक। 

आरामक उपादान सम्बन्धी सामग्री : आरामक सबसँ प्राचीन सामग्री थिक 
खटिआए या )/खाट/चरपइ/चारपाइ/ सेज/सजेआ ( या )/सेजिआ (या )। एकर 
छोट प्रभेदके खटुला/खटुली/खटुल्ली/ खटोला/खटोली कहल जाइत अछि । ई 
आयताकार होइत अछि। 

खाटक चारू कोन परक ठाढ़ लकड़ीक स्तम्भके पौआ/पावा/पाया कहल 
जाइत छैक। सामान्यत: एकर लम्बाइ एक हाथ होइत छैक । चारू पौआके' सम्बद्ध 
करऽवला चारि गोट काष्ठखंडमे नामा-नामीवला दुइ गोट पैघ होइत अछि । एकरा 
दुनूके पासि/पासी कहल जाइत छैक। चौड़ाइवला दूरा काष्ठखंडके* पट्टी/पाटी 
कहल जाइत छैक। दूनू पासि अथवा दूनू पट्टीक लम्बाइ समान नहि रहने खाटके 
छोटबड़ाह कहल जाइत छैक। एहन स्थितिमे चारू पासि-पट्टी समकोण पर नहि 
रहैत अछि ते एहन खाटके कोनाह/बदगुनिजञा सेहो कहल जाइत छैक। पासि ओ 
पट्टीक छोर पर चूल बनल रहैत छैक जे पौआ सभमे बनल छेदमे पैसल रहैत छैक। 
बीचवला खाली भाग जोड़ आदिसँ घोरल रहैत छैक, जाहि पर लोक सुतैत-बैसैत 
अछि । 

खाटक पौआ, पासि, पट्टी आदि अवयवके' बनाय एवं सम्बद्ध कऽ ओकरा 
तैयार करबाक क्रिया खाट सालब होइत अछि । टेढ़मेढ़ काठके* छेबिकऽ सोझ 
करबाक क्रिया सेहो सालब होइत अछि। चूलवला भागको छेदमे ल5 जयबाक क्रिया 
घोसिआयब/घोॉसिआयब/पेसब/पैसायब होइत अछि । छेद छोट रहने बलात्‌ 
अन्तःप्रवेशक क्रिया ठूसब/ठाँसब होइत अछि । 
् चारू कातसँ कसल खाटके चौकस कहल जाइत छैक । छेद पैघ रहने 
ओहिमे पासि एम्हर-ओम्हर डोलैत रहैत छैक । एहन स्थितिमे पौआ ओ पासिक 
सम्बद्धताके ढिलढिल कहल जाइत छैक । किञ्चित ढिलढिलक हेतु ढिलढिलाह 


'काठ-बाँस व्यवसाय सम्बन्धी शब्दावली / 109 


शब्दक प्रयोग होइत अछि। ढिलढिल सम्बद्धतावलाक एम्हर-ओम्हर डोलबाक भाव 
हिलडुल होइत अछि आ एहन वस्तुके हिलडुलाह कहल जाइत छैक। 
पट्टीविहीन खाटक एकटा प्रभेदमे सम्मुखीन पौआक प्रत्येक जोड़ मध्यभाग मे 
नटबोल्ट पर कसल रहैत छैक आ कँचीक आकृतिक निर्माणं करैत छैक। ई सहजतापूर्वक 
मोडल जा सकैत अछि। एकर दूनू पासिक ऊपर बोरा ठोकल रहैत छैक। स्थान परिवर्तनमे 
उपयोगी एहि खाटके सफारी कहल जाइत छैक। कम लम्बाइबला खाट जाहि पर 
सुतलासँ पैर बाहर निकलि जाइत छैक, ओकरा गोड़कट कहल जाइत छैक) | 
` एक गोटाक सुतबा योग्य कम चाकर खारके एकजानिजा ( आँ/याँ) आ 
दू गोटाक सुतबा योग्य बेस चाकर खाटके दुजनिजा ( आँ/याँ ) कहल जाइत अछि । 
खाट आदि सुतबाक साधनक जाहि भागमे माथ देल जाइत छैक, ओहि 
भागके सीरम/सिरमा/सिरहन्ना/सिरहान/सिरहाना/सिढ्न्ना/ सिढ़ान / सिढ़ाना 
/ सिढ़ानी/ सिरहानी/सिरहौना/मुरथाड़ी कहल जाइत छैक । ग्रियर्सन एकरा 
सिरवाँसी कहने छथि ( बि0 पी0 लाइफ, पृ. 122 )। सिरमाक विपरीत भाग जेम्हर पैर 
राखल जाइत अछि, से गोड़थरि/गोड़थरिया/गोड़थारी/ पोतन्ना /पौतान / 
पौथन्ना / पौथान /पौथाना/ पौदान कहल जाइत अछि । ग्रियर्सन एकरा पथाना 
सेहो कहने छथि (तत्रैव, पृ० 122)। 
सुतबाक हेतु उपयोगी दोसर साधन चौकी/चउकी/चउँकी होइत अछि । 
एकर चारू पौआक उपरका भाग ओ पासि-पट्टीक उपरका सतह एक तलमे होइत 
छैक। पासि, पट्टी ओ पौआक ऊपर तकथा ठोकल रहैत छैक। तकथा ठोकबाक 
क्रिया पाटब होइत अछि। 
चौकीक तकथा सभ नामा-नामी अथवा चौड़ा-चौड़ी पाटल जाइत छैक । 
आद्यन्त एकेटा तकथा रहने सल्लग/एकसल्लग आ बीच-बीचमे दोसर तकथा जुटल 
रहने जोड़ कहल जाइत छैक। 
मजगूतीक हेतु चौकौक पासिमे पट्टीक समानान्तर अनेक पट्टी सभ 
बीच-बीचमे ठोकल रहैत छैक । एहि मध्यवर्ती पट्टी सभके' डासा/दासा/पुस्तमान/पोस्तमान 
कहल जाइत छैक। | 
पौआके* हिलडुल होयबासँ बचयबाक हेतु पौआ तथा पासि ओ पट्टीक बीच 
त्रिकोण आकृतिक काष्ठखंड दूनूके सम्बद्ध करैत ठोकल जाइत छैक । एकरा 
कोनिआँ/ब्रैकिट/ब्रैकेट कहल जाइत छैक। 
_ चौकीक दूटा तकथाक बीचक अन्तरके* जैन/फाँक/फाट/फाड़ि कहल 
_ जाइत छैक। एकर तकथाक अन्तिम छोरके* कोर/किनार/किनारा/किनारी कहल 
जाइत छैक। ऊपरसँ अन्तिम छोरके* क॑छी/कनछी कहल जाइत छैक। पौआ ओ 
` पट्टीक बीचवला भागके कोन कहल जाइत छैक। तकथाक जे भाग पौआ, पासि 

ओ पट्टीक बाहर रहैत छैक ओकरा काँख/काँखी कहल जाइत छैक। तकथा 
डेओढ्बाढ़ रहने ओकर अतिरिक्त भागके काटि देल जाइत छैक। एहि काटल भागक” | 
छिकार कहल जाइत छेक। 

काष्ठकर्ममे कोनो वस्तुक टूटल अवयवके* पुन: संयुक्त कऽ कार्ययोग्य 


_ बनायब भङठी/मरम्मति कहल जाइत छैक । अवयव असम्बद्ध होयबाक क्रिया 


भङठब होइत अछि। काज करैत काल भेल तकनीकी बाधाक कारणे काजक प्रगति 
बाधित होयबाक स्थिति भाङठ/बेट्ठनिं/बेठनि/मेठनि लागब होइत अछि । 

भङठीक हेतु उपयोगमे आनल तकथाके* बट्टम/बटम/बटन/बत्ता कहल 
जाइत छैक। मोट काष्ठखंडवला भाग टूटल रहला पर ओकर दूनू कात पत्तर दऽ 
सम्बद्ध करबाक क्रिया चौसाल करब होइत अछि । दूटा तकथाके* जोड़बाक हेतु 
तऽरसँ देल पटरीके साफ्ट कहल जाइत छैक। | 

स्नानादि करबाक हेतु छोट आकृतिक वर्गाकार चौकीके* असनानी/असलानी 
कहल जाइत छैक । अत्यन्त लघु आकृतिक चौकीके* पटरा कहल जाइत छैक। 
धियापुताके' सुतयबाक हेतु चारूकातसँ घेरल चौकीक* पलना/पालना/झुलबा 
कहल जाइत छैक। 

चाकर एक तकथा अथवा कम चाकर एकाधिक तकथासँ पाटल चौकीक 
लघु प्रभेदके' बेंच/बिरिंच कहल जाइत छैक । साधारण बेंचके* मुंडाबेंच कहल 
जाइत छैक। ओठङबाक व्यवसंथासँ युक्त बेंचके” अरामी बेंच कहल जाइत छैक। 
विद्यालयमे नेनालोकनिक पोथी राखिकऽ लिखबाक हेतु ढाल क$ पाटल तकथासँ . 
बनल बेंचक एकटा ऊँचगर प्रभेदके" डेस्क कहल जाइत छैक । 
पै आकृतिक चौकीके" तख्तपोस/तखतपोस/तकथपोस्त/तकथपोस कहल 
जाइत छैक। एंकर आधुनिक ओ अलंकृत प्रभेद सभमे दूनू पासि पृथक्‌-पृथक्‌ रहैत 
छैक मुदा दूटा कऽ पौआ, पट्टी द्वारा सम्बद्ध रहैत छैक । पौआ ओ पद्टीक सम्बद्ध 
भाग वास्तविकसँ ऊपर धरि रहैत छैक आ घेरा बनबैत छैक। खाटक एहि पैघ प्रभेदके* 
पलंग/पलडङ कहल जाइत छैक। छोट पलङके* पलङिया/पलङरी कहल जाइत 
छैक। पलङक अपेक्षाकृत अधिक ऊंच प्रभेदके' कोच कहल जाइत छैक। नीचा दिस 
चारूकातसँ तकथा द्वारा घेरल पलङक प्रभेदके* दीवान कहल जाइत छैक । 

सीरम ओ गोड्थारीक घेरा तथा पौआक काटक आधार पर सामान्य आकृतिवला 
पलडके सादा ओ नक्काशीक काजसँ युक्‍त पलडके* छपुआ कहल जाइत छैक। 

चौखूट काष्ठखण्डक घेरासँ युक्तं पलङक एक कातक दूनू पौआक उपरका 
भागके' जोड्‌ऽवला काठके' रेली/रेलिङ कहल जाइत छैक । रेलिङ ओ पौआ सँ 
घेरल भाग खड़िया/खढ़िया कहल जाइत छैक। 

कोनो-कोनो पलङक खडियामे लकडीक छोट-छोट खरादल टुकडी लम्ब 
रूपमे लगाओल रहैत छैक। एहि खरादल काष्ठके करौना कहल जाइत छैक । जाहि 
पलङक खडियामे लकड़ीक बेलनाकार दण्ड लागल रहैत छैक, ओकरा रूलदार 
पलङ कहल जाइत छैक। 
खडियामे सरदर काष्ठखंड रहला पर ओहिमे अनेक प्रकारक नक्काशी कयल 
जाइत छैक। नवकाशीक काज कमार अपना बुद्धिसँ, फरमाइसक अनुसार अथवा 
छपल केटलक (८॥३।०६५९) देखि कऽ करैत अछि । ; 
नक्काशीक फूल दुइ प्रकारक होइत अछि। छिलुआ आ ऑरलामेन्टल 
(Ornamental)/खोधामावला। छिलुआ फूल काढ्बाक हेतु लकड़ीक उपरे-उपर 
छीलिकऽ आकृति निकालल जाइत छैक । खोधामाक हेतु लकडीक सतहके खूब 
गँहीर कऽ विभिन्न प्रकारक आकृति निकालल जाइत छैक। नक्काशी द्वारा उत्पन्न 
उत्तल तलके गोला, अवतल तलके गलता, उत्तल आ अवतल फेटल तलके 
कानी आ चाकर तलके' चप्पस/चप्पत/फौस कहल जाइत छैक । उत्पन्न गढनिके 
लत्ती/झार/फुलपत्ती कहल जाइत छैक । 
सामान्यतः किछु प्रचलित नक्काशी सभमे नागक फनक आकृतिके नागफेनी, 
कमलक पातक आकृतिके कमलपत्ता, कमलक आधा पातक आकृतिके 
हाफकमलपत्ता, सूर्यक आकृतिके सुरूज कहल जाइत छैक । 
पलङक घेरावला भागमे प्लाइवुड, हार्डबोर्ड, सनमाइका, थ्रीपीस आदि 
आयातित सामग्री सौन्दर्यक हेतु लगाओल जाइत अछि । 
खरादल ओ नक्काशी कयल पौआके' खरादी/बम्बझया पौआ कहल जाइत 
छैक। खरादी पौआमे बाघक पञ्जाक आकृतिके बघपञ्जा, गिलासक आकृतिके 
गिलासी, चूड़ी जकाँ गढ्निके कगना/चूड़ी/चुड़िया, गोलाक आकृतिके 
गोलम्मा/गोला/गोलाम/गोलामा/गोलामी/बॉल, कलशक आकृतिके कलशी ओ 
वृत्ताकार मोट काटके* जूड़ा कहल जाइत छैक । 
चारिटा पौआ ओ समान आकृतिक छोट-छोट पासि-पट्टी पर तकथा ठोकि 
कऽ शंकुक आकृतिक एक गोटाक बैसबाक साधन बनैत अछि । एकरा टूल (51001) 
कहल जाइत छैक । तीन पौआवला टूलके तिपाइ/तेपइ/तेपाइ कहल जाइत छैक। 
रस्सीसँ घोरल दूलके* बैसक/बैसकी/बैठकी/मचकी/मचिआ/मचोला/ 


मचोलबा/माँची/मछकी कहल जाइत छैक। टूलक अत्यधिक ऊंच प्रभेदके 


घोरञ्ची कहल जाइत छैक । एकर दूटा पौआक बीच स्थान-स्थान पर बत्ता ठोकल 
रहैत छैक जकर सहायतासँ एहिपर चढ़िक5 ऊँचाइके पाओल जा सकैत छैक । 

चौकीक आकृतिक एकटा अन्य उपादान जकर ऊ॑चाइ सामान्यत: अढाइसँ तीन 
फुट होइत छैक, टेबुल/टेगुल कहल जाइत छैक। ई पठन-पाठन, कुर्सी पर बैसि क5 
भोजन आदि विविध उपयोगमे अबैत अछि । एकर पासिमे बनल बाकस जकाँ 
व्यवस्था दराज कहल जाइत छैक। दराजयुक्त टेबुलके' दराजी टेबुल कहल जाइत 
छैक । पौआ, पासि ओ तकथावला भागके मोड कऽ समेटल जयबा योग्य टेबुलके* 
मोडुआ/फोल्डिंग टेबुल कहल जाइत छैक । 
आकार-प्रकार ओ उपयोगक आधार पर आइकाल्हि टेबुल विभिन्न नामे 
अभिहित होइत अछि। मुदा ई नाम सभ गृहीत शब्द थिक जे संक्रमणक प्रक्रियामे अछि। - 
गोल आकृतिक टेबुलके गोल टेबुल, चाह पीबाक हेतु कम ऊंच खेबुलकें टी टेबुल, 
भोजनक हेतु पैघ ओ अंडाकार टेबुलके डाइनिंग टेबुल कहल जाइत छैक। 
एक व्यक्तिक बैसब्राक हेतु आधुनिक उपस्कर कुसी होइत अछि । कुसींमे 
सेहो चारिटा पौआ रहैत छैक । एकर अग्रभागक दूरा पौआ सोझ ओ छोट होइत छैक 
आ पछिला भागक दूनू पौआ रेढ़ ओ पैघ रहैत छैक । अगिला पौआक उपरका भागसँ 
करीब एक बीत नीचाँ चारू पौआ, पट्टी द्वारा सम्बद्ध रहैत छैक। एहि पट्टीपर तकथा 
पाटल रहैत छैक जाहिपर लोक बैसैत अछि । पाटल तकथासँ बनल ई भाग 
आसन/सीटं कहल जाइत छैक। पछिला पौआक उपरका भागक मध्य ओ अगिला' 
पौआक उपरका भागपर होइत एकटा चाकर काष्ठखंड ठोकल रहैत छैक । एकरा 
बहुआँ/बाँहि/बाहु/बाँही/हाथ/हत्था कहल जाइत छैक। ई दूनू पाञ्जर दिसुक 
घेराक काज करैत छैक । पछिला दूनू पौआक उपरका भागके' सम्बद्ध करवला 
तकथाके तकिया कहल जाइत छैक। एहिपर माथ अड़काकऽ लोक बैसैत अछि। 
आसनसँ कनेक ऊपर सेहो एकटा तकियेक आकृतिक लकड़ी पछिला दूनू पौआके* 
सम्बद्ध कयने रहैत छैक । एकरा कमरतकिया कहल जाइत छैक । तकिया ओ 
कमरतकियाक बीच अनेक उदग्र काष्ठखंड सभ ठोकल रहेत छैक। ई सभ सीक 
कहल जाइत छैक । कुर्सीक चारू पौआके स्थिरता प्रदान करबाक हेतु पट्टीसँ चारि 
आङ्ुर नीचाँ करीब दू आङुर चाकर चारिटा पटरी चारू पट्टीक समानान्तर चारू 
पौआके सम्बद्ध करैत ठोकल रहैत छैक। एकरा सभके' गॉज कहल जाइत छैक। चारू 
पौआक निचला भागसँ करीब चारि आङुर ऊपर ठोकल गॉज सभके* छान कहल 
जाइत छैक । शर 
नट-बल्टूक सहायतासँ कुर्सीक मोड्बा योग्य प्रभेदके मोडुआ कुसी कहल 
जाइत छैक। पैघ बाँही, खूब चाकर सीट ओ ढालू तकियावला आरामदेह कुर्सीक 
प्रभेदके आरामकुसी कहल जाइत छैक । गद्दीदार सीटवला कुसीक अत्याधुनिक 
प्रभेदके सोफा कहल जाइत छैक । दूटां एकजनिजा आ एकटा दुजनिजा सोफा 
मिलिकऽ सोफासेट कहबैत अछि। 

जमीन पर बैसिक5 भोजन करबाक हेतु काष्ठक करीब चारि-पाँच आडूर ऊँच 
समतल आधारक व्यवहार होइत अछि । एकरा पीढ़ी/पिर( ड़ )ही/बैसकी/बैठकी 
कहल जाइत छैक । विद्यापति पदावलीमे एहि हेतु पिढ़ि शब्द आयल अछि (मि. 
म., पद्‌-596)। पेघ आकृतिक पीढीके पीढ़ा/पिर( ड़ )हा कहल जाइत छैक । एकर 
छोट आकृतिके पिढ़िया कहल जाइत छैक। एकर आधारमे दूनू कात लकडीक 
नाम-नाम दंड ठोकल रहैत छैक । ई दूनू एकर उपरका तकथाके जमीनसँ ऊपर उठौने 
रहैत छैक। एहि दंडद्रयके गोड़ा/गोड़ानी/ गोड़िया/गोड़ी/डंटी कहल जाइत छैक। 
लघु आकृतिक गोड़ाविहीन पिड्हीके चटुआ कहल जाइत छैक । ओना पीढ़ी शब्द 
काष्ठक समस्त चौखूट आसनक हेतु प्रयुक्त अछि । 

पैरमे एकटा काठक वस्तु पहिरल जाइत अछि । एकरा खरा( ड़ा )म/खणाम/ 
खरा( ड़) ओं/खणाओं/पदुकका कहल जाइत अछि । ग्रियर्सन एकरा खड़ाओनि 
सेहो कहने छथि (मैः क्रैस्टोमैथी पृ० 154) । लोकगीतमे एहि हेतु खड़म शब्दक प्रयोग 
भेटैत अछि (कोशी गीत पृ० 25)। 

खड़ामके पैरक अउँठासँ पकड्बाक हेतु ओकर अग्रभागमे एकटा छोट सन 
` खरादल काष्ठक दंड लागल रहैत छैक । एकरा खुट्टी/खूटी/खूँटी/खुटरी कहल 
जाइत छैक। खुट्टीक उपरका भाग अपेक्षाकृत बेस चाकर ओ गोल रहैत छैक । एकरा 
'फुलिया/छत्ता कहल जाइत छैक। खुट्टीक निचला भागक छेदमे पैसल बाँसक पातर 
टुकडीके मेखी कहल जाइत छैक। 

खड़ामक जाहि समतल भागपर तरबा रहैत छैक ओकरा पिढ़िया कहल जाइत 
छैक। पिढियाके' जमीनसँ ऊपर उठल रखबाक हेतु एँडी आ चाडुर लग खड़ाममे 
खतिकऽ गोड़ा( रा )/गोड़ि( रिया) बनाओल रहैत छैक । जाहि खरामक गोडा खिया 
जाइत छैक, ओकरा खियोटी/खिनौरी कहल जाइत छैक। 

बिना खुट्टीक खड़ामके बदहा/बधहा/बधा/बाधा कहल जाइत छैक। 
एहिमे पैरके रस्सीक फानी घेरने रहैत छैक । 

गोड़ाविहीन खड़ामक एकटा प्रभेद खर( ड़ )पा कहल जाइत अछि। एकर अग्र 
भागमे रबरक अथवा चामक अरद्धचन्द्राकार फीता लागल रहैत छैक, जकर बीचमे पैर 


फँसाओल जाइत छैक। छोट खड्पाके खड़पी कहल जाइत छैक । दूनू पैरक खड़ाम | 


जोड़ा ओ जोडाक प्रत्येकके पल्ला/पवाइ कहल जाइत छैक। 


शृंगारक पात्र सम्बन्धी सामग्री : कमार काष्ठक किछु सामग्री बनबैत अछि . 


जकर उपयोग शृंगार-प्रसाधन ओ तकरा रखबाक हेतु होइत छैक। 
केस थकड्बाक दाँतक धारी जकाँ उपकरणके ककहिया/ककही/कंघी/ 
कङही कहल जाइत छैक। नम्हर ककहीके ककहा कहल जाइत छैक । जाहि 

ककहामे दूनू कात क्रमशः कम अन्तर ओ अधिक अन्तर पर दाँत बनल रहेत छैक 
ओक़रा दुमूहाँ कंघी/ककबा कहल जाइत छैक। केस थकड्बाक ई उपकरण सभ 
आब प्लास्टिकक उपकरण द्वारा स्थानापन्न क$ देल गेल अछि। मुदा पूजा-पाठ, 
विविध संस्कारक हेतु काठेक कंघीके' शुद्ध बूझल जाइत छैक । 

गुम्बदक आकारक सिन्दूर रखबाक पैघ पात्रके सिनुरदानी/सोहगेली/सिंगौरी/ 
कीआ (या )/हिंगौरी कहल जाइत छैक । एकर छोट प्रभेद सिंगरौटी/कियौरी,/ 
हिंगरौटी/ इंगरौटी/सपरी कहल जाइछ । सिन्दूर घोड्बाक पैघ पत्रके सिनुरघोरा/सिंघोरा 
आ छोट पात्रके सिंघोरी कहल जाइत छैक | एहि बासन सभक उपरका ढक्कनवला 
भागके खप्पा/खपिया/खप्पी/खिप्पी/खीप कहल जाइत छैक। 

देहमे तेल लगयबाक हेतु तेल रखबाक चौखूट अथवा गोल, गहींर पात्र 
मलबा/माला/माली/मलिया/मलसी कहल जाइत अछि । तेल, उबटन आदि 
रखबाक त्रिभुजाकार बन्द पात्रके सचबा कहल जाइछ । 

सामानक सुरक्षा सम्बन्धी सामग्री : वस्त्र ओ अन्य बहुमूल्य वस्तुक" सुरक्षित 
रखबाक हेतु काठक अनेक पात्र सभ बनैत अछि। काठक पैघ घनाकार पात्रके" 
बक्कस/बक्सा/बकस/बकसा/बाकस कहल जाइत छैक। एकर अत्यन्त पैघ 
प्रभेदके' सन्दुक/सन्दूक (अ. सन्दूक )/सनुक/सनूक/सनुख/सनुख/सिनधुक कहल 
जाइत छैक । मध्यम आकृतिक सन्दूकके* सिन्धुकचा/सनुकचा/ सनुखचा/डिगिस/ 
डिगिगिस कहल जाइत छैक । एकर छोट प्रभेद सन्दुकची /सन्नुकची/ 
सनुकची/सिन्धुकची होइत अछि । द ॒ 

एक व्यक्ति द्वारा उठयबा योग्य छोट-छोट बक्साके' पेटी कहल जाइत छैक। 
पैघ पेटीके' पेटाढ़ा/पेटाड़ा ओ छोटके* पेटाढ़ी/पेटारी कहल जाइत छैक। शंकुक 
आकृतिक ढक्कनसँ युक्‍त पैध बक्साके झप्पा/झँप/झापा/झापा कहल जाइत 
छैक। अत्यल्प गहराइवलां छोट सन चौखूट पेटीक उपयोग सफरक हेतु कयल जाइछ। 
एकरा सूटकेस/सफरी कहल जाइत छैक। 

शृंगार सामग्री रखबाक अत्यन्त छोट-छोट बक्साके मजूखा/मजुक्खा/मञ्जूखा 

कहल जाइत छैक । पाइ रखबाक छोट सन मजुक्खाके' कन्तोर( ड़ )/केसी कहल 
जाइत छैक। एकर लघु प्रभेद कन्तोरी( डी) होइछ । कन्तोरक भीतर छोट-छोट 
विभाग सभके' खाना/खोला/खोली/खोधली कहल जाइत छैक । बनिजाक अनेक 
खोधलीसँ युक्त पाइ रखबाक बक्साके' गल्ला कहल जाइत छैक | खोधली ओ | 
दराजयुक्‍त गल्लाके' कैशबॉक्स कहल जाइत छैक । 

बक्साक आधारवला भागके पेन/पेनी/पेनाठ कहल जाइत छैक । पैघ बक्सा 
मे पेनमे लकड़ीक टुकड़ा ठोकि ओकर पेनीके* जमीनसँ ऊपर उठाकऽ राखल जाइत 


* 

छैक। एहि काष्ठखंड सभके गोड़ा/गोड़ानी कहल जाइत छैक । छोट बक्साक ` 


अपेक्षाकृत छोट गोड़ाके गोड़ी/गोरि( ड़ि)या कहल जाइत छैक । बक्साक -भीतरवला 
खाली भागके पेट कहल जाइत छैक। पेटमे नामानामी ठोकल तकथा सभके बड़ानी 
आ चौड़ाचौड़ी ठोकल तकथा सभक एडुआ कहल जाइत छैक । बकसाके झँपबाक 
हेतु उपरका ढक्कनवला भागके' छत्ता/छात/झपना/झाँप कहल जाइत छैक । 
सुन्दरताक हेतु छातक कोर पर चारूकात ठोकल खतल पटरीके मगजी कहल जाइत 
छैक । मजगूतीक हेतु मगजीक नीचा ठोकल पटरीके पाढ़ि कहल जाइत छैक । 

सामानके जमीनक सम्पर्कसँ ऊपर रखबाक हेतु जाहि उपस्कर विशेषक 
व्यवहार होइत अछि से रैक कहल जाइत अछि। रैकमे दूटा ठाढ़ तकथाक बीच 
एक-डेढ़ फुटक अन्तर पर क्षैतिज अवस्थामे अनेक तकथा ठोकल रहैत छैक । क्षैतिज 
तकथा सभके तिसियल कहल जाइछ। तिसियलेपर सामान राखल जाइत छैक। दूनू 
ठाढ़ तकथाके एम्हर-ओम्हर डोलबासँ रक्षाक हेतु रैकक पृष्ठभागमे ओहि दूनू 
तकथाके सम्बद्ध करैत दूरा बत्ता कैंचीक आकृतिमे ठोकल जाइत छैक। एहि केंचीक 
आकारक आकृतिके कैंचबतिया कहल जाइत छैक। 

चारिटा पौआसँ युक्‍त एवं प्रत्येक खाना लग पासि-पट्टी द्वारा सम्बद्ध रैकक 
अपेक्षाकृत कम ऊंच प्रभेदके हवाट नॉट कहल जाइत छैक । 

तकथासँ सभ दिससँ बन्द एवं आगूमे केबाड्सँ युक्‍त रैकक प्रभेदके* 
अनबारी/अनमारी/ अलमारी/आलमारी/आलमीरा/अलेमारी कहल जाइत छैक। 

आलमारीक निचला भागमे गोडा लगल रहैत छैक । उपरका भागमे सौन्दर्यक 
हेतु बनाओल घेराके' मुड़ेर/मुड़ेरा कहल जाइत छैक। एहिमे केबाड़क पल्लाके 
अग्रभागक चारू कात ठोकल चारि-पाँच आङुर चाकर काठक फ्रेममे कब्जा द्वारा 
सम्बद्ध कयल जाइत छैक। फ्रेमके अलीन कहल जाइत छैक । 

कोनो-कोनो आलमारीमे आगू-पाछू घुसकऽवला पल्ला लगाओल जाइत छैक। 
एहि पल्लाके चलानी पल्ला कहल जाइत छैक। एहिठाम चलानीक अर्थ आयातित 
नहि भऽ आगू-पाछू घुसकऽवला होइत छैक। 

जाहि आलमारीक उपरका भागमे कोट आदि टङबाक हेतु लोहाक अनेक 
छड लागल रहैत छैक ओकरा बाडरो/हैंगरटैप कहल जाइत छैक। भोज्य पदार्थके, 
माछी आदिसँ सुरक्षित रखबाक हेतु लोहक जालीसँ घेरल आलमारीके 
मीटकेस/मीकचॉप कहल जाइत छैक। ईंटाक देवालमे बनाओल आलमारीके 
खिलान/देबालगीर कहल जाइछ। 

कपड़ाके रखबाक अनेक दंडसँ युक्त एकटा उपस्कर अलना होइत अछि । 
अयना लागल काठक ताखा सेहो अलना कहल जाइत अछि । आमदकद अयना 

हा हे 


"कळ 


लागल अनेक दराजसँ युक्‍त स्त्रीगणक श्रृंगार प्रसाधन रखबाक ओ श्रृंगार करबाक हेतु 
प्रयुक्त उपस्करके शोकेस/सिंगारदान टेबुल कहल जाइत छैक । 

काष्ठकर्म द्वारा ई समस्त उपस्कर सामानक सुरक्षाक हेतु बनाओल जाइत 
अछि। 

अन्य विविध सामग्री : पूर्वोक्त वर्गीकृत उत्पादन सबहिक अतिरिक्त काठक 
विभिन्न सामग्री सभ काष्ठकर्म द्वारा आवश्यकता भेला पर उत्पादित होइत अछि। 

मिथिलामे पूर्वमे बच्चा सभके लेखन शिक्षाक हेतु काठक पातर तकथीक 

प्रयोग होइत छल। कारी रंगसँ पोति, कचरासँ रगडि, चमकाकऽ ओहि पर गाबिसक 
मोसि आ करचीक कलमसँ लिखल जाइत छल। ई लेखाधार पाटी कहल जाइत छल 
मुदा आब ई सिलेट द्वारा स्थानापन्न भऽ गेल अछि। 

कागत पर पाँती'खिचबाक हेतु लकड़ीक बेलनाकार दंडके डंडिपन्ना / 
डँडिपड्ना/डँड़िपाड़ा कहल जाइत छैक। दोआत रखबाक काष्ठाधारके' दस्ती/कलमदान 
कहल जाइत छैक। ग्रन्थके जमीनक सतहसँ ऊपर राखिकऽ पढ़बाक हेतु प्रयुक्त एकटा 
उपस्करके रेहल कहल जाइत छैक। एहिमे एकेटा तकथा दू समान भागमे बीचोबीच 
चीडुल आ परस्पर सम्बद्ध रहैछ। खोलला पर दूनू केंचीक आकृतिमे खुलि जाइत छैक। 
यङिकऽ पुस्तकादि रखबाक पटराके ठठरी कहल जाइत छैक। 

देवमन्दिरक केवाड्के पट/पटूट कहल जाइत छैक । भगवानक पूजास्थलक 
पटराके 'फल्ली कहल जाइत छैक। भगवानके बैसयबाक हेतु काठक घरके* 
सिंहासन कहल जाइत छैक। साओनक झूलामे भगवानके झुलयबाक आसनक* 
झूला /विमान/सिंहासन कहल जाइत छैक। ओना हाथीक हौदा परक काष्ठ निर्मित 
आसन सेहो सिंहासन कहल जाइछ। 

अगरबत्ती खोंसबाक उपस्करके धुपदानी कहल जाइत छैक।' देवमन्दिरमे 
घड़ीघंट बजयबाक मुङरीके ठोकना कहल जाइत छैक। भगवतीक मन्दिरक समक्षक 
बलिप्रदानक खुट्टाके महिषा/बलिकट्टा कहल जाइत छैक। हनुमत्मूर्तिक हेतु हुनक 
प्राचीन अस्त्र गदा सेहो काठक बनाओल जाइत अछि। 

यज्ञमे आहुति देबाक लकड़ीक नाम अग्रभागसँ युक्‍त करछुके' स्त्रुब/सूरुब 
कहल जाइत छैक। खुबक एकटा प्रभेद सुचि कहल जाइत अछि। उपनयनमे पाँचो 
आडुरक आकृति उखरल छोट छोलनीक व्यवहार होइत छैक। एकरा पञ्चाङ कहल 
जाइत छैक । कुमरमक खीर लारबाक हेतु छोट सन दाबिके दुद्धी दाबि कहल जाइत 
छैक। 

बरुआके बैसबाक हेतु छोट सन पीढ़ीके चटबा कहल जाइत छैक। 
साधु-सन्यासी काठक गहाँर ओ अर्द्धवृताकार मूठसँ युक्त काठक जलपात्रक उपयोग 
करैत छथि। एकरा कमण्डल/कमण्डलु/कवण्डल कहल जाइत छैक। 

माटिक पैघ देवमूर्ति बनयबाक हेतु काठक आधारके चाल कहल जाइत 
छैक। चालक आधार आयताकार काष्ठखंड रहेत छैक आ. पृष्ठभागमे ई अर्द्धचन्द्राकार 
उत्तल घेरास युक्‍त रहैत छैक। 

दीपको उँच स्थान पर रखबाक व्यवस्थाके दीअठ/ दीअठि/ दीयठ/दीयठि/ 
दीपदान/दीपदानी/लावन/लावनि कहल जाइत छैक । ई काठक अतिरिक्त माटि 
ओ धातुक सेहो बनैत अछि। 

कसरत करबाक भारी ओजनक काठक एकटा उपकरण मुगदर/मुँगदरन/ 
मुङरदन/ मुगनदर/मुगदल/मुदगर/मुदगल कहल जाइत अछि । एकरा हाथसँ 
उठाकऽ भँजला पर बाँहिक मांसपेशी मजगूत होइत छैक । 

मूसके फंसयबाक हेतु काठक घरके मुसकल/मुसकाँडी/मुसकाणी कहल 
जाइछ। 

सनकल मनुष्यके बन्हबाक काठक उपस्करके हड्ि/हड़ी कहल जाइत 
छैक। मैथिलीक ई अत्यन्त प्राचीन शब्द थिक । वृद्ध वाचस्पतिक भामती टीकामे 
अर्गल शब्दक व्याख्याक हेतु एहि देशी शब्दक प्रयोग भेल अछि। 

ऊच स्थान पर चढ्बाक उपकरण असघनी/सीढ़ी/सिर( ड़ )ही कहल जाइत 
छैक। एहिमे काठ अथवा बाँसक दूटा समानान्तर ठाढ़ दंडमे थोडे-थोडे दूर पर क्षैतिज 
रूपमे नीचासँ ऊपर धरि अनेक दण्ड सभ लागल रहैत छैक । 

भार उठयबाक हेतु नोंखगर अग्रभागसँ युक्त बाँसक बातीक उपयोग होइत 
छैक। एकरा पट कहल जाइत छैक। पटइके* बहिँगा/बहिंडा सेहो कहल जाइत 
- छैक। एकर छोट प्रभेद बहिँगी/बहिङी होइत अछि। 

धूम्रपानक एकटा साधन हुक्का होइत अछि । हुक्काक मध्य भागमे एकटा 
काठक नली लागल रहैत छैक । एकरा डंटी कहल जाइत छैक । 

हड़ाहि मालक गरदनिमे बान्हल काष्ठखंड जाहिसँ ठोकर लगबाक कारणे ओ 
तेज नहि दौड़ि सकैत अछि, से घरचेङा/ठेकर/ठोकर/ठोकरा/ढोकन/ 
ढोकना/ढोलना/होलना कहल जाइत छैक। 

नाडर व्यक्तिके आस देबाक हेतु काठक त्रिकोण उपकरणके' बैसाखी/बरसाती 
कहल जाइत छैक । 


देबालमे कपड़ा आदिकेँ टङबाक खूटीके खुट्टी/खुटरी/देवालखूटी कहल | 


जाइत छैक। जनउ खेहबाक हेतु लकड़ीक खरादल दंड सेहो खुट्टी/खेहना/जनउखेहना 
कहल जाइत अछि। । 

पोखरिमे यज्ञ भेलाक बाद एकटा खूब मोट ओ पैघ काष्ठदंडके* पोखरिक 
बीचमे गाडूल जाइत छैक । एकरा जाट/जाठ/जाइठ/जाठि कहल जाइत छैक। 

यज्ञकालमे पोखरिक कोन पर एकटा भुट्ट मनुष्याकृति सेहो गाडल जाइत छैक। एकरा 
कठबोगना कहल जाइत छैक। 

घाट रहित पोखरिमे कपड़ा आदि रखबाक हेतु देल पैघ काष्ठखंडके* 
काठ/दारु/पाट कहल जाइत छैक। 

इनारक तल पर जामुनक काठक एकटा पहियाक आकृति बैसाओल जाइत 
छैक। एकरा जम्मठि/जमकाठ/जमवट,/जमुअठि/जमोट/जमौट कहल जाइत छैक। 

इनारक ऊपरमे देल लकडीक जाफरी सन ढाँचा जे लोकके ओहिमे खसबासँ 
बचबैत छैक, से जंगला/जङला/जङ्गला कहल जाइत छैक । इनारक बीचोबीच देल 
लकड़ीक धरनि जाहिपर पैर राखि पानिःखीचल जाइत छैक, से गोड़पौठा/पाओठ/ 
पओठा/पौठा/पावठ/लतमारा कहल जाइत छैक। 

धियापुताक हेतु काठक अनेक प्रकारक खेलौना बनैत अछि । खेलयबाक हेतु 
गोल आकारक ठोस वस्तुके गेन/गेन्द कहल जाइत छैक। सूतक सहायतासँ 
नचयबाक हेतु काठक एकटा गोल खेलौना लट्टू होइत अछि। एहिमे एकटा नोंखगर 
काँटी लागल रहैत छैक। एकरा गुज्जा/गुज्झा/गुञ्झा/गुझिया कहल जाइत छैक । 

काठक एकरा करीब एक-डेढ़ हाथक पातर दंडमे दू दिससँ दूटा काठेक 
पहिया पेसल रहैत छैक। दूनू पहियाक कोरवला भागमे चारूकात छेद रहैत छैक। एहि 
छेद सभमे बाँसक अनेक कमची दूनू पहियाके सम्बद्ध करैत लागल रहैत छैक । 
कमची पर सूत लपेटि कऽ एहि खेलओनाक द्वारा गुड्डी उडाऑल जाइत छैक। गुड्डी 
उड्यबाक ई उपकरण लटवा/लटाइ/लटेर कहल जाइत अछि। 


गणेश चतुर्थीमे धियापुता काठक दूरा समान आकृतिक खराजल दंडके. 


परस्पर टकराकऽ आवाज निकालैत अछि। एहि दंड युगलके' गुल्ली-डंटा/पुल्लीडंटा 
कहल जाइछ। 

लकड़ीक पहियामे एकटा डंटा लगाक5 गुडकयबाक खेलओनाके 
गुड़कन्ना/गुड्कुन्ना कहल जाइत छैक। कोनो-कोनो गुड्कन्नामे एकटा पंछीक 
आकृति लागल रहैत छैक जे पहिया नचौला पर बेर-बेर अपन अग्रभागसँ ओहि पर 
आघात करैत छैक । एहि खेलओनाके कठफोड़ा कहल जाइत छैक । खेलयबाक हेतु 
काठसँ निर्मित घ्रोडाक आकृतिके कठघोड़ा/कठघोड़बा कहल जाइत छैक। 

जनमौटी बच्चाके चुप रखबाक हेतु एकटा छोट सन पातर काष्ठखंडक दूनू कात 

गोल आकृति बनाओल रहेछ आ एहि गोल भागको राङि देल जाइत छैक। नेना एकरा चटैत 
रहैत अछि आ खेलाइत रहैत अछि। एहि खेलओनाके चटनी कहल जाइत छैक। 

धियापुताके चलब सिखयबाक हेतु तीनटा पहिया पर आधारित गाड़ीक” 
गड़गड़ा/गड़ंगाड़ा/लरोना कहल जाइत अछि । 

काष्ठ व्यवसाय द्वारा काठ ओ बाँसक विभिन्न प्रकारक दंड सेहो बनैत अछि। 


पातर दंडके ठेंगा/ठेडा कहल जाइत छैक । छोट ठेडाके* ठेङनि ( कोसी गीत, पू. . 


29 )/ठेङी कहल जाइत छैक। एकर नाम ओ पातर प्रभेदके' छड़ी कहल जाइत छैक । 
बाँसक करची सन पातर छड़ीके छौंकी कहल जाइत छैक। 

छड़ी आदिक उपरका मोट भाग जतऽसँ ओकरा पकडल जाइत छैक से मूठ कहल 
जाइत अछि । एकर तीक्ष्ण अग्रभागके' खूभी कहल जाइत छैक । अरद्धवृत्ताकार मूठके* 
मकुआ कहल जाइछ। मकुआसँ युक्त छड़ीके मकुआवला छड़ी कहल जाइत छैक । 

पैघ दण्डके लाठी कहल जाइछ । मोट लाठीके* लट्ठ कहल जाइछ। ऊपर 
दिस मोट लाठीके चोप कहल जाइछ। चानीसँ मढल लाठीके बलम/बल्लम 
कहल जाइछ। वृद्ध लोकके आस देबाक लाठीके फराठी कहल जाइछ। लाठीक 
अग्रभागके हूर( ड़ )/हूरा( डा) कहल जाइत छैक। अपेक्षाकृत मोट हूराके* 
हुरा( डा )ठ कहल जाइछ। 

सामान्यतः एक हाथक दंडके एकहत्थी, डेढ़ हाथक दंडके डेढ्हत्थी, दू 
हाथक दंडके दुहत्थी ओ अढाइ हाथक दंडके अढ़ैहत्थी कहल जाइत छैक । बड़द 
आदिके हँकबाक हेतु एक-डेढ़ हाथक पातर दंडके” पेना/पैना/पौना कहल जाइत 
अछि । चाकर पेनाके सटका कहल जाइछ। अपेक्षाकृत मोट पेनाके' डंटा/डण्टा/डंडा 
कहल जाइत अछि। छोट मुदा मोट डंटाके' सोटा/सोंटा कहल जाइत अछि। खूब मोट 
सटाके डाँग/डाङ कहल जाइछ। फेकि क5 आम आदि तोड्बाक डंटाके* 
झटहा/झठहा कहल जाइत अछि। डेढ्हत्थीक मोट प्रभेदके डरोखा/डरौखा/डटौका 
कहल जाइत छैक। 

फलकके' छेबिकऽ गोल बनाओल बेलनाकार ओ चिक्कन दंडके रोल कहल 
जाइत छैक। गोल मूठसँ युक्त रंगीन ओ खराजल रोलके* फुलहत्था कहल जाइछ । 
बैसलमे बाँहिके आस देबाक हेतु व्यवहृत साधुलोकनिक काष्ठदंड जकर उपरका 
भागमे अँग्रेजीक “यू' अक्षरक आकृति बनल रहैत छैक, आसा सोंटा कहल जाइत 
छैक। 

बँसकरम 

आधार सामग्री सम्बन्धी शब्दावली : बँसकरमक मूल आधार सामग्री प्रसिद्ध 

वनस्पति बाँस अछि । एकर आनुषंगिक सामग्री थिक विभिन्न प्रकारक रंग। 
बाँसक समूहके' घानि कहल जाइत छैक । बाँसक घानिसँ युक्त प्रदेशके* 

बँसबिद्टी/ बँसबाड़ि/बसाड़ि/बाँसक कोठि/बाँसक कोठी कहल जाइत छैक। 
बँसबाड्कि प्रत्येक ओहन भाग जत5 एकहि बाँससँ अनेक बाँस उगल रहेत छैक से 
बीट/बीठ कहल जाइत अछि। 

बीटसँ बाँसक जे अंकुर निकलैत छैक से कोपर/कोपल कहल जाइत छैक। 
एक साल धरिक बाँसक गाछके सेहो कोपर/कोपल कहल जाइत छैक । एकरा 
एकसल्ला सेहो कहल जाइछ। दोसर सालक बाँसके दुसल्ला/भाउर कहल जाइत 
छैक। तेसर सालक बाँस तिनसल्ला होइत अछि। एहन बाँसक भीतरी भाग ललौन भऽ 
जाइत छैक आ एकर वृद्धि अवरुद्ध भड जाइत छैक। एहि अवस्थामे एकरा पाकल 
कहल जाइछ। पंकबासँ पूर्व बाँसक भीतरी भाग उज्जर ओ अपेक्षाकृत मोलायम रहैत 
अछि। एहन स्थितिमे एकरा काँच कहल जाइत छैक। 

बाँसक माटिक तरमे रह5वला भागके ओध/ओइध/ओधि कहल जाइत 
छैक। बाँसक खेतीक हेतु भाउरक ओधि रोपल जाइत छैक । काँच बाँसके" काटि देला 
पर सुखलाक बाद ओकर ऊपरी सतह पर संकुचन उत्पन्न होयबाक क्रिया चोकटब 
होइत अछि। 

कोनो-कोनो बाँसक बीचहिमे कोनो अंश असमये सुखा जाइत छैक । एहन 
स्थलमे चुट्टी नामक कीट अपन बिल/बीहरि बना देने रहैत छैक । एहि ऐबसँ युक्त 
बाँसके' चुट्टीमार कहल जाइत छैक । मुट्ठीमे अँटबा योग्य मोटाइवला बाँसके* 
मुठबाँसी कहल जाइत छैक। सामान्यसँ अधिक मोट बाँसके* चृहरि कहल जाइत 
छैक। दुढताहीन एवं लचकबाक प्रवृत्तिवला बाँसके* लप्पच/लिबलिबाह कहल 
जाइत छैक। किञ्चितो भार पडला पर अति नम्रताक भाव लिबलिब होइत अछि। 

बाँसक आकृति बेलनाकार होइत छैक । एहि बेलनक भीतरी भाग फोंक होइत 
छैक आ थोडे-थोडे दूर पर बेलनाकार भागक मुँह बन्द रहैत छैक । दूटा बन्द मुँहवला 
भागक दूरी पोर कहल जाइत छैक । लग-लग पोरवला बाँसके' घनपोर आ दूर दूर 
पोरवला बाँसके पोरगर कहल जाइत छैक । अत्यन्त दूर-दूर पोरवला बाँसके' 
नमपोर/लमपोर कहल जाइत छैक। जाहि-जाहि ठाम मुँह बन्द रहेत छैक ओहि स्थल 
सभको' गीरह/गिड्डह/गिट्ठह कहल जाइत छैक। एही गीरहपरसँ बाँसक शाखा-प्रशाखा 
निकलैत छैक । गौरहक जाहि भागसँ प्रशाखा फुरैत छैक ओकरा अखुआ/अंखुआ/आँखि 
कहल जाइत छैक । आँखुआ पर आरम्भमे एकटा पातर त्रिभुजाकार आवरण रहैत छैक। 
एकरा कनसुपती/बनसुपती/सुपती कहल जाइत छैक। अँखुआपरसँ निकलल पातर-पातर 
वंशाकृति प्रशाखाके करची/कोइन कहल जाइत छैक। 

मिथिलामे बाँसक अनेक प्रभेद उगाओल जाइत अछि । हरो(ड़ो)त/ 

' हरौ( डौ )ता/हरौ( डौ )ती/हड़थ/हरूथी ( बुकर) बाँस लम्बाइमे छोट मुदा अत्यन्त 

कठोर किस्मक होइत अछि। ई पातर चीरिकऽ मोडला पर गीरहपरसँ टूटि जाइत छैक। 
ते बँसकरममे हारने हरौतक उपयोग होइत अछि। ई गृहनिर्माणक भारवह सामग्रीक 
रूपमे अधिक उपयोगी अछि। 

चाब/चाभ/चाभा/चाभी/जाब (बुकः) अपेक्षाकृत अधिक नाम, चिरयबामे 


सहज ओ पोरगर होइत अछि । अत्यधिक लम्बाइसँ युक्‍त बाँसके* नमछर कहल जाइत 
छैक। बाँसक मकोर ( ड़ )/मकला/मोकला प्रभेद नमछर, लिबलिबाह ओ नमपोर 
होइत अछि। ई दूनू प्रभेद बँसकरमक हेतु प्रशस्त बूझल जाइत अछि । 

बोसक अन्य प्रभेद बिलैंती अछि । ई अत्यन्त पातर, छोट आ मजगूत होइत 
अछि। ते एकर व्यवहार खासकऽ लाठी बनयबामे होइत छैक । अत्यन्त मोट बाँसक 
प्रभेद वनबाँस कहल जाइत अछि। 

बुकनन महोदय पूर्णिया जिलाक तीन गोट बाँसक प्रभेदक उल्लेख कयने 
छथि-भलूक, रतन ओ घुरघुटिया (पूर्णियां रिपोर्ट, पृ. 309 )। 

आइकाल्हि नेपालक वन्य क्षेत्रसँ आयांतित बाँसक सेहो उपयोग होइत अछि। 
एकरा नेपाली/पहाड़ी/पहड़िया बाँस कहल जाइत छैक। 

| बाँसक गीरहपरसँ करचीके* काटि कऽ पृथक्‌ करबाक क्रिया पाङब होइत 
अछि। पाङला उत्तर करचीक जे मूलस्थानीय भाग बाँसमे बचि जाइत छैक ओकरा 
खुट्टी/खोच कहल जाइत छैक। खोंचयुक्त बाँसके” खोचाह/खरखोंच कहल 
जाइत छैक। खोंचके* छीलि क$ बाँसके* चिक्कन करबाक क्रिया सजायब/रोलब 
(सं. लोलयति) होइत अछि। 

बाँसक अन्तिम छोरपरक पातरवला भागके* छिप्पी/छिपाठ/छिपाठी/छीप 
कहल जाइत छैक। छिपाठीक बादवला अपेक्षाकृत मोट भागके अगार( ड़ )/अगारी( ड़ी) 
कहल जाइत छैक। अगारीक बादवला बाँसक मध्यवती भागके* अँधेरा/अँधेरी,/ मँझगैर 
कहल जाइत छेक। अँधेरीक बादवला अपेक्षाकृत मोट भाग पोर कहल जाइत अछि। 
जडि दिसुक भागकेँ जड़ियाठ/जड़याठी/जड़ियौठ/जड़ियौठा कहल जाइत अछि। 
जड्याठ ओ पोरक बीचवला बेस मोटगर भागके* फेरी कहल जाइत छैक। 

जडियाठक अन्तिम एक-दूटा पोर घनगीरह होइत अछि । एकरा काटि कऽ 
पृथक्‌ कऽ देल जाइत छैक आ ठेहा तथा मुङराक रूपमे व्यवहार कयल जाइत छैक। 
एहि भागक मो हछ कहल जाइत छैक । 

जड्सिँ छीप धरि सम्पूर्ण बाँसके' सरदर/सल्लग/एकसल्लग कहल जाइत 
छैक। अकाजक होयबाक कारणे छीपके* काटि कऽ पृथक्‌ कऽ देबाक क्रिया 
छोपब/छिपाठब होइत अछि । छीप काटल बाँसके* छिपाठल/छिपकट्टा कहल 
जाइत छैक। a 

बाँसके' खण्डशः कटबाक क्रिया टोनब होइत अछि । टोनला पर बाँसक 
छोर-छोट खण्डको टोटा/टोंटा/टोना कहल जाइत छैक । बाँसके* चिरबाक क्रिया 
फारब/ओदारब होइत अछि। बाँसक ओदारक* चिहुट कहल जाइत छैक.। काँच 

i, 


बाँसक सुगमतापूर्वक ओदरबाक क्रिया फर फर ओदरब अछि । सुक्खल बाँसक 
ओदरबामे कठिन होयबाक क्रियाके बाँसक बैसि जायब कहल जाइछ । 

बाँसके बीचोबीच चीरिकऽ दू भागमे बँटला पर प्रत्येक खण्ड फड्आ/फाँक 
कहल जाइत छैक। फड्आके' चिड्लासँ फट्ठा/बत्ता बनैत छैक । पातर फट्ठाके* 
फट्ठी/बत्ती/बाती कहल जाइत छैक । चीरल फट्ठा-फट्ठी आदिके* चीर सेहो 
कहल जाइत छैक । अँधेरीक चीरके' सिम्मा कहल जाइत छैक । जाहि चीरमे बाँसक 
आँखिवला भाग नहि अबैत छैक ओकरा सझिला/सिधला/सुधला/ सोझिला कहल 
जाइत छैक। जाहि चीरमे आऑँखिवला भाग सेहो रहैत छैक ओकरा गेठिला कहल जाइत 
छैक। बाँसक क्रमिक पोरक आखि विपरीत दिशामे रहबाक कारणे गेठिलावला 
चीरके दू-दू पोर पर गीरह लगसँ काटि देला उत्तर ओ सिधलामे बदलि जाइत छैक। 
एहि दू-दू पोरक टुकड़ीके ओरा/दुपोरा/देपुरा/दोपरा कहल जाइत छैक । 

फाडला उत्तर कोनो-कोनो बाँसमे उज्जर रंगक एकटा औषधि भेटैत छैक । 
एकरा बंशलोचन कहल जाइत छैक । 

बत्तीक बाहय त्वचावला भाग पीठ/पिठिया कहल जाइत छैक । भीतरी भाग 
पेट कहल जाइत छैक । पेटक उपरका भागके छिलबाक क्रिया पेट मारब होइछ। 
पेट ओ पीठक बीचवला अपेक्षाकृत मोलायम अंशके गाद/गादि/गादी/गुद्दा/गुद्दी/ 
गुड्डी/छाहा कहल जाइत छैक। गुद्दाक मोट परतसँ युक्त बाँसके गदिगर/गुदगर 
कहल जाइत छैक। बत्तीक पिठियावला भाग चीरि क$ पृथक्‌ कऽ लेलाक बाद 
गुद्दावला अंशके गभिया कहल जाइत छैक। 

उपरका भागक अतिरिक्त अंशके छिलबाक क्रिया छोलब होइत अछि। 
छाललापर बेकार भाग पृथक्‌ कऽ देल जाइत छैक। ओकरा छिल्लन/छीलन/छोलन/ 


झिल्ली/कचरी/कोचरी/ खढ़-पतार कहल जाइत छैक । भीतरी भागक ऊपरी 


अंशके छोलबाक क्रिया गदिआयब होइत अछि । सतहके छोलिकऽ चिक्कन ओ 
समतल करबाक क्रिया चिकनायब होइत अछि । उपरे-ऊपर किञ्चित छिलबाक 
क्रिया चाँछब होइत अछि। 

एक पोर नाम बाँसके चीरि क$ करीब-करीब एक इंच चाकर टुकड़ी सभ 
बहार कयल जाइत अछि। एहि टुकड़ी सभके बोइन/बोनि/बोनी कहल जाइत छैक। 
बोइनक निचला ओ उपरका भागक मोटाइ एक रंग करबाक हेतु जे अतिरिक्त अंश 
छीलि कऽ फेकि देल जाइछ, ओकरा कच्चर कहल जाइत छैक । बोइनके 
चौड़ा-चौड़ी चीरि कऽ निकालल पातर-पातर खंडके बेंट/बेंत कहल जाइत छैक । 
पात सन पातर बेंत सभ पाट/पाटा/पात/पाता/पाती कहल जाइत अछि । बन्हनक 
हेतु उपयुक्त अत्यन्त पातर पाटके बन्हन/बसौती कहल जाइत छैक। पाटक 
छोट-छोट टुकड़ीके गबहट/गभौट/छीटक कहल जाइत छैक । काजक क्रममे 

जाहि अनुपयुक्त पाटके काटि कऽ फेकि देल जाइत छैक, ओकरा कटुआ कहल 
जाइत छैक। 

जाहि बत्तीक पेटवला भाग छीलि कऽ चिक्कन कऽ देल गेल रहैत छैक, 
ओकरा दल/दलिया/दाल/दाइल/दालि कहल जाइत छैक । मोट दालिवला 
बत्तीके दलगर कहल जाइछ। दालिके” नामा-नामी चिरलासँ दलकी/दिलकी बनैत 
छैक। चाकर दलकीके* कनरी ओ गोल दलकीक* काइम/केचुआ कहल जाइत 
छैक। काइम ओ कनरीक हेतु सामान्य शब्द कमची अछि । पैघ ओ चाकर कमचीके* 
कमचा कहल जाइत छैक। अत्यन्त पातर दलकीके' बक्खी/तेरौन/सीट कहल जाइत 
छैक । बासनक पेनमे प्रयुक्त तेरौनके" भरनी कहल जाइत छैक। 

दलक चौड़ाइबला भागके* ओदारिकऽ निकालल पातर-पातर टुकड़ी सभ 
कारा/कॉरा कहल जाइत छैक । पिठियावला कारके” गोइट/गोटि आ गभियावला 
काराके मेण्डा/मण्डी/मेण्डी कहल जाइत छैक । गोटि, मण्डी आदिक अग्रभागके* 
छीलिकऽ नोंखगर करबाक क्रिया खपब होइत अछि । 

काइम, कनरी, पाट आदिक रौदमे सूखिकऽ कठोर भऽ जयबाक क्रिया 
खरायब/खरा जायब होइत अछि। बाँसके* छिलबाक क्रममे घर्षणसँ त्वचाछेदनके* 
चछायब कहल जाइत अछि आ एहिसँ उत्पन्न विकृतिके' चाँछ कहल जाइत छैक। 
he &. बाँसक सूक्ष्म शल्याकृति चाममे घुसि जाइत छैक । एकरा खैंक कहल 
जाइत छैक। 


डोम द्वारा निर्मित बासन सभमे पारेसँ बन्हन देल जाइत छैक। मुदा बन्हनक 


हेतु तारक पात, ओकर डंटीवलाभाग, बेंत एवं थकरी नाम घासक उपयोग सेहो देखल . 


जाइत अछि । तारक पातके छज्जा/छाजा कहल जाइत छैक। पातक डंटीबला 


भागको डल्ली/डमखोरा कहल जाइत छैक । डल्लीके* छीलि क$ निकालल पातर 


टुकड़ी सभके चोप कहल जाइत छैक । 


बँसकरममे सौन्दर्यक हेतु अनेको बासन रडलो जाइत अछि । एहि हेतु. 


सिकिया, गुलाबी, गन्हकी ओ हरियर रंक उपयोग होइत अछि । अत्यन्त 
लालीयुक्त गाढ़ रंगके सिकिया, हल्का लाल रंगके' गुलाबी, पीयर रंगके* गन्हकी ओ 
हरित वर्णके हरियर कहल जाइत छैक । 

औजार सम्बन्धी शब्दावली : बँसकरममे बाँसके* कटबाक हेतु, चिरबाक 
हेतु एवं ओहिसँ पातर-पातर ओदार बहार करबाक हेतु विभिन्न आकृतिक लौह 
औजारक उपयोग होइत छैक । करीब एक फुट नाम, चारि आङ्ुर चाकर ओ आधा 
आडूर मोट लौह औजारके' कत्ता/काता/कतिआ/बाँके कहल जाइत छैक। पैघ ओ 


टेढ आकृतिक कत्ताके दाब/दाबि/दबिया/दबिला कहल जाइत छैक। कत्ताक छोट - 


प्रभेदके करदा/कत्ती/काती कहल जाइत छैक । करीब बीत भरि नाम एवं दू आडूर 

चाकर कत्ताक प्रभेदके कोतरा कहल जाइत छैक । कोतराक अत्यन्त लघु आकृतिके* 
कोतरी/चूड़ी/बन्हकरिया कहल जाइत छैक । 

बाँस फारबाकाल काती पर आघात करबाक लेल बाँसक जड़ दिसुक एक-दू 
पोरक खंडक व्यवहार कयल जाइत छैक। एकरा मुँगरा/मुङरा/मुङ्गरा/मुङरि/मुङरी 
कहल जाइत छैक । फारबामे सुविधाक हेतु दूर अलगल फो कक बीच देल वंशखण्ड 
अथवा रोड़ा आदिक बँसफारा/खुभिया कहल जाइत छैक । 

बसौतीके चिक्कन करबाक हेतु ओकरा एकटा बाँसक पातर टोन पर राखि 
ओहिपर कोतरी धऽ हल्लुकेसँ दबाब दैत बाम हाथे' घीचि रंदा कयल जाइत छैक। 


: बाँसक एहि टोनके बन्हनचच्छा/धीरा कहल जाइत छैक । 


सिरको बनयबाक हेतु दुइ गोट खुट्टा, सुतरी ओ लकड़ीक गुटकाक 
उपयोग होइत छैक। 

माटिक जाहि बासनमे रंग राखल जाइत छैक ओकरा रंगहा कहल जाइत छैक। 
तैयार बासनके' रङबाक हेतु खजूरक डल्लीक निचला भागके' चूडि क$ बनाओल 
औजारक उपयोग होइत छैक। एकरा कूच/कुची/कुच्ची कहल जाइत छैक । 

बासन छनबाक हेतु एकटा तौला अथवा ओकर कनखावला भागक उपयोग 
होइत छैक। एकरा लधना कहल जाइत छैक। 
उत्पादन सम्बन्धी शब्दावली : बँसकरम द्वारा बाँसक विभिन्न प्रकारक 
गृहस्थोपयोगी उपकरण सबहिक निर्माण कयल जाइत छैक। बाँसक एहि उपकरण 
सभके बसही/बँसही कहल जाइत छैक । 

बाँसक बत्तीस अन्न रखबाक अत्यन्त पैघ आ गोल आकृतिक भंडारगृहक 
निर्माण कयल जाइत अछि । एकरा ढाक/ढाढ़/बखारी/बथारी/बदारी कहल जाइत 
अछि। अत्यन्त पैघ आकृतिक बखारीके ढाढ़ा/बखार कहल जाइत छैक । बखारीके* 
कोठि/कोठी/ठेक/ढक/ढाढ़ी/बेढ़ी/मड़क सेहो कहल जाइत छैक । ढककोेँ 
कतहु-कतहु मुनहर सेहो कहल जाइत छैक । ढक-मुनहर युग्म शब्दक रूपमे 
प्रचलित अछि । 

बखारीक आधारके पेन/पेना/पेनी/पेंदी/पेंदो कहल जाइत छैक । एकर 
मध्यवर्ती खाली भागके पेट/पेटी कहल जाइत छैक । बखारीक ढक्कन खद, बत्ती 
आदिसँ बनाओल चार रहैत छैक। ठेक आदिके झँपबाक ढक्कनक* 
पिहना/पिहान/पिहानी/ पेहना/पेहान/पेहानी कहल जाइत छैक । बखारीसँ अन्न 
निकालबाक हेतु खुलल भागक मुँह/छेद कहल जाइत छैक। 

अन्नादिके रखबाक ओ स्थानान्तरित करबाक हेतु अनेक आकृतिक बासन 
सभ बनैत अछि। एहि बासन सभमे कारा, काइम ओ कनरीक उपयोग होइत छैक । 
एकरा सभके अखरा कहल जाइत छैक । 


'काठ-बाँस व्यवसाय सम्बन्धी शब्दावली / 125 


अखरा बासनक सभसं पैघ प्रभेद ओड़ा/ओड़िया होइत अछि । एहिमे दू 
मनसँ अधिक अन्न अँटेत छैक। छोट ओडाके* ओड़ी कहल जाइत छैक । 

छिट्टा-पथिया आदिमे काइम अथवा कनरीसँ बनल प्रत्येक घेराके* मेढ़ 
कहल जाइत छैक। पाट सभक" सम्बद्ध करबाक हेतु छिट्टाक जडिमे अपेक्षाकृत 
चाकर पाटक उपयोग होइत छैक। एहि पाटके* साटन कहल जाइत छैक। छिट्टांक 
ऊपरी भागमे मेढ सभक नीचा दिस घिचने रहबाक हेतु काइमसँ बनल लहरिक 
आकारक बन्हनके नथनी कहल जाइत छैक। 

ठाढ़ घेरावला ओड़ीक छोट प्रभेदके' ढाक/ढाका कहल जाइत छैक । छोर 
ढाकके' ढाकी ओ एकर लघु प्रभेदके' ढकिया कहल जाइत छैक । 

आध मन धरि अन्न अँटयवला ढाकीके' छिटा/छिट्टा/छीटा/छैंटा कहल 
जाइत छैक। एकर लघु प्रभेद छिटी/छिद्टी/छैंटी कहल जाइत अछि । 

ढालू कोरवला छिट्टाके पथिया/दउरा कहल जाइत छैक। छोट पथिया 
पथनी/पथुली/दउरी कहल जाइत अछि । पान रखबाक छोट पथनीक* 
पनपथिया/पनबसना कहल जाइत छैक । सीधा रखबाक छोट पथिया सिधौकी ओ 
कुटान-पिसानमे व्यवहृत छोट पथिया कुटपिसिया कहल जाइत अछि । 

कम ठाढ़ घेरावला बासन टोकरी/टोपरी कहल जाइत अछि । एकर पैघ 
प्रभेद टोपा/टोकरा/टोपरा होइत छैक। 

जाहि छिट्या आदिमे जतेक अन्न अँटैत छैक ताहि आधार पर ओकरा 
पँचसेरी/दससेरी, अधमोनी/अधमन्नी, एकमन्नी/मोनही , दोमोनी/दुमन्नी/हुमोनी 
आदि कहल जाइत छैक। 

फलादिके' एक स्थानसँ दोसर स्थानपर स्थानान्तरित करबाक हेतु अत्यन्त 
पातर ओ विरल काइमसँ बनल ढक्कनयुक्त टोकरीक व्यवहार होइत छैक । एकरा 
खाँची/खाँझी/खैंझी/खोंची/खोङ्ची/झब्बा कहल जाइत छैक । एकर पैघ्प्रभेद 
खाँच/खाँचा/खंझा/खैंचा/खैँझा कहल जाइत अछि आ छोट प्रभेद खचिया/खचोली 
होइत अछि। 


मुसहर माटि उघबाक हेतु एकटा उत्थर बासनक उपयोग करैत अछि । एकरा. 


मटिकट्टा/टाला कहल जाइत छैक। [ 
ऊपरसँ पाटक बिनाइसँ युक्त दोहरा ठिट्टाके* धम्मा कहल जाइत छैक । एकर 
छोट आकृति,सभ धाइम/धामि/धामी/धमिया होइत अछि। ह 
चाउर आदि फटकबाक हेतु पाटस बीनल वृत्ताकार बासनके* सूप (प्रसिद्ध 
उपलक्षणः सूपक भाँटा; प्रसिद्ध लोकोक्तिः खाइ-पिबै लय सुखराती, डेङबै लय सूप )/सूपा 
कहल जाइत छैक। किछ क्षेत्र ओ वर्गमे एकरा डगरा कहल जाइत छैक (प्रसिद्ध . 
उपलक्षणः डगराक बैगन) । एकर .छोट प्रभेद डगरी होइत छैक | 

डगराक आधारवला भागके चटबा कहल जाइत छैक । दूरा चटबासँ युक्त 
डगराके दोहरा डगरा कहल जाइत छैक । चटबाक नीचा दिसुक पाटके' छान आ 
ऊपर दिसुक पाटके बहरौट कहल जाइत छैक । एकर चारू कातक मण्डलीकृत 
घेराके मर्रा/मरड्ा/मरी/मरड़ी कहल जाइत छैक। मरडाक हेतु गोटि ओ मण्डीक 
व्यवहार होइत अछि । एकरा वृत्ताकार परिपथमे मोडुबाक क्रिया असनायब होइत 
अछि । मोडल मरडामे देल तात्कालिक बन्हनके बसौती कहल जाइत छैक। 
मर्राक परितः अपेक्षाकृत कम चाकर दोसर मर्राके केतला कहल जाइत 
छैक। मरड़ा ओ केतलाक बीच चटबाक कोरवला भाग फंसल रहेत छैक । एहि 
मध्यवर्ती भागके गहबन कहल जाइत छैक । बन्हन देबामे सुविधाक हेतु केतलाक 
चारू कात अत्यन्त पातर पाटसँ बनल घेराके बहरी/बेहरी/बेढ़ी/टोपिया कहल 
जाइत छैक । 
बन्हनक अन्तिम छोर पर ओहिसँ बनल वृत्ताकार परिपथ जकर सहायतासँ 
डगराके काँटी आदिमे टाङल जा सकैत छैक, से टंगना/टंगनी कहल जाइत छैक। . 
अन्नादिके उठयबाक ओ फटकबाक हेतु पाछू ओ दुनू पाँजर दिस घेरायुक्त 
बासनक उपयोग होइत अछि । एकरा कोनिजा (याँ, आँ)/कोनसूप/कोलसूप 
कहल जाइत छैक। जाहि समाजमे सूपक हेतु डगरा शब्दक व्यवहार होइत अछि ताही 
समाजमं कोनिजोके सूप कहल जाइत छैक। एहि बासनक घेरा आगूसँ पाछू दिस 
क्रमशः बढ्ल रहैत छैक आ पछिला दूनू छोर पर कोन बनबैत छैक। एकर दूनू 
कातवला भागक बाँही ओ पाछूवला भागके कोना कहल जाइछ। छोट कोनिजाके* 
सुपती कहल जाइत छैक। 
चिक्कस आदिके चालबाक हेतु एकटा छिद्रमय बासनक उपयोग होइत अछि। 
एकरा चलनिञा/चलनी/चालनि (प्रसिद्ध कहबीः चालनि दुसलनि सूपके' जनिका 
सहस्सर गोट छेद, कोन पुरुषके भेलहुँ गाय, चालनि लऽ दुहाबऽ जाय) कहल जाइत हे ? 
एहि बासनक चारू कात करीब चारि-पाँच आङ्ुर ऊंच वृत्ताकार घेरा रहेत छेठ 
घेरावला भागके खखरी कहल जाइत छैक। एकर छिट्रमय आधारके* तरी कहल 
जाइत छैक । तरीक छेद सभके* बे/आखरि कहल जाइत छैक। तरीमे दू प्रकारक पाट 
लगैत छैक । तरवला अपेक्षाकृत कम चाकर पाटके* झनकी ओ ऊपरवला अपेक्षाकृत 
बेसी चाकर पाटके' पत्ता कहल जाइत छैक। 
धानक गूड़ाके भुस्सासँ पृथक्‌ करबाक हेतु डगराक आकृतिक छिद्रमय 
बासनक उपयोग होइत अछि । एकरा चलना/गुरचल्ला/गुरचलना/गुरचाला कहल 
जाइत छैक। 
हवा करबाक चौखूट साधन बीअ (य) नि/बेना/बेनियाँ( आँ;जा) होइत 
अछि। एकर छोट प्रभेदके बीनी कहल जाइत छैक । एकर लम्बाइवला भागक एक 

दिस दुनू कातसँ दुइ गोट चाकर मण्डी चौकोर भागके* चपने बान्हल रहैत छैक । एकरा 
पटकम्ही/पराँच कहल जाइत छैक । बीयनिके नचयबाक हेतु दूनू परांचक कातमे 
` एकटा गीरहयुक्त बेत लागल रहैत छैक। एकरा डाँट कहल जाइत छैक । डाँटक 
निचला भागमे एकटा पातर वंशाग्रक फोंक बेलन घुसाओल रहैत छैक । एकरा 
छुच्छी/फाँफी/लारी कहल जाइत छैक। 
कोइलाक चूल्हि पजारबाक हेतु डाँट ओ लारीविहीन दोहरा बीयनिके 
पंखा/पंखी कहल जाइत छैक। 
अन्न आदिके' जोखबाक उपकरण तरजू/तराजू/तरजुइ होइत अछि । तराजूक 
पलड़ा बाँसोसँ बनाओल जाइत छैक। पलड़ाक आधारवला भाग कारा ओ काइमसे 
बीनल जाइत छैक। एकरा अखरा कहल जाइत छैक। ऊपरवला भाग पाटस बीनल 
रहैत छैक। एहि भागके गिलेफी/छाँछी कहल जाइत छैक । अखरा ओ छाँछीक जोड़ 
पर देल मण्डीके जीही ओ गोइटके मथामि/मथनी कहल जाइत छैक । जीही ओ 
_ मथनीक बीच देल पातर मंडीके कंठी कहल जाइत छैक। 
पानक बीड़ा रखबाक दूटा परस्पर सम्बद्ध होमऽवला खोलसँ बनल बन्द 
पात्रके बिर( ड़ )हरा/बिर( ड़ )हारा कहल जाइत छैक । एकर पैघ आकृतिमे टकुरी, 
सूत आदि सेहो राखल जाइत अछि। कृषि कोष (पृ० 233) मे एकरा बेलहरा/बेलहारा 
कहल गेलैक अछि। 
पावनि-तिहार, यज्ञ ओ संस्कारक हेतु सेहो अनेक प्रकारक बासन बसकरम 
द्वारा उत्पादित होइत अछि । एहि सभ काजक हेतु डोमेक बनाओल बासनके प्रशस्त 
बूझल जाइत छैक। एहन बासन सभ डोमउ कहल जाइत अछि । 
बिआहमे धामिक आकृतिक एकटा पैघ बासनक प्रयोजन होइत छैक । एकरा 
गँहिरका डाला कहल जाइत छैक । एकर उपरका भागमे मेहराबक आकृति बनाओल 
रहैत छैक। एहि आकृतिके पालकी कहल जाइत छैक। डालाक आधारके जमीनसँ 
ऊपर रखबाक व्यवस्थाके गोरा कहल जाइत छैक । डालाक पालकी ओ बाहय 
भागमे अनेक प्रकारक बीनल आकृति सभ खोंसल रहैत छैक। फूलक आकृतिक 
सजावटके फुलपत्ती, जिलेबीक आकृतिक सजाबटके लुल्ही+ गोल आकृतिक 
बनावटके' गेंद/बॉल ओ पंछीक आकृतिक बनावटके' सूगा/पौड़की कहल जाइत 
छैक । कोनो-कोनो डालामे एकटा चौखूट केन्द्रक परितः पाट सभक दोसर छोर 
छिडिआयल रहैत छैक। एहि बनावटके घिरनी कहल जाइत छैक। कतहु-कतहु 
अनेक रंगीन पाटक एकटा छोरके* संश्लिष्ट कऽ आ दोसर छोर सभके' छिड्आकऽ 
सौन्दर्य उत्पन्न कयल जाइत छैक। एहि सजावटके* झार/झुनझुना कहल जाइत छैक। 
. डालाक मध्यवती भागमे चारू कातसँ मजगूतीक हेतु देल मण्डीके हड़िडा/हड़िला/ 
हिड्ड़ा/हिड़ला कहल जाइत छैक। 

कोजागरा, द्विरागमन आदिमे गोरा लागल उत्थर बासनक व्यवहार अछि । एकरो 
डाला कहल जाइत छैक । 
कन्याक द्विरागमनक साँठमे गोल आकृतिक गँहीर ढक्कनयुक्त बासन देल 
जाइत छैक। एकरा पेटाढ/पेटार/झाँप/झाँपा कहल जाइत छैक । एकर पैघ प्रभेद 
पेटारा कहल जाइत छैक। छोट आकृतिक पेटारके* पेटाढ़ी/पेटारी/पौती कहल 
जाइत छैक। श्रृंगारक वस्तु रखबाक छोट पौतीके' मुँहमोछनी कहल जाइत छैक । 
वस्तुजात रखबाक पेघ समतल पौतीके सखारी कहल जाइत छैक। 
पौतीक नीचावला भागके* तरोटा/तरोटा/तलौटा/सरिखा कहल जाइत 
छैक। एकर उपरका भाग गुम्बदाकार होइत अछि । एकरा झाँप/झपना/झाँपन कहल 
जाइत छैक। 
पौतीक बिनओट दोहरा होइत छैक । बाहरी भाग कारा ओ काइमसँ बीनल 
जाइत छैक आ भीतरी भाग पाटसँ। पाटसँ बीनल भाग पेन्हौटा कहल जाइत छैक । 
भारमे मिठाइ आदि सँठबाक हेतु पौतीक आकृतिक गँहीर बासनके' दलबा/कोठी 
कहल जाइत छैक। एहिमे पाटक बिनाइ नहि रहैत छैक। 
केरा आदिक भार सँठबाक हेतु काइम ओ कारासँ बीनल अत्यन्त कम 
घेरायुक्त गोल ओ उत्थर पात्रके अखरा/दौरा/दउरा कहल जाइत छैक। अखरापर 
पाटक बिनाइसँ युक्‍त दोहरा दौराके चँगेरा/चङेरा कहल जाइत छेक। विआहमे प्रथम 
परिछन कालमे जाहि चँगेरामे ठक-वक आदि राखि वरसँ प्रश्‍न सभ पूछल जाइत छैक, 
ओहि चडेराके चानडाला/जानडाला (सं. ज्ञानडाला) कहल जाइत छैक । छोट 
चडेराके चंगेरी/चडेरी/चँगेली/दउरी/फुलुकी/फुलौकी कहल जाइत छैक। साँठक 
हेतु दही पौड्बाक छोट चंगेरीके' ताइ कहल जाइत छैक। अत्यन्त छोट आकृतिक 
चँगेरीके डाली/डलिया कहल जाइत छैक। गँहीर डालीके* भौकी/मौनिया/मौनी 
कहल जाइत छैक। पैघ ओ अधिक गँहीर भौकीके* भौका कहल जाइत छैक। 
धियापुताक जलखइ करबाक छोट मौनीके चाँग/चाङ कहल जाइत छैक। 
भारक हेतु छोट-छोट पथियाके हकरा पथिया कहल जाइत छैक। मधुश्रावणी 
ओ बरिसातिमे पूजनक हेतु बाँसक एकटा गोल आकृतिक समतल बासनक उपयोग 
होइत छैक। एकरा छितनी कहल जाइत छैक । एकर पैघ प्रभेदके' छितना कहल 
जाइत छैक। मधुश्रावणीमे टेमी दगबाक विधिक हेतु जाहि डालीमे घोंधा, लहेरनी 
आदि पठाओल जाइत छैक, ओकरा लीलीडाली/लीलीमौनी कहल जाइत छैक । 
विआहमे वर-कन्या द्वारा लाबा ठिडिअयबाक हेतु व्यवहृत छोट सन सुपतीक 
कोनीबेनी/धनडाली कहल जाइत छैक। 
रौद-वर्षासँ बचबाक हेतु पाटसँ बीनल एकटा डंरी लागल गोल उपादानक 
व्यवहार होइत अछि। एकरा छत्ता/छाता/मेघडम्बर/मेघडम्मर कहल जाइत छैक। 

फूल तोड्बाक हेतु व्यवहृत चारू कातसँ घेरायुक्त गँहीर ओ गोल पात्रके, 
फुलडाली/फुलतोरा कहल जाइत छैक । एहिमे ऊपर दिस अर्द्धवृत्ताकार डंटी लागल 
रहैत छैक । पैघ आकृतिक एवं झपनायुक्त फुलतोराके साजी कहल जाइत छैक। 
चँगेरीक आकृतिक फुलतोराके डाली/दओना/जाफरी कहल जाइत छैक। 

एहि सभक अतिरिक्त डोम विभिन्न उपयोगक वंशनिर्मित सामान सभ बनबैत 


अछि। भूजा भुजबाक हेतु फट्ठीक अग्रभागके चीरिकऽ अन्न लाडुबाक उपकरण | 


बनैत अछि। कखनो-कखनो बाँसक गोल-गोल पातर दंडक समूह सेहो एही काजक 
हेतु प्रयुक्त होइत अछि। एकरा भुजनाठी/लरना/ लरनी/लारनि कहल जाइत छैक। 
गाछ आदिके माल-जालसँ रक्षाक हेतु बत्तीसँ बनल घेराबाके बेढ्/बेढा/बेढ़ी कहल 
जाइत छैक । सूगरके' रखबाक हेतु पैघ बेढ़के खोभार/खोभरा कहल जाइत छैक। 
खोभारक चारू कातक खुट्टा सभके गच्चा कहल जाइत छैक। खोभारक फाटकके' 
बेरखरी कहल जाइत छैक। खोभारक फाटकके बन्द करबाक हेतु ओहिमे लागल 
किल्लीके धुरखुर कहल जाइत छैक। सूगरके मारबाक हेतु ओकर गरदनि लग एक 
गोट तीक्ष्णाग्र बाँसक कीलक उपयोग कयल जाइत छैक। एकरा खुभिया/ 
खोभन्टा/सुलफा/हिकनी कहल जाइत छैक । मकइ छोड़ैबाक हेतु एही प्रकारक 
छोट उपकरणके खुभिया/सुलफा कहल जाइत छैक। 

एक पोर बाँससँ करचीक कलमक आकृतिक एकटा उपकरण बनाओल 
जाइछ । एहिसँ माल-जालके सोन्हाओन, दवाइ आदि तरल पदार्थ पिआओल जाइत 
छैक । एकरा काँड़ी कहल जाइत छैक। होलीमे रंग-प्रक्षेपण हेतु एक पोर बाँसक 
अगिला गीरहमे छेद कयल ओ मध्यमे एकटा डंटा लागल उपकरणक व्यवहार होइत 
अछि। एकरा फिचकाँड़ी/फिचकाड़ी/फुचकाँड़ी/फुचुक्का कहल जाइत छैक । 

बाँसक करचीसँ बनल जालाकार पात्रके जाबी कहल जाइत छैक । एहिसँ 
माल-जालक मुँह छेकल जाइत छैक । पानक खिल्लीके गँथबाक हेतु तथा दाँत 
खोधबाक हेतु बाँसक अत्यन्त पातर दण्ड बनाओल जाइत छैक । एकरा 
सिक्की/सीकी/खड़कि कहल जाइत छैक । मुगीके रखबाक हेतु छेहर क$ बीनल 
पौतीक आकृतिक बासनके खोप कहल जाइत छैक। चिड्इके पोसबाक हेतु छोट 
सन घरके पिजड़ा(रा) कहल जाइत छैक। धियापुताक हवा पर नाचऽवला 
खेलओनाके घिरनी कहल जाइत छैक। 

बाँसक गोल-गोल दंडसँ बनल डमरूक आकृतिक एक गोटाक बैसबाक 
साधनके मोढ़ा कहल जाइत छैक। वस्तुजात रखबाक हेतु ढक्कनयुक्त घनाकार 
पात्रके डेली/डोलची कहल जाइत छैक । 

खिड़की, दरबज्जा आदि पर परदा करबाक हेतु बाँसक काइम सभक सुतरी 
द्वारा परस्पर जोडि क$ बनाओल पटियाक आकारक वस्तुके सरकी/सिरकी कहल 

जाइत छैक। सौन्दर्यक हेतु अत्यन्त पातर काइमसँ बनल सिरकीके* चिक कहल जाइत 
छैक। 
बाँसक बासन बनयबाक हेतु कारा, काइम, पाट आदिके* परस्पर सम्बद्ध 
करबाक क्रिया बीनब होइत अछि । बिनलासँ उत्पन्न सौन्दर्य ओ बिनबाक मजदूरीके* 
बिनओट/बिनाइ/बिनकराइ/बिनाठ/बिनोट/बिनौट कहल जाइत छैक। पावनि-तिहार 
अथवा संस्कारक हेतु बासन बिनबाक हेतु वंशकर्मीके देय अग्रधनके* साइ कहल 
जाइत छैक। 
बिनाइ आरम्भ करबाक क्रिया लाधब/छानब होइत अछि । वस्तुक अपन पूर्ण 
आकृति प्राप्त करबासँ पूर्वक स्थितिमे ओकरा लधनी कहल जाइत छेक । 
पाटक बिनाइ अनेक प्रकारक होइत अछि । नामानामी ओछाओल पाटमे 
एक-एक पाटक अन्तर पर चौड़ा-चौड़ी पाट घुसिऐबाक विधिसँ कयल गेल बिनाइके* 
एकाउनी कहल जाइत छैक। एहिना दू पाट, तीन पाट, पाँच पाटक अन्तर पर सेहो 
चौड़ा-चौड़ी पाटके' घुसियाकऽ बिनाइ कयल जाइत छैक । एकरा सभके क्रमश: 
दोआउनी, तेआउनी, पचाउनी बिनाइ कहल जाइत छैक । चाकर पाटमे तेआउनी 
बिनाइके लहेरिया कहल जाइत छैक। 
पाटक बिनाइवला वस्तुमे कोर पर उघरबासँ बचयबाक व्यवस्थाके' बान/बान्ह 
कहल जाइत छैक । बान्ह अनेक प्रकारक होइत छैक । स्थान विशेष पर बन्धन दऽ 
बान्हवला पाटक दोसर छोरके ओही ठाम खोंसि देलासँ उत्पन्न बन्धनके* गरनउ 
कहल जाइत छैक। दोसर छोरके* घीचिकऽ पुनः-पुनः आन अनेक ठाम बन्धन देलासँ 
उत्पन्न बान्हके' लपेटुआ कहल जाइत छैक। कोनिजामे मरडा पर देल बन्हनमे एकटा 
बन्हनक दोसर छोर दोसर बन्हनमे कसि देल जाइत छैक। एकरा टिपका बन्हन कहल 
जाइत छैक। 
डगरामे बेंत, थकरी, चोप आदिसँ अनेक प्रकारक लपेटुआ बान्ह देल जाइत 
छैक। साधारण लपेटुआ बान्हके' खजुरिया बान्ह कहल जाइत छैक । एकटा बान्हक 
दोसर छोरके' दोसर बान्हमे फंसा देलासँ उत्पन्न बन्धनके दुबन्हा कहल जाइत छैक । 
बन्धनक छोरके गहबनसँ निकालि क$ बन्हबाक विधिसँ कयल गेल बान्हके हरैया 
आ बहरीमे घुसिया क$ कयल गेल बान्हके' सरही कहल जाइत छैक । 
छिट्टा-पथिया आदिमे सेहो बिनौटक अनेक प्रकार होइत अछि । एहिमे 
खजुरिया ओ पचबन्हा प्रमुख अछि । पचबन्हामे पाँचटा काइमके' सटाकऽ मेढि देल 
जाइत छैक। बीचमे किछु रिक्त स्थान छोडि पुनः पाँचटा काइम सराकऽ मेढि देल 
जाइत छैक । खजुरियामे सभटा काइम सटा-सटाक5 बीनल जाइत छैक । एहिना 
तेबान्ह, चौबान्हमे क्रमशः तीनटा, चारिटा काइम सटा-सटा कऽ आ बीचमे थोड़ेक 
रिक्त स्थान छोड़ि कऽ बिनाइ कयल जाइत छैक। 

बिनोटमे काइम अथवा पाट सभक परस्पर अत्यन्त सटल रहला पर ओकरा 
गस्सल कहल जाइत छैक । काइम अथवा पाट सभ गस्सल नहि रहला पर बिनाइके* 
छेहर कहल जाइत छैक। छेहर बिनोटव़रला बासनके* झाँझर/झझरी कहल जाइत 
छैक। जाहि बासनक बाह्य भाग छिड्िआयल रहैत छैक ओकरा छितनार कहल जाइत 
छैक । बासनक प्रत्येक अंग दोसर अंगक अनुरूप नाम अथवा चाकर नहि रहने ओकरा 
बेडोल/बेडौल/बेढब कहल जाइत छैक । 

बिनौटमे कारा अथवा पाटक संख्या ओ लम्बाइ वस्तुक आकृतिक अनुरूप 
लेल जाइत छैक। अयुग्म संख्याक हेतु काग ओ युग्म संख्याक हेतु दोस शब्दक 
व्यवहार होइत छैक। बिनोटक हेतु कारा अथवा पाटके* काग रहब आवश्यक बुझल 
जाइत छैक । से नहि रहने कारामे बन्हन नहि पडि पबैत छैक। एहन बिनौटके* 
कुबान्ह/कुबान/उबान्ह/उबान कहल जाइत छैक । एकरा ठीक कयलासँ उत्पन्न 
बिनौटके' सुबान/सुबान्ह कहल जाइत छैक। 

बिनबाक क्रममे काइमक ओझरयबाक क्रिया छिटकी मारब होइत अछि । 
बिनैत-बिनैत काइम खतम भऽ गेला पर ओहि स्थान पर देल नव काइमक* 
खोचर/खोचरि कहल जाइत छैक । कोनो कारा छोट कटि गेला पर बिनैत काल 
ओहि कारामे देल जोड़के पच्चर कहल जाइत छैक । बासनक भङठीक क्रमं 
लगाओल काइम, कारा आदिके' चिप्पी/चापी कहल जाइत छैक । काइम, कारा 
अथवा पारक अपन स्थान छोड़ि देबाक क्रिया सरकब/फसरब होइत अछि । 
निष्कर्ष 

एहि तरहे काठ-बाँस व्यवसायमूलक शब्दावलीक व्याख्यात्मक अध्ययन 
कयला उत्तर ई स्पष्ट होइत अछि जे एहि शब्दावलीक भांटर अत्यधिक समृद्ध अछि। 
दूनू व्यवसायक आधार सामग्री, औजार ओ उत्पादनसँ सम्बद्ध सहस्राधिक शब्दक 
उपयोग होइत अछि । एहि शब्दावलीमे संज्ञा शब्दक प्राचुर्यं अछि । पारिभाषिक 
विशेषण ओ अव्यय अल्प संख्यामे व्यवहृत होइत अछि। 

बँसकरममे पारम्परिक शब्दावली काष्ठकर्मक अपेक्षा अधिक जीवित अछि। 
काष्ठ व्यवसायक औजार ओ उत्पादन सम्बन्धी शब्दावलीमे निरन्तर परिवर्तन भऽ 
रहल अछि । फारसी, अरबी ओ अंग्रेजीक शब्द सभ अपन तत्सम ओ तद्भव रूपमे 
प्राचीन शब्द सभके छपने जा रहल अछि । 

एहि शब्दावली सबहिक ध्वनि-परिवर्तन पर क्षेत्रीयता ओ उच्चारण दोषक 
प्रभाव अछि। 


0 

तृतीय अध्याय 


माटि-पानि व्यवसाय सम्बन्धी शब्दावली 


मिथिलामे माटि ओ पानि जातीय व्यवसायके विकसित होयबामे महत्वपूर्ण 
भूमिकाक काज कयलक अछि। माटिक रूपान्तरण द्वारा अनेक प्रकारक गृहस्थोपयोगी 
बासन सभक उत्पादन होइत अछि। पानिसँ माछ, मखान, सिङूहारा, चून आदि विभिन्न 
उपयोगी वस्तुक उत्पादन कयल जाइत अछि। पानि जल-परिवहनक प्रमुख आधार 
थिक। जल-परिवहन द्वारा वस्तुमे स्थान-परिवर्तन जन्य उत्पादन होइत अछि। परम्परासँ | 
माटिक बासन बनयबांक उद्योग कुम्हार ओ पानिसँ सम्बन्धित व्यवसाय सभ पर मलाह 
जातिक एकाधिकार रहलैक अछि आ माटि-पानिसँ सम्बद्ध व्यवसाय एहि दूनू जातिक 
जातीय-व्यवसाय रहल 'अछिं। 

i कुम्हार जाति 

मानव सभ्यताक आरंभहिसँ माटिक बासनके पका क5 ओकर व्यवहार 
होइत रहल अछि। ई तथ्य समस्त प्राचीन सभ्यताक अवशेषक उत्खननसँ सिद्ध भेल 
अछि। मिथिलामे सेहो माटिक बासनक उपयोग प्राचीने कालसँ होइत रहल अछि। 
बासन गढ्बाक हेतु एहिठाम मोलायम माटि सहज उपलब्ध रहल अछि। माटिसँ निर्मित 
बासन पकओला उत्तर कठोर वस्तुक रूपमे उपयोगी भेल आ एकर उपयोगिताक खास 


` 'कारण ई भेल जे एहन बासन आगियो पर चढाओल जा सकैत छल। आगि पर चढ्यबा 


योग्य खनिज एहिठाम सर्वथा अनुपलब्धे रहल अछि। ते माटिक बासनक कोनो 
विकल्पो एहिठाम नहि छल। स्थानीय आधार सामग्रीक रूपमे माटिक प्रचुरता ओ 
सहजोपलब्धताक कारणे माटिक बासन बनयवाक उद्योग एतऽ जातीय व्यवसायक 
रूपमे प्रस्फुटित भेल आ एहि उद्योगसँ जाहि श्रमजीवी जातिके' चीन्हल गेल से कुम्हार 
कहओलक। माटिक बासन मिथिलाक जनजीवनसँ तेना जुड़ गेल जे प्रत्येक धार्मिक 
ओ सांस्कृतिक कार्यक हेतु माटियेक बासन प्रशस्त बुझल जाइत रहल अछि। सामान्य 
उपयोगक हेतु तँ ई उपयोगी अछिये। 

कुम्हारक आधार सामग्री : माटिक बासन बनयबाक क्रममे माटि पर 
कयल गेल विभिन्न काजके मटिकम कहल जाइत छैक। मरिकममे सर्वप्रमुख वस्तु 
थिक माटि/माटी/मट्टी। गुणक आधार पर माटिक अनेक भेद होइत अछि। 

कारी रंगक कठोर माटि जे पानिक सम्पर्कमे लसिगर होइत अछि, करियौटी 
कहल जाइत अछि। स्वच्छ एवं पीताभ माटि गोरकी/चिकनी/पियरकी कहल जाइत 
अछि। जाहि माटिमे बालुक बहुत अल्प मात्रा मिलल रहेत छैक से बलसुम / बलसुन 
/ बलसुनरी / बलसुम्ही / बलुअट / बलुसुम्ही / बलुसूँही / बलुसुमनी / 
बलसुन्दर/बलुसुन्दरी/बलकुचाह ( हि) कहल जाइत अछि। जाहि माटिमे बालुक 
मात्रा अधिक होइत छैक से बलुआह/बलुआही कहल जाइत छैक। जाहि मारिक 
डुकड़ी पर अल्प दबाब देने बुकनी भऽ जाइत छैक ओ माटि भुसना/भुसनी कहल 
जाइत अछि। सुखला उत्तर अत्यन्त कठोर मुदा पानिक सम्पर्कमे गलि जायवला माटि 
केबाल कहल जाइत छैक। कारी रंगक केबाल माटि तेलिया केबाल ओ पीताभ 
वर्णक गोरी केबाल कहल जाइत छैक। पाथर जकाँ कठोर माटि पथरौटी/पथरौटिया 
कहल जाइत छैक। जाहि माटिक सतह स्वयं भखर$ लगैत छैक ओ मारि 
नोनी/नोनियाह कहल जाइत छैक। माटिपर जमल उज्जर रंगक क्षारयुक्त पदार्थ 
ऊस/ऊसर कहल जाइत छैक। सुखला उत्तर जे मारि अनेक टुकड़ीमे चनकि कऽ 
फाटि जाइत छैक, चनकी माटि कहल जाइत छैक। जाहि माटिक बुकनीके* पानिसँ 
सनला उत्तर ओहिमे छोट-छोट ढेकुरी(ड़ी) बनि जाइत छैक से रोड़ाह/रोडियाह 
कहल जाइत अछि। ग्रियर्सन एकरा छराही कहने छथि (बिहार पीजैन्ट लाइफ-पू. 
-161) । आँकर-पाथरसँ युक्त माटि अँकराह/अँकराही/कंकराह/ 
कंकराही/पथराह/पथराही कहल जाइत छैक। जाहि माटिमे उपर्युक्त अनेक 
प्रकारक माटिक गुण सम्मिलित रहैत छैक से दोमट/दोम्मट/अमोट/अमओट,/दोगला 
कहल जाइत छैक। मोलायम माटि लरम/नरम आ कठोर मारि कड़ा/काड़ा कहल 
जाइत अछि। पानिसँ भीजल मारि गील/गिल्ला कहल जाइत छैक। मैली युक्त कादो 
कोच/खीच कहल जाइत छैक। खूब गलल ओ लसिगर माटि जाहि पर पैर देने पैर 
तऽर धरि धसि जाइछ, से पाँक/पाँका/पाँकी होइत अछि। 

उपर्युक्त माटिक प्रभेद सभ अधिकांशतः जमीनक उपरका सतह पर भेरैत 
अछि। ई माटि सभ कुम्हारक व्यावसायिक उत्पादनक अनुपयुक्त होइत अछि। अभावमे 
केबाल, दोम्मर आदि खपड़ा बनयबाक हेतु व्यवहारमे आनल जाइत अछि। बासन 
गढ्बाक हेतु कुम्हार सतहसँ डेढ़-दू मर्द गँहीर खाधि खूनि माटि कोडैत अछि। ई मारि 
कुमरौट/कुम्हरौट/कुम्हरौटी/कुमरौटी कहल जाइत छैक। कतहु-कतहु एकरा 
कारीमाटी/करिया माटि कहल जाइत छैक। 

.खाधिसँ माटि निकालबाक क्रिया कोड़ब/खूनब होइत अछि। मारि 
खुनबाक हेतु कुम्हार जे गड़हा बनबैत अछि ओकरा चूँ/चुँआँ/चुँइ/ 
चुँझ्याँ/मटखम/मटखन/मटिखन्ना कहल जाइत छैक। ग्रियर्सन एकरा मटियार 
कहने छथि (बिहार पीजैन्ट लाइफ - पृ.-112)। ओना केबाल माटिवला जमीनके* सेहो 

मटियार कहल जाइत छैक। 

एकटा चूँआँ कोड्बाक हेतु जतेक जमीनक आवश्यकता होइत छैक ओकरा 
टिककर कहल जाइत छैक। चूँआँ बेसीकाल ऊँचास खेतमे कोड़ल जाइत छैक। एहन 
खेत डीह/भीठ/भिट्ठा कहल जाइत अछि। चूआँमे पैसिकऽ माटि कोड़निहार कुम्हार 


_कोड़वाह होइत अछि। 


चूँआँक आकार उनटल गिलास जकाँ होइत छैक। सतह पर एकर व्यास तीन 
हाथ रहैत छैक जे नीचा दिसि क्रमशः बढैत 12-12 हाथ भऽ जाइत छैक। व्यास 
हेतु फाँस शब्दक व्यवहार अछि। जाहि भागमे माटि खूनल जाइत छैक, ओकरा पेटी 
कहल जाइत छैक। 

फास क्रमशः बढ़ि जयबाक कारणे माटिक उपरका चट्टानक नीचाँ रिक्त 
स्थान बनि जाइत छैक। भारक कारणे चट्टान फाटिकऽ खसियो पड़ैत छैक। 
चट्टानक खसबाक क्रिया धसना धसब होइत अछि आ टूटल चट्टानके* धसना 
कहल जाइत छैक। 

चूँआँमे कोड़बाक काज अनेक दिन धरि चलैत रहैत छैक। बीचमे वर्षा भ5 
गेला पर पानि भरि जयबाक कारणे अथवा धसना धसि जयबाक कारणे" चूआँ मारि 


` निकालबाक योग्य नहि रहैत छैक। एकरा चूआँक भथब कहल जाइत छैक। 


सभ चूँआँमे कुम्हरौटी माटि भेटिये नहि जाइत छैक। कोनो-कोनोमे नीचा 
बालु, कंकडाही माटि आदि सेहो भेटैत छैक। गँहीर धरि खुनला पर कोनो-कोनो 
चूँआँमे नीचासँ स्वतः पानिक धार निकलब शुरूह भऽ जाइत छैक। एकरा सोआ 
फूटब कहल जाइत छैक। 

जाहि चूँआँमे नीचा धरि उपयुक्त माटि भेटैत जाइत छैक ताहूमे 12-13 हाथ 
पर गेला पर कोड्वाहके भयाओन लागऽ लगैत छैक। माटि कोडैत काल कोदारि 
चलबाक अथवा परस्पर गप्प करबाक आवाज चूआँक ऊपर बैसल कुम्हारके* 
अनुगुंजनक संग सुनि पड़ैत छैक। चूआँक अनुगुंजनक ध्वनि गों-गों कहल जाइत 
अछि। जखन कोदारिक आवाज थबथब सूनि पड़ैत छैक तँ चूआँक चट्टान 
दरकबाक पूर्वाभ्यास भऽ जाइत छैक। एहन स्थितिमे माटि कोड़ब बन्न कऽ देल 
जाइत छैक। 

चूँआँक माटिके' उघबाक हेतु, ओकर छोट-छोट गोल पिंड बनाओल जाइत 
छैक जकरा थिम्हा/गोनी कहल जाइत छैक। गोनी सभके* कुम्हारक कार्यस्थलपर 
जमा करबाक क्रिया जड़ करब होइत अछि। गोनी सभक समूहसँ बनल माटिक ढेरी 
टीला/टिल्हा कहल जाइत छैक। 

चूँआँसँ मारि बहार करबाक उपयुक्त समय जेठ-बैसाखक दिन होइत अछि। 
एही समय कुम्हार भरि सालक काजक हेतु मारि एकट्टा क$ लैत अछि 
आनुषंगिक आधार सामग्री 

अपन उत्पादनक क्रममे कुम्हारके माटिक अतिरिक्त अन्य अनेक आनुषंगिक 
सामग्रीक अवश्यकता होइत छैक। फड बनयबाक हेतु ओ बासन तैयार करबाक हेतु 
बालु माटिक मेजनक रूपमे व्यवहृत होइत अछि। घैला, तौला आदिक उपरका भाग 
ओ कनखा पर काँचेमे गाबिस माटिसँ पोतल जाइत छैक। एहिसँ बासन चिक्कन ओ 
सुन्दर भऽ जाइत छैक। 

गाबिस माटि ऊसर खेतसँ जमा कयल जाइत अछि। पहिल वर्षाक बून 


पडला पर ऊसर खेतक उपरका भागमे पपड़ी जमि जाइत छैक। पपड़ीवला माटिके | 


काछि कुम्हार घर अनैत अछि। उक्खरिमे ई माटि हलमहल क$ कूटल जाइत छैक। 
कूटल माटि स्वच्छ जलमे घोरि देल जाइत छैक। बालुवला भाग नीचा बैसि जाइत 
छैक। उपरका घोरके पाँच-सात दिन धरि तौलामे स्थिर छोड़ि देल जाइत छैक। 
जमला पर तौलामे जे धूसर वर्णक द्रव रहैत अछि, ओकरे गाबिस कहल जाइत छैक। 
तौलाक पेनीपर चून जकाँ उज्जर पदार्थ जमि जाइत छैक। ई भट्ठाक रूपमे व्यवहृत 
होइत छैक। भट्ठाक उपरका भागमे कारी रंगक गाढ़ द्रवक परत जमल रहैत छैक। 
एकरा जमरी/ममुड़ी कहल जाइत छैक। 

मूरुतक हेतु माटि तैयार करबाक लेल माटिमे सनक कुट्टी अथवा तूर 
मिलाओल जाइत छैक। एहि तरहे तैयार कयल माटि सिलोह कहल जाइत अछि। 

मूरुतके' रङबासँ पूर्व ओहि पर चूनक पोतन/पोचाड़ा देल जाइत छैक। 

मूरुत रङबाक हेतु विभिन्न प्रकारक बाजारू मशाला ओ रंगक प्रयोग होइत 
अछि। बाजारू मशालामे बार्निस, खल्ली/पत्थलखल्ली/पथलखड़ी आदिक उपयोग 
होइत अछि। रंग दुइ प्रकारक होइत अछि- किनुआ आ बनौआ। कुम्हार बाजारसँ 
लाल, गुलाबी, आल, पिउरी/पीयर, हरियर, बुलू, असमानी, सफेदा, नारंगी, 
सिन्दूरी, कारी, बैगनी, कत्थी आदि रंग कौनैत अछि। पानि पडला पर रंग छूटि 
जयबाक क्रिया धोखड़ब होइत अछि। जे रंग पन पड़ने धोखडि जाइत छैक ओकरा 
कचिया ओ जे नहि धोखरैत छैक, से पकिया कहल जाइत छैक। 

एक रंगमे दोसर रंग फेंटि कऽ बनौआ रंग सभ बनैत अछि। सिन्दूरी रंगमे 
पिउरी मिलओला पर सोना सन चमकऽवला रंग बनैतं अछि एकरा सोनौला/सोनौली 
कहल जाइत छैक। आल ओ पीयर रंगक मिश्रण लड्डूलाल कहल जाइत छैक। 
सफेदा रंग पातर कयला पर चानीक आभास युक्‍त भऽ जाइत छैक। एकरा 
रुपौला/रुपौली कहल जाइत छैक। आल रंग तेजलाल ओ साधारण लालीवला रंग 
मक॑ली लाल कहल जाइत छैक। तीव्र रंग गाढ़ ओ कम तीव्र रंग हल्लुक होइत अछि। 
अत्यन्त हल्लुक रंग फिक्का कहल जाइत अछि। फिक्का हरियर रंग सबुज कहल 
जाइछ। सिन्दूरीक हेतु हिङ्कुरी शब्दक सेहो व्यवहार अछि। 

रङबाक क्रिया राङब ओ शोभाक हेतु फूलपात पाड़बाक क्रिया ढेउरब/ढौरन 
होइत अछि। फूलपात पाड्बासँ पूर्व बासन अथवा मूरुत पर चूनक पोतन देल जाइत 
'छैक। एहि पोतनसँ छछारबाक क्रिया सेहो ढेउरब होइत अछि। 

पैघ मूर्तिं बनयबाक हेतु पहिने ओकर मजगूत अनुकृति बनाओल जाइत छैक। 
एकरा ढाँचा/डाँचा/ठद्ठर कहल जाइत छैक। ढाँचा बनयबाक हेतु काठक तकथा, 
बाँसक फट्ठी, खडढ़, लार, पुआर, सुतरी आदि आनुषंगिक आधार सामग्रीक 
आवश्यकता होइत छेक। । 

कुम्हारक औजार : कुम्हारक काजमे माटि तैयार करब, वस्तु गढ्ब ओ 

तकरा पकायब प्रमुख अछि। एहि हेतु अनेक प्रकारक औजारक उपयोग होइत अछि। 
सुविधाक हेतु कुम्हाक औजार सभके निम्नलिखित श्रेणीमे बाँटल जा सकैत छैक। 
1. माटि तैयार करबाक औजार 2. वस्तु गढ़बाक औजार 3. पकयबाक औजार 4. 
सहायक औजार 

1. माटि तैयार करबाक औजार ओ तकर प्रयोग : चूँआँसँ मारि 
कोड्बाक हेतु कुम्हार लोहक एकटा सामान्य औजार कोदारि/कोदारीक उपयोग 
करैत अछि। 

कोदारिसँ मारि पर प्रहार करबाक क्रिया छौ मारब होइत अछि। कोड्ला 
उत्तर मारिक जे पेघ-पैघ टुकड़ा करैत छैक ओ चट्टान/चखान/चेखान/दल/दलका 
कहल जाइत छैक। तीन-चारि सेरक चखान जकरा उठाकऽ फेकब दुरूह होइत छैक 
से चेप/चेक/चेका कहल जाइत छैक। डेढ-दू सेर परिमाणक चेपके* चेपा/चेकरी 
कहल जाइत छैक (हिन्दुओ ने बुझे मोगला तुर्को ने बूझै सब से चेकरी ढुआबे। राजा 
सिंवसिंह बैठल छलै मचोलबा तकरो से चेकरी दुआबे॥'-कोसीगीत)। आधा सेरसँ सेर 
भरिक चेपाके चेपी कहल जाइछ। पाव भरिसँ आधा सेर परिमाणक चेपी जे मुट्ठी 
द्वारा पकड्ल जा सकेत छैक, से ढेप कहल जाइत छैक। छोट ढेपके* ढेपा/ढेला 
कहल जाइत छैक। कनमा भरिसँ आध पाव धरिक ढेलाके* ढेपी कहल जाइत छैक। 
कनमासँ छोट ढेप सभके* ढेकुड़ी/ढिकुरी कहल जाइत छैक। 

खूनल माटि कुम्हारक कार्यस्थल धरि लऽ जयबाक क्रिया उघब/उभब, 
ढोअब/ढोब होइत अछि। 

खपड़ा ओ मूरुत बनयबाक हेतु कुम्हार जमीनक उपरको सतहवला माटिक 
उपयोग कऽ लैत अछि। एहन माटिक ढेप-चेप चुरबाक हेतु काठक हथौड़ीक व्यवहार 
होइत छैक। एकरा मुङरि/मुङरी कहल जाइत छैक। ढेप चुरबाक क्रममे ईट-पाथरक 
टुकड़ी भेटैत छैक। एकरा कंकडू/(सं. कर्कर) कहल जाइत छैक। छोट छोट कंकड़ 
रोड़ी/अँकरी/मकरी कहल जाइत छैक। माटिमे पड़ल घास-पातक टुकड़ी 
खऽढ्‌/खऽढ़पतार कहल जाइत छैक। एकरा सभके* बीछि कऽ हटा देल जाइत छैक। 

पश्चात्‌ माटि पर आंजुरमे पानि ल5 छीटि-छीटि कऽ खसाओल जाइत छैक। 
एहि तरहे खसाओल पानि फुहार/फोहार/फुहारा/फोहारा/छीटा/छिच्चा कहल 
जाइत छैक। पानि पड़ने माटिक नमीयुक्त होयब गील होयब कहल जाइछ। कम गील 
माटि कठम/कट्ठम/रुक्ख होइत छैक। पानि बेसी पडि गेने माटि स्वत: पसरऽ 
लगैत छैक। एहन अवस्थामे माटिके" तुरी-तुरी कहल जाइत छैक। माटिक पसरबाक 
क्रिया पलड़ब होइत अछि। सनला पर माटि कखनो-कखनो छोट सन कठोर ओ 
गोल-गोल पिंडक रूप धारण कऽ लैत छैक। माटिक एहि तरहे कठोर होयबाक क्रिया 
गुलठिआयब होइत अछि। छोट-छोट पिंड गुलठी कहल जाइत छैक। 

पानिक फोहारा देलाक बाद माटिके' रुक्खेमे पैरसँ जाँति-जाँति ओकर 
समस्त भागके मिलाओल जाइत छैक। पैरसँ माटिके* सनबाक क्रिया 
धूनब/थूनब/खूनब/रौनब होइत अछि। शीघ्रतापूर्वक चिककस जकाँ सनबाक क्रिया 
गीजब/मरदब/मर्दन करब/मथब/मैथन करब/थुरी-थुरी करब होइत अछि। 

एहि तरहें तोड़ल माटिके एक ठाम जमा कऽ लेल जाइत छैक। पश्चात्‌ 
माटिके लोहाक एकटा अन्य औजारसँ कचल जाइत छैक। एहि औजारके* 
छऽन/छन/छओन/छओनी कहल जाइत छैक। एहिमे लोहक दू-तीन आँडुर चाकर, 
करीब एक-डेढ़ बीत नाम ओ दू तीन सूत मोट पत्तर रहैत छैक। पत्तरक एक दिस 
धार बनल रहैत छैक आ दुनू छोर पर दूटा लकड़ी लागल रहैत छैक। एहि दूनू 
लकड़ीक सहायतासँ छनके' पकड़ल जाइत छैक। एकरा दूनूके* छनक मूठ/बेंट 
कहल जाइत छैक। 

छऽनकें माटिक पिण्ड पर ऊपर-नीचा करैत चलाओल जाइत छैक। एहिसँ 
माटिक पातर-पातर परत कटैत छैक। एहि परत सभके* कच्ची कहल जाइत छैक। 
छन द्वारा माटिक कच्ची बनयबाक क्रिया चीरब/कतरब/कचरब/कचब,/चाकब/ 
खपिआयब होइछ। माटिक कच्ची कटलासँ ओहिमे स्थित छोटो-छोटो कंकड़ सभ 
देखार भऽ जाइत छैक। ई कंकड़ सभ घुन्नी/घुनसी कहल जाइत छैक। एकरा सभक" 
चुरकीसँ पकड पृथक्‌ कऽ देल जाइत छैक। 

छऽनसँ माटिक पिण्डके' एक बेर चीरि क5 कंकड़ पृथक्‌ करबाक प्रक्रिया 
एकचीरा ओ चीरल कच्ची सभके पुन: पिण्डक रूप दऽ दोबारा चीरि ककड 
बिछबाक प्रक्रिया दुचीरा कहल जाइत अछि। खपड़ाक हेतु एकचीरा माटिसँ काज 
चलि जाइत छैक, मुदा बासनक हेतु दुचीरा माटि आवश्यक बूझल जाइत छैक। 

छऽनसँ चीरल माटिक कच्ची सभपर पुनः पानिक फोहार दऽ ओकर 
छओ-सात सेर मात्रा लऽ दून हाथसँ सानल जाइत छैक। एहि सानल माटिके गोल 
पिण्डक रूप देल जाइत छैक। पुन: एहि पिण्डक दूनू हाथसँ दूनू कातसँ ठोकल जाइत 
छैक। पिण्डके' ठोकबाक क्रिया थोषब/थापब होइत अछि। पिण्डके* थोपि-थापि 

५. 


क$ आधार दिस क्रमश: अधिक परिधिवला शिवलिंगक आकृतिक रूप देल जाइत 
छैक। ई पिण्ड थिम्हा कहल जाइत छैक। थिम्हाके काठक एकटा टुकड़ा पर सुताकऽ 
हाथक सहायतासँ आगा-पाछाँ गुड्काओल जाइत छैक। काठक ई टुकड़ा 
तकथा/पटरा/पटराहा कहल जाइत छैक। कम चाकर ओ छोट रहने एकरा 
पटरी/तकथी कहल जाइत छैक। माटिक थिम्हाके' एहि पर गुरकयबाक संगहि 
पटराहा पर बालु छीटल जाइत छैक, जे थिम्हामे सटैत जाइत छैक आ थिम्हाक बाहरी 
भाग शुष्क. भऽ जाइत छैक। बालुके थिम्हाक परथन कहल जाइत छैक। परथन 
लागल माटिक पिंड चाक पर राखि वस्तु गढ़बाक हेतु उपयुक्त होइत छैक। ई पिंड 
फड्/फड्ि/फइड़/फड़ी/ फड्ही/धोनी कहल जाइत छैक। यैह धोनी चाक पर 
बासन गढ्बाक हेतु कुम्हारक तैयार माटि होइत छैक।. 

2. वस्तु गढ़बाक औजार ओ तकर प्रयोग : कुम्हारके अपर प्रजापति 
कहल जाइत छैक। ई चक्र-सिद्धान्त पर वस्तु गढ़ैत अछि। एकर समस्त उत्पादन गोल 


` आकृतिक होइत छैक। 


वस्तु गढ्बाक हेतु कुम्हार करीब दू हाथ व्यासवला माटिक वृत्ताकार पहिया 
सन औजारक उपयोग करैत अछि। एकरा चाक/चक्कर(सं. चक्र)/चक्का कहल 
जाइत छैक। एहि हेतु लोकगीतमे चेका (किए तोरा कोसिका चेका पर गढ़लक किए जे 
रूपा गढ़लक सोनार। ने हो रनपाल चेका पर गढ़लक ने रूपा गढ़लक सोनार।) शब्द भेटैत 
अछि। एहिमे काठ अथवा बाँसक दूरा दंडक मध्यभाग एक दोसरा पर लम्बवत्‌ जुड़ल 
रहैत छैक। ई दुनू दंड बाँह कहल जाइत छैक। बाँहक चारू टुकड़ीक बीचवला भाग 
करचीसँ बीनि कऽ भरि देल जाइत छैक। एहि बिनाठ पर नारिकेरक जल्ला मिलाओल 
माटि नीचा ऊपर दुनू दिससँ साटि देल जाइत छैक। केन्द्रमे ऊपर दिस एकटा 
लकड़ीक आयताकार अथवा गोल टुकड़ा साटि देल जाइत छैक। एकरा 
मथनी/पटराहा/पद्टा कहल जाइत छैक। नीचा दिससँ एकटा कारी रंक पाथर 
साटल रहैत छैक। ई तेलिया पत्थल होइत छैक। एकरा सील/सिल्ला/कील/ 
किल्ला/पत्थल कहल जाइत छैक। पत्थलक मध्य भागमे कनेकटा खाधि बनल रहैत 
छैक। एही खाधि पर अबलम्ब द5 चाक माटिमे लकड़ीक नोंखगर खुट्टा पर टिकल 
रहैत छैक। एकरा खूटा/खूटी/खुद्टी कहल जाइत छैक। खुट्टाक हेतु चह, शीशो, 
बबूर, खैर आदिक लकड़ी नीक मानल जाइत छैक। लकड़ीक सारिल, पाकल-पकौठ 
भागक उपयोग होइत छैक। 

सिल्लाक छेद ओ खुट्टीक नोंखपर चाकक नचबाक क्रिया चाक बहब 
होइत अछि। 

चाकमे देल माटिक मोटाइ करीब-करीब चीर आङुर रहैत छैक। माटिक 
मोटाइ चारू कात समान रहैत छैक। जँ एक दिसुक मोटाइ कम ओ दोसर दिसुक बेसी 

भऽ जाइत छैक तँ नचओला उत्तर चाकक भारीवला भाग जमीन धर5 चाहेत छैक आ 
चाक केन्द्रक परितः डगमग डोलैत नचैत छैक। एहन स्थितिमे चाकके' बेउरेब कहल 
जाइत छैक। बेउरेब चाकमे मोटका भागक अतिरिक्त मारि छीलि चाकक सभ दिसुक 
भार समान करबाक क्रिया तूल करब होइत अछि। तूल करबाक हेतु अतिरिक्त 
माटिके' खुपी आदिसँ छीलिकऽ पृथक्‌ करबाक क्रिया छील-छाल करब होइछ। 
| चाकक ऊपरी भागमे परिधिक कोरसँ छौ आङुर भीतर हटि कऽ एकटा छिद्र 

बनाओल रहैत छैक। एहि छिद्रकेँ घिच्चो/घुच्चो /घुच्ची /घुच्चुल/घिच्चुल/मकरी 
कहल जाइत छैक। एहि छिद्रमे काठ अथवा बाँसक एकरा दू हाथ नाम पातर दंड 
पैसाय परितः जोर लगाकऽ चाकके* नचाओल जाइत छैक। एहि दंडके 
चकैट/चकैठ/छड़ी/छड़ि कहल जाइत छैक। 

चकैठसँ चाकके* चलयबाक क्रिया साहब होइत छैक। चाकक गति भाउर 
कहल जाइत अछि। तीब्र गतिक क्रिया गनगनायब होइत अछि। चाकक गति तीव्र 
रहनहि बासन गढ्ब संभव होइत छैक, ते" थोडे-थोडे काल पर चाकके* साहल जाइत 
छैक। 

कम श्रम लगाकऽ चाकके अधिक काल धरि नचयबाक हेतु आइकाल्हि 
बौल-बेरिंगवला चाकक व्यवहार शुरू भऽ गेल अछि। एहिमे खुट्टाक बदला लोहाक 
तीन टॉँगवला आधार जमीनमे गाड़ल रहैत छैक। एकरा तिरपाइ कहल जाइत छैक। 
तिरपाइक मध्यवर्ती नोंखगर छड्पर चाकक सिल्ला अवलम्बित रहेत छैक। एहि चाकमे 
सिल्लाक स्थान पर बॉलबेरिंग रहैत छैक। बॉलमे चिकनाइक हेतु ग्रीस देबाक हेतु 
एकटा कटोरीक आकारक बासन लागल रहैत छैक। एकरा ग्रीस-कप कहल जाइत 
छैक। एहि चाकक मथनी लोहाक एक आङ्ुर मोट करीब एक बीत व्यासक वृत्ताकार 
टुकड़ा रहैत छैक। एकरा तऽब कहल जाइत छैक। 


बासन गढ्बाक हेतु कुम्हार चाकक मथनी पर फडके स्थापित करैत अछि। 


एकरा फड़ि थोषब कहल जाइत छैक। पश्चात्‌ चकैठसँ चाकके* नचा देल जाइत 
छैक। चाकक गति तीव्र भेला पर चकैठ हटा कुम्हार फड्कि  दूनू हाथे बकोटि क5 
धरैत अछि। मारि पर दबाब दैत दूनू हाथ नीचासँ ऊपर दिस लऽ जाइत अछि। एहिसँ 
फडि सभ दिस नियमित आकृतिक भऽ जाइत छैक। 

कुम्हारक दहिना कात पानि भरल एकटा बासन राखल रहैत छैक। एकरा 
हथबानी/हथमानी/हथपानी/अथबानी/चकोरी कहल जाइत छैक। चकोरीसँ पानि 
लऽ कुम्हार फड़िक उपरका भागपर ढारैत छैक। एहिसँ उपरका माटि गील भऽ जाइत 
छैक। माटि गलयबाक ई प्रक्रिया बोड़ब होइछ। पश्चात्‌ कुम्हार फड्कि उपरका 
भागक मध्यमे दूनू अऊँठाके' गाडैत अछि आ बाहरसँ तर्जनी द्वारा दबाब द्‌ऽ फड्किः 
ऊपर दिस नमरबैत अछि। फड़िक नमरबाक क्रिया फाँड़ गीरब होइछ। फाँड गिरलाक 

न्न वली 


बाद आवश्यकताक अनुरूप बासनक आकृति गढ़ल जाइत छैक। बीच-बीचमे 
हथवानीक सहायतासँ बोड्बाक क्रिया चलैत रहैत छैक आ कुम्हारक हाथमे जे गील 
माटि लागि जाइत छैक तकरा ओ हथमानियेमे पोछि क5 खसा दैत अछि। एहि 
माटिके केबलौट/कादो/कदइ/कचरी/पोछन कहल जाइत छैक। गँहीर बासनक 
फाँड्‌ खसयबाक हेतु ओकर भीतरी भागमे माटिक एकटा गोलपिंड द्वारा दाब देल 
जाइत छैक। एहि औजारके' मँजनी कहल जाइत छैक। बासनक सतहके* चिककन 
करबाक हेतु ओहिपर चारि तहमे चौपेतल लत्ता रगड़ल जाइत छैक। एकरा नाथ कहल 
जाइत छैक। 

गढ़ल बासनके' चाकपरसँ उतारबाक हेतु ओकर जड़्मे सूत लपेटि कऽ 
ओकरा घीचि फड्सिँ बासनकेँ पृथक्‌ क$ लेल जाइत छैक। एहि हेतु मजगूत ओ 
पातर सूतवला एकटा औजारक प्रयोग होइत अछि। सूतक दूनू कात चारि आडूर नाम 
कमची बान्हल रहैत छैक। एहि औजारके' सूत/सूता/डोरा/छन/छओन/कटना 
कहल जाइत छैक। | 

जाहि बासनक गहराइ कम ओ पेनी कम चाकर होइत छैक से अपन पूर्ण 

आकृतिक संग चाके पर गढि लेल जाइत अछि। मुदा अनेक बासनके अपन असली 
संज्ञा प्राप्त करयबाक लेल विभिन्न प्रक्रियाक प्रयोग होइत छैक। 

चाकर पेनीवला बासन बनयबाक हेतु चाक पर ओकर शरीर बनैत छैक। ई 
बासनक आकृतिसँ छोट ओ पेनीरहित होइत छैक। एकरा डऽल/डओल कहल जाइत 
छैक। डलमे पेनी बनयबाक क्रिया सजब/साजब होइत अछि। सजबाक हेतु काठक 
चारि-पाँच आङ्ुर मोट तकथाक बनल औजारक सहायता लेल जाइत अछि। एहि 
औजारके* करथर/करथरी/ कठअथरी/करथरि/अथरी कहल जाइत छैक। एकर 
मध्य भागमे बीत भरि व्यासक उत्थर खाधि बनल रहेत छैक। एहिमे बालू धऽ कऽ 
डओलके पेनी दिससँ एहिमे सराओल जाइत छैक आ बामा हाथे" ओकरा नचाओल 
जाइत छैक। दहिना हाथ डओलक भीतर द5 पेनीक चारू कातक माटिके* 
ठोकि-ठोकि कऽ परस्पर सटा देल जाइत छैक। जे माटि नमरिकऽ स्वयं नहि स॒टि 
पबैत छैक ते” पेनीमे आर अतिरिक्त माटि देल जाइत छैक। एहि अतिरिक्त माटिके* 
तऽरी कहल जाइत छैक। 

पेनीयुक्त डलके बासनक आकृति प्रदान करबाक क्रिया अतारब होइत 
अछि। अतारबाक हेतु पाकल माटिक एकटा औजारक प्रयोग होइत छैक। एकरा पीर 
कहल जाइत छैक। पीरक आकार डमरूक सदृश होइत छैक। मुदा मध्यसँ ऊपरवला 
भागक व्यास निचलका भागसँ कम होइत छैक। पीरसँ डलके" पीटि-पीटि क5 चारू 
कातक माटिकें नमराओल जाइत छैक। गँहीर डलके* पिटबाक हेतु एहिमे करचीक 
एकटा दंड सेहो लगा देल जाइत छैक। छोट पीर पिरहुर कहल जाइत छैक। अत्यन्त 

छोट (दू-तीन आडूर नाम) पिरहुर बुचकी कहल जाइत अछि। कतहु-कतहु एकरा 
टोकना/टोकनी सेहो कहल जाइत छेक। पीरसँ डडल पर आघात करबाक क्रिया 
टोकब होइत अछि। 

करथरक स्थानमे कतहु-कतहु पाकल माटिक पेनीविहीन ढाकनक उपयोग 
होइत छैक। एकरा पाढ़ी कहल जाइत छैक। 

घैलक कान जोड़बाक हेतु जाहि पीरक व्यवहार होइत अछि से घैलजोड़ी 
कहल जाइत अछि। एहिमे बाँसक पातर दंड बेट जकाँ लागल रहैत छैक। 

बासनके' अतारबाक क्रमे कतहु-कतहु कोनो आँकडी पकड़ा जाइत छैक। 
ई ऑँकड़ी नहसँ खोधि कऽ हटा देल जाइत छैक। एहिसँ बासनमे जे रिक्त स्थान बनि 
जाइत छैक, तकरा बन्द करबाक हेतु काठक छोट सन दाबिसँ छिद्रक चारू कात 
पीटल जाइत छैक। एहि दाबिके पिटना/पीटन कहल जाइत छैक। 

अतारबाक हेतु बालु रखबाक माटिक गमला जकाँ गँहीर पात्र प्याला/खोला 
कहल जाइत अछि। 

अनेक ठाम घैला-तौलाक डडल कनखा सहित बनाओल जाइत अछि आ 
अनेक ठाम कनखा बादमे जोडल जाइत छैक। कनखा सहित डल बेंहौंछ कहल जाइत 
छैक। अतारल डलक किञ्चित सुखबाक क्रिया तरखब होइत अछि। तरखल कनखा 
ओ डलक जोड्ऽवला भाग भिजा देल जाइत छैक। एकरा पनिआयब/बोहब कहल 


जाइत छैक। बोहल कनखा ड5ल पर राखि जोड़ पर ठोकल जाइत छैक। एहि तरहे* 


डऽलमे कनखा जुटि जाइत छैक आ बासन अपन पूर्ण आकृति प्राप्त कऽ लैत छैक। 

काँच बासनके' रौदमे सुखाओल जाइत छैक। सुक्खल बासन सभके* एक 
ठाम जमा करबाक क्रिया ढेरियायब/ढेङरियायब/ढेँगरब/ढेङरब होइछ। गोल क5 
राखल बासनक ढेरी गोल कहल जाइत अछि। 

3. बासन पकयबाक औजार ओ तकर प्रयोग : बासन पकयबाक 
व्यवस्था आबा (सं. आपाक) होइत अछि एवं आबा लगयबाक हेतु नियत स्थायी 
स्थान सेहो आबा कहल जाइत अछि। आबा दू प्रकारक होइत अछि- 

(क) स्थायी आबा (ख) अस्थायी आबा। 

(क) स्थायी आबाको झाँक आबा/झोंकुआ आबा कहल जाइत छैक। 
ई बासन पकयबाक पैघ चूल्हि थिक जाहिमे जारन झो किक$ बासन पकाओल जाइत 
छैक। 

झॉँ कुआ आबा कुम्हार अपना घरे पर बनबैत अछि। एकरा लेल तीन-चारि 
हाथ व्यासवला भरि डाँड गँहीर गोल खाधि खूनल जाइत छैक। खाधिक एक दिस 
मुँह खुलल रहैत छैक। एहि मुंहके* मुहला/मोहिला/मुंहलाल/मुँहजोड़ा कहल जाइत 
छैक। मुहलाक उपरका भाग खाधिक परिधि धरि काठ-बाँससँ पाटल रहैत छैक। 

काठ-बाँसक नीचा-ऊपर माटिक मोट लेबा देल रहैत छैक। एहि व्यवस्थाके सट्टा 
कहल जाइत छैक। बीचवला गोल खाधि आँच/अँचिया/अछिया कहबैत अछि। 
अँचियाक उपरका सतह पर बाँसक चारि-पाँचटा टोन लगाओल जाइत छैक। चारू टोन 
तेना टिकाओल जाइत छैक जे सभक उपरका भाग एकठाम जुटि जाइत छैक। एहिसँ 
अँचियाक ऊपर शंकुक आकृति बनि जाइत छैक। सभटा टोन पर माटिक मोट लेबा 
कऽ देल जाइत छैक। ई लेबा कयल टोन सभ गोड़ा कहल जाइत अछि। दूरा गोड़ाक 
बीच अनेक फूटल-भाङल बासन औन्हि क$ धऽ देल जाइत छैक। ई सभ 


_ छुतहर/खपरौड़ी कहल जाइत छैक। ई काँच बासन पर अप्रत्यक्ष रूपसँ आँच 


लगयबाक हेतु देल जाइत छैक। 

आबा लगयबाक हेतु कुम्हार गोड़ाक चारू कात जमीन पर ख5ढ़ ओछबैत 
अछि। खऽढ़क ऊपर लकड़ीक जारनक छोट-छोट टुकड़ी ओछाओल जाइत छैक। 
लकड़ीक एहि टुकड़ी सभके चेरी/चेलखी कहल जाइत छैक। उपलब्ध रहला पर 
राहडिक गाछक जड्विला भाग सेहो ख5ढ़ पर ओछाओल जाइत छैक। एकटा खुटूटी 
कहल जाइत छैक। एहि सभक अतिरिक्त गोबरके सुखाकऽ बनाओल विभिन्न 
जारनिक सेहो उपयोग होइत अछि। गोबरक टुकड़ी सभके सोझे रौदमे सुखलापर 
कड़सी (सं. करीष) कहल जाइत छैक। गोबरक छोट-छोट सुक्खल टुकडी करड़ा 
कहल जाइत अछि। जखन गोबरके पानिमे सानिकऽ ओकर दू-तीन आँडुर मोट ओ 
चाकर टुकड़ा बनाय रौदमे सुखाओल जाइत छैक, तँ एहि जारनके गोइठा कहल 
जाइत छैक। छोट गोइठाके गोइठी/चिपरी कहल जाइत छैक। सूप सनक गोल-गोल 
ओ पैघ आकृतिक गोइठाके सुपहा कहल जाइत छैक। दू-तीन हाथ नाम बेलनाकार 
दंड सन गोइठा गोड्हा/गोड्हन्नी कहल जाइत छैक। चराँतमे सुक्खल गोबरके' 
बनकरड़ा कहल जाइत छैक। चराँतसँ बीछल गोबरसँ बनल गोइठाके बनगोइठा 
कहल जाइत छैक। गोइठा, गोडहा आदिक छोट-छोट टुकड़ाके ख5ढ़ पर ओछओलाक 
बाद फेर ऊपरसँ ख5ढक परत देल जाइत छैक। एहि तरहे आबाक आधार तैयार होइत 
छैक। एकरा तरी/तऽह/थइर कहल जाइत छैक। 

तरीक ऊपर काँच बासन सजाक5 ओछाओल जाइत छैक। सौंसे तरी भरि 
गेला पर काँच बासनक ओ समूह गे'ट/छल्ली/थाक कहल जाइत छैक। थाक 
लगयबाक क्रिया थाकब/थकिआयब होइछ। तखन छल्लीक ऊपर फेर जारन बिछा 
देल जाइत छैक। ऊपरसँ बासनक दोसर छल्ली लगाओल जाइत छैक। एही तरहे* 
तराउपरी 4-5 छल्लीक बाद आबा पूर्ण बुझल जाइत छैक। 

आब आबाक चारू कात गोड्हा आदि ठाढ़ कयल जाइत छैक। एहि ठाढ़ 
कयल. जारनके मोरियान कहल जाइत छैक। पश्चात्‌ आबाक सम्पूर्ण भाग खडढ, 
लार, पुआर आदिसँ झाँपि देल जाइत छैक। एहि व्यवस्थाके झाँपन/झाँप कहल 

जाइत छैक। झाँपन देबाक क्रिया पिहारब/पिहार करब होइछ। पिहारबाक हेतु दूनू 
हाथक बीच अँट$वला ख5ढ़ दाबी/पाँज कहल जाइत अछि। ख5ढक पाँजके* 
सम्हारि-सम्हारि कऽ आबा पर देबाक क्रिया दबिआयब होइत अछि। 

एहि प्रक्रियाक बाद थोडे माटिके खूब गील कऽ पानिमे सानल जाइत छैक। 
एहि सानल मारिके गिलाबा/गिलेबा कहल जाइत छैक। झाँपन पर गिलाबा दऽ 
हाथसँ ओकरा चिक्कन करबाक क्रिया लेबब/लेबाइ करब होइत अछि। एहिसँ झाँपन 
पर जे माटिक पातर परत चढ़ि जाइत छैक, से लेबा/एकलेब कहल जाइत अछि। एक 
लेबा भऽ गेलाक बाद सौंसे आबा पर खढ़क पातर परत बिछाओल जाइत छेक आ 
लेबा दोहराओल जाइत छैक। दोसर बेर कयल लेबा दुलेब/दोलेब कहल जाइत छैक। 
दुलेबक ऊपर छाउर छीटल जाइत छैक एहिसँ. लेबाक नमी समाप्त भ5 जाइत छैक। 

एहि तरहे आबा तैयार भऽ जाइत छैक। आब नीचासँ ओहिमे आगि पजारल 
जाइत छैक। एकरा आबा फूकब कहल जाइत छैक। 

आबामे मुहला होइत जारन झोंकि पहिने मद्धिम आँच देल जाइत छैक। किछु 
काल धरि आँचक प्रभावमे जखन ओकर पहिल थाकवला बर्त्तन गर्म भऽ क5 लाल 
भऽ जाइत छैक, तँ आँच तेज कऽ देल जाइत छैक। जखन सौंसे आबामे आगि पकड़ 
लैत छैक तँ आगिक धधकबाक क्रिया कहकह/खहखह करब कहल जाइत अछि। 
जारनि जरि गेलासँ स्वतः अपन स्थान खाली कऽ दैत छैक। एहि तरहे* जारनक जगह 
खाली होयबाक क्रिया खड्हरब/खहरब होइत अछि। आबाक उपरका भागक जारन 
खहरलासँ दू बर्त्तक बीच जे रिक्त स्थान देखि पड़त छैक, ओकरा कोली कहल 
जाइत छैक। कोलीसँ देखला पर जखन उपरको बासन पाकल बूझि पड़ैत छैक तँ 
आबाके ठंढयबाक हेतु छोडि देल जाइत छैक आ ठंढयला पर बासन निकालि लेल 
जाइत छैक। जरल जारनिक जे अवशेष आबामे रहैत छैक से राख/छाउर/राबिस 
कहल जाइत छैक। 

दूध, घी, तेल आदि रखबाक बासनके विशिष्ट विधिसँ पकाओल जाइत 
छैक। आबामे जखन ई बासन सभ लाल भऽ जाइत छैक तखन खइर ओ धानक भुस्सा 
झोंकि क5 ओकर धूआँसँ ई पात्र सभ पकाओल जाइत छैक। एहि प्रक्रियाक बाद 
बासनक रंग कारी भऽ जाइत छैक आ एहन बासनमे नोनी नहि लगैत छैक। 

आबामे पकबाक हेतु देल बासन सभ विभिन्न समयमे बनाओल जाइत अछि 
मुदा सभ बासन एके संग पाकि कऽ तैयार भऽ जाइछ ( प्रसिद्ध लोकोक्तिः 'फड़य बेराबेरी 
पकय एक्के बेरी )। आबा सम्हरबा पर कुम्हारक सभटा दारोमदार रहैत छैक। जँ आबा 
सुतरि गेल तँ सभटा मेहनति कतेको गुन भऽ क5 आबि जाइत छैक अन्यथा सभटा 
सत्यानाशो भऽ सकेत छैक (छौ मासक कमाइ छन से गमाइ )। ते" कुम्हार आबाके माइक 
कोखिसँ तुलना करैत अछि। ओ अपना धनमे आगि लगा क5 ओकरा सोना बनबैत अछि। 

(ख ) अस्थायी आबा : आबाक ई प्रकार कोनो स्थान पर लगाओल जा 
सकेत छैक। एहिमे चुल्हि नहि रहैत छैक आ ने जारने झोंकड पड़ैत छैक। तरी ओ 
प्रत्येक दू छल्लीक बीच छल्लीके* पकयबाक हेतु पर्याप्त जारन अंदाजसँ एके बेर 
बोझि देल जाइत छैक। प्रकार भेदसँ एहन आबाक दू प्रभेद होइत छैक। (अ) 
गरुआ/गोरिया/गरबा आबा तथा (ब) बिचअगुआ आबा 

गरुआ आबाके जमीनक सतहसँ एक हाथ उपरे धरि लेबल जाइत छैक। 
एहिमे चारू कातसँ आगि लगाओल जाइत छैक जे तरीसँ क्रमश: सौंसे आबामे धऽ 
लैत छैक। 

बिचअगुआ आबा लगबऽकाल ओकर मध्य भागमे बेलनाकार फाँक छोडि 
देल जाइत छैक। एहीमे आगि धऽ देल जाइत छैक जे क्रमश: सोसे आबामे धऽ लैत 
छैक। 

4. अन्य सहायक औजार ओ तकर प्रयोग : उपर्युक्त औजार सभक 
अतिरिक्त कुम्हारके' अन्य अनेक छोट-पैघ औजार सबहिक आवश्यकता विशिष्ट 
प्रकारक कार्यक हेतु होइत छैक। 

सुख्हीक गर्दनि पर छीलि कऽ गढ़नि करबाक हेतु लोहाक एक बीत नाम 
ओ एक-आंङुर चाकर लोहक पत्तरक व्यवहार होइत छैक। एकरा छोलनी कहल जाइत 
छैक खपड़ाके कटबाक हेतु लोहाक चक्कू/छूरी नामक औजञारक उपयोग होइत 
छैक। घैल, तौला आदिक कान पर शोभाक हेतु रेखा बनयबाक हेतु 
ककहा/ककही/कडङही/ ककही/कंघीक व्यवहार होइत छैक। 

छोट-छोट मूरुत गढ़बाक हेतु ओहि मूरुतक अनुरूप पाकल माटिक औजारक 
व्यवहार होइत अछि। ई दू भागमे विभक्त रहैत छैक। दूनू भागक बीच माटि दऽ दाबि 
देने मूरुतक अनुकृति बनि जाइत छैक। पाकल माटिक ई औजार साँचा/डाँचा कहल 
जाइत छैक। मूरुतक अनुकृतिसँ अतिरिक्त माटि छँटबाक हेतु तथा आँखि, नाक, कान 
आदि उगयबाक हेतु काठ अथवा बाँसक पातर कमचीक व्यवहार होइत छैक। एकरा 
चभिया/चेभिया/ चबिया/जिभिया कहल जाइत छेक। मूरुतके रङबाक उपकरण 
बूरुश/कूच/कूची/कुच्ची कहल जाइत छैक। 

जाहि सुतरीक जालमे बासन सभके* बान्हि कऽ बेचबाक हेतु एक ठामसँ 
दोसर ठाम लऽ गेल जाइत छैक, ओकरा जल्ला/जलाबरी कहल जाइत छैक। घैला 
सभक कनखाक' रस्सीसँ सम्बद्ध कयला उत्तर बनल समूह गरछा/गरछी होइत 
अछि। 

कुम्हारक उत्पादन : कुम्हार पाक, पान, आवास, संस्कार आदिसँ सम्बद्ध 
विभिन्न आकार ओ उपयोगक पात्र सभ बनबैत अछि । ई पात्र सभ 
भाँडा/भंड़हेर/बासन/बर्त्तन कहल जाइत अछि। उपयोगिताक आधार पर कुम्हार 

द्वारा निर्मित वस्तु सभके* निम्नलिखित श्रेणीमे विभाजित कयल जा सकैत अठि:- 
1. भोजन सम्बन्धी 2. पेय सम्बन्धी 3. आवास सम्बन्धी 4. व्यवसायोपयोगी 5. यज्ञ, 
संस्कार ओ पाबनि-तिहार सम्बन्धी एवं 6. अन्य सामग्री। 

1. भोजन सम्बन्धी सामग्री : अन्नके आगि पर चढाय रन्हबाक हेतु कुम्हार 
करीब एक हाथ ठाढ, पैघ मुँहवला गोल पात्र बनबैत अछि। एकरा कोहा कहल जाइत 
छैक। कोहाक अन्य पर्याय हंडी/हाँड़ी/हड्या/हँड़या अछि। प्राचीन साहित्यमे 
हाँडीक प्रयोग भेटैत अछि (हाँडीत भात नहि नित आवेशी-बौद्धगानमे तान्त्रिक सिद्धान्त, 
डा. जयधारीसिंह, मधुबनी, चर्यागीत सं. 33 (ढेण्ढणपाद)। हाँड़ीस सम्बन्धित अनेक 
लोकोक्ति प्रचलित अछि, जेना (क) दू पैसाके हाँड़ी गेल, कुकुरक जाति पहचानल गेल 
(ख ) काठक हाँड़ी एक्के बेर )। 

छोट कोहाके* कोही/कोहली/हँड्रोला कहल जाइत छैक। कोहाक आधारवला 
भागके पेन/पेना/पेनी कहल जाइत छैक। मध्यवला गोल भाग पेट कहल जाइत 
छैक। पेटक उपरका खुलल भाग मुँह कहल जाइत अछि। कोहाके मुँह लगसँ 
पकड्बाक हेतु किञ्चित वक्र किनारीवला भाग कान/कान्ह/कनहा/कंधा/कनखा 
कहल जाइत छैक। , 

जाहि कोहाक पेट बेसी गँहीर ओ चाकर होइत छैक तथा मुँह अपेक्षाकृत छोट 
रहैत छैक, ओकरा तौला कहल जाइत छैक। दही पौड्बाक हेतु चाकर मुँह, कम गँहीर 
पेट ओ करीब चारि आँङ्गर ठाढ़ कानवला तौलाक उपयोग होइत छैक। एकरा 
खोर/खोरा/ अपखोरा/अवखोरा/आबखोरा/अमखोरा कहल जाइत छैक। धान 
उसिनबाक हेतु चाकर ओ गँहीर पेटवला तौलाक व्यवहार होइत छैक। एकरा तेलानी 
कहल जाइत छैक। घी बरकयबाक हेतु जाहि तौलाक व्यवहार होइत छैक, ओकरा 
तेलाय कहल जाइत छैक (बिहार पीजैन्ट लाइफ-पृ.-138)। अत्यन्त पैघ आकृतिक 
तौलाकोँ टाँक कहल जाइत छैक। अन्न रखबाक हेतु समतल पेनी ओ मोट देबालवला 
कोहाक उपयोग होइत छैक। एकर खरइ तीन फुट अथवा अधिक रहैत छैक। एकरा 
माँट/माठ/मटका/मेटा/कूँड्‌ कहल जाइत छैक। ग्रियर्सन एकरा छोंढ/छो ढी 

कहलनि अछि (बिहार पीजैन्ट लाइफ-पृ.-137)। अँचार आदि रखबाक माटिक कोहा 
कोहला/टाँड़ होइत अछि। दालि रन्हबाक हेतु छोट कोहाकें हड़कड़ाही कहल जाइत 
छैक। 

बीत भरि व्यासक पेटवला दही पौड़बाक एकटा बासनक प्रभेद मटकी /मटुको/ 
मटकूड़ी/मटकूही कहल जाइत छैक। पैघ मटकूड़ी मटक्कूड़ा/मटकूड़ होइत अछि। 
ज मुँह ओ गँँहीर आकृतिक मटकूड दहियाही हाँड़ी/करना/करुना/कौरना/ 
नदिया/लदिया कहल जाइत छैक। भार आदिमे दही सँठबाक हेतु एकटा उत्थर 
बासनक व्यवहार होइत छैक। एकर व्यास दू फीट रहैत छैक आ गहराइ मुश्किलसँ 

चारि आङ्ुर। एकरा छाँछ कहल जाइत छैक। छोट छाँछ छाँछी/छछिया होइत अछि। 
एकर लघु आकृति छन्ना कहबैत छैक। गँहीर छाँछी कसतरा/करतरा/ करतारा/कहतारा 
कहल जाइत छैक। एकर छोट प्रभेद कसतरी/ करतरी/कहतरी कहल जाइत छैक। 

माँड॒ पसयबाक हेतु मोडल कानवला गँहीर ओ चाकर कसतराक व्यवहार 
होइत छैक। एकरा अथरा/हथड़ा कहल जाइत छैक। छोट अथरा अथरी होइत अछि। 
अथराक दूनू पार्श्वमे डंटी लागल रहला पर एकरा कड़ाही कहल जाइत छैक। एहिमे 
तरकारी सिद्ध कयल जाइत छैक। ई लोहक पात्र लोहिया द्वारा स्थानापन्न कऽ देल गेल 
अछि। एकर छोट प्रभेद करही/करहुल्ली होइत अछि। उत्थर करहुल्लीमे रोटी सेदल 
जाइत छैक। एकरा रोटपक्का/रोटिपक्का कहल जाइत छैक। ग्रियर्सन एकरा चड़िया 
कहने छथि (बिहार पीजैन्ट लाइफ, पृ. 135 )। 

तैला झँपबाक हेतु एकटा बासनक उपयोग होइत अछि। एकरा ढाकन/ढकना/ 
ढाकनि कहल जाइत छैक। एकर पेनी गोल, समतल ओ चारि आङुर व्यासक होइत 
छैक। मुँह खुलल ओ बीत भरि व्यासक होइत छैक। पेनी ओ उपरका भागक बीच 
कोण बनेत छैक। एकर छोट प्रभेद ढकनी/ढुकनी होइत अछि। ग्रियर्सन ढकनाक हेतु 
ढिमका शब्द कहने छथि (बिहार पीजैन्ट लाइफ, पृ. 137 )। 

समतल पेनी ओ गोलाक आधा भागक आकृतिसँ युक्त छोट सन बासन 


. प्याली/पियाली/पेयाली कहल जाइत अछि। एकर पैघ प्रभेद पियाला/पेयाला होइत 


अछि। गँहीर पियालीके कपटी/चुक्कर( ड़) कहल जाइत छैक। करीब दू आङुर 
ठाढ़ कनखावला पियाली सरबा (सं. सराब) कहल जाइत अछि। छोट सरबा सरबी 
होइत अछि। कनखाविहीन छितनार सरबाके सराय कहल जाइत छैक। 

विभिन्न प्रकारक मसल्ला अथवा पूजाक विभिन्न सामग्री पृथक्‌-पृथक्‌ 
रखबाक हेतु एकटा संयुक्त पात्रक उपयोग होइत छैक। एहिमे तीन-चारि अथवा 
अधिक संख्यामे छोट-छोट मटकूडी सभ परस्पर जोडल रहैत छैक। एहि पात्रके* 
उठयबाक हेतु माटिक अर्द्धवत्ताकार डंटी सेहो एहिमे लागल रहैत छैक। एकर प्रत्येक 
मटकूरी कोहिया कहल जाइत छैक। मटकूडीक संख्याक आधार पर ई तिनकोहिया, 
चरिकोहिया, अठकोहिया आदि प्रभेंदक होइत अछि। एहि बासनक* 
जोट्टा/लगजोड़ी/चौघाड़ा कहल जाइत छैक। 

दालि आदि परसबाक हेतु माटियेक डंटी लागल डब्बुकक आकृतिक बासन 
सकोरा कहल जाइत अछि। पूजाक हेतु उपयोगी लोटाक आकृतिक अत्यन्त छोट पात्र 
भँड्रेर कहल जाइत अछि। 

मुसलमान जातिमे सेहो अनेक प्रकारक माटिक बासनक उपयोग होइत अछि। 
समतल आधारवला गोल बासन जकर कोर पर करीब एक इंच ठाढ कान बनल रहैत 
छैक, भोजन करबाक व्यवहारमे अबैत छैक। एकरा थारी/थरिया/छीपा कहल जाइत 

छेक। छोट थारी तसतरी/कसतरी होइत अछि। शादी-बिआहमे करीब बीत भरि 
व्यासवला तसतरीक व्यवहार होइत छेक। एकरा सेफलिया/सिफलिया कहल जाइत 


छैक। छोट ओ उत्थर सिफलियाके कोसलिया कहल जाइत छैक। गँहीर कोसलियाके  . 


सनहक/सनहक्की/सनहकी कहल जाइत छैक। छोट सनहकके फिरनी कहल 
जाइत छैक। फिरनीक अत्यन्त छोट प्रभेद कुज्जा होइत अछि। रान्हैत काल तरकारी 
आदिक झँपबाक हेतु पाछू दिस डंटी लागल ढाकन झप्पा कहल जाइत अछि। 
छितनार ढाकनक एकटा प्रभेद काब/रकाब/रिकबी/र के बी/ 
रेकाबी/रिकाब/रिकेबी/रिकाबी/रकाबी कहल जाइत छैक। छोट-छोट ढाकन 
ठिकरी/फुहरी होइत अछि। 
गर्म माटि पर साटिकऽ सेदल गेल रोटी तन्दूरी रोटी कहल जाइत अछि। 
तन्वूरी रोटी सेदबाक हेतु एक आङुर मोट देवालवला माटिक एकटा फोक चूल्हिक 
व्यवहार होइत छैक जे आधार पर करीब डेढ़ हाथ व्यासक होइत छैक। एकर व्यास 
ऊपर दिस क्रमशः घरैत जाइत छैक आ अन्तिम भागमे एक बीत बचि जाइत छैक। 
एहि टापीक आकृतिक चूल्हिके' तन्दूरी/तन्दूर कहल जाइत छैक। 
2. पेय सम्बन्धी सामग्री : पेय सम्बन्धी पात्रमे कुम्हार जल-संग्रह करबाक 
ओ पेय ग्रहण करबाक अनेक उपकरण बनबैत अछि। नीचा दिस गोलाक आकृतिक 
ओ ऊपर बेलनाकार कनखासँ युक्त पानि भरबाक एकटा मोट देवालवला बर्तन गगरा 
कहल जाइत अछि। पैघ गगराके गागर कहल जाइत छैक। एकर कनखा चारि आङुर 
ठाढ ओ मुँहक व्यास सेहो चारि-पाँच आङुर होइत छैक। कनखाक उपरका भाग 
समतल ओ बाहरसँ नीचा दिस कनेक झुकल रहैत छैक। एकर छोट प्रभद गगरी कहल 
जाइत छैक। एहि पर कुम्हार कलात्मक आकृति सेहो खिचने रहैत अछि। 
गगराक एकटा अन्य प्रभेदमे शरीरक देवाल अत्यन्त पातर होइत छैक। ई 
. करीब एक हाथ ठाढ़ रहैत छैक। गोलवला भाग ओ कनखाक जोड़ पर मुँहक व्यास 
करीब चारि आङुर रहेत छैक। कनखाक उपरका भागक व्यास छओ-सात आङुर रहैत 


छैक। पानि जमा करबाक एहि बासनके' घैल/घैला कहल जाइत छैक। छोट घैलाके 


घैली/ठिलिया/लबनी/ बसनी कहल जाइत छैक। मध्यम आकृतिक घैला अधघैली 
होइत अछि। अत्यन्त पैघ धेल रीझम कहल जाइत अछि। ग्रियर्सन पानि रखबाक एकटा 
पैघ बासनके परछा कहने छथि (बिहार पीजैन्ट लाइफ, पृ.-138)। पैघ घैलाक अन्य 
प्रभेद मरतबान/मर्त्तबान/मिरतबान/मर्त्तमान कहल जाइत छैक। एकर मुँह बेसी 
चाकर होइत छैक। बरेबमे पानि पटयबाक हेतु कनखाविहीन पैघ घैल लोइट/लोटि/लोटी 
कहल जाइत अछि। 

गर्मी मासमे पानिको ठंढा रखबाक हेतु एकटा विशेष प्रकारक बासनक 
उपयोग होइत छैक। एकर पेन समतल ओ गोल रहैत छैक। पेटवला भाग गोलाक 

आकृतिक रहैत छैक आ कनखा करीब एक बीतसँ हाथ भरि नाम ओ बेलनाकार होइत 
छैक। एकर माटिमे बालुक बेसी मात्रा देल जाइत छैक, जाहिसँ ई छिद्रमय रहैत छैक। 
एहि बासनकं' सुराही/सोराही/सुंधैल कहल जाइत छैक। एकर मध्यम आकृति सुमेर 
ओ लघु आकृति सुमेरनी होइत अछि। गंगाजल रखबाक माटिक बासन डगमगी कहल 
जाइत अछि। 

इनारसँ पानि भरबाक हेतु पहिने बेलनाकार बासनक व्यवहार होइत छलैक। 
एकरा कटिया/डाबा कहल जाइत छलैक। छोट कटियामे पानि पीबाक प्रचलन सेहो 
छल। लोक साहित्यमे अतिथिके बुचकट कटियामे पानि देबाक प्रसंग भेटैत अछि। 
बुचकट शब्द आब लोक साहित्येटामे जीवित अछि आ ओकर अर्थ हेरा गेल छैक। 
अनुमानतः ई फूटल कनखावला बासनक विशेषणक रूपमे गृहीत छल। 

डाबाक छोट प्रभेदक उपयोग पानि पीबाक बासनक रूपमे होइत अछि। 
एकरा लोटा कहल जाइत छैक। जाहि लोटाक पार्श्वमे एकटा माटिक नली लागल 
रहैत छैक, ओकरा सोबरना/टोंटिया कहल जाइत छैक। मुसलमान एहने लोटाके* 
बधना कहेत छथि। छोट सोबरनाके सोबरनी/टूँआँ/टुइजा/दूँड कहल जाइत छैक। 
मुसलमान एकरा बधनी कहैत छथि। 

बेलानाकार आकृतिक, कलाकृति कयल ओ उठयबाक हेतु माटियेक डंटी 
लागल सोबरना झारी/झारिल/झारिल लोटा कहल जाइत अछि। 

पानि पीबाक हेतु उपयोगी आन पात्र गिलास होइत अछि। एकर पेनी संमतल 
रहैत छैक आ व्यास करीब दू-तीन आडुर होइत छैक। गिलासक खरइ छओ इंचसँ 
नओ इंच धरि होइत छैक। एकर उपरका भागक व्यास छओ आङुर धरि होइत छैक, 
जे नीचा दिस क्रमश: घटैत जाइत छैक। मध्यम आकृतिक गिलास 
गिलासी/बौरका/भौरका/भरूका/भुरका/ बरूका कहल जाइत छैक। छोट 
आकृतिवला गिलास बौरकी/भौरकी/भुरकी/भरुकी/ चुकड़ी/सैंका/सैंकी कहल 
जाइत छैक। चाह आदि पीबाक हेतु छोट-छोट आकृतिक गिलासक उपयोग होइत 
छैक। एकरा कुरुआ/करेबा/कुल्हिया/कुल्हड़(र) कहल जाइत छैक। लोटाक 
आकृतिक छोट-छोट गिलास चुक्का कहल जाइत अछि। शराब पीबाक कुल्हड्के* 
रमकरबा कहल जाइत छैक। 

3. आवास सम्बन्धी सामग्री : खपड़ेल मकानक हेतु कुम्हार खपडा (सं. 
खर्पर) बनबैत अछि। खपड़ा अपन नाम प्राप्त करबासँ पूर्व अनेक अवस्थामे अनेक 
नामे अभिहित होइत अछि। एकर लम्बाइ एगारहसँ तेरह आङुर होइत छैक। खपडा 
बनयबाक हेतु चाक पर सभसँ पहिने फडिक बीचमे दूनू अऊ॑ठासँ दबाब दऽ गँहीर 
खाधि क$ देल जाइत छैक आ दूनू हाथक अन्य चारू आङुरक सहायतासँ माटिक 
मोट कटोरीक आकृति बनाओल जाइत छैक। एहि आकृतिके कौर/कओर कहल 

जाइत छैक। कौरके अउँठा ओ तर्जनीसँ दबाब दऽ ओकरा ऊपर दिस उठयबाक क्रिया 
सिरोड़ब/सुरड़ब/सिसोहब होइत छैक। एहिसँ जे बेलनाकार आकृति बनैत छैक, 
-ओकरा गलिया कहल जाइत छैक। गलियाक उपरका भाग पर दबाब द्‌ऽ ओकरा ऊपर 
दिस नमरयबाक क्रिया दूहब होइत अछि। दुहलापर प्राप्त खपड़ाक सभसँ उपरका 
पतरकी भाग ठोड़ी कहल जाइत छैक। एहि स्थितिमे गलिया एक जोड़ खपड़ाक 


जोडल समष्टि रहैत अछि। एकरा फाँड़ कहल जाइत छैक। फाँड अधसुक्खू भेला पर 


- ओकर भींतरवला भागमे हाथ दऽ पचकलहा भागके' सोझ क्‌ऽ देल जाइत छैक। एकर 
क्रिया पलिआयब/गोलिआयब होइत अछि। फाँड्क निचला भाग चुतरा कहल 
जाइत छैक। चुतरामे जे अतिरिक्त माटि रहैत छैक, ओकरा चक्कूसँ छीलि देल जाइत 
छैक। एहि छीलल मारिके* छीलन/छीजन/छीलनि/खुहरी/खाहरी कहल जाइत 
छैक। पश्चात्‌ फाँड्क ठोड़ीवला भागक अतिरिक्त अन्य भागके* चक्कूसँ दू बराबर 
डुकड़ामे काटि देल जाइत छैक। एहि स्थितिमे काटल फाँड़ दाइल कहल जाइत अछि। 
ठोड़ी सुखिकऽ उज्जर भेला पर खपटा आदिसँ दाइलक उपरका भागमे चोट कयने 
दाइल दूटा नालाक आकृतिक अद्धबेलनाकार टुकड़ीमे बाँटि जाइत छैक। एकरा 
नड़ी/नड़िया/फुद्टा कहल जाइत छैक॑। 

नड्या सुखला पर गनि क$ ढेरी कयल जाइत छैक। गिनतीमे गाहीक प्रयोग 
होइत छैक। पाँचराक एक गाही होइत छैक। गाहीक अनुसारे' नडिया गनब गहिआयब 
कहल जाइत अछि। गनल नडियाके गोल ढेरीक रूपमे तराउपरी राखल जाइत छैक। 
एहि ढेरीके ठेक कहल जाइत छैक। ठेकसँ नड़िया आबामे जाइत अछि आ पकला 
पर खपड़ा (सं.खर्पर) कहबैत अछि। 

बरेड़ी पर झाँपनक रूपमे पडुऊवला बेसी चाकर (चारि इंच) मुदा अपेक्षाकृत 
छोट (छओ इंच) खपडाके* मरड़ा कहल जाइत छैक। चाड़क शुरूमे बत्ती पर 
अड्कल रहऽवला विशेष प्रकारक खपड़ा टोंटिया कहल जाइत अछि। एकर ठोड़ी 
पूर्ण रूपमे एहिमे रहिते छैक मुदा एक दिसुक नडियावला भाग काटल रहैत छैक आ 
पाछाँ दिस दू इंच नो 'खगर माटि साटल रहैत छैक, जकरा बत्ती पर अडा देने खपड़ा 
ससरैत नहिं छैक। नों खगर माटिक टुकड़ी टोंटी/टॉटा कहल जाइत छैक। 

मि. भा. कोषमे खपड़ाक एकट प्रभेदके* लखौरी कहल गेल अछि। मुदा 
लखौरी शब्द पातर ओ छोट आकृतिक इंटक विशेषणक रूपमे प्रयुक्त अछि। 

करीब छओ इंच लम्बा ओ चारि इंच चाकर समतल खपडाक प्रभेद जकर 
लम्बाइबला भागक दूनू छोर पर आधा इंच मुड़ल रहेत छैक से औलिया/थपुआ/थोपुआ/ 


पथुआ खपड़ा कहल जाइछ। ई खपड़ा कुम्हार साँचा द्वारा हाथसँ पाथैत अछि। एकर 


निर्माणक हेतु चाकक कोनो आवश्यकता नहि होइत छैक। 

कोनिञा घरमे छारबाक समय कोनाक मिलन विन्दु पर देल माटिक कोहा 
वा आन पात्र गुम्बज/गुमुज कहल जाइत अछि। 
_ मकानमे पूर्वमे शोभाक हेतु ओ वायुक आवागमनक हेतु पाकल माटिक 
जाली बनैत छल। एकरा कठहारा कहल जाइत छलैक। आइकाल्हि सीमेन्टक जालीक 
प्रयोग भेने कठहारा शब्द विलुप्त भेल जा रहल अछि। 


4. व्यवसायोपयोगी सामग्री : कुम्हार द्वारा निर्मित अनेक माटिक पात्र 
विभिन्न व्यवसायक हेतु उपकरणक रूपमे व्यवहृत होइत अछि। एहन व्यवसाय सभ 
अछि- (क) दुग्ध-व्यवसाय (ख) तेल-व्यवसाय (ग) ताडी-व्यवसाय एवं (घ) 
वाद्य-यन्त्र | 
(क) दुग्ध-व्यवसाय : दुग्ध-व्यवसायमे दूध दुहबाक हेतु, दूधके नपबाक हेतु ओ 
दूधके मथिक5 मक्खन निकालबाक हेतु अनेक प्रकारक माटिक पात्रक प्रयोजन होइत 
छैक। दूध दुहबाक माटिक बासन कटिया/कंटिया/डाबा/दुधही डाबा कहल जाइत 
छैक। एकर पेन गोल, पेट खूब चाकर मुदा कम गंँहीर होइत छैक। एहिमे घैले जकाँ 
पैघ कनखा लागल रहेत छैक। पैघ डाबाके झबहा/झभहा कहल जाइत छैक। एकर 
छोट आकृति झबही/झभही/डबही होइत छैक। कतहु-कतहु एकरा 
दुहनी/मेटिया/मिटिया सेहो कहल जाइत छैक (बिहार पीजेंन्ट लाइफ- पृ.-26 )। 

ग्रियर्सन पैघ डाबाके पाथा/राइस/रासि ओ छोट डाबाके थपरी कहने 
छथि (तत्रैब)। पाथामे सेर भरि ओ चुकड़ी/चुक्की मे चारि सेर दूध अँटेत छैक। दूध 
रखबाक छोट पात्र क्ुढ़िया कहल जाइत अछि। 

दूध नपबाक लोटाक आकृतिक सबसँ छोट बासन फुच्ची कहल जाइत 
अछि। फुच्चीमे पाओ भरि धरि दूध अँटैत छैक। सेर भरि दूध आँटऽवला दूध नपबाक 
पात्र चपई ओ तीन पाओ अँटऽवला तिनपइ कहल जाइत अछि। चपइकें डाबा/कटिया 
सेहो कहल जाइत छैक। एकर पेटक गहराइ चारि-पाँच आङुर मात्र होइत छैक, मुदा 
गोलाइ अठारह-बीस आडुर होइत छैक। एहिमे घैले जकाँ कनखा लागल रहैत छैक। 

मक्खन महबाक हेतु दू आङ्ुर ठाढ़ कनखावला पैघ ओ गोल तौलाक 
व्यबहार होइत छैक। एकरा महना/कूँड़ा कहल जाइत छैक। 

घी रखबाक हेतु डाबाक आकृतिक बासन टारा( ड़ा ) कहल जाइत अछि। 


'ग्रियर्सन घी रखबाक पैघ पात्रक हेतु घीवकड़हा ओ छोट पात्रक हेतु घीवकड़ही शब्द 


कहने छथि (ग्रि.-पू. 26 )। 

(ख ) तेल-व्यबसाय : तेली तेल रखबाक हेतु डाबाक आकृतिक एकटा पात्रक 
उपयोग करैत अछि। एकरा टारा(डा)/राँरा(ड़ा) कहल जाइत छैक। छोट टाराके* 
टारी(ड़ी)/टारी(ड़ी) कहल जाइत छैक। लघु आकृतिक टारीके टरि(ड़ि)या 
कहल जाइत छैक। 

तेल रखबाक पैघ कोहाके' तेलहाँड्री/तेलहण्डा कहल जाइत छैक। ग्रियर्सन 
तेल रखबाक अन्य पात्रके खीखी कहलनि अछि ( बिहार पीजैन्ट लाइफ-पृ.-135 )। 
ई पात्र सभ माटिसँ निर्मित होइत अछि। 
(ग) ताड़ी-व्यवसाय : ताड़ीक व्यवसाय पासीक जातीय व्यवसाय थिक। एहि 
व्यव॒सायसँ सम्बद्ध हथौना, लबनी/नमनी/तरकट्टी, लबना/नमना, कटिया/ 
चुक्कड़, छनान, घैला/बेचाही/दोकानी, घैली, अधधैली/बम्मा, चौठी» 
घचक्का/घचक्की, गुड़्की/गोलकी, उढ्रा/ओढ्रा, अधचौठी, महाली आदि 
माटिक पात्र कुम्हारे बनबैत अछि। 
(घ) वाद्य यंत्र : कुम्हार चामसँ छाडि क5 बजयबा योग्य अनेक वाद्ययंत्रक माटि 


सँ निर्मित आधार बनबैत अछि। एहि आधार सभक आकृति गोलार्ध जकाँ होइत छैक। . 


एकरा सभके खोल/खोला कहल जाइत छैक। विभिन्न वाद्ययंत्रमे प्रयोग होयबाक 
आधार पर एकर विशिष्ट शब्दावलीक विकास नहि भेलैक अछि। 

5. यज्ञ संस्कार ओ पाबनि-तिहार सम्बन्धी सामग्री : कुम्हाक बनाओल 
विभिन्न प्रकारक माटिक बासन यज्ञ, संस्कार ओ पाबनि-तिहारमे व्यवहृत होइत छैक। 
किछु बासन यज्ञसँ सम्बद्ध भऽ गेने अपन सामान्य नामसँ पृथक्‌ नामे अभिहित होइत 
अछि तँ किछु बासन खास आकृति ओ उपयोगक कारणे" अपन विशिष्ट नामे जानल 
जाइत अछि। 

पा्वनि-तिहार शुभकाजमे आम्र पल्लव देल जल भरल घैलके* कलस/कलसा 
कहल जाइत छैक। विआहमे सगुनक हेतु पनिभरनीक माथ पर राखल कलस सिरहर 
कहल जाइत छैक। छोट कलसक" कलसी कहल जाइत छैक। कोनो-कोनो कलसमे 
चारिटा टोंटी लागल रहैत छैक आ ऊपरी भाग विभिन्न फूल-पातक आकृति बनाय 
ढेउरल रहैत छैक। चूडा, मखान आदिक भार सँउबाक हेतु विशेष प्रकारक घैलक 
व्यवहार होइत छैक। एकर कानक उपरका भाग मोडल नहि रहैत छैक। एकरा 
कूड़ा/कूँड़ा/कुण्डा कहल जाइत छैक। छोट कूड़ा कुड़नी होइत अछि। उपनयनमे 
चारिटा टोंटी लागल कूडाक व्यवहार होइत छैक। एकरा कुरबाड़ कहल जाइत छैक। 
छठि पावनिमे घाट पर एकटा घैल जाइत छैक। एहि पर दीप जराओल जाइत छैक। 
एकरो कुरबाड़ कहल जाइत छैक। कन्याक विआहमे जे कलस प्रतिष्ठापित कयल 
जाइत अछि, ओकरा पुरहर कहल जाइत छैक। विआह कयलाक बाद वर विदा भऽ 
क$ जखन अबैत अछि, तखन विध करबाक हेतु जाहि कलसमे पानि भरिकऽ राखल 
जाइत छैक, ओकरा लगहर कहल जाइत छैक। लगहर वरक ओहिठाम विआहक प्रात 
भरल जाइत छैक। लगनमे काजक हेतु छोट घैल लगनी कहबैत छैक। 

विआह, मधुश्रावणीमे विधक हेतु व्यवहृत कनखा रहित कोहाके 
पातिल/पतिली/अहिबातक पातिल (सं. पातिली) कहल जाइत छैक। यज्ञादिमे 

मध्यसँ दू भागमे विभाजित सरबाक व्यवहार होइत छैक। एकरा आरिवला मटकूरी 
कहल जाइत छैक। बरिसाति पुजबाक हेतु डमरूक आकृतिक एकटा पात्रक व्यवहार 
होइत छैक। एहिमे दूनू दिस दूरा डंटी लागल रहैत छैक आ उपरका भागमे गड्हा बनल 
रहैत छैक। ओहि गड्हामे चाउर भरि पात्रके" माथ पर ध5 कन्या वटवृक्षक पूजनक 
हेतु जाइत छथि। एहि पात्रके बोहनी/खिरोदनी/खिरोधनी कहल जाइत छैक। 
कन्याक विआहमे कन्या द्वारा एकटा सरबाक मध्य स्थापित माटिक शिवलिंगक 
आकृतिके पुजबाक विधान छैक। सरबा सहित ओ आकृति सीरी/सिड़ही कहल 
जाइत छैक। 

तुलसी उद्यापनमे 108 छिद्रवला तौलाक प्रयोजन होइत छैक। एकरा कन्टील 
कहल जाइत छैक। छठि पावनिमे जाहि सरबाक व्यवहार होइत छैक, ओकरा कोसिया 
कहल जाइत छैक। चौठचन्द्र पावनिमे जाहि दहीक मटकूड़ीक उपयोग होइत छैक, 
ओकरा छाँछी कहल जाइत छैक। उपनयनमे मड्बा पर हाथी बैसाओलं जाइत छैक। 
छठिमे घाट पर हाथी ल5 गेल जाइत छैक। एहि माटिक हाथीक पीठ ओ माथ पर 
दीप लागल रहेत छैक। ब्रह्मस्थान ओ विभिन्न ग्रामदेवताके' घोडाक लगाम धयने 
मनुष्याकृति चढ्यवाक विधान छैक। ई मूरुत घोड़की/घोड़कलस कहल जाइत छैक। 
मूर्ति गढनिहार कुम्हार छोलगढ़िआ कहबैत अछि। 

यज्ञ ओ विभिन्न अवसर पर'विभिन्न भगवानक मूर्त्ति पूजाक विधान अछि। 
कुम्हार दुर्गा, सरस्वती, लक्ष्मी, गणेश, विश्वकर्मा, कृष्ण, गोविन्द आदि देवताक मूर्ति 
बनबैत अछि। एहि मूर्त्ति सभमे प्रसंगक अनुरूप चक्र, मटुक, कारा, चूड़ी ओ अन्य. 
सामान सेहो लगैत छेक। 

कातिक मासमे मिथिलामे भाइ-बहिनिक पावन पर्व सामा-चकेबा मनाओल 
जाइत छैक। एहि पावनिमे बहिनलोकनि छठिक पारण दिनसँ कातिक पूर्णिमा धरि 
किछु मूर्तिक संगे खेलाइत छथि। ई मूर्त्तिं सभ कुम्हारो बनबैत अछि। एहिमे पानक 
पातक सदृश माटिक आधार पर गर्दीने ओ माथवला भागक संग एकटा पुरुषाकृति 
होइत छैक। एकरा चकेबा कहल जाइत छैक। गोल आधार पर दूटा ओहने महिलाकृति 
आमने-सामने स्थापित रहैत छैक एकरा सामा कहल जाइत छेक। 
6. अन्य सामग्री : उपर्युक्त वर्गीकृत उत्पादनक अतिरिक्तो कुम्हार अनेक उपभोग्य 
सामग्रीक उत्पादन करैत छथि। 

साँझ देबाक हेतु माटिक दू आङुर व्यासवला एकटा उपकरणक व्यवहार 
होइत छैक। एकर आधार समतल होइत छैक आ ऊपर दिस चारू कात एक आङ्ुर 
ठाढ़ घेरा रहैत छैक। घेरा पर एक ठाम नोंख बनल रहैत छैक। एहि पात्रमे तेलहनक 
तेल अथवा घृत दऽ ओहिमे सूतक बाती देल जाइत छैक। बातीक एकटा छोर तेलमे 
डूबल रहैत छैक आ दोसर छोर नोंखवला भाग पर अड़का देल जाइत छैक। ओही छोर 

पर आगि लगा देने प्रकाशक संग बाती जरैत छैक। प्रकाश-व्यवस्थाक ई उपकरण 
अत्यन्त प्राचीन अछि। एकरा दीप/दीपक/दीया/दियरा/दिवारी/दियारि/सझौती 
चिराक/चिराग कहल जाइत छैक। एकर नोंखवला भाग मुँह कहल जाइत छैक। 
छोट-छोट दीपके दिपली/दियरी/दिउरी/ दियारी/दिउली/दियौरी कहल जाइत 
छैक। जाहि दिपलीमे चारू कात मुँह बनल रहैत छैक, ओकरा चौमुख दीप/चम्मुक/ 
चम्मुख/डिब्बू कहल जाइत छैक। पाँच मुँहवला दीपके" पंचमुखी /पञ्चदीप कहल 
जाइत छैक। 
आइकाल्हि मटिया तेल प्रकाशक हेतु जराओल जाइत अछि। मटिया तेल 
जराकऽ प्रकाश करबाक हेतु करीब दू इंच व्यासवला गोल पात्रक व्यवहार होइत छैक। 
एही पात्रमे तेल भरल जाइत छैक। एकरा दिप्पी/डिब्बी/डिबिया/चुक्का/चुकड़ी/ 
चुकिया/चुक्कड़/चुक्की कहल जाइत छैक। डिबियाक मुँह ऊपर दिस खुलल रहैत 
छैक। ई मुँह गोल रहैत छैक आ एहिमे मुश्किलसँ आङुर पैसि सकैत छैक। एहि मुँह 
पर एकट ढक्कन लगाओल जाइत छैक। ढक्कनके' मुन्ना/मुंहनाल/ठेपी/छच्छी/छछरी 
कहल जाइत छैक। एकर मध्यमे छेद रहैत छैक जाहिमे बाती लगाओल जाइत छैक। 
मुन्ना मध्यमे एक आँगुर मोट रहैत छैक आ ऊपर-नीचा क्रमश: एकर मोटाइ कमल 
रहैत छैक जे छिद्र लग जा कऽ मसुरीक आकृतिक भऽ गेल रहैत छैक। 
दीपके ऊंच स्थान पर रखबाक हेतु डमरूक आकृतिक आधार दीयठ/दीयठि 
/लावनि/लावन/दीपदान/दीपदानी कहल जाइत छैक। 
देहमे तेल लगयबाक लेल तेल रखबाक दीपक आकृतिक गोल पात्र 
माली /मलिया/ मलसी कहल जाइत छैक। पैघ मलसीमे चून राखि टकुरीयो काटल 
जाइत छैक। ई मलसी टकुरकट्टा कहल जाइत अछि। र 
धियापुताक हेतु कुम्हार अनेक प्रकारक मारिक मूरुत/पुतरी/पुतरा बनबैत 
अछि। मूरुत मनुष्यक ओ अनेक प्रकारक जन्तुक बनैत अछि। माटिक मुखौटा सन 
एकटा खेलौना जाहिमे मनुष्यक मुँहक विकृत आकृति बनाओल रहैत छैक, लोली/हाउ 
जाइत छैक (मंसूरचकक हाउ सन मुँह ककरो खौँझयबाक लेल कहबाक प्रचलन 
अछि )। 
धियापुताक खेलयबाक हेतु माटिक छोट-छोर गोली बनैत अछि । पाइ जमा 
करबाक हेतु माटिक फोंक गोलाकार पात्र बनैत अछि। एकर ऊपरमे एकठाम चीड़ल 
रहेत छैक। एहिसँ ओहिमे पाइ खसाओल जाइत छैक। एहि पात्रके” 
गल्ला/गुल्लक/बौरकी/ चुकड़ी/बैंक कहल जाइत छैक। 
मालजालके सानी-पानि देबाक हेतु समतल पेनवला अर्द्धनोलाक आकृतिक 
मोट देवालवला बासनक उपयोग होइत छैक। एकरा नादि/नाद/लादि/लाद/लादी 
कहल जाइत छैक। 
धूम्रपान हेतु लोक नारिकेरक फल्लीवला हुक्काक व्यवहार करैत अछि। एहि 
हुक्काक उपरका भागमे एकटा माटिक पात्र लागल रहैत छैक, जाहिमे पानि ओ आगि 

देल जाइत छेक। एकर उपरका भाग कटोरी जकाँ रहैत छैक आ निचला भाग नली 
जकाँ। एकरा चीलम कहल जाइत छैक। मुसलमानक हुक्का गड़गड़ा कहल जाइत 
छैक। एहि हुक्काके' जमीन पर ठाढ़ रखबाक माटिक आधार सेहो गड़गड़ा कहल 
जाइत छैक। एहूमे चीलमक व्यवहार होइत छैक। गाँजा पीबाक हेतु निर्मित विशेष 
प्रकारक चीलम गजही चीलम कहल जाइत अछि। 

धूप जरयबाक हेतु कुम्हार धुपदानी नामक उपकरण बनबैत अछि। एहिमे 
पकड्बाक हेतु एकटा डंटी लागल रहैत छैक। उपरका भागमे कटोरी जकाँ खाधि रहैत 
छैक, जाहिमे आगि ओ धूप देल जाइत छैक। 

पहिने कुम्हारेक बनाओल माटिक दोआत/दोआतिक व्यवहार होइत छल 
आ मोसि ओहीमे राखल जाइत छल। मुदा आब ई उपकरण विलुप्त भऽ गेल अछि। 
एकर बदला आब शीशेक पात्र चलैत अछि। 

आधुनिक युगक विभिन्न आवश्यकताक अनुरूप कुम्हार अनेक आनो 
सामग्रीक निर्माण करेत अछि। फूल लगयबाक हेतु माटिक बेलनाकारं गँहीर बासन 
घमला/गमला/फुलदान कहल जाइत छैक। कागतके हवामे उधिअयबासँ बचयबाक 
हेतु पाकल माटिक गोल ओ ठोस करीब पाव भरि वजनक थिम्हा बनाओल जाइछ। 
एकरा पेपरवेट कहल जाइत छैक। पानक पीक उगलबाक हेतु डमरूक आकृतिक 
एकटा बासन जकर उपरका भागक कटोरी सन छेदमे पीक फेकल जाइत छैक, 
पानदान/पिकदान/पिकदानी/पिरिकदान/पिरिकदानी /थुकदान/थुकदानी/ 
उगलदान/उगलदानी कहल जाइत छैक। तेलके एक बर्तनसँ दोसर बर्तनमे स्थानान्तरित 
करबाक हेतु एकटा उपकरणक उपयोग होइत छैक। एकरा टीप कहल जाइत छैक। 
एकर निचला भागमे एक आङुर मोट नली लागल रहैत छैक। ओहि नलीक उपरका 
छोर पर एकटा कटोरी जकाँ बनल रहेत छैक, जकर व्यास ऊपर दिस क्रमशः बढ़ल 
रहैत छैक। अँचार आदि रखबाक हेतु कुम्हार समतल आधार, बेलनाकार पेट ओ तीन 
इंच व्यासक गोल मुँहवला पात्र बनबैत अछि। एकरा बुझ्याम कहल जाइत छैक। टेबुल 
आदि पर फूल सजयबाक हेतु माटिक आधार गुलदस्ता/गुलदान कहल जाइत अछि। 


बासनक गुण-दोष व्यंजक शब्दावली : एहि तरहे' कुम्हार विभिन्न 
उपयोगक बासन सभ बनबैत अछि। एहि बासन सभक गुण-दोषसँ सम्बद्ध शब्दावली 
सेहो प्रचुर संख्यामे कुम्हारक व्यवसायमे प्रयुक्त अछि। 

आबामे देबासँ पूर्व बासनके काँच कहल जाइत छैक। आबामे देलो पर जँ 
बासन ठीकसँ नहि पाकि पबैत छैक, तँ एहि प्रकारक किञ्चित काँच बासनके* 
कचकूह/कचक्ुआह कहल जाइत छैक। आधा काँच ओ आधा पाकल बासन 
अधकच्चू/अधपक्कू कहल जाइत छैक। सामान्य रूपे पाकल बासनक अवस्था 


मीठापाक/गुलाबी पाक कहल जाइत छैक। जे बासन कतहु फूटल-भाङल अथवा 

विकृत नहि रहेछ, ओकरा दढ़/सल्लग/साबुत कहल जाइत छैक। किछु बासनमे बेसी 
ताओ लागि जाइत छैक। आगिक आधिक्यक कारणे एहन बासनक किछु भाग गलि 
कऽ टेढ़ भऽ जाइत छैक। एकरा बरकब/पघिलब/पिघलब कहल जाइत छैक। 
पघीलिकऽ जे बासन टेढ़ ओ अत्यन्त कठोर भऽ जाइत छैक ओकरा राँट कहल जाइत 
छैक। राँट बासनक गललाहा भागमे जे खुरदुराह आकृति बनि जाइत छैक ओकरा 
झाम/झामा कहल जाइत छैक। बासनमे धुआँ लागि गेने ओकर रंग कारी भऽ जाइत 
छैक, मुदा ओ पकैत नहि अछि। ओहन बासन धुँआयल कहल जाइत छैक। कम 
सुक्खल बासन आबामे धऽ देने ओकर सतह अपने भीतरक जलीय अंशक प्रभावें 
चित्र-विचित्र भऽ जाइत छैक। एहन बासन भफायल कहल जाइत अछि। 

जाहि बासनक आकृति ओकर विविध अंगक अनुरूप नहि रहैत छैक, 
ओकरा बेडओल/बेढब/कुढब/कुडओल कहल जाइत छैक। आबामे बासनक पाछाँ 
बासनक मुँह साटल रहबाक कारणे अगिला बासनक पेनमे कारी दाग पडि जाइत 
छैक। ओकरा गुल कहल जाइत छैक। गुल बनबाक क्रिया गुल उपड़ब होइत अछि। 

काँच बासनक माटि गील रहबाक कारणे' बासनक नमरिकऽ टेढ़ भऽ 
जयबाक क्रिया पलड़ब/लहब होइत अछि। बर्तनमे कतहु अवतल आकृति बनि 
जयबाक क्रिया खाल होयब/पचकब होइत अछि। एकत्र बासनक ढेरी डोलला उत्तर 
बासन सभक एक दोसर पर खसबाक क्रिया ढनमनायब/हरहरायब (प्रसिद्ध कहबी 
: जतऽ दूटा माटिक बासन रहतै ढनमनेबे करतै) होइत अछि। माटिक बासनक परस्पर 
ठोकर ढाब/ढाबा कहल जाइत अछि। एही आधार पर लोकलक्षण अछि ढाबादूबी 
लगायब। एकर अर्थ अछि दू गोटामे परस्पर टकराओ करायब। निरन्तर ढनमनयबाक 
क्रिया ढनमनी लागब होइत अछि। ढनमनीक प्रवृत्तिवला बासनकें ढनमनाह कहल 
जाइत छैक। बासनक बाहरी भागसँ ओकर उपरका किछु अंश पृथक्‌ भऽ जयबाक 
क्रिया चट ओदरब/चटकब होइत अछि। एहिसँ जे धँसल रिक्त स्थान बनैत छैक, 
से चट कहल जाइत छैक। 

बासनक अनेकशः खण्डित होयबाक क्रिया फूटब/भाङब होइत अछि। 
बासनमे अत्यन्त पातर रिक्त स्थान बनबाक क्रिया दरकब/चिड़कब/चनकब होइत 
अछि। चिड्कलासँ जे रिक्त स्थान बनैत छैक, ओकरा दराड़/दराड़ि/चीरक/फाट/ 
फाँक/फाड़ि कहल जाइत छैक। बेसी नाम चीड़क चिड़क्का कहल जाइत छैक। 
जाहि बासनमे कनखा पर किञ्चित दराडि भऽ जाइत छैक ओकरा कनहन/कंगहन 
कहल जाइत छैक। कनेको आघातसँ बासनक फुटबाक क्रिया टनकब/टुनकब होइत 
अछि। टुनकबाक प्रवृत्तिवला बासनके टुनकाह/टुनकी कहल जाइत छैक। गर्म बासन 
पर जलक बुन्द पडला पर बासनक फुटबाक क्रिया सिहरब होइत अछि। पानि भरला 
पर काँच रहबाक कारणें बासनक पानिक दबाबसँ फूटि जयबाक क्रिया भसकब 

होइत अछि। गर्म कयला उत्तर बासनक स्वतः फूटि जयबाक क्रिया चिरिआयब होइत 
अछि। अनेक बासनक एके संग फुटबाक क्रिया भहरायब होइत अछि। किछु दिन 
धरि राखल रहला पर अधपक्कू बासनक बाहरी भागसँ ओकर सतहक किछु भाग 
स्वतः झहरऽ लगैत छैक। बासनक सतहक एहि तरहे स्वतः झहरबाक क्रिया 
नोनिआयब/नोनी लागब होइत अछि। बासन सभक फूटि क$ अनेक छोट-छोट 
टुकडीमे खण्डित भ5 जयबाक क्रिया भरकुस्सा होयब होइत अछि। 
` माटिक बासनक गुण-दोषक पता लगयबाक हेतु ओकरा ठोकि-बजा कऽ 
देखल जाइत छैक। ठोकलासँ विभिन्न प्रकारक आबाज निकलैत छैक। कम पाकल 
बासनक आवाज टनाटनि/टन-टन होइत छैक। सामान्य रूपे पाकल बासन चोट 
कयला उत्तर झनाक-झनाक उठैत अछि। फूटल बासन खन-खन आवाज करैत अछि। 
बासन फुटला पर जे पैघ-पैघ टुकड़ा निकलैत छैक, ओकरा खप्पा/खप्पर 
कहल जाइत छैक। छोट-छोट खप्पाके खापट/खपटा/खुपटी/खिपटी/खपटी 
कहल जाइत छैक। अत्यन्त छोट खपटी खिप्पी होइत अछि। मोट खपटाके 
झुटका/झिटुका (प्रसिद्ध लोकोक्ति : हारल नटुआ झिटुका बीछय EF झिटुकी/झुटको/ 
झिकटा/झिकटी/झिकुटा/ झिकुटी/झिंटको कहल जाइत छैक। 


मलाह जाति 
मलाह जाति पानिसँ सम्बद्ध व्यवसायमे संलग्न अछि। पानिसँ माछ, मखान, 

सिङ्हारा ओ चूनक उत्पादन कयल जाइत छैक। 
: माछ मिथिलावासीक प्रिय खाद्य रहल अछि। एहिठाम माछक प्रशस्तिमे 
कहल जाइत अछि जे आम, पान, धान, माछ ओ मखान स्वर्गहुमे दुर्लभ छैक। एही 


` प्रशस्तिक कारणे एहि ठामक साहित्यमे माछक निरन्तर प्रयोग भेटैत अछि। 


वर्णरत्नाकरमे (पृष्ठ 40) माछक अनेक प्रभेदक उल्लेख भेल अछि। बुकनन 
कोसीक माछ सभक सूची प्रस्तुत कयने छथि। (ऐन एकाउण्ट आफ दी डिस्ट्रिक्ट आफ 
पूर्णिया इन 1809-10, पृ.-293-299 )। चन्दाझाक वाताह्वानमे अक्षरानुक्रमसँ अद्ठाइस 
गोट माछक उल्लेख भेटैत अछि। हरिमोहनझा माछक महत्व पर सरस निबन्ध प्रस्तुत 
कयने छथि ( खट्टर ककाक तरंग )। श्रीचन्द्रनाथमिश्र ' अमर' रचित प्रसिद्ध हास्य रचना 
“कन्तू भाइक कण्ठी'मे व्यालीस गोट माछक उल्लेख भेल अछि ( मिथिला मिहिर, 6 
नवम्बर 1960 ) । तदतिरिक्तो साहित्यमे आनो ठाम मछओर ओ माछक नाम सभे 
सम्बद्ध शब्दावलीक प्रयोग भेटैत अछि। भोजन विन्यासक क्रममे तँ जेना माछक 
प्रधानता मिथिलाक अपन वैशिष्ट्येक सूचक रहल अछि। माछक दर्शनस एहि ठाम 
यात्राके शुभ बूझल जाइत छैक। चतुर्थी ओ कहाउतक शुभ भारमे तँ माछ सँठबाक 
परम्परा अछिए, श्राद्धोकर्ममे माछ प्रयोजनीय होइत छैक आ द्वादशाक प्रात माछक 


भोजन अनिवार्य बूझल जाइछ। 

मिथिलाक कोजागराक मखानक अपन विशिष्टता छैक। सिंडहारा जलसँ 
प्राप्त फल होइत अछि। चून, पान-खैनी आदिक संगे खाद्यक रूपमे तथा गृह 
निर्माणक सामग्रीक रूपमे व्यवहृत होइत अछि। ई कठोर कवचयुक्‍त एकटा जलजीवी 
प्राणीक खपरोइयाके' जराकऽ बनैत छैक। पानिसँ मलाह एहि समस्त हस्तान्तरणीय 
वस्तु सभक उत्पादन करैत अछि। 

एहि सभ हस्तांतरणीय उत्पाद्नक अतिरिक्त जल-परिवहनक वाहकक रूपमे 
सेहो मलाह जाति अप्रत्यक्ष उत्पादन करैत अछि। प्राचीने कालसँ परिवहन साधनमे 
जल-परिवहनक प्रमुखता रहलैक अछि। नदी मातृक देश मिथिलामे जल-परिवहनक 
खास महत्व रहलैक अछि। एकर महत्वक कारण छेक मिथिलामे आबऽवला प्रतिवर्षक 
बाढि । एहि बाढि सभक कारणे मिथिलाक अनेक क्षेत्र सालमे छओ-छओ मास धरि 
पानिसं घेरले रहि जाइत छैक आ जल-परिवहनेटा ओतऽ सहायक सिद्ध होइत छैक। 

बाढ़ि, वर्षा ओ नदीक बाहुल्यक कारणे" पानिसँ सम्बद्ध व्यवसाय मिथिलामे 
खूब विकसित अछि आ एहि व्यवसाय पर जाहि जाति विशेषक एकाधिकार छैक 

ओकरा मलाह कहल जाइत छैक। , 

द प्रसिद्ध कवि ओ उपन्यासकार नागार्जुन (यात्री) अपन उपन्यास ' वरुण क 
बेटे (राज्यपाल एण्ड सन्स, दिल्ली, 1975 )मे मिथिलाक मलाह जातिक सामाजिक 
आर्थिक, व्यावसायिक ओ राजनैतिक जीवनक सजीव चित्र प्रस्तुत कयने छथि। प्रो० 
मायानन्द्मिश्रक 'माटीकोलीगसा नेकीनैया' ( राजकमल प्रकाशन, दिल्ली-6, 1967 ) 
सचा सेहो मिथिलाक मलाह जातिक सामाजिक जीवनके आधार बनाकऽ रचित 

छि 

मलाहक आधार सामग्री : मलाहक निवास स्थानके” मलहटोली/गोढ़िआरी 
कहल जाइत छैक। मलाहक वृत्ति मलाही होइत अछि। मलाहीक आधार सामग्री 
छोट-पैघ जलक भंडार सभ होइत अछि। पहाड़, झील आदिसँ निकलल पानि बहबाक 
बहुत पैघ ओ प्राकृतिक मार्ग नदी/लद्दी/धार/दरिआओ कहल जाइत छैक। कम 
चाकर ओ छोट नदीके नदिया कहल जाइत छैक। जाहि नदीमे सालो भरि पानि बहिते 
रहैत छैक, ओकरा सदानीरा कहल जाइत छैक। बरिसातक मौसम भरि पानिसँ भरल 
रहऽवला नदी बरसाती/बरिसाती होइत अछि। 

f नदौक चौड़ाइके' पेट/पाट कहल जाइत छैक। पेटक मध्यवर्ती भाग 
मझधार होइत अछि। पाटक दूनू छोरके* अररा( ड़ा )/अड़रा( डा )/ अरारा( ड़ा)/ 
अड़ारा( डा )/अरारि( डि ) / किनार /किनारा/कन्हेर /कनहे रि/किनहरि/ 
किनहेर/किनहेरि/कछार( ड़ )/कछेर ( ड़ )/किछेर( ड़ )/ कछहरि( डि )/तारा 
(सं.तट) कहल जाइत छैक। कतहु-कतहु एकरा भीत/भित्ता/भीता (कोसी गीत 
पृ.-11, खुटबा जे गाड़ल कोइला, झझिया जे पसारल हे, भीत चढ़ि भै गेल ठाढ़ हे) कहल 

जाइत छैक। किनारक सतहपरवला छोरके किनारी/कनछी/कंगनी/कंगनिञा 
कहल जाइत छैक। धारक अपर तटके पार कहल जाइत छैक। जाहि स्थानसँ लोक 
आर-पार करैत अछि, से घाट कहल जाइत छैक। 
` बरिसातमे नदीक पानिमे क्रमिक वृद्धि होयबाक क्रिया नदी फूलब होइत 
अछि। अत्यधिक पानि भऽ गेला पर नदीक बहबाक क्रिया उफनायब होइत अछि। 
नदीक कंगनी धरि पानि भरल रहला पर ओकरा लबालब/छपोछप/कानोकान 
भरल कहल जाइत छैक। दूनू किनार पर लबालब पानि भरबाक क्रिया दूनू 
तारा-मिलब/दूनू तारा एक होयब होइछ। किनार टपि क$ पानि छिटकबाक क्रिया 
उछलब/उछिलब होइत अछि। नदी उछलला उत्तर पानिक वृद्धिकें उछाल/पलार/पलारी 
(सगरे समैया कोसिका सुति बैसि गमौले हे, भादो मास, मैया फेकल पलार कि भादो मास॥ 
कोसी गीत, पृ. 31) कहल जाइत छैक। 
नदीमे पानिक बहाओके धार/धारा कहल जाइत छैक। पानिक प्रखर धार 
रेत होइत अछि। पातर रेतके रेती कहल जाइत छैक। विपरीत दिशामे बहैत दूटा धारक 
मिलबाक स्थानके हहाइट/टक्कर कहल जाइत छैक। 
हवाक प्रभावसँ जलक सतह पर बनल उभड्-खाभर अंशके तरङ्ग/लहर/ 
लहरि/हिलोर/हिलोरा/हिलकोर/हिलकोरा कहल जाइत छैक। पानिके' तरङ्गित 
करबाक क्रिया हिलकोरब होइत अछि। , 
नदीमे जेम्हरसँ पानि अबैत छैक ओकरा सीरा/उजान कहल जाइत छैक आ 
जेम्हर पानि जाइत छैक ओकरा भाठ/भाठा/भट्ठा/भाठि/भाठी कहल जाइत छैक। 
नदीक प्रवाह दिसुक प्रदेशके भठियार/भठियारी कहल जाइत छैक। पानिक 
बहाओक विपरीत दिशामे हवा बहलासँ धार पर उठल तरङ्गके नगदा/गएर कहल 
जाइत छैक। 
एकटा केन्द्रक परितः पानिक नचबाक स्थानके भँवर/भँवरा/भवरा/ 
भमर/भभरा/भाउर/भामर/भौंड़ा/भौंरी कहल जाइत छैक। जाहि स्थान पर भ्रमर 
पड़ैत छैक, ओतऽ गँहीर खाधि भऽ जाइत छैक। एहि खाधिके खोन्ह/खोन/मोइन/मोनि 
कहल जाइत छैक। मोनिसँ युक्त स्थल मोनियार कहल जाइत छैक। पानिमे नुकायल 
ओ वस्तु सभ (उत्थर जमीन, गाछ आदि) जे नाओकं गतिमे बाधक होइत अछि, से 
जक कहल जाइत अछि। नदी द्वारा आनल बालुसँ ओकर मुंहक अवरुद्ध क्षेत्र चहटी 
कहल जाइत छैक। 
नदीक धार द्वारा दूनू कातक माटि कटि कऽ क्रमहि धारमे सम्मिलित होइत 
जाइत छैक। एहि तरहे माटि कटबाक क्रिया खँघरब ओ धार द्वारा माटि खॅघरलासँ 
नदीक दूनू कातमे भेल विकृतिके कटाओ/कटान/कटनिञा कहल जाइत छैक। 

कटाओसँ किनारके बचयबाक हेतु काते-काते अनेक खुट्टा गाडि, झाँखी 
दऽ, माटि भरि क$ किनारके सुरक्षित करबाक व्यवस्था झाँझ/झाँझी/झझ्िया 
कहल जाइत छैक। 

नदीक धार जखन मार्ग बदलि लैत छैक तँ नदीक पूर्ववती मार्गके' 
छर( ड़ )न/छर( ड़ ) नि/छार( ड़ )नि/नासी/भथन/भथनि/भरन/ भरना/मरन/ 
मरनइ/मरनय/मारनि कहल जाइत छैक। नदीक पेटमे उगल स्थल भागक 
दीअ( य )र/दिआ( य )रा/ दीअ( य)रि/ दिआ(या)रा कहल जाइत छैक। पानि 
कम भेला पर अथवा कटनिञा दिसि धारक पेट चलि गेला पर नदीक कातमे उगल 
स्थल भागके बरार/गङ्कबरार कहल जाइत छैक। जे स्थल भाग नदीक कटाओक 
कारणे ओकर पेटमे चलि जाइत अछि, से गङ्सिकस्त कहल जाइत अछि। 

नदीक उद्गम स्थलक मुहान/मुहाना कहल जाइत छैक। एक नदीसँ दोसर 
नदीक मिलबाक स्थान संगम/समगम होइत अछि। तीना नदी जतऽ मिलैत अछि, 
ओहि स्थानके. त्रिमुहान/तिरमुहान/त्रिमुहानी/तिरमुहानी कहल जाइत छैक। 

नदीक किनार पर ऊंच क$ बान्हल घेराके बान्ह/छहर कहल जाइत छैक। 
छोट छहरके छरकी कहल जाइत छैक। बान्हक एक दिस पानि रहलासँ दोसर दिससँ 
फुटैत पानिक पातर-पातर धारके सो/सोआ कहल जाइत छैक। सोआ फुटलासँ 
पानिक पातर धार निकलबाक क्रिया झझायब होइत अछि यथा- (कोसी गीत, पृ. 6 
एहेन बान्ह जे बान्हल वोही रे मोगलबा, सिकियो ने झझाबे मोगलाक बान्ह )। 

नदीक एक कातसँ दोसर कात जयबाक क्रिया पार करब होइत अछि। नदी 
पार करबाक हेतु पानिमे स्तम्भ ठाढ़ क5 काठ, बाँस, लोह आदिसँ पाटि कऽ बनाओल 
व्यवस्थाको पुल कहल जाइत छैक। छोट पुलक पुलिया कहल जाइत छैक। पुलक 
हेतु ईंटसँ बनाओल स्तम्भके पाया कहल जाइत छैक। बैसाख-जेठ मासमे नदीमे पानि 
कम रहबाक कारणे बाँसक खुट्टा ओ खरचाल आदिसँ निर्मित पुलक 
ठद्ठर/ठठरी/चचरी/लचका कहल जाइत छैक। 

नदी जखन पाट छोड़ि दैत अछि तँ ओकर पानि छिड्आ जाइत छैक। एहि 
छिडिआयल पानिके दाहर/दाही/बाढ़/बाढ़ि/सयरा/सयला/सयलाओ/सयलबा 
कहल जाइत छैक। जे पानि बहिकऽ अबैत छैक ओकरा बोह/मोट कहल जाइत छैक। 
पानि अयबाक ओ जयबाक कृत्रिम मार्ग बाहा कहल जाइत छैक। बाढिमे अत्यधिक 
पानि अयला पर दाह-बोह आयब कहल जाइत छैक। जाहि ठाम बेसी काल बाढ़ि 
अबैत छैक, ओहि स्थानके दहनाल/दहनायल कहल जाइत छैक। पानि भरल क्षेत्र 
जलामय/दह होइत अछि। अति जल व्याप्त क्षेत्रके एकार्णवा कहल जाइत छैक। 

पानि बहबाक पातर मार्गके नाला कहल जाइत छैक। छोट नालाके नाली 
कहल जाइत छैक। नदीसँ पानि छिडिअयबाक अथवा नदी दिस पानि ल5 जयबाक 

चाकर ओ पैघ नाला नहर/नहरि होइत अछि। पानि पटयबाक हेतु माटिके* चीरिकऽ 


बनाओल मार्गके पइ्न/पएन/पौट/पौटी/बाहा कहल जाइत छैक। बाहाक मुखस्थानके' 


मुँहथरि कहल जाइत छैक। अस्थायी बाहा कनबह होइत अछि। छोट बाहाके* 
बहती/बहन्ती कहल जाइत छैक। बरिसातमे पानि बहबाक स्वाभाविक मार्गके 


पनिबट/पनिबह कहल जाइत छैक। 


नदीक बहैत पानिक ध्वनि कलकल/छलछल होइत अछि। हवाक झोंकासँ 
बहैत पानि पर उत्पन्न ध्वनि छप-छप होइत अछि। धारक तीव्रताक संग बहबाक 
क्रिया तोड़ मारब होइत अछि। धारक वेगसँ वस्तुक" स्थानान्तरित करबाक क्रिया 
दहायब/बहायब होइत अछि। जलमे चललासँ उत्पन्न ध्वनि छप्पर-छप्पर कहल 
जाइत छैक। 
मिथिलामे नदीक बाहुल्य अछि। नदी सभहिक वर्णनसँ एहिठामक साहित्य 
भरल अछि। मिथिलाक सीमा निर्धारण करैत कवीश्वर चन्दाझाक निम्नलिखित पद 
भेटैत अछि- 
गंगा बहि जनिक दक्षिण दिश पूर्व कौशिकी धारा । 
पश्चिम बहथि गंडकी उत्तर हिमवत वन विस्तारा ॥ 
कमला त्रियुगा अमृता धेमुरा वागमती कृतसारा । 
मध्य बहथि लक्ष्मणा प्रभृति से मिथिला विद्यागारा ॥ 
मुकुन्दझा 'बख्शी' अपन “मिथिला भाषामय इतिहास'मे मिथिलाक 
सीमा-निर्धारण करेत निम्नलिखित पद देने छथि :- 
गङ्गा गण्डक कौशिकी हिमवद्दन परिवेशा। 
दक्षिण पश्चिम पुब उत्तर जाहि से मिथिला देश॥ 
तीनि महानदि तीर मह भुक्ति जसु सभ काल। 
अनुपम देश अनूप से तिरहुति विदित विशाल ॥ 
यात्री अपन “वन्दना' (चित्रा, पृ.-64) शीर्षक कवितामे मिथिलाक वन्दना 
करैत अनेक नदीक उल्लेख कयने छथि- 
गंगा तरंग चुम्बित चरणा, शिर शोभित हिमगिरि निर्झरणा 
गंडकि गाबथि दहिना जहिना, कौशिकी नाचथि बामा तहिना 
धेमुडा त्रियुगा जीवछक रेह, कमला वागमतिसँ सिक्त देह। 
“मिथिला वन्दना'मे सुमनजी नदी सभहिक सहायतासँ मा मिथिलाक 
कल्पनाकलित शृंगारक चित्र अंकित कयने छथि- 
चारु चिकुर अछि जनिक हिमवतक वन हरीतिमा। 
. उर माला कमलाक भरल स्वर्णाचल महिमा।। 

दहिन गंडकी भुजा वाम कोशी असीम बल। 

हलधर अवनी अमरसिन्धु जलधौत चरण तल।। 
एहि ठामक किछु प्रमुख नदी तँ सर्वत्र एकहि नामे जानल जाइत अछि। एहन 
नदीमे गंगा, कोसी/कोसिका, गंडक/गंडकी, बूढ़ी गंडक, बागमती/बंगमत्ती, 
कमला, महानन्दा आदिके गनाओल जा सकैत अछि। नदी सभक धारमे निरन्तर 
परिवर्तन होइत रहबाक कारणे. छोट धारक स्थानीय नाम सभ प्रचलित अछि, जकर 
संख्या सैकड़ो अछि। एहि नाम सभक संचय एकटा पृथक्‌ अनुसन्धेय वस्तु थिक। 
एहने धार सभमे किछु नाम अछि- अधवारा, अमृता, कंकइ, करेह, खैरी, खिरोइ, 
गहुमा, गाँगी, गोही, चिलोन, जीबछ, तिरसूला, तिलयुगा/तिलयुगबा, धेमुड़ा, 


धौरी, नीमा, पन्नार, परोला, पुरैनि, फरियानी, बलान/भुतहीबलान, बड्हरि, ` 


बरुणा/बरुणे, बलथी, बलुआहा, बुढ़नद, बेढ़ी, मेची, लखनदेइ, ललबगेया, 
लिवरी, सउरा/सौरा, सीर, सुपैन, सांती आदि। 

मलाही वृत्तिमे नदी जल-परिवहन, मत्स्य व्यवसाय ओ सीप प्राप्त करबामे 
सहायक होइत अछि। नदीक अतिरिक्त आनो छोट-पैघ जलाशयक उपयोग मलाहक 
व्यवसाय सभमे होइत छैक। एहि जलाशय सभक जतेक भागमे पानि रहैत छेक ओकरा 
पनिझाओ कहल जाइत छैक। 

पैध जलाशयके* पोखर/पोखरि/तलाब/तलाओ कहल जाइत छैक। खूब 
विशाल ओ प्राचीन पोखरिके' द्‌ऽह कहल जाइत छैक। छोट पोखरिके* पोखरा/पोखरी 
कहल जाइत छैक। पोखरिक चारू कातक ऊंच घेराके धरि/भिण्डा/भीड़ा/भीड़/मुहाड़/ 
मोहाड़ कहल जाइत छैक। पोखरिक स्नानादिक स्थान घाट ओ मोहाडक अतिरिक्त 
चाटक अन्य भाग अघट/अपघट/औधघट/कुघट कहल जाइत छैक। जाहि पोखरिक 


नमाइ ओकर चौडाइक अनुपातमे अत्यधिक रहैत छैक ओकरा नम्माधग्गी कहल | 


जाइत छैक। | 

ओ गँहीर स्थान जाहि ठाम पानि जमा भऽ जाइत छैक, डबड़ा/गबड़ा 
कहल जाइत छैक। पैघ डबड़ाके" डाबड़ कहल जाइछ। गहराइक अल्पता उथर/उत्थर 
होइत अछि। काछुक पेट जकाँ उत्थर डाबड्के कछुआ डाबड़ कहल जाइत छैक। 
छोर डबडाके* डबड़ी/डुबड़ी कहल जाइत छैका अत्यन्त छोट डबड़ाके डोभा 
कहल जाइत छैक। जाहि गंभीर स्थानमे बरिसाती पानि जमा भऽ जाइत. छैक, ओकरा 
खत्ता/खन्ता/खद्धा/खाधि/गड्ढा/ गड़हा कहल जाइत छैक। विस्तृत खाधि जतऽ 
बारहो मास पानि लगले रहैत छैक से खाल/खाप कहल जाइत छैक। पैघ ओ गँहीर 
खद्धाके' चभच्चा कहल जाइत छैक। अत्यन्त छोट ओ कम गँहीर खत्ताके, 
खत्ती/खुत्ती/खुदद्वी/खन्धक कहल जाइत छैक। अत्यल्प गँहीर पसरल जलक* 
गँड्थोभ/गणिथोभ (मिथिला भाषा कोष पृ.-86-87) कहल जाइत छैक। 

गहीर स्थानमे पानि जमा भऽ जयबाक क्रिया जबकब होइत अछि। जाहि 
स्थान पर आपरूपी बहुत गँहीर धरि पानि जमा भऽ जाइत छैक, ओकरा झिल्ल/झील 
कहल जाइत छैक। 

मत्स्य व्यवसायमे धानक खेत सेहो सहायक होइत अछि। एकरा धनहर खेत 
कहल जाइत छैक। ओ गँहीर खेत सभ जाहिमे वर्षमे अधिक काल पानि लगले रहेत 
छैक मुदा जेठ-बैशाखमे सूखि जाइत छैक, से चऽर/चओर/बहियार/बैहार/बोहियार 
कहल जाइत अछि। छोट चरके चौरी कहल जाइछ। चओरक जे भाग सालमे कहियो 
सुखा नहि पबैत अछि ओकरा चाँचर कहल जाइत छैक। चर-चाँचर युग्म शब्दक 
रूपमे सेहो व्यवहत होइत अछि। मछहरक हेतु चओरमे बनाओल गँहीर खाधिके* बिड्इ 
कहल जाइत छैक। 

अत्यन्त गँहीर जलाशय जकर गहराइ नापल नहि जा सकैत छैक से 
अगम/अथाह कहल जाइत अछि। पानिमे तलस्पर्श द्वारा जलाशयक गहराइ नपबाक 
क्रिया थाहब होइत अछि। तलस्पर्श करबा योग्य जलाशयक गहराइके थाह कहल 
जाइछ। तलस्पर्श कऽ गहराइक अन्दाज करबाक क्रिया थाह पायब होइत अछि। 

गहराइक आधार पर पानिके' भरि ठेहुन, भरि छाबा, भरि डाँड्, भरि _ 
छाती, भरि गर्दैनि, भरि मर्द/एक मर्द, डेढ़ मर्द, दू मर्द आदि एकाइमे नापल जाइत 
छैक। भरि जाँघक बरोबरि पानिक गहराइके कच्छाछोप कहल जाइत छैक। 

हाथ-पैर चलाकऽ पानिमे चलबाक क्रिया हेलब/पौरब होइत अछि। हेलि 
क$ पार करबा योग्य पानिक जमाओके' हेला/पौंरी कहल जाइत छैक। 

पानिक भीतरसँ वायुक निस्सरणसँ उत्पन्न गोल ओ खलिया आकृतिके* 
बुलबुला/बुलबुल्ला कहल जाइत छैक। 

पानिक घास : पानिमे अनेक प्रकारक घास ओ अन्य जङ्गल सभ उत्पन्न 
होइत छैक। सतह पर डुबले हेलैत रह5वला केशक गुच्छा जकाँ हरियर घासके* 
खड्ढ/सेमार/(सं. शैवाल) सेमैर कहल जाइत छैक ( कोसी गीत, पृ.-16-बहे पुरबैया 
कोसीमाय, डोललै सेमैर। नदिया किनारे महामैया भइये गेलखिन ठाढि )। चाकर पातवला 
एकटा घास कुम्भी/कुम्ही कहल जाइत अछि। पैघ पात ओ नीलवर्णक नाम फूलवला 
कुम्हीक ˆ कचुरी/केचली /केचुली /चे चरा /पनिकुम्ही/फटफटिया/ 
फुलकुम्ही/भाकन/लाखन/बिलैंती व्ुम्ही कहल जाइत छैक। अमरलत्ती जकाँ 
पानिके' छाडि देबऽवला पानिक अन्य घास भुसना/भुसनी होइत अछि। गँहीर पानिक 
एकटा घास बसन्त/बसन्ता/बसन्ती कहल जाइत छैक। गहूमक डाँटक आकृतिक 
घास कटार कहल जाइत अछि। नेढाक आकृतिक पानिक घासके” नढ़बा/नेढ़बा/नेड़बा 
कहल जाइत छैक। नदीक किनारमे झौआ नामक घास उगैत अछि। पोखरिक पानिक 

ऊपर उगऽवला भरि डाँड लम्बाइक जडिविहीन घासक एकटा प्रभेद चरैल होइत 
अछि। 

प्याजक पात सदृश पातसँ युक्त एकटा पानिक खडढ़के चिचोर/चिचोरी/ 
चिहोर/चिचोढ़/चिचोढ़ी कहल जाइत छैक। एही जातिक एकटा अपेक्षाकृत अधिंक 
मजगूत खऽ5ढ़के पटबा कहल जाइत छैक। 

पानि सड्ला पर ओहिमे हरिअर रंगक अत्यन्त सूक्ष्म ओ गोल पदार्थ हेलैत 
रहैत छैक। एकरा कदइ कहल जाइत छैक। पानिमे अधिक दिन धरि राखल काठ 
आदि पर जमल पिछराह घासके कजरी कहल जाइत छैक। पानि पर हेलैत रूइक 
फाहा जकाँ फेनयुक्त मैलीके काह/काही कहल जाइत छैक। 

पानिक कातमे लाल डाँट ओ त्रिकोण पातवला एकटा घास उगैत छैक। 
एकरा करमी कहल जाइत छैक। ई पानिक सतह पर बहुत दूर धरि नमरि क$ चलि 
जाइत छैक। पानिक सतह पर कुम्ही, करमी ओ आन घास सभ संश्लिष्ट भऽ घासक 
जे मोट परत बनबैत छैक, ओकरा लाढ़ि/लाढ़ी/लीढ़ कहल जाइत छैक। लीढ़सँ युक्त 
जलाशय लिढिआह होइत छैक। 

छोट-छोट पातसँ युक्त एकरा पानिक घास कमरी कहल जाइत अछि। लाल 
रंगक छोट-छोट पातवला घासके मडुअन/मडुअंनि कहल जाइत छैक। गोल-गोल 
अत्यन्त छोट पातवला घास टिकुलिया कहल जाइत अछि। नाम पातवला एकटा घास 
'कौडिआ होइत अळि। पातक खंडक आधार पर अनेक घासके' तिनपत्ती/तिनपतिया, 
चरिपत्ती/चरिपतिया आदि कहल जाइत छैक। 

पानिक सानिध्यमे धानक पात सन पातवला गाछ उगैत अछि। एकरा 
एमाढ़/एमार/हारा कहल जाइत छैक। त्रिकोण पातसँ युक्त एकटा अन्य घासके” 
अरिकोंच/अरिकोंछ/अरिकंचन कहल जाइत छैक। चौखूट फऽड्वला पानिक 
एकटा गाछ कौआठुट्ठी कहल जाइत अछि। 

पानिमे कमल/पुरैनि ओ कुमुद/कुमुदिनि/कुमुदिनी नाम फूल फुलाइत 
छैक। कुमुदिनिक रंग लाल होइत छैक। एकरा रक्तकोंए सेहो कहल जाइत छैक। 

कमलक फूल अनेक रंगक होइत छैक। एकर बीजकोषके बड़री, बीयाके 
कमलगद्टा ओ जड्मि होअऽवला कन्दके कन्दा/कड़हर कहल जाइत छैक। श्वेत 
वर्णक एकटा पानिक फूल भेंट/मलकोका होइत अछि। एकर बीआ मडुअनि कहल 
जाइत छैक। सारुख (क )/सरूकी (ख )/सौरखी सेहो जलमे उत्पन्न होमऽवला 
कन्द थिक। उपरोक्त घास सभमे किछु माछक खाद्य होइत छैक। ओकरा सभकेँ 
चरी/चारा/चरड़ कहल जाइत छैक। मुदा अधिकांश घास सभ माछ पोस5 ओ 
मारऽमे व्यवधान होइत छैक। ते मलाहके एकरा सभके साफ करऽ पड़ैत छैक। 

pA 


मलाहक औजार : मलाह अपन विविध उत्पादनसँ सम्बद्ध अनेक प्रकारक 
औजारक उपयोग करैत अछि। सुविधाक हेतु एहि औजार सभक" निम्नलिखित वर्गमे 
विभाजित कयल जा सकेत छैक : 1. नौ परिवहनसँ सम्बन्धित औजार 2. मत्स्य 
व्यवसायसँ सम्बन्धित औजार 3. मखान, सिङ्हारा ओ चूनसँ सम्बन्धित औजार ( एहि 
औजार सभक व्याख्या मखान, सिङ्हारा ओ चूनक उत्पादनक संग कयल गेल अछि )। 
1. नौ परिवहनस सम्बन्धित औजार : नौ परिवहन द्वारा हस्तान्तरणीय 
उत्पादनतँ नहि होइत अछि मुदा एहिसँ वस्तुमे स्थान परिवर्तन जन्य उपयोगिताक वृद्धि 
कऽ उत्पादन कयल जाइत अछि। 
मलाह नदीक विभिन्न घाट पर वस्तु ओ लोकके आर-पार करबैत अछि। 
आर-पार करयबाक हेतु काष्ठक जलयानके नाओ/नाह/लाह/नौका/लौका/नैया(आ) 
लैया( आ) कहल जाइत छैक। लोकगीतमे नाओक हेतु तरनी शब्द प्रयुक्त भेल अछि 
(कोसी गीत-पृ.-42 )। | 
घाट परक नाओके घटहा/घटही कहल जाइत छैक। घटही नाओ चलबऽवला 
स्थायी मलाहके घटबार/घटबाह/घटबरिया/घटिया कहल जाइत छैक। घटबारक 
काज घटबारि होइत अछि। 
घटबारके नियमित रूपसँ घाट पार कयनिहार ग्रामीणलोकनिसँ वार्षिक 
शुल्कक रूपमे जे अन्न-पानि दातव्य होइत छैक, से घटबारी कहल जाइत छैक। घाट 
पार करयबाक सामान्य मजदूरीके खेबा कहल जाइत छैक। कतहु-कतहु एकरा 
चिराकी (माटी के लोग-सोने की नैया, पृ.-9) सेहो कहल जाइत छैक। खेबाक हेतु 
प्राचीन शब्द जगात अछि। 
नाओ पर जे व्यापारिक सामान लादल जाइत छैक ओकरा रकम/जिन्स/जिनिस/ 
माल कहल जाइत छैक। माल लादऽवला नाओके जिनसी नाओ कहल जाइत छैक। 
मशीन संचालित पैघ नाओके जहाज/जहाद/अगिनबोट कहल जाइत 
छैक। वर्णरलाकरमे (पृ०-68) अनेक प्रकारक जहाज ओ ओकर उपकरण सबहिक 
वर्णन भेटैत अछि। 
नाओक प्रभेद : मिथिलामे नाओक अनेक प्रभेद पाओल जाइत अछि। 
एकटा काष्ठखंडके खोदिकऽ बनाओल नाओ एकठा नाओ कहल जाइत अछि। एकठा 
नाओक प्रसंगमे एकटा किंवदन्ती अछि जे उमापति जखन अत्यन्त वृद्ध छलाह तखन 
धर्मशास्त्र विषयक कोनो कठिन विवादमे मध्यस्थताक हेतु आमन्त्रित कयल गेलाह। 
हुनक ग्राम ओ गन्तव्य स्थलक मध्य एकटा नदी बहैत छलैक। ओहिमे बाढि आयल 
छलैक। ते बड़ उतफाल छलैक। उमापति स्वयं नहि जाय अपन प्रतिनिधि रूपमे 
गोकुलनाथकेँ पठौलथिन। संगहि एकटा पद्य सेहो पठौलथिन- 
हम अति बूढ़ नदी मरखाहि । एकठा नाव चढ़ब नहि ताहि ॥ 
गोकुलनाथ कहै छथि जैह। हमरो सम्मति मानब सैह ॥ 
(उमापति, डा. रामदेव झा, मैथिली अकादमी पटना, 1980, 'पृ.-32-33 ) 

ग्रियर्सन एकरा बँगड़ा कहलनि अछि ( बिहार पीजैन्ट लाइफ-पृ.-43 )। घाट पर 
लोकको आर-पार करबाक हेतु छोट नाओक अन्य प्रभेद डँंगी/डेडी/डेडि/डोडी 
(नन्दीपति गीतिमाला, रामदेवझा, मिथिला रिसर्च सोसाइटी, लहेरियांसराय दरभंगा, 1965 पृ. 
-14, डेडी बुरल मझधार रे। लय जहाज करू पार रे।) कहल जाइत अछि। प्राचीन साहित्यमे 
एहि हेतु डेजि शब्द सेहो भेटैत अछि ( विद्यापति, मित्र मजुमदार, पद सं. 876 )। 

डेडी नाओक पैघ प्रभेदमे दूनू कातक भागके लकड़ीक टुकड़ा द्वारा सम्बद्ध 
कऽ देल गेल रहैत छैक। माङीक अतिरिक्त इहो टुकड़ा सभ लोकक बैसबाक हेतु 
उपयोगी होइत छैक। एहि प्रकारक नाओके* किस्ती कहल जाइत छैक। 

गाड़ी, माल-जाल आदिके पार करयबाक हेतु व्यवहृत समतल फर्शसँ युक्‍त 
नाओके फरस कहल जाइछ। जाहि नाओमे मलाहक रहबाक हेतु 'घर बनाओल रहैत 
छैक, ओकरा घरैया कहल जाइत छैक। 

ग्रियर्सन अनेक प्रकारक छोट-पैघ नाओक प्रभेद सभ गनौलनि अछि। नाम ओ 
पातर अग्रभागसँ युक्त पैघ नाओक एकटा प्रभेद उलाँक होइत अछि। चाकर अग्रभागसँ 
युक्‍त एहने नाओके पटेली/पटैली कहल' जाइत छैक। लकड़ी उघबाक हेतु उपयोगी 
संकोर्ण अग्रभागवला नाओके' मेल्हनी कहल जाइत छैक। उत्थर पानिमे अधिक ओजन 
लादऽवला नाओक विभिन्न प्रभेद सभ कच्छा/सरङगा/सरिन्ना होइत अछि। 

चाकर आधारवला छोट नाओक प्रभेद दोहट/दोकठा कहल जाइत अछि। 
उत्थर पानिमे चलऽवला गोल आधारसँ युक्‍त नाओके* पनसी/पनसूही/पनसुहिया 
कहल जाइत अछि। अत्यन्त छोट नाओक प्रभेद सभ पलवार, खोलनैया आदि होइत 
अछि (बिहार पीजैन्ट लाइफ-पृ.-42-43 )। 

तेज धारमे यात्रीके पार करयबाक हेतु कोसी नदीमे प्रयुक्त उत्थर 
आधारवला नाओ हुलिया कहल जाइत अछि। दून छोर पर नोंखगर अग्रभागसँ युक्त 
एहि नाओक अन्य प्रकारके भौलिया कहल जाइत छैक। 

बुकनन ( ऐन एकाउण्ट आफ दी डिस्ट्रिक्ट आफ पूर्णिया, पृ.-588 ) बेर /सिंगरी 
नामक नौ-परिवहनक चर्चा कयने छथि। एहिमे दू गोट नाओके बाँस द्वारा सम्बद्ध कऽ 
ओहि बाँसक ठठरी पर लकड़ी आदि सामान लादि धारक अनुरूप बहाओमे एक 
ठामसँ दोसर ठाम ल$ गेल जाइत छैक। 

कखनो चारि-पाँचटा लकड़ी अथवा बाँस अथवा केराक थम्हके, परस्पर 


बान्हि पानिमे हेला देल जाइत छैक आ एकर उपयोग नाओ जकाँ कयल जाइत छैक। | 


नदी पार करबाक ई व्यवस्था बेढ़/बेड़/बेडि/बेड़ा/बेड़या कहल जाइत छैक। बेड 
चलओनिहारके बेड़बार/बेरीबरबा कहल जाइत छैक ( कोसी गीत, पृ. सं.-12, नहि 
हम छियै बेरीबरबा दैतनी जे भुतनी रे, नहि हम भुतनी पिशाच रे। जाति के जे छियै बेरीबरबा 
ब्राह्मण बेटी रे हमर लोक धरलक कोसिका नाम रे॥ )। 

मिथिलाक प्राचीन साहित्यमे नाओक प्रचुर उल्लेख भेटैत अछि। सिद्ध 
साहित्य, वर्णरत्नाकर, विद्यापति पदावली ओ अन्यान्य रचनामे नदी ओ नाओ सम्बन्धी 
शब्दावलीक प्रयोग देखल जाइत अछि। 

वर्णरत्नाकरमे (पृ.-7) चाड/चडक, भोपाल, बेश, सरडा, झामट, 
कास, वृन्दावन, पतकुली, पटोरा, भोनाह, घचानी, षषिआरी, नओल आदि 
नाओक प्रभेद भेटैत अछि, जाहिमे अधिक शब्दक अर्थ विलुप्त भऽ गेल छैक। नाओक 
लम्बाइक आधार पर सेहो एहिमे अनेकं नामक उल्लेख भेल अछि, जेना बरहिआ, 
सोरहिआ, विसहथी, वइसा, पञ्चिसा, अठइसा आदि। एहिमे जे अन्य नाम सभ 
भेटैत अछि से नाओक अग्रभागक कलात्मक आकृतिक आधार पर बुझना जाइत अछि। 
एहन नाम सभ अछि- गरुडा, सिंहमुखी, व्याघ्रमुखी, घोटकमुखी, हंसमुखी, 
नागफनी, मछतनी आदि। 

नाओक अङ्क : नाओक आधारके पेन/पेनी/पेंदी कहल जाइत छैक। 
पेनीमे लागल लकड़ीक तकथाके तल्ली/तऽरी/मरिया/मरेया कहल जाइत छैक। 
पेनीक सम्पूर्ण लम्बाइमे एकेटा सललग तकथा रहला पर ओहि तकथाके* 
सिक्का/सुतबनिञआा कहल जाइत छैक। नाओक दूनू कातक ठाढवला भाग 
बाकल/बगल/काछक पाटी कहल जाइत अछि। तल्ली ओ बगलके सम्बद्ध 
करऽवला समकोणिक खुट्टा सभके काछ/गुच्छा/गोछा/ठढ्‌ बत्ता/ 
ठढ़बाता/ठढ़िया/बाता/बाँता कहल जाइछ। बाँता सभके परस्पर सम्बद्ध करऽवला 
नाओक लम्बाइक समानान्तर काष्ठखंड सभके गूढ़ा कहल जाइत छैक। बगल ओ 
तल्लीके सम्बद्ध करऽवला समकोणिक काष्ठखंड सभ बाँक कहल जाइत अछि। 

नाओक बीच दऽ दूनू बगलके सम्बद्ध करऽवला लकड़ीक मोट खंड 
सभक सुनरा/सोनरा कहल जाइत छैक। पैघ नाओक अपेक्षाकृत मोट सोनराके* 

दरोगा कहल जाइछ। सोनरा पर पाटल तकथा सभके* पाटन/पटोटन कहल जाइत 

छैक। सोनरा पर उदग्र लकड़ी ठोकि वर्गाकार घरसँ युक्‍त पटोटनके* 
उढ़रा/चाली/जाली/पटाइ कहल जाइत छैक। नाओक दूनू कातक चाकर ओ 
समतल आसनके माँगी/माडङि/माङी/माङ कहल जाइत छैक। माडीक कोनवला 
भागके माथ/माथा/माथी कहल जाइत छैक। माङीक कातमे ठोकल खुट्टा जाहिमे 
लङ्गरक रस्सी बान्हल जाइत छैक, से थम्हुआ कहल जाइत अछि। 

नाओक तकथा सभके सम्बद्ध करबाक हेतु चौरसा/चौरसी, परेग/परयाग, 
चोन्ही/जोंक/जोंकी आदि काँटीक विभिन्न प्रभेदक उपयोग होइत अछि। दूटा 
तकथाक बीच गरभकील सेहो पड़ैत छैक। दूटा तकटाक मध्यवर्ती फाँकके गह 
कहल जाइत छैक। गहके सन, बोरा आदिसँ भरबाक क्रिया गहनी करब/गहब 
होइत अछि। 

नाओमे दिशा परिवर्तन कर5वला यंत्र पतवार/पतियार/पतियाल कहल 
जाइछ। पतवारक उपरका भाग जाहि रस्सी द्वारा नाओक गूढासँ सम्बद्ध रहेछ, से 
नथिया कहल जाइत अळि। पतवारक ऊपरवला गोल लकडी गोल/गौला कहल 
जाइत छैक। नीचावला भाग जकरा घुमने नाओमे दिशा परिवर्तन होइत छैक, से 
सएल/सएला कहल जाइत अछि। सएला जाहि छिद्रमे काज करैत छैक, ओकरा 
बनरा/ठेल/ठेहरी कहल जाइत छैक। पतवारक निचला छोरके' नाओसँ जकड्ऽवला 
रस्सीके गँड्कस्सा ओ उपरका भागके कसऽवला रस्सीके अँकवरिया कहल जाइत 
छैक। 


नाओ खेबबाक यंत्रके डाँड़ कहल जाइत छैक। एहिसँ पानिक धारक काटि: 


नाओके  पानिमे आगाँ बढ़ाओल जाइत छैक। हल्लुक डाँड्के' कण्डहार/कड्हार/ 
करुआर/ करुआरि/केरुआर/केरुआरी कहल जाइत छैक। वर्णरत्नाकरमे (पृ. 66) 
एहि हेतु करुआल शब्द आयल अछि। करुआरिमे लकडीक एकटा दण्ड रहैत छैक। 
एकर निचला भागमे अंडाकार पातर लकड़ीक टुकड़ी ठोकल रहेत छैक। एकरा 


पत्ता/पात/पाता कहल जाइत छैक। थाह पानिमे नाओ चलयबाक हेतु बाँसक नमहर 


टुकड़ाक व्यवहार होइत छैक। एकरा लग्गी/बाँस कहल जाइत छैक। पैघ लग्गीके* 
लग्गा कहल जाइत छैक। 

करूआरि अथवा लग्गीसँ एक बेर काटल पानिके चेहरि कहल जाइत छैक 
(एक चेहरि खेबले रे मलहा, दोसर चेहरि खेबले रे, तेसर चेहरि डुबलै भैयाक बहिनो हे 
की-कोसी गीत, पू.-37 )। 

नाओमे पानि भरला उत्तर ओहि पानिके निकासबाक हेतु लकड़ीक एकटा 
उत्थर पात्रक व्यवहार होइत छैक। एकरा सेवता/सोता/सेवती/सौंती/सौंथी (सं 
सेकपात्रम्‌) कहल जाइत छैक। 
, नाओके किनार पर बन्हबाक हेतु लोहक एकटा यन्त्रक्‌ उपयोग होइत छैक। 
एहिमे लोहाक एकटा खूब भारी पिंड'रहैत छैक। पिंडमे अनेक ठाम काँटा जकाँ मोडल 
रहैत छैक। ई रस्सीक एकटा छोरसँ बान्हल रहैत छैक। ओही रस्सीक दोसर छोर 
नाओक थम्हुआमे बान्हल रहैत छैक। एहि यन्त्रके किनारमे खसा देने माटिमे ई तर 
धरि धसि जाइत छैक आ नाओके किनार नहि छोंड5 दैत छैक। एकरा 
गिराबी/गिरामी/लङ्गर/लोहलङ्गर कहल जाइत छैक। 

नाओके हवाक सहायतासँ संचालित करबाक हेतु कपड़ा टाइल जाइत 
छैक। एकरा पाल कहल जाइत छैक। पाल नाओक जाहि मध्यवर्ती दण्डमे टाङल 
जाइछ, ओकरा जसोधा/दरसूधा/जसौधा कहल जाइत छैक। जसोधाक सबसँ उपरका 
भाग मस्तूल/मस्तल/ गुरखा/गोरखा/गुरनखा कहल जाइत छैक। दण्ड नाओक 

सतह पर एकटा अवतल काष्ठखंड पर अवलम्बित रहेत छैक। एकरा 
मलवा/मलिया/दरसूधा के मलिया कहल जाइत छैक। गुरखाके सहारा देबाक हेतु 
ओकर परितः दू-चारिटा दण्ड ओकरा थाम्हने रहैत छैक। ई सभ सतवनिञा/सूत 
कहल जाइत अछि। पाल टङबाक हेतु गुरखामे अनेक घिरनी लागल रहैत छैक। 
गुरखाके स्थिर रखबाक हेतु ओकरा चारू कातस रस्सी द्वारा नाओसँ बान्हि देल जाइत 
छैक। ई रस्सी सभ जड्घा कहल जाइत अछि। पाल घिचबाक हेतु जाहि रस्सीक 
उपयोग होइत छैक ओकरा सोहर/सोहरि कहल जाइत छैक। नाओक गति तीव्र 
करबाक हेतु बड़का पालक उपर जे अपेक्षाकृत छोट पाल टाङल जाइत छैक, ओकरा 
डेओकी कहल जाइत छैक। अत्यन्त तीव्र गति प्राप्त करबाक हेतु डेओकीक उपर 
टाडल छोट पालके फेओकी कहल जाइत छैक। 

धाराक विपरीत नाओके ल5 जयबाक हेतु जखन नाओक अग्रभागमे रस्सी 
बान्हि मलाह ओकरा नदीक काते-काते चलि खीचैत अछि तँ जे रस्सी उपयोगमे 


आनल जाइत छैक, से गून/गोन कहल जाइत छैक। गून खीचऽवला मलाहके* 


गुनबाह/गोनबाह कहल जाइत छैक। 
जिनसी नाओमे जिनिस लदबाक हेतु नाओ पर पाटल आधार रूप काष्ठखंड 


सभक, गुरहा कहल जाइत छैक। जिनिस लदबाक हेतु तथा माल-जाल, लोक 


आदिके सुविधासँ नाओ पर सवार करबाक हेतु नाओसँ सटाकऽ लगाओल सीढ़ी 
सदृश तकथासँ पाटल व्यवस्थाके पाटा कहल जाइत छैक। 

नाओक विविध अङ्ग हेतु नबरिया/नबेरिया शब्दक प्रयोग भेटैत अछि 
( महेशवाणी, श्रीलोकनाथ पुस्तकालय, कलकत्ता-7; फाटल नबेरिया कोसिका, गुन पतबार 
से टूटि गेलै मैया हे, लागहु गोहारि से दया करू-कोसी गीत, पृ.-35 )। 

नाओके पानिमे गतिमान करबाक क्रिया खेबब/काढ़ब होइत अछि। नाओ 
खेबऽवला मलाहके खेबैया/खेबनहार/नैआ कहल जाइत छैक। नाओके* घाट 
छोड्यबाक क्रिया नाओ खोलब होइत अछि। ओकरा किनार पर लगयबाक क्रियां 
घाट लगैब होइत अछि। नाओक गतिके' कोनी दोसर दिशामे मोड़बाक क्रिया माँचब 
होइछ। धारक अपर तट पर जयबाक क्रिया पार उतरब होइछ। पार उतारबाक हेतु 
नाओके एक कातसँ दोसर कात ल5 जयबाक क्रिया पार करब/पार लगायब होइत 
अछि। अपर तट धरि पहुँचाय कार्य सम्पन्न करबाक क्रिया पार-घाट लगायब होइत 
अछि। ई कोनो कार्यके सम्पन्न करबाक अर्थमे सेहो प्रयुक्त होइत अछि। 

नाओ द्वारा जलक्रीडाके झलहेर/झलहेरि/झिलहरि/झिलहेर/झिझरी कहल 
जाइत छैक ( चित्रा, पृ.-9, नाव पर भय वागमतीक प्रवाहमे, साँझखन झिझरी खेलाइत 
छलाह तों, वास्तविकता की थिकइ से बुझितहक बनल रहितह जँ कनेक मलाह तो॥ )। 

झिलहेरक हेतु प्राचीन शब्द जरहरि अछि ( कीर्त्तिलता, विद्यापति, सं. बाबू राम सक्सेना, 
नागरी प्रचारिणी सभा, वाराणसी, सं. 2032, पृ.-108- रुहिर तरंगिणि तीर भूत गण जरहरि 
- खेल्लइ। )। 

घुड़घुड़ा नामक एकटा कीट नाओक तकथाके कारि दैत छैक। चाली जकाँ 
अत्यन्त पातर लाल रंगक अन्य कोडा नाओक निचला तलमे लागि ओकरा चाटि जाइत 
छैक। एकरा नोनापानी कहल जाइत छैक। 

बामा-दाहिना डोलबाक क्रिया डगमग करब/डोलमाल करब होइत अछि। 
नाओक बामा-दाहिना डोलबाक क्रिया डगमगायब होइछ। डगमगायवला नाओके 
डगमगाह कहल जाइत छैक। डगमगयबाक भाव डगमगी होइत छैक। 

नदीमे वायुजन्य तरंग नगदा उठला पर नाओके' नगदाक सीधमे राखऽ पड़ैत 
छैक अन्यथा नगदाक पानि नावमे उछलि क5 अयबाक सम्भावना रहैत छैक। नगदाक 
सीधमे नाओके नहि रहने ओकरा बेर कहल जाइत छैक। ` 

तेज धारमे नाओक धारक अनुरूप दिशामे बहि जयबाक क्रिया 
भसब/भासब/भसिआयब होइत अछि। नाओक जलमग्न भऽ जयबाक क्रिया 
डूबब/डूमब/बूड़ब होइत अछि। 

नाओसँ सम्बद्ध अनेक लोकोक्ति मिथिलाक जनजीवनमे व्याप्त अछि जे 
एहिठामक जनजीवनसँ नाओक सम्पृक्तिक सूचक अछि, जेना:-*नदिया नाओ संजोग”, 
“कहियो नाओ पर गऽड़ी, कहियो गऽड़ी पर नाओ'; 'जकरा खेबा नइ तकरा अगिले 
माङी', ' खेबो दी भसिअयलो जाइ', “जब पुरबा पुरबैया पाबय। सुखलो नदिया नाओ 
चलाबय' आदि। | 

2. मत्स्य व्यवसायसँ सम्बन्धित औजार : मत्स्य व्यवसायमे प्रमुख काज 
अछि विभिन्न विधिसँ माछके पकड्ब। माछ पकड्बाक हेतु अनेक प्रकारक औजारक 
उपयोग होइत छैक। सुविधाक दृष्टिजे एहि औजार सभके* निम्नलिखित वर्गमे 
विभाजित कयल जा सकैत छैक- 

(क) नाओ (ख) जाल (ग) बनसी (घ) बाँसक औजार एवं (ङ) अन्य 

(क) नाओ : छोट पैघ सभ प्रकारक नाओ जल-परिवहन-साधनक 
अतिरिक्त नदीसँ माछ पकड्बाक हेतु सेहो उपयोगी होइत अछि। छोट-छोट जलाशयसँ 
माछ पकड्बाक हेतु छोट आकृतिक नाओक एकटा प्रभेद मछुआ/मछलहिया नाओ 
कहल जाइत अछि। ग्रियर्सन ( बिहार पीजेन्ट लाइफ-पृ.-43) एकरा डेङी मछुआ कहने 
छथि। षे 

(ख ) जाल : माछके पीनसँ छनबाक सूतक उपकरण जाल कहल जाइत 
अछि। जालक सूतके मजगूत करबाक हेतु ओकरा एकटा पैघ टकुरीक सहायतासँ 
कळ जाइत छैक। एहि टकुरीके' टेरुआ/टकुआरी/ढेरुआ/बँटनी कहल जाइत 

। र ४ 

बाँटल सूत बाँसक पातर काइम पर लपेटल जाइत छैक। काइमक दूनू छोर 
पर दुकन्ना बनाओल रहैत छैक। एही औजारक सहायतासँ जाल बीनल जाइत अछि। 
एकरा टेसर/तेसर कहल जाइत छैक। 

जाल छनबाक हेतु काठ अथवा बाँसक दू-तीन हाथक पातर दंडक 
आवश्यकता होइत छैक। एहि दंडके फर्बी कहल जाइत छैक। 

जालसँ पानिक निस्सरण ओ माछके फँसयबाक हेतु जे छोट-छोट चौखूर 
घर सभ रहैत छक, ओकरा फान कहल जाइत छैक। फानक आकृतिक आधार पर 
जालक अनेक नाम होइत अछि। अउँठाक बराबर फानवला जालके औंठास कहल 
जाइत छैक। डेढ़ आङुर फानवला जालके डेढ़ौन, दू आङुर फानवला जालके' 
दतुली/दुआली/दोआली/दोन्ही/दोनही, अढ़ाइ आङुर फानवला जालके अढ़ैया, 
तीन आङुर फानवला जालके तेआनी/तेन्ही, चारि आङ्ुर फानवला जालके 
चौआनी/चौनी/चोन्ही/चबौन कहल जाइत छैक। 

चारि आङुर धरि फानवला जाल सभके* जौरी/मरइल/मरइली/रौन्ही/रौनी/ 
सरकी/सौरकी/सौरजाल कहल जाइत छैक। चारि आङुरसँ अधिक फानवला जाल 
सभके बरनकी/बरान/खपियार कहल जाइत छैक। बरानमे पाँच आङुरक फानवला 
जालके पचओन/पचौनी, छओ आङुरक फानवला जालके छबओन/छैआरी, 
सात आङुरक फानवला जालके सतन/सतओन/ सतोनहाँ/ सतोल, आठ आङुरक 
फानवला जालके अठओन/ अठोनहाँ, दस आङ्ुरक फानवला जालक 
दसओनं/दसोनहाँ ओ बारह आडुर फानवला जालके बरओन कहल जाइत छैक। 

किछु जालक नाम ओहिसँ विशेषतया फंसऽवला माछक नाम पर सेहो भेटैत 
अछि। कनगुरिया आँगुरक बराबरि फानवला जाल जाहिसँ खास कऽ पोठी माछ मारल 
जाइछ, से पोठियारी कहल जाइत अछि। एक आङुर फानवला जाल जे कबइ 
फँसयबाक हेतु व्यवहृत होइत अछि से कबजल्ला/कबइजल्ला कहल जाइत अछि। 

बिनैत काल जालक आरंभिक फान सभके' पिन्हाओन/पेन्हाओन कहल 
जाइत छैक। जालक निचला भागक फान उपरका भागक फानक अपेक्षा छोट होइत 
छैक। पैघ ओ छोट फानक मिलविन्दुके' माँड़ी कहल जाइत छैक। 

जालक फान कोड़ीक हिसाबसँ गनल जाइत छैक। बीस संख्याक एक 
कोड़ी होइत छैक। चारि हाथ नाम जालके एक बियाँओ कहल जाइत छैक। पाँच 
बिआँओक एक कान होइत छैक। दस कानक एक जाल होइत अछि। एहि तरहे* 
सामान्यतः पैघ जालक लम्बाइ दू सय हाथ होइत छैक। 

कानक हेतु पाट शब्दक सेहो व्यवहार अछि। बीस हाथक एहि पाट सभक 
अनेक टुकड़ीके परस्पर सम्बद्ध कऽ पैघ जाल बनाओल जाइत अछि। 

बनाबटि ओ उपयोगक आधार पर जालक तीन गोट प्रभेद होइत अछि- 
(क) घुमौआ (ख) खिचौआ/घिचौआ आ (ग) बसेर 

घुमौआ जाल : पानिमे घुमा कऽ फेकऽवला जालके घुमौआ जाल कहल 
जाइत छैक। आकृतिमे ई वृत्ताकार होइत अछि। एकरा खेबाली/फेकाजाल/फेकैल 
सेहो कहल जाइत छैक। नचाकऽ पानिमे फेकला पर ई एकटा वृत्ताकार परिपथक 
बीचवला माछ सभक घेरि लैत छैक। एहि जालक मध्यवती भागमे बान्हल एकटा 
रस्सीके पकडि जाल खीचल जाइत अछि। एहि रस्सीके फिरचइ कहल जाइत छैक। 
जालक चारू कात नीचा दिससँ एकटा मोट रस्सीमे ओकर समस्त निचला फान सभ 
गाँथल रहैत छैक। एहि रस्सीके टगान कहल जाइत छैक। टगानमे एक-एक हाथक 
दूरी पर लोहाक एक पोर नाम बेलनाकार वलय सभ लागल रहैत छैक। ई वलय सभ 


जालके जमीन पकडाबयमे सहायक होइत छैक। एकरा सभक" 


मलाही/माँरी/मोहारि/लोहा कहल जाइत छैक। जालक केन्द्रपर जाहिठाम फिरचइ 
बान्हल रहैत छैक, से चूआ कहल जाइत छैक। 
खिचौआ जाल : जाहि जाल सभके पानिमे खसाय एकाधिक व्यक्तिक 
द्वारा खिचला उत्तर माछ फंसाओल जाइत छैक, से खिचौआ/घिचौआ जाल कहल 
जाइत छैक। ई जाल सभ आकृतिमे आयताकार अथवा झोराक आकृतिक होइत अछि। 
खिचौआ जालक सभसँ पैघ प्रभेदके बजाल/बघजाल/महाजाल कहल 
जाइत छैक। ई अपन लम्बाइ ओ फानक चौडाइ दूनू दृष्टिजे अत्यन्त पैघ होइत अछि। 


बजालक निचला भागके तऽरी/मटधरिया कहल जाइत छैक। एहि भागमे ` 


एक गोट मोट रस्सा लागल रहैत छैक। एहि रस्साके कचरा/मुड़या कहल जाइत 
छैक। मुड़्यामे डिबियाक मुन्नाक आकृतिक पाकल माटिक पैघ-पैघ टुकड़ी लागल 
रहेत छैक। ई टुकड़ी सभ जालके' नीचा दिस भारी क$ माटि धराबयमे सहायक होइत 
छैक। माटिक ई उपकरण सभ घुघरू/घुघरी/ढोटा कहल जाइत अछि। ग्रियर्सन 
(बिहार पीजैन्ट लाइफ-पू.-125) एकरा पौंड़ी/भोंटिया कहने छथि। 


एहि जालक उपरका भागमे सेहो एकटा मोट रस्सी रहैत छैक। एहि रस्सीके” 


छबती/छैया/छैञा कहल जाइत छैक। छबतीमे पाँच-छओ हाथक दूरीपर पानिपर 
हेल्‌ऽवला वस्तु बान्हल रहैत छैक। ई वस्तु सभ जालके ऊपर दिस टनने रहैत छैक। 
एकरा सभक भेड़ी कहल जाइत छैक। भेडी मुख्यतः जुआयल घिउराक चोंचा, 
सुखायल सजमनिक तुम्मा/तुम्बा अथवा कोढ़िलाक पाँच-छौ भत्ता कयल लपेटल 
गुच्छक होइत अछि। छोट तुम्माके तुम्मी/तुम्बी कहल जाइत छैक। कोढिलाक 
गुच्छके भीड़ा कहल जाइत छैक। 

बजालके जलाशयमे खसयबासँ पूर्व ओकर निचला भागमे स्थान-स्थान पर 
घुघरूवला भागके करीब एक हाथ ऊपर बान्हि देल जाइत छैक। एहिसँ जे धोकडीक 
आकृति बनैत छैक से घार/घारि/घाइर कहल जाइत छैक। 

आयताकार जालक लम्बाइक समस्त ओछाओल अंशके बारी कहल जाइत 
छैक आ छोरवला भागके काना कहल जाइत छैक। दूनू छोर पर निचला ओ उपरका 
भागके* जोडलासँ जे कोन बनैत छैक सेहो काना कहल जाइत छैक। निचला ओ 
उपरका भागके सम्बद्ध कयला उत्तर बीचमे जे जालक मोडल अंश वनैत छैक 
ओकरा कोसि/कोइस कहल जाइत छैक। 
कोसीगीतमे (पृ. 11) बारी-काना युग्म शब्दक रूपमे व्यवहृत भेल अछि। 
एहिसँ नदीक सम्पूर्ण पाटक जालसूँ घेरल भागक अर्थबोध होइत अछि। द्रष्टव्य- 
घड़ीएक चलिए. विधाता पहर पंथ बितलै हो, 
बारी-काना नैया लागल आबे हे। 
कहाँ गेल किए भेल बाबू रनपाल हो, 
बारी-काना दिऔ ने छोड़ाय हे। 
आइ काल्हि बजालक आकारक अत्यन्त सूक्ष्म फानवला नाइलोनक जालक 
उपयोग होइत अछि। एकरा चट्टी/मुसहरी/निपुत्ती कहल जाइत छैक। एकर उपयोग 
जलाशयसँ समस्त छोट-पैघ माछके छनबाक हेतु होइत छैक। 
पहिने मुसहरीक स्थान पर अत्यन्त मेही फानवला हस्तनिर्मित देसी जालक 
उपयोग होइत छलैक। एकरा क्कुर्कमहाल कहल जाइत छलैक। दूस तीन आङुर 
'फानवला खिचौआ जालक प्रभेद पौरी/पौंरी होइत अछि। औंठाक बराबर फानवला 
जालके* घन्नी कहल जाइत छैक। पौरी, चट्टी ओ घन्नी जालक दूनू दिस बराबर 
संख्यामे पाट दऽ बीचमे ढकक आकृतिक जाल जोडल रहैत छैक। ढकक आकृतिक 
एहि भागके घर कहल जाइत छैक। जाल खिचला पर माछ सभ भागि-भागि कऽ 
घरमे जाइत अछि आ चारू कातसँ घेरा जाइत अछि। संगहि सभ माछ एक ठाम एकत्र 
भऽ जाइत अछि। घरसँ माछ बाहरो नहि भागि सकैत छैक, जखन कि आन ठामसँ 
छबत्तीके' टपि बाहर कूदि जा सकैत छैक। 
घरविहीन दू आडुर फानवला आयताकार जालके बटान आ तीन आङुर 
'फानवला एहने जालके जोहाजाल कहल जाइत छैक। जाहि आयताकार जालक 
'फानमे हाथक पञ्जा आर-पार क$ सकैत छैक ओकरा पञ्जा जाल कहल जाइत 
छैक। 
कोसी आदि नदीक तीव्र धारमे बरिसातक मौसममे माछ पकड्बाक हेतु 
एकटा पैघ फानवला आयताकार जालके' नदीक सम्पूर्ण पाटमे ठाढ़ कऽ पसारि देल 
जाइत छैक। जाल नदीक प्रवाहक अनुरूप भसिआइत जाइत अछि। नाओसँ मलाह 
जालक पछोर धयने रहैत अछि। जखन कोनो पैघ माछ फंसैत छैक तँ भीड़ी सँ तकर 
संकेत पाबि जालक ओहि भागके नाओ पर खीचि माछ निकालि लेल जाइत छैक। 
एहि भसिआइत जालके भासा जाल कहल जाइत छैक। 

खऽढसँ भरल जलाशयमे पैघ फानवला चौखूर आकृतिक जालके ओछाय 
मलाह सभ जाल पर कूदि-कूदि ख5ढ्सँ माछके निकलबाक हेतु विवश कऽ दैत 
छैक। एम्हर-ओम्हर भगैत माछ सभ जालक फानमे फासि जाइत अछि। एहिं हेतु प्रयुक्त 
जालके चापा कहल जाइत छैक। 

पोखरि अथवा नदीमे आर-पार ठाढ़ कयल पैघ फानवला जाल जकर दूनू 
छोर दूनू कातमे गाड़ल खुट्टासँ बान्हल रहैत छैक आ एम्हर-ओम्हर जाय-आबऽवला 
माछके फॅसयबाक हेतु प्रयुक्त होइछ, से चोरजाल/तिआरि/तेआरि/नागिन/ 
फनमा/रांगी/लागिन/ लाँगी/लङी कहल जाइत छैक। 

चारिटा बंशदंडसँ युक्‍त वर्गाकार मुँहवला झोडाक आकृतिक जालक 
- कुरेल/कुरैल/ खरैल/पऽही कहल जाइत छैक। एकरा बहैत पानिमे लगौलासँ धारक 
अनुरूप दिशासँ अबैत माछ एहिमे फँसि जाइत छैक। 

खुलल मुँहवला झोड़ाक आकृतिक दूरा वंशदंडसँ युक्त जालके डाभ 
कहल जाइत छैक। दूनू वंशदंड पकड़ दूटा मलाह पानिमे चलैत अछि आ जे माछ 
खुललाहा भागक बीच अबैत छैक से झोड़ावला भागमे घेरा जाइत छैक। 

ठकिकऽ माछक शिकार करबाक हेतु एकटा विशेष प्रकारक जालक उपयोग 
: होइत छैक। एकरा भुतजाल/भुतजल्ला कहल जाइत छैक। एहिमे बेंतक बनल एकटा 
गोल पिजड़ा रहैत छैक । पिजड़ाके चिलौन कहल जाइत छैक। चिलौनक मुँह खोलि 
देल जाइत छैक आ मुँहक एक भागमे एकटा मोट रस्साक टुकड़ा बान्हि ओकर छोर 
पकड बहुत दूर धरि गेल जाइत छैक। फेर दोसर दिससँ अंडाक आकृतिमे रस्सा 
पसारैत चिलौन लग रस्साक दोसर छोर आनल जाइत छैक। आब रस्साके' शनैः शनै: 
खीचल जाइत छैक। रस्सा माटिके' रगड़ैत घिचाइत अछि आ माटि धयने माछ सभ 


डेरा क$ च़िलौन दिस आबि ओहिमे फँसि जाइत अछि। चिलौनक मुँह बन्द क5 


ओहिमे फसल माछ सभ निकालि लेल जाइत छैक। 

बसेर जाल : बाँसक दंडमे लागल त्रिकोण आकृतिक जाल. सभक” 
बसेर/छिपनी कहल जाइत छैक। एहिमे आठ हाथसँ पन्द्रह हाथ धरिक बाँसक दूरा 
दंड रहैत छैक। बाँसक दूनू दंडके" लग्गा कहल जाइत छैक। दूनू लग्गा जडिसँ करीब 
एक हाथ ऊपर रस्सी द्वारा सम्बद्ध रहैत छैक। लग्गाके पसारलासँ उपरका भागमे जे 
त्रिकोण आकृति बनैत छैक ओहिमे जाल लगाओल रहैत छैक। पसारलाक बाद दूनू 
लग्गा परस्पर स्वतः नहि सटि सकय ते एकटा एक हाथक वंश दंड जोड़ लग 
समंजनक हेतु बान्हल रहेत छैक। एहि दंडके खऽरू कहल जाइत छैक। 

कुम्ही, मखान आदि छनबाक हेतु करीब तीन हाथक लग्गासँ युक्‍त बसेर 
जालके टेठी/ठेठी/ठेंठी/ठेठही कहल जाइत छैक। 

एक आङुर फानवला जालसँ युक्‍त बसेरक प्रभेदके लहतरी, कनगुरिया 
आङ्ुरक बरोबरि फानवला जालसँ युक्‍त बसेरक प्रभेदक रबैला, तीनसँ पाँच आङ्ुर 
फानवला जालसँ युक्‍त बसेरके खनसार/खनसारी ओ पाँच आङुरसँ अधिक 
फानवला जालसँ युक्‍त बसेरके पौंटी कहल जाइत छैक। 

पन्द्रहसँ अठारह हाथक लग्गासँ युक्त बसेर जालके घोनका/बिसाढ़/बिसाँढ़ी/ 
बिसारी कहल जाइत छैक। हिलसा माछ मारबाक हेतु प्रयुक्त बसेरके हिलसैली 
कहल जाइत छैक। जाहि बसेर जालमे सौंसे हरौत बाँसक लग्गा लगाओल रहैत छैक 
ओकरा खोराजाल कहल जाइत छैक। 

एहि तरहें माछ मारबाक हेतु अनेक प्रकारक जालक उपयोग मलाही वृत्तिमे 
होइत छैक। जाल खसयबाक क्रिया जाल खिरायब होइत अछि। एकर लाक्षणिक अर्थ 
गुप्त प्रयत्न होइत अछि। क्षेत्र विस्तार करबाक लाक्षणिक अर्थमे जाल-पसारब 
उपलक्षणक प्रयोग होइत छैक। जाल-पात युग्म शब्दक रूपमे मलाहक समस्त 
सामग्रीक हेतु प्रयुक्त होइत अछि। जाल फेकनिहार मलाहके जलबाह/जलुआ कहल 
जाइत छैक। जाल फेकबाक व्यापार जलबाहि/जलबाही होइत अछि। 

बनसी : माछ फंसयबाक एकटा सामान्य औजारके बनसी/लग्गी कहल 
जाइत छैक। बनसीमे बाँसक एकटा कड्ची रहैत छैक। एकरा लग्गी/छीप कहल 
जाइत छैक। लग्गीमे मजगूत डोरा बान्हल रहैत छैक। एहि डोराके पगहा कहल जाइत 
छैक। पगहाक दोसर छोर पर दोहराकऽ बाँटल सूतक दू इंच नाम टुकड़ा जोडल रहैत 
छैक। एकरा.पोदा/पौधा कहल जाइत छैक। पौधामे लोहक नकुसी बान्हल रहैत छैक। 
एहि नकुसीके सेहो बनसी कहल जाइत छैक। बनसीक मोड़लाहा भागमे उनटा काँट 
जकाँ बनल रहैत छैक। एकरा घाओ/दुकन्ना कहल जाइत छैक। दुकन्नाके" झाँपैत 
बनसीमे माछके आकृष्ट करबाक हेतु लगाओल खाद्यके बोर कहल जाइत छैक। ई 
चिककस, चाली, बेड ओ छोट माछक खंड होइत अछि। बनसीसँ दू-तीन हाथ ऊपर 
सरपत, खड्ही अथवा मयूरक पाँखिक कठोर भागक दू तीन इंचक टुकड़ी बान्हल 
रहैत छैक। ई माछ द्वारा बोर खयला पर उबडुब कऽ माछक अयबाक संकेत दैत रहैत 
छैक। एकरा टनेरा/टडेरा/ तरेड़ा/तरैला कहल जाइत छैक। टनेरा द्वारा संकेत पाबि 
लग्गीके ऊपर खिचलासँ माछक मुँह बनसीमे फँसि जाइत छैक आ माछ ऊपर चलि 
अबैत छैक। 

बनसी द्वारा माछ मारबाक क्रियाके बनसी खेलब कहल जाइत अछि। बोर 
लागल बनसीके पानिमे दऽ कऽ स्थिर करबाक क्रिया पाथब होइत अछि। टनेरा द्वारा 
संकेत पाबि बनसीके ऊपर दिस तेजीक सडे घिचबाक क्रिया छीपब होइत अछि। 

बनसी खेलयबाक स्थान विशेषपर माछके आकृष्ट करबाक हेतु माटिमे . 
खडि आदि मसाला जो माछक खाद्य मिलाक5 ओकर गोल पिण्ड बनाय ओहि स्थान 

पर फेकल जाइत छैक। माछक खाद्यस युक्त एहि पिण्डके आह/गोला/जीरा कहल 
जाइत छैक। 
बनसीक अनेक प्रभेद होइत अछि। छीपि क5 माछ ऊपर करबाक बनसीके 
छिपुआ कहल जाइत छैक। दोसर प्रभेदमे लग्गीक जड़ लग एकटा घिरनी लागल 
रहैत छैक। एकरा घिरनीबला लग्गी कहल जाइत छैक। एहिमे घिरनीक सहायतासे 
पगहाके समेटि माछ ऊपर कयल जाइत छैक। हो 
टनेराविहीन बनसीके लहका/लहकी/लहुका/लहुकी कहल जाइत छेक। 
एहि बनसीके माछ होयबाक संभावित स्थान सभ पर इतस्ततः बोर सहित डोलाओल 
जाइत छैक। गरइ, बोआरी आदि मांसाहारी माछ डोलैत बोरके जीवित जलजन्तु बुझि 
बनसीके' लपकि क5 धरैत अछि आ छिपला पर फँसि जाइत अछि। इतस्तत: डोलबैत 
बनसी खेलयबाक क्रिया लहकायब/लहका मारब होइत अछि। a 
बनसी अथवा लहुकीसँ माछ मारबाक हेतु निरन्तर लागल रह5 पड़ैत छैक। 
एहिसँ बचबाक हेतु बनसीक एकटा विशेष प्रभेदक उपयोग होइत अछि। एकरा तग्गी 
कहल जाइत छैक। 
तग्गीक हेतु एकटा लोहाक छड्के जलाशयक कातमे गाडूल जाइत छैक। 
छड़्मे एकटा लोहाक पाइप देल रहेत छैक। पाइपमे बहुत अधिक डोरा बान्हिकऽ 
लपेटल रहैत छैक। डोराक दोसर छोर पर पचीस-पचीस बनसीक गुच्छा बान्हल रहैत 
छैक। एहि गुच्छासँ चारि आङ्ुर ऊपर चारि-पाँच गोट पौधायुक्त बनसी बान्हल रहत 
छैक। सभ बनसीके झाँपैत माछक खाद्यक पैघ गोला लगाओल रहैत छैक। गोलाके 
जुमाकऽ जलाशयमे फेकि देल जाइत छैक। खाद्यक आकर्षणसँ जखन माछ गोला पर 
मुँह मारैत अछि तँ बनसी ओकर मुँहमे गड़ेत छैक आ ओ एम्हर-ओम्हर भगबाक चेष्टा 
करैत अछि। एहिसँ बनसीमे आर अधिक फंसि जाइत अछि। माछ जँ एम्हर-ओम्हर 
भगितो अछि तँ पाइपमे लपेटल डोरा उघरिकऽ ओकरा स्वतंत्र विचरण करऽ दैत छैक। 
पछाति तग्गी पथनिहार आबि क्रमहि डोरा घीचि माछ ऊपर क5 लैत अछि। 
धारमे व्यावसायिक स्तर पर माछ मारबाक हेतु मलाह दौनी/झामबंसीक 
उपयोग करैत अछि। धारक दूनू छोर पर दूटा खुट्टामे पातर मुदा मजगूत ताग बान्हल 
जाइत छैक। तागक हाथ-हाथ भरि दूरी पर एक-एक हाथक ताग लटकेत बान्हल 
जाइत छैक। प्रत्येक तागमे पौधा सहित बनसी लागल रहैत छैक। बनसी सभमे बोर सेहो 
लगा देल जाइत छैक। सभटा बनसी पानिक सतहसँ नीचा लटकैत रहैत छैक आ 
अबैत-जाइत माछ सभ बोर खयबाक लोभमे बनसीमे फाँसि जाइत अछि। संकेत पाबि 
मलाह माछके छोड़ा लबैत अछि। 
गोहि आदि हिंसक जलजन्तुके फंसयबाक हेतु पेघ बनसीके बनस कहल 
जाइत छैक। 

बाँसक औजार : माछ पकड़बाक हेतु बाँसक कमचीसँ बनल अनेक 
औजारक उपयोग होइत अछि। 

कम पानिमे माछ मारबाक हेतु मलाह शंकुक आकृतिक एकटा औजारक 
उपयोग करैत अछि। एकर निचला भागक व्यास करीब डेढ़ हाथ ओ उपरका मुँहक 
व्यास करीब एक बीत रहेत छैक। एका टापि/टाइप/टापी कहल जाइत छैक। पैघ 
टापीके' टाप/टापा कहल जाइत छेक। टापी द्वारा स्थान विशेषके” घेरबाक क्रिया 
छापब होइत अछि। छापल स्थानक मध्य फँसल माछके' हथोरिकऽ बाहर कऽ लेल 
जाइत छैक। 

घोड़ाक मुँहक आकृतिक माछ छनबाक उपकरण गाँज/गाँजा/गाइंज/गाँजी 
होइत अछि (प्रसिद्ध कहबी- जत बल हो'हि माछके खाये। तत बल जाँहि गाँज 
घिसियाये॥)। एकर खुललाहा भागक व्यास करीब एक हाथ रहैत छैक आ पृष्ठ भागमे 
काइम सभ एकत्र क$ मोड़ कऽ बान्हल रहैत छैक। अगिला ओ पछिला भागके* दूनू 


' हाथे' पकड पानिमे एकरा अरद्धचन्द्रकार स्थितिमे घुमा-घुमाकऽ छोट-छोट माछ 


छानल जाइत अछि। गाँजसँ माछ छनबाक व्यापारके' गँजबाहि/गँजबाही कहल जाइत 
छैक। गँजबाही कयनिहारके' गँजबाह कहल जाइत छैक। 

बहैत पानिक धारसँ माछ पकड्बाक पिजड़ा सन किञ्चित चौखूट ओ 
किञ्चित बेलनाकार औजारक उपयोग होइत अछि। एकरा सरैला कहल जाइत छैक। 
छोट सरैलाके' सरैली कहल जाइत छैक। वृत्ताकार मुँहवला सरैलाक प्रभेद कोयना 
कहल जाइत अछि। एकर मुँहक भीतरमे एहन बनाबटि रखैत छैक जे पानि तँ निकलि 
जाइत छैक मुदा भीतरी भागक गोल घेरामे गेल माछ घुरि कऽ बाहर नहि आबि सकैत 
छैक। एहि बनाबटिके' जिभिया कहल जाइत छैक। जिभियाक संख्या दुइ होइछ। माछ 
निकालबाक हेतु एकर बन्दवला भागक ऊपर दिस हाथ घुसिअयबा योग्य छेद 
रहैत छैक। 

पोखरि आदिसँ माछ पकड्बाक पैघ सरैलाके' अण्टा/अण्टी/अन्ता/अन्ती 
कहल जाइत छैक। खूब गँहीर पानिसँ माछ पकड्बाक गोल आकारक पैघ सरैलाके* 
चहुका/टभका/टहुका/टेहुका/टौहका कहल जाइत छैक। छोट टभकाके* 
टभकी/टहुकी/तहुकी कहल जाइत छैक। चौखूर मुँहवला रभकाक प्रभेद 
अरसी/आरसी/एकाढ़ी/धामा/धारी होइत अछि। वृत्ताकार मुँहवला टभकाके' बिरती 
कहल जाइत छैक। टभका आदिसँ माछ पकड्बाक क्रिया चाहब होइत अछि। 

गाँज, टापी ओ सरैलाक विभिन्न प्रभेदमे बन्हन देबाक हेतु जाहि लत्तीक 
उपयोग होइत छैक से गोंढ़लत्ती/मलाही लत्ती कहल जाइत अछि। 

बाँसक सिरकी सदृश औजारसँ पानिके* दू भागमे बाँटि क्रमहि दूनू भागक 
माछ मारल जाइत अछि अथवा धारके घेरल जाइत अछि। एहि सिरकी सदृश 

व्यवस्थाके चचरी/चाँचर/चाँचरि/चिरौंत/चिरौन/चिलौंद/चिलोन (फा. 
चिलमन )/झाझ/पहटा कहल जाइत अछि। कम खरइवला पहटाके पहटी कहल 
जाइत छैक। चिलौनके स्थैर्य प्रदान करबाक हेतु ओकरा खुट्टा सभमे अड़काओल 
जाइत छैक। खुट्टा सभक बाड़ी कहल जाइत छैक। चिलौन द्वारा पानिके घेरबाक 
क्रिया बाड़ी लगायब/बेढ़ब होइत अछि। 
नदी आदिक चलता पानिसँ माछ मारबाक लेल कोनिञा जकाँ घेरायुक्त 
वंश-औजारक उपयोग होइत अछि। एकरा छन्नी कहल जाइत छैक। छन्नीक बदला 
जाहि जालक उपयोग होइत छैक ओकरा खौढ़/खौड़ जाल कहल जाइत छैक। 
मारल माछके' रखबाक हेतु एकटा छोट मुँहक गोल बासनक उपयोग होइत 
छैक। एकरा खोंघी/खोडूही कहल जाइत छैक। छोट खोंघीके खोंघैला/खोडऱहैला 
कहल जाइछ। पैघ मुँहक बेलनाकार बासन डेली होइत अछि। चारि-पाँच खोंघीक माछ 
अँटऽवला नम्हर खोंघीके टोपा कहल जाइत छैक। 
करीब दू हाथ व्यास ओ एक बीत घेरावला उत्थर छिट्टाक उपयोग माछके | 
एक ठामसँ दोसर ठाम ल5 जयबामे होइत छैक। एहन छिट्टाके टोकरा/टोकरा/छैंटी 
कहल जाइछ। पैघ टोपरा चाङ होइत अछि। 
मलाह एकटा बाँसक दंडक एक दिस जाल ओ दोसर दिस खोडङ्ही आदि 
बासन लटकाय कान्ह पर उधैत अछि। एहि दंडके बहुङी (सं. बिहंगिका) कहल 
जाइत छैक। माछ सुखयबाक हेतु खुट्टा पर अवलम्ब द5 पसारल चिलौनके 
चाङि/चाँचरि कहल जाइत छैक। | 
अन्य औजार. : माछ पोसबाक क्रममे प्रयुक्त एकटा सहायक औजारके 
आइंट/ऐंठ कहल जाइत छैक। एहिमे एकटा बहुत पैघ नारियरक रस्सी रहैत छैक 
जाहिमे हाथ भरि दूरी पर छोट-छोट रोड़ा बान्हल रहैत छैक। रस्सीक एकटा छोर 
जाठिमे बान्हि दोसर छोर पकडि पोखरिक चारू कात घूमि गेलासँ रोड़ासहित रस्सी 
माटिके* धयने आगू बढ़त छैक आ माछ सभ डेराकऽ एम्हर-ओम्हर भगैत छैक। मलाह 
सभक मान्यता छैक जे ऐंठ चला देलासँ माछक वृद्धि जल्दी-जल्दी होइत छैक। तें 
ऐंढ चलयबाक काज प्रत्येक जलकरमे मासमे एक-दू बेर क5 देब आवश्यक बुझल 
जाइत छैक। ऐंठ चलाकऽ माछमे स्फूर्ति आनब कमओट/कमओत कहल जाइत 
छैक। | 
मछहरक पूर्व ऐंठ चला देने माछ सभ मलत्याग क$ लैत अछि। माछक 
मलत्यागक क्रिया गदरी झारब होइत अछि। गदरी झारल माछ मारल गेला उत्तर 
अधिक स्वच्छ ओ देरी धरि नहि लहऽवला होइत अछि। 
सिंघी माछ मारबाक हेतु नोंखगर अग्रभागसँ युक्त लोहाक पैघ-पैघ छड्वला 
औजारके” गोंज/गोंजारी कहल॑ जाइत छैक। एहि औजारसँ बेर-बेर गँथबाक ओ 
निकालबाक क्रिया गोजब/गाँजब/गाँजारब/गोबब होइत अछि। 

उजाहि उठला पर पानिक सतह पर उपलाइत माछके' मारबाक हेतु बाँसक 
दंडक अग्रभागमे लागल लोहाक पातर-पातर आँकुससँ युक्त औजार सबहिक उपयोग 
होइत छैक। एहि औजार सभके सऽहत/सऽहथ/सऽहद कहल जाइत छैक। एकटा 
काँटसँ युक्त स5हतकें केंती/कोंती, पाँचटा काँटसँ युक्त सहतके पचकी/पचखी , 
सातटा काँटसँ युक्त स5ऽहतके सतखी ओ अनेक संख्यक-कॉट्स युक्‍त गट्से युक्त स5हतके 
झाँझर कहल जाइत छैक। पैघ-पैघ काँट ओ दण्डसँ युक्त पचखी आदिके बरछा 
तथा छोट-छोट काँट एवं दण्डसँ युक्त बरछाक प्रभेदके बरछी कहल जाइत छैक। 
एहि अस्त्र सबहिक अगिला नोंखवला भागके कोथ/कोथी/नोकनी कहल जाइत 
छैक। 
मलाहक उत्पादन : मलाहक प्रमुख व्यावसायिक उत्पादन थिक माछ। 
सहायक उत्पादन मध्य मखान, सिङ्हारा ओ चून अबैत अछि। 
माछ : जलमे रहऽवला खाद्य जन्तु विशेष माछ/मछरी/मछली कहल 
जाइत अछि (प्रसिद्ध कहबी : माछ भात पाँच हाथ)। माछक हेतु प्राचीन शब्द थिक 
मीन (मडुआ मीन चीन संग दही। कोदोक भात दूध संग सही॥ )/मत्स्य/इझख ( माछक 
अर्थमे झख शब्द आब लुप्त भऽ गेल अछि। मुदा प्रयोगमे झखब/झख मारब आदि 
क्रियापदक रूपमे झखक लक्ष्यार्थ जीवित अछि। दूनू क्रियापद निष्क्रिय होयबाक अर्थमे 
प्रयुक्त अछि। ई अर्थ माछ मारबाक हेतु बनसी पथने निष्क्रिय बैसल व्यक्तिक व्यापारसँ 
उद्भूत अछि)। पंडितलोकनि माछक हेतु जलसेम/जलपरोड़ शब्दक व्यवहार करैत 
छथि। माछक गंथ इछाइन/इछैन/ बिसाइन/बिसानि/मछाइन होइत अछि। माछसँ 
सम्बन्धित वस्तुक विशेषण मछाह/मछही होइत अछि। अधलाह रंग, गंध ओ 
स्वादवला माछके कुमाछ कहल जाइत छैक। 
अन्स्तनधय प्राणी मात्रक गर्भसँ निःसृत सजीव गोल वस्तु जे पछाति बच्चाक 
रूप धारण करैत अछि, से अण्डा कहल जाइत अछि। माछक अण्डाके आरा/स्पॉन 
कहल जाइत छैक। आरामे जखन चलबाक क्षमता आबि जाइत छैक तखन ओ फ्राइ 
कहल जाइत छैक। फ्राइ करीब एक इंच नाम भेला पर सूक्ष्म बच्चाक रूपमे चीन्हल 
जा सकैत छैक। यैह पोखरि आदिमे वृद्धिक हेतु देल जाइत छैक। एकरा 
ज्यौरा/जियारा/जिअओरा/ जिऔरा/जीरा कहल जाइत छैक। 
जाहि गँहीर स्थानमे माछ अंडा दैत छैक ओकरा खाप कहल जाइत छैक। 
माछक अण्डा देबाक योग्यताके पेङर कहल जाइत छैक। ई अषाढ़ मासमे होइत छैक। 
रोहिणी नक्षत्रक पेडर अगता होइत छैक। एकरा रोहिनिञा पेडर कहल जाइत छैक। 
माछक छोट-छोट बच्चा सभके छबड़ा कहल जाइत छैक। अपन छबड़ा 
सभक संग माछक रहबाक स्थान थर/थइर/थरि/थरी होइत अछि। 
फड़ीसँ माछक एक संख्याक बोध होइत छैक। संस्कृतमे माछक पर्याय 
सफरी भेटैत अछि जाहिमे ध्वनि ओ अर्थ परिवर्तनसँ फड़ी शब्द बनल अछि। 

अत्यन्त लघु आकृतिक माछके' गिधनी/घिनसी कहल जाइत छैक। माछके' 
एक स्थानसँ दोसर स्थान पर ल5 जयबाक हेतु ख$ढ आदिमे बान्हल मोटरीके 
खोंचड़ि कहल जाइत छैक। 

नदी मात्रमे पाओल जायवला माछ नदियारी कहल जाइत अछि। जे माछ 
सभ पोखरिमे सेहो उत्पादित कयल जाइत अछि, पोखराइन/पोखरौनी कहल जाइत 
अछि। अधिक माछसँ युक्त जलाशयके मछगर कहल जाइत छैक। जाहि ठाम माछ 
नहि होइत छैक से जलाशय अमच्छ कहल जाइत छैक। मलाहक अनुसार कोनो 
जलाशय अमच्छ नहिञेटा होइत अछि। 

सुदूर प्रदेशमे माछक निर्यात करबाक हेतु तथा अधिक दिन धरि उपयोगक 
योग्य बनयबाक हेतु माछके' रौदमे सुखाओल जाइत छैक। एहन माछ 
सुकठा/सुकठी/सुखठी/सुखोंत/सुखौंत कहल जाइत छैक ( प्रसिद्ध कहबी : सुकठीक 
बनिज पशुपतिक दर्शन )। सुकठी अधिकांशतः छोटे माछ सभक बनाओल जाइत छैक। 
सुकठी बनयबाक स्थानके खटाल कहल जाइत छैक। 

उत्पादन योग्य जलाशयके जलकर कहल जाइत छैक। जलकरक हेतु देल 
गेल करके सेहो जलकर/सैरात कहल जाइत छैक। जलकरमे माछ मारबाक 
अधिकारी मलाह जलकरिया होइत अछि। जलकरिया जलाशयक मालिकको सैरातक 
अतिरिक्त किछु माछो देत छैक। एहि दातव्य माछके डाली कहल जाइत छैक। 
जलकरमे माछ पोसबाक हेतु मालिकके देल अग्रधनके अगाउ/अगात/अगाउत/अगुवार 
कहल जाइत छैक। | 

माछक जलक सतह पर आबि क$ उबडुब करबाक क्रिया जागब/ 
उबियायब/उजहब होइत अछि। जलाशयमे माछक जागरणके उजाहि/उजहिया 
कहल जाइत छैक। मिथिला भाषा कोषमे उजाहि/उजहियाक अर्थ माछक जल 
वेगाभिमुख गमन कहल गेल अछि जे समीचीन नहि। 

जलाशयमे ओकर क्षमतासँ अधिक माछ भऽ जयबाक कारणे अथवा पानिक 
खराबीसँ ओकर माछ एकटा रोगसँ ग्रस्त भऽ जाइत छैक। एहि रोगके गढ़बा/गड़बा 
कहल जाइत छैक। एहि रोगसँ ग्रस्त माछक कनखुर आदि लग कारी दाग पडि जाइत 
छैक आ ओ जलक तल पर आबि स्वतः मरि जाइत अछि। 

गड्बा रोगक अतिरिक्त आनो कारणसँ उजाहि उठैत छैक। एकरा पानिमे गर्मी 
आयब कहल जाइछ। गर्मीवला जलाशयक चारू कात केराक थम्हके टुकडी-टुकडी 
कऽ धऽ देने पानिक गर्मी समाप्त भ5 जाइत छैक। 

धारमे चलैत माछक समूहके जोह कहल जाइत छैक। धारक विपरीत 
दिशामे चढ़ल जोह अबार होइत अछि। 

जाहि स्थानपर घुट्ठी भरि गँहीर पानिक धार चलैत छैक ओकरा चाँच/चाँछ 
कहल जाइत छैक। धाराक विपरीत चढ़बाक प्रवृत्तिक कारणे जलाशयसँ निकलि | 
माछक 'चाँछ दिस चढ़बांक़ क्रिया चाँछ पर चढ़ब होइत अछि। चाँछ पर चढ़ल माछ 
मारि खा जाइत अछि। एही-आधार पर उपलक्षण अछि चाँछ पर चढ़ब ओ चाँछ पर 
चढ़ायब। चाँच पर माछक चढेत रहबाक क्रिया चाँच चलब होइत अछि। चाँचमे 
शनैः शनैः पानिक बहबाक क्रिया झिहिर-झिहिर बहब होइत अछि। | 

माछक इतस्त: कुदबाक क्रिया डेब देब होइत अछि। वर्षा भेला पर कबइ 
आदि माछ पानिसँ बाहर भ5 डेब देबऽ लगैत अछि। जलक सतहपर माछक 
ऊपर-नीचा करबाक क्रिया चाल देब/चालि देब होइत अछि (प्रसिद्ध कहबी : टेङरा 
पोठी चालि दिअय, रोहू सिर बिसाय।)। | 

विभिन्न विधि द्वारा माछ मारब मछओर/मछबाहि/मछहर/मछेर/शिकार 
कहल जाइत छैक। माछ मारनिहार मछबार/मछबाह होइत अछि। 

तुरत मारल माछ ताजा कहल जाइत अछि। ताजा माछ छूला पर किञ्चित 
कठोर बुझाइत छैक। ओकर कठोरताके तरख कहल जाइत छैक। तरख क्रमहि समाप्त 
होयबाक क्रिया लहब होइत अछि। लहिक5 खराब ओ अखाद्य स्थितिमे परिवर्तित 
माछ सड़ल कहल जाइत अछि। सड़ल माछ छूला पर गजगज/पलपल करैत छैक। 
एक-दू दिनक भीतर उपयोग नहि क$ लेला पर माछ सड जाइत छैक ( प्रसिद्ध 
कहबीः माछ आ पहुना, तीन दिन कहुना )। 

खत्ता-खुत्तीसँ माछ मारबाक हेतु माटिसँ बनाओल घेराके आरि/आरी/छेका 
कहल जाइत छैक। कम ऊँच आरिके अहरी कहल जाइत छैक। नम्हर ओ बेसी ऊच 
आरिके आहर कहल जाइत छैक। चाकर ओ नम्हर आहर धूर होइत अछि। 

पानिक बीचमे आरि देबाक हेतु कास-पटेर आदिक जुन्नासँ चारू कातसँ 
गछारल माटिक बोझक उपयोग होइत छैक। एकरा गुइर कहल जाइत छैक। 

खत्ताक मध्यमे गोल आरि बान्हि ओकर भीतरवला पानि उपछिकऽ5 बनाओल 
खाली स्थान अपियारी/डेबा/डेबानी कहल जाइत अछि। चारू कात माछ सभ 
कूदि-कूदि कऽ एहिमे खसैत अछि आ पकडि लेल जाइत अछि। 

जलाशयक कातमे सेमार आदि जमा क5 ओहिपर जीरा छीटि माछके सेमार 
दिस आकृष्ट करबाक क्रिया घाट देब/घाट पाथब होइत अछि। आकृष्ट भेल 
माछके' सेमार सहित ऊपर क$ मारि लेल जाइत छैक। 

पोखरि आदिमे नाओक सहायतासँ माछ पकड्बाक एकटा विशिष्ट विधिक: 
खेधा-पौटी कहल जाइत छैक। एहिमे एकटा नाओक एकटा माङी पर बैसल मलाह 
पानिमे बसेर जाल खसबैत अछि आ दोसर माङीपर बैसल मलाह शनै:-शनै: नाओके* 
जालक अनुरूप खेबैत अछि। एहि दोसर मलाहक क्रिया कन्हेर करब होइत अछि। 

माछक डेराक5 भगबाक क्रिया हरकब होइत अछि। जालक क्षेत्रसँ 
बाहरवला माछ सभके जाल दिस हरकयबाक हेतु दोसर नाओ पर चढ़ल मलाह 
जालक परितः: नाओ खेबितो जाइत अछि आ सौंतीसँ नाओमे ठक्‌-ठक ध्वनि सेहो 
उत्पन्न करैत जाइत अछि। एहि मलाहके ठकठकिया कहल जाइत छैक। हरकल माछ 
जाल दिस अयला पर जाल उठाकऽ माछ छानि लेल जाइत छैक। 

कात दिस नुकायल माछ सभके हरकयबाक हेतु कखनो-कखनो पैरसँ 
पानिक तलके चलायमान कयल जाइत छैक। एहिसँ पानि मलिन भऽ जाइत छैक। 
पानिके मलिन करबाक ई क्रिया घोकब/घाँकब होइत अछि। अति संचालन द्वारा 
पानिके अधिक मलिन क$ देबाक क्रिया घोकारब/घोंकारब होइत अछि। 

तेज बहैत धारसँ माछ छनबाक हेतु बीच-बीचमे खुट्टा गाडि ओहि सभ पर 
झाँखी आदि अडका देल जाइत छैक। धारमे आयल माछ झाँखी लग रुकैत अछि। 
पछाति झाँखीक प्रदेशके जालसँ घेरि झाँखी सभ ऊपर कऽ फंसल माछ सभ मारि 
लेल जाइत अछि। माछ मारबाक ई व्यवस्था जेँग कहल जाइत अछि। 

मछहरक हेतु मलाह जतऽ ठहरैत अछि ओ स्थान बाड़ी/डेरा कहल जाइत 
छैक (प्रसिद्ध कहबी : सभ ठाम राम राम, बाड़ी पर नै राम राम)। 
माछक शरीरक विभिन्न अंग 

माछक शरीरके मुख्यतः तीन भागमे बाँटल जा सकैत अछि। अग्रभाग 
मूड /मूड़ा/मूड़ी/सीरा (प्रसिद्ध कहबी : सीरा खाय मीरा पुच्छी खाय गुलाम) कहल 
जाइत अछि। बीचवला भाग पेट/पेटी कहल जाइछ। पाछूवला भाग पुच्छी/पुछड़ी 
होइत अछि। 

मूडाक अगिला खुलल भाग मुंह ओ मुंहक भीतरवला भाग गलफर कहल 
जाइत छैक। गलफरक दूनू कात दूटा केवाड़ जकाँ कवच रहैत छैक। एकरा कनखुर 
कहल जाइत छैक। कनखुरक भीतरी भागमे लाल रंगक केश सन पातर-पातर अंशक 
समूहसँ बनल बनावटि रहैत छैक। एकरा कसेल/केसी कहल जाइत छैक। 

पेटीक ऊपरी भाग, कनखुरक पार्श्व, पुच्छी आदिमे पंखी लागल रहैत छैक। 
एकर सहायतासँ माछ पानिमे हेलबामे सक्षम होइत अछि। एकरा पेखना/पंखी कहल 
जाइत छैक। माछक शरीर परक छिलकाके खोंइचा/खोइया/चोंइटा/चोंइयाँ/सइर 
कहल जाइत छैक। 

पेटीक भीतर अँतरीवला भाग पचौनी कहल जाइत छैक। फेफड़ावला 
भागके खोखस/खोखसा/फोकचा कहल जाइत छैक। हल्का लाल वर्णक गुर्दावला 
भाग तेल कहल जाइत अछि। गाढ़ लाल रंगक मोलायम अङ्गके कलेजी कहल जाइत 
छैक। पीत वर्णक एकटा थैली पित्त कहल जाइत अछि। पचौनीमे माछक खायल 
वस्तुक पचल-अनपचल अंशके गदरी/लेदी कहल जाइत छैक। 

यायाय 


माछके अनेक खंडमे कटबाक क्रिया बनायब/निकायब/निकैब होइत 
अछि। खंड सभक कुटिया (प्रसिद्ध लोकोक्ति : पानीमे मछरी, नौ नौ कुटिया 
बखरा)/कुट्टी/ खंड कहल जाइत छैक। पेटीवला कुटिया पलइ/पलै होइत अछि। 
पीठ दिसुक खंडके पिठकट कहल जाइत छैक। 

माछक शरीरक भीतरी भागमे जे कठोर अंश रहैत छैक ओकरा काँट/काँटा 
आ मोलायम मांसल अंशके गुद्दा कहल जाइत छैक। 

माछक विक्रय : माछ बेचबाक स्थानके मछहटा( कीर्तिलता, 
पृ.-३० )/मछट्टा/ मछहट्टा कहल जाइत छैक। मूल्य दऽ वस्तु प्राप्त करबाक क्रिया 
कीनब/बिकिनब/खरीदब होइत अछि। मूल्य ग्रहण कऽ वस्तु देबाक क्रिया बेचब 
होइत अछि। किनलासँ प्राप्त वस्तुके खरीद/बिकिन आ बेचला पर देय वस्तुके' 
बिक्री/बेच कहल जाइत छैक। खरीद-बिक्री ओ बेच-बिकिन युग्म शब्दक रूपमे 
क्रय-विक्रयक हेतु व्यवहृत होइत अछि। 

.एक संग अधिक सामानक क्रय-विक्रयके थोक कहल जाइत छैक। 
थोडे-थोडे क$ सामानक क्रय-विक्रयके फुटकर/खुदरा कहल जाइत छैक। जाहि 


“ठाम माछक थोक खरीद-बिक्री होइत छैक, ओहि स्थानके आढ़त कहल जाइत 


छैक। आढत पर वस्तुक मालिकसँ सभटा सामान कीनि कऽ फुटकर व्यापारीके* 
अधिक मूल्य पर बेचऽवला व्यापारी पैकार होइत अछि। 

खरीदमे जे पूजी लगैत छैक ओकरा लग्गति/लगति/लग्गित/लागत/लागति 
कहल जाइत छैक। क्रय-विक्रयमे स्थिरताक हेतु प्रथमतः देल अल्प अग्रिम मूल्यके' 
ब्यौना/बेआना/बेना कहल जाइत छैक। वस्तुके बेचला पर लागत ओ आन खर्चक 
बाद जे अधिक धन प्राप्त होइत छैक, ओकरा नफ्फा/नफा/बचत/बचता/ 
बचती/बचन्ता/बचन्ती/बरक्कत/ बरक्कति/लाभ कहल जाइत छैक। जं विक्रय 
मूल्य क्रय मूल्यसँ कम होइत छैक, तँ दूनूक अन्तरके घट्टी/घाटा/दूट/टुद्टी/ 
हरक्कति कहल जाइत अछि। 

विक्रय मूल्यक दरके वस्तुक भाओ/मोल कह॑ल जाइत छैक। मूल्य निर्णय 
करबाक क्रिया भाओ करब/मोलायब होइत अछि। मूल्यक स्थिरीकरण सम्बन्धी 
विवादके मोलतोल/मोलाइ/मोलमोलाइ कहल जाइत छैक। बेचनिहार ओ खरीदनिहारक 
बीच मूल्यक स्वीकृति होयबाक क्रियां पटब होइत अछि। स्वीकृतिक हेतु 
पटता/पड्ता/पटती/पटन्ती शब्दक व्यवहार होइत छैक। बेचनिहारके लाभक आशा 
रखबाक क्रिया पड़ता पड़ब/पोसायब/पोसाइ खायब होइत अछि। 

स्थिर मूल्यक अनुसार वस्तुक हेतु देय राशिके दाम कहल जाइत छैक। 
अन्नादिक रूपमे देल दामके बेच कहल जाइत छैक ( बेचसँ सम्बद्ध एहि लोकोक्तिक 
विपरीत लक्षण द्रष्टव्य-बेच दऽ कऽ जे कीनथि माछ। ताहि घर लक्ष्मी खल खल नाच॥)। 

बेचक ओजनक बराबर माछ देबाक दरके* बराबर/बरोबरि, डेढ़ गुणित देबाक दरके* 
डेढ़बर, द्विगुणित देबाक दरके दोबर, त्रिगुणित देबाक दरके* तेबर, चतुर्गुणित देबाक 
दरके' चौबर, दू तिहाइ देबाक दरके* डेढ़ी, आधा देबाक दरके* अधिया, तृतीयांश 
देबाक दरके तेहाइ ओ चतुर्थांश देबाक दरके* चौठाइ/चौठइया कहल जाइत छैक। 

सद्यः मूल्य दऽ खरीद-बिक्रोके नगद/नगदा/नगदी/नगदा-नगदी कहल 
जाइत छैक। मूल्य पछाति चुकयबाक व्यवस्थाक अनुरूप खरीद-बिक्रीके उधार/उधारी 
कहल जाइत छैक। प्रथम विक्रयके* बोहनि/बोहनी/बोहनीबद्टा कहल जाइत छैक। 
एहि हेतु प्राचीन शब्द पढ़जोक/परहो'क अछि (द्रष्टव्य, विद्यापति गीतावली, 
सं. गोविन्द झा, मैथिली अकादमी, पटना-“पहिल पढजोक भला के हाथ। ते उपहस नहि 
गोपी साथ ॥' तथा 'केओ देअ हास सुधा सम नीक। जइसन परहोंक तइसन बीक ॥')। 

मलाहिन द्वारा घूमि-फिरि क$ माछ बेचबाक क्रिया भौरी देब/फेरीदेब 
होइत अछि। भौरी देवाक हेतु मलाहिनक माछ रखबाक काठक गँहीर पात्रके" कठौत 
कहल जाइत छैक। ओकर माछ निकएबाक हाँसूके" मलाही हाँसू कहल जाइत छैक। 

माछ जोखबाक उपकरण तराजू होइत अछि। आढ़त पर माछ जोखबाक पैघ 
तराजूके' काँटा कहल जाइत छैक। काँटापर जोखबाक क्रिया काँटा करब होइत 
अछि। जोखबाक हेतु मानक ओजनके* बाट/बटखरा/बटिखारा कहल जाइत छैक। 

वस्तु जोखबाक मानक बटखराके' सेर/सेरही कहल जाइत छैक। सेर दू 
प्रकारक होइत अछि- कच्ची सेर आ पक्की सेर। कच्ची सेरमे पचास तोला ओ पक्की 
सेरमे अस्सी तोला होइत छैक। अठासी तोलाक सेर सेहो प्रचलित अछि। आइकाल्हि 
मौटरिक तौल पद्धतिक प्रचार भऽ गेने सेरक उठाओ भऽ रहल छैक आ अन्य मानक 
बटखराक व्यवहार भऽ रहल छैक जकरा किलो कहल जाइत छैक। एक किलोमे एक 
हजार ग्राम रहैत छैक। 

सेरक आधा ओजनक बटखरा असेरा कहल जाइत अछि आ एकर बराबर 
वस्तुक तौल आसेर कहल जाइत छैक। सेरक चतुर्थांश ओजनक बटखरा पौआ कहल 
जाइछ आ एकर बराबर वस्तुक तौल पाओ भरि कहल जाइत छैक। पौआक आधा 
ओजनक बटखरा अधपइ/अधपै कहल जाइछ आ एकर बराबर वस्तुक तौल आधपा 
कहल जाइत छैक। अधपइक आधा ओजनक बटखराके* कनमा कहल जाइत छैक 
आ एकरा बराबर वस्तुक तौल सेहो कनमा भरि कहल जाइछ। एहि तरहे* एक सेरमे 
सोलह कनमा होइत छैक। 

अढाइ सेर ओजनक बटखराके* अढ्इया/अढ़ैया ओ पाँच सेर ओजनक 
बटखराके पसेरी कहल जाइत छैक। दू पसेरीक एक धारा ओ चारि धाराक एक मन 

होइत छैक। 


184 / मैथिलीक पारम्परिक जातीय व्यवसायक शब्दावली 


आढत पर माछ जोखबामे एगारह किलोक एक धारा मानल जाइत छैक। 

तराजूक दूनू दिस लटकेत भाग पलड़ा ओ बीचवला दण्डके, डंडी कहल 
जाइछ। माछवला पलड़ा झुकल रहला पर तौलके' जिन्दा/जीता/जीयत कहल जाइत 
छैक। वस्तु दिस पलड़ाक झुकाओके' लऽत/लेओत कहल जाइत छैक। वस्तु दिसुक 
पलड़ा ऊपर उठल रहला पर जोखके उदास/ठस कहल जाइत छैक। किञ्चित 
उदासक हेतु झंस/झूस शब्दक व्यवहार होइत अछि। 

तराजूक दूनू पलड़ाक असाम्यके पासंग/पासङ/पसडङा कहल जाइत छैक। 
दूनू पलड़ाके साम्यमे अनबाक हेतु कोनो पलड़ा पर देल अतिरिक्त ओजन सेहो 
पासंग/पासङ/पसङा होइत अछि। बटखराक अभावमे छोट बटखारासँ हेराफेरी द्वारा 
साधित वृहत्‌ परिमाणके कठधारा कहल जाइत छैक। दूनू पलड़ा पर क्रमशः बाट ओ 
वस्तु राखि कऽ जोखबाक क्रिया धारा करब होइछ। बाम पलड़ा पर राखल बाट द्वारा 
एक बेर जोखल वस्तुके एक धारा कहल जाइत छैक। बाटक तौलसँ कम माछ दऽ 
ग्राहकको ठकबाक क्रिया टाल मारब/डंडी मारब होइत अछि। अपेक्षित बटखाराक 
अभावमे इंट आदिक टुकड़ीके बाटक स्थान दऽ वस्तुके' जोखि पछाति ओहि टुकड़ी 
सभक वास्तविक ओजन ज्ञात कऽ वस्तुक तौल ज्ञात करबाक क्रिया भेयारब/भजारब 
होइत अछि। भेयारबाक भाव भेयार होइत अछि। . 

अपन ग्राहकके' मलाहिन सगुनक रूपमे जे अतिरिक्त माछ दैत छैक, ओकरा 
लावा-दूआ/मङनी-चङनी कहल जाइत छैक। 

माछक सहचर ओ शत्रु : माछक अनेक जलजीवी सहचर ओ शत्रु सभ 
होइत छैक। मत्स्य न्यायक अनुसार छोट माछके* पैघ माछ खा जाइत छैक, तें 
स्वभावतः सभ माछ परस्पर शत्रु होइत अछि। मुदा किछु माछ खास कऽ मांसाहारीये 
होइत अछि आ अपनासँ छोट माछेके अपन आहारक मुख्य साधन बनौने रहैत अछि। 
एहन माछमे गरइ ओ बोआरीक नाम लेल जा सकैत अछि। 

जल ओ स्थल दूनूपर समान रूपे" रहऽवला चारि राङसँ युक्त एकटा छोट 
जन्तु बेङ होइत अछि। एकर छोट बच्चा बेङची कहल जाइत छैक। पीयर रंक पैघ 
आकृतिक बेङक एकटा प्रभेद ढबुसा/ढाबुस होइत अछि। 

` गन्दा पानिमे रहऽवला कारी रंगक चप्पत आकृतिक एकटा जलजन्तुके* 

जोक कहल जाइत छैक। ई पानिमे पैसल जीवक चाममे सटि खून चूसऽ लगैत छैक। 
पनिझाओक कातमे घास पर रहऽवला एकटा अन्य खून चूसऽवला जन्तु जोंकि/ठेडी 
कहल जाइत छैक। 

माछक अन्य सहचर कंकोड़ा/काँकोडू/कंकोड़बा (प्रसिद्ध लोकोक्ति : 
बहुतहि लोभ बगुलबे कीन्हा। क्षणमे प्राण कंकोड़बे लीन्हा तथा ककोड़बा बियान ककोड़बे 
खाय) होइत अछि। ई बिल बनाकऽ रहैत अछि। एकरा आठटा सामान्य टाङ ओ दूटा 

केंचीयुक्त चाडुर रहैत छैक। चाङुरेसँ ई अपन शत्रु पर आक्रमण करैत अछि। एकर पैघ 
प्रभेद तेलिया काँकोड़ कहल जाइत छैक। छोट जातिक काँकोड़के कठकाँकोड़ 
कहल जांइत छैक। काँकोड़क बिल कंकड़ोहरि होइत अछि। 

कम पानिसँ माछक शिकार करऽवला एकटा उज्जर रंगक पंछी बगुला/बक 
होइत अछि। कछुआ ओ बगुलाक सम्बन्धमे प्रसिद्ध लोकोक्ति अछि- “की बक हेरसि 
दीठी। सए सए जाल घड़कि गेल पीठी॥'। हल्का रंगीन पाँखिसँ युक्त बगुलाक एकटा 
प्रभेद खयरा बगुला कहल जाइत अछि। ई जलाशयक कातमे एकटडङा दऽ ध्यानस्थ 
रहैत अछि आ अबैत-जाइत माछके टप दऽ पकडि लैत अछि। बगुला सन 
एकाग्रचित्तताके बगुलबा धेयान/ बकध्यान/बकोध्यान आ ओकर कपटी स्वभावक 
अनुरूप चालिवला सन्तके बगुला भगत कहल जाइत छैक। 


पानिक तल पर आयल माछके अकस्मात्‌ अपन चाङुर अथवा लोलसँ 


शिकार करऽवला एकटा पैघ पंछी चिल्हा/चील्ह/चिल्होडि( रि )/चिलहोड़ि( रि) 


कहल जाइत छैक। एकर आकस्मिक आक्रमणके झपट्टा कहल जाइत अछि। 


झपट्टा मारि क$ लऽ लेबाक क्रिया लूझब होइत अछि। 

धोबिया चिड्इ पानि पर चारूकात मड्राइत रहैत अछि आ माछ पर नजरि 
पड़ैत देरी आकाशसँ समकोणिक उतरि पानिक भितरोमे डूबि माछ पकड लैत अछि। 

माछके आहार करऽवला कारी रंगक जलीय साप मछगिदधी होइत अछि। 
चितकाबर दग्गीसँ युक्त अन्य जलीय साप ढोंढ/ढोंढ़िया/ढोंढ़बा/ढोर/ढोरिया होइत 
अछि। पानियेमे वास करऽवला विषधर सापके दराध/पनिया दराध कहल जाइत 
छैक (प्रसिद्ध लोकोक्ति- जानथि ढोंढ़क मन्त्र नहि, देथि दराधक माथा हाथ)। 

पीठ पर कठोर कवचसँ युक्‍त, गोल आकृतिक, माछक एकटा जलीय 
सहचर काछु/कछुआ होइत अछि। आकृति ओ कवचक रंगक आधार पर एकर 
अनेक प्रभेद कठकाछु, पतकाछु, सिमकाछु, हड़काछु आदि होइत अछि। 

नाङरिमे काँटसँ युक्त कछुएक जातिक एकटा जलजन्तु सकुची कहल 
जाइत अछि। सुगरक मुखाकृतिसँ युक्त नदीक सतह पर सदिखन उलरैत रहऽवला 
कारी रंगक अन्य जलजन्तु सोंस/सोइंस/सोंसि होइत अछि। बिज्जीक आकृतिक 
मत्स्याहारी जलजन्तु उऽद्‌/उऽध/उद्ध्‌/उधबिलाड़ कहल जाइत अछि। | 

नदीक सभसँ भयानक जन्तु गोहि/घड्यार/नकार/लंकार (सं. नक्र) 
होइत अछि। एकर मुँह नाम, नाङरि काँटयुक्त तथा शरीर नाम एवं विशाल होइत छैक। 
एही जातिक अन्य जलजन्तु बोच/बाँछ होइत छैक। 

मलाह सभक मान्यता छैक जे जलमे डूबि कऽ मुइल व्यक्तिक आत्मा 
विभिन्न जन्तुक रूप ध$ ओहिमे वर्तमान रहेत छैक आ सुनहट पओला पर अभरैतो 
छैक। एकरा सभक डुब्बा/पनिडुब्बा/पनिडुब्जी कहल जाइत छैक। 

माछक प्रभेद : माछक अनेक प्रभेद पाओल जाइत अछि। किछु माछक रंग 
स्वच्छ ओ श्वेताभ होइत छैक। किछु मांसक रंग मलिछौन होइत छैक। कोनो-कोनो 
माछ वार्धक्य प्राप्त कयला उत्तर अधिक ओजन जो लम्बाइसँ संयुक्त भऽ जाइत छैक 
आ अनेक माछ बढ़लो पर छोटे आकृतिक रहैत छैक। माछ सभक मुँहक आकृति, 
पंखीक बनाबटि, शरीरक आकार, काँटक स्थिति आदिमे सेहो अन्तर रहैत छैक। ओना 
तँ सभ माछमे सइर रहिते छैक मुदा कोनो-कोनो माछक सइर ततेक छोट होइत छैक 
जे खयबाक हेतु बनयबाकाल ओकरा पृथक्‌ करब आवश्यक नहि बूझल जाइत छैक। 
एकर विपरीत अनेक माछक सइर बहुत पैघ-पैघ सेहो होइत अछि। एही विभिन्नता 
सबहिक आधार पर माछके चीन्हल जाइत छैक। तकर बादो एकेटा माछ स्थान भेद 
भेला उत्तर विभिन्न नामे जानल जाइत अछि। स्थान भेद जन्य वातावरणक प्रभाव सेहो 
माछक आकृति पर अपन महत्वपूर्ण प्रभाव देत छैक। 
अधिकतम एक फुट धरि लम्बाइवला माछके छोटका जो ताहिसँ पैघ 
जातिक माछके बड़का कहल जा सकैत छैक। 
छोटका माछ : सइरयुक्त उज्जर छोट माछमे इलडग/खर्रा/खरोइ/खड़िका, 
खेसरा, गल्ला/गलड़ा/गलकबइ, गुत्ता/गु्ता/गुर्दा/गुलता, घड्चाला/घोरचाला/ 
घारचाल्हा, चल्हा/चल्हबा/चाल्हा/चेल्हा/चेल्हबा, तिलकिया/तिलिकिया/ 


. तिलिपिया, धनारी/धनेरा, नदियारी, नुनचट/नुनचट्टी, पथरचट्टा/पथलचट्टा, 


पलबा, पोठी (प्रसिद्ध कहबी-1. अघायल बकके पोठी तीत, 2. एक पोठ पर नौ रोट, 
3. पोठी-टेङरा/चेल्हबा-पोठी चालि दिअय, रेहू सिर बिसाय ), फाँसा, बजहा, बनकबइ, 
बँसपत्ता/बँसपत्ती, मारा/मड़बा, मरुड्‌/मरेड़, माली/माल्ही, मिड्का, 
ललमूँहा/ललमूँही/ललमुँहिजा आदिके राखल जा सकैत अछि। लघु आकारक 
खेसरा माछके खेसरी/कचरी/कोचरी कहल जाइत छैक। पूर्णियाँ रिपोर्ट (पृ 
297) मे पथरचट्टा माछके गंगाजली/घटपौना सेहो कहल गेल अछि। पैघ आकारक 
पोठीके/ पोठा ओ छोट आकारक पोठीके पोठिया कहल जाइत छैक। लघु आकारक 
बजहा माछके' बजही कहल जाइत छैक। 

सइ्रयुक्त मुदा मैलछौन रंगक छोट माछ सभ अरुआरी/उररा( ड़ा )/ 
हुर्२/हुड़ढ़ा, कबइ/कबै, गरइ, चिपनी, चेंगा/चेडा, डेढ्बा/डेढ़ो/डेड़बा, 
ढल्ला/ढलइ/ ढलबा/ढलै/ढलोइ। प्रसिद्ध कहबी- तोरा के पुछौ गे ढलोइ ), बुल्ला/भुल्ला, 
मलङ, मुसिजा आदि होइत अछि। बुकनन हुर्रा माछके मुरैल कहने छथि ( ऐन एकाउण्ट 
आफ दी डिस्ट्क्ट ऑफ पूर्णिया, पृ.-267)। लघु आकृतिक गरइके गरचुन्नी कहल 
जाइत छैक। कबइ माछक छबड़ाके कचुरी कहल जाइत छैक (मि. भा. कोष )। 

अत्यन्त छोट सइरसँ युक्त अथवा सइरविहीन छोट ओ श्वेताभ माछ सभ 
इच्चा/इचना, झिंगा/झिङा/झिङ्गा/कौड़िया झिंगा, ककहिया/सूही, खोखसा/ 

खोखसी, फकड़ा/फोचका/फोकची, खुद्धी, घरबा/घरूआ/घडिया/ घेरुआ, 
चचरा/चेचरा, पपता/पोपता, चन्दा/चन्ना, चुन्ना, टेंगरा/टेङरा/डेङरा/ बजही 
टेङरा, ठेङहा, थुकचट्टा/थुकचट्टी, धोली, नढ़िया/नेरुका, बचबा/कचकी , 
पदना, भकुरचन्ना/ भकुरचाना, ललिया, सिसरा/सिरसा आदि थिक। लघु 
आकृतिक झिङा माछके झिङी ओ ओकर पैघ प्रभेदके' गुर्रा/गोर्रा/गोरड़ा( रा )/ 
गोड़ड़ा( रा) कहल जाइत छैक। लघु आकृतिक सूहीके* सुहिया/लुहिया/लूही 
कहल जाइत छैक। एकर पैघ प्रभेदके' सूहा/सोहा कहल जाइछ। लघु आकृतिक 
चेचरा माछके चचरी/चेचरी कहल जाइत छैक। पैघ आकृतिक टेङराकें बड़का 
टेङरा/सुसना टेङरा आ लघु आकृतिक टेङराके' टेंगरी/टेङरी कहल जाइत छैक। 

मैलछोन रंगक सइरविहीन छोट माछ सभ कठगैंची, पतसिया/पतासी , 
पिठिया, बाघी, लट्टा/लटबा आदि होइत अछि। 

बड़का माछ : उज्जर रंगक सइरयुक्त बड़का माछक प्रतिनिधि 
रऽहु/रऽहू/रेहू /रोहु/रोहू/रोहुआ (सं. रोहित) होइत अछि। एकर मूडा बेसी पसिन्न 
'कयल जाइत छैक (प्रसिद्ध कहबीः- रहुक मूड़ी भुन्नाक पेट। दहीक ऊपर गुड़के हेठ ॥ )। 
एकर जियाराके गोजी/गाँजारी, गांजीसँ पैघके लबही, बीत भरिक लबहीके* 
खल्ली आ हाथ भरिक भऽ गेलापर एकरा भुमुरी कहल जाइत छैक। 

एही जातिक अत्यन्त चाकर मुँहवला एकटा माछ कतरी/कतली/कोतरी 
होइत' छैक। एकर पैघ प्रभेद कतरा/कतला/कोतरा कहल जाइत छैक। जुआयल 
कतराके' भकुरा/भकुरी/भाकुर/भोकरा/भकुरबा कहल जाइत छैक। भाकुर सन 
चाकर मुंहवलाके भकुरमुँह/भकुरमुँहा कहल जाइत छैक। 

रेहुएक जातिक पियरौ'छ रंगक एकटा माछ नएन/नेन/नैनी होइत अछि। 
अत्यन्त चाकर शरीरवला अन्य माछ भूना/भुन्ना होइत अछि। छोट भुन्नाके फल्ली 
ओ पैघ भुन्नाके' मेदिनी/मोदिनी/मोइ कहल जाइत छैक। 

अन्य संइरयुक्त श्वेताभ बड़का माछ सभ कचाढ़ी, कठगोला/कनचट्टी/ 
कपटी, भुंइचट्टी, कंधली, गोल्हा/गोल्ही/गोलही/ गोला/गोली, भुनी, कन्हुआ/ 
भाँटी, कर्सा/ करसा/कुर्सा/खुरसा, नारा/मोछना, गन्हकबइ, गोह/गोहि/गोही , 
घोंघररिया, छऽही/रेबा, तेलचिट्टा, तोड़, दही/दड़ही, नङरा, बचोइ, बाटा, 
बिलड़ा, भेलड़ा, रेखड़ा/रेखड़ी, षड़दरही, सहरा, हिलसा आदि अछि। 

सइररहित श्वेताभ पैघ मामे कुब्जा/कुबजा, काँटी/अंड़िया/गगरी/सरङा, 
गच्चर, घोंघैल, पगाँस/पघँसा/पघाँस/पङसा/पङास/पडङ्हास/पडङ्हसा/पनसा, 
सीलङ/सीलन/सीलोन, लोदरा, सरड़ा आदिके राखल जा सकैत अछि। छोट 
गगरीके' टोही ओ पैघ गगरीके गगरा/गागर/तेलगगरा कहल जाइत छैक। 

Sg 


ध्च्ज्गो- 


मैलछोन रङक सइरवला बड़का माछ सभ बसरा/बसराहा/बसराही/बसाढ़ी/ 
बसाँढ़ी/बिसार (सं. बिसारः), बामी, भोरा/भौरा/भोणा (प्रसिद्ध कहबी : भोरा 
खाय से घोड़ा खाय), सौरा आदि अछि। अत्यन्त पैघ बिसाँढीके कालबोछ कहल 
जाइत छैक। बामीक पैघ प्रभेदके बाम/राजबाम कहल जाइत छैक। भोरा खूब 
स्वादिष्ट नहि होइत छैक। छोट भारा भोंडही/भोणही होइत अछि। छोट सौराके' 
सौरी/सौराठी/सौरबचबा तथा पैघके सौर (सं. शकुल) कहल जाइत छैक। 

कत्थक रंगक एकटा सर्पाकार माछ अन्ही/अन्हइ/अन्है होइत अछि। गाढ़ 
लाल रंगक एहने माछ बम्मच कहल जाइत अछि। अन्य सइरविहीन मझोला आकृतिक 
मैलछौन माछ सभ सिंघी/सिङही, मङ्री/ममुरी/मुङरी, गैंची, कौआ, 
बेलओना/बेलौना, चपुआ/चिपुआ आदि होइछ। पैघ सिंघीके 
सिंघाठ/सिङाट/सिङ्हाठ कहल जाइत छैक। एकर कंठ लग काँट होइत छैक 
जाहिसँ ई शरीर पर आघात क$ पकड्निहारके चीरि दैत छैक। एहि तरहे चिरबाक 
क्रिया बीन्हब होइत अछि। 

पैघ ममुरीके माङ्ुर (सं. मद्गुरः)/ममुरा/मङ्रा कहल जाइत छैक 
(प्रसिद्ध कहबी- माघ मास जँ माङ्र खाइ। ससरि-फसरि वैकुण्ठे जाइ॥ )। पैघ गैंचीके, 
शैँचा कहल जाइत छैक। बेलौनाक पैघ प्रभेद बेलौन/बेलओन ओ छोट प्रभेद 
बेलौनी/बेलओनी होइत अछि। 

सइर विहीन माछमे सभसँ पैघ प्रभेद बुआरी/बोआरी/बोगारी/बोङारी 
होइत अछि। बोआरीक बच्चाके लपची ओ पैघ बोआरीके बोआर/बोगार कहल 
जाइत छैक। विभिन्न प्रकारक माछक समष्टिके' रहुआ-बोआर कहल जाइत छैक। 
मिथिलाभाषा कोषमे एकरा समुद्री मत्स्य विशेष कहल गेल अछि। 

रहु ओ बोआरी माछक युग्म शब्दक रूपमे सेहो व्यवहार होइत अछि। 
मिथिला भाषा कोषमे रघबा बोआर नामक एकटा मत्स्य विशेषक उल्लेख अछि। 

भुल्ल रंगक एकटा पैघ माछ चोन्हा/चोनहा होइत अछि। एकर छोट 
प्रभेदके' चोन्ही/चोनही कहल जाइत छैक। एही जातिक अन्य माछ सभ 
बल्गारा/बगलएँरा, गॉंछ/गॉछरा आदि होइत अछि। पैघ गों छराके बघाइर/बघारि/बधैर 
कहल जाइत छैक। 

दूटा माछक गुणसँ समन्वित माछके' दोगला/बेसर/बेसरा/बेसरी 'कहल 
जाइत छैक। पोठी, चुनना, खेसरा, मड्बा/झिंगा आदि ६३ एक संगे फेंटल रहला पर 
इच्चा/इचना कहल जाइत अछि। | 

सरकारक मत्स्य विभाग द्वारा आइकाल्हि अनेक प्रकारक आयातित माछ 
सभक प्रचार मलाह सभक बीच अधिक उत्पादनक दृष्टिजे कयल जा रहल अछि। 
एहि माछ सभक नाम अपन मूलसँ विकृत भऽ प्रचलित भेल जा रहल अछि। एहन 

किछु नाम सभ अछि- कमलकाठ/कलमकाठ, गिलासकप, घासकाठ, चाइना 
पोठी, पवनकाठ, मेजरकाठ, लोहाकाठ, सिल्भरकाठ आदि। 
वर्णरत्नाकरमे वाउसि, बसाढ़, बोआर, वचा, वामु, अरि, मोज, कोन्धु, 
नयना, सौर, मिलिन्धि, सफरी 'प्रभृति माछक उल्लेख अछि। एहिमे वाउसि, 
मिलिन्धि, कोन्धु आदि शब्दक अर्थलोप भऽ गेल अछि। पैघ बिसाढीके* बसाढ़, पैघ 
बोआरीके' बोआर, बचबाके' वचा, बामीके* बामु, गगरीके* अरि, पैघ भुन्नाके मोजे, 
पैघ नयनीकेँ नयना ओ पैघ सौराके* सौर कहल जा सकैत अछि। सफरी माछक प्रभेद 
थिक। ई शब्द फड़ीक रूपमे माछक एक संख्याक हेतु सेहो व्यवहृत होइत अछि। 
बुकनन कोसी नदीक करीब डेढ़ सय माछक उल्लेख कयने छथि। एहिमे 
आँजन, ककरा, कुम्हढ़ी, काढी, कोसौती, खयरा, खाँड़ी, गरहन, गोहाली, 
चमार, चिकड़ा, जाया, जॉजा, टिटुआ, टुड़िआ, ढोंगा, तिलुआ, तिली, 
दुधिया, देसरी, धनी, नौड़िन, पेमा, पौड़की, फूआ, बझा, भँगौआ, भू, भोंटी, 
मशाल, मलकी, महुअर, मंगोइ, सोली, ससुआ, सुवर्णखरिका, हलुआद आदि 
अतिरिक्त नाम अछि (ऐन एकाउण्ट आफ दी डिस्ट्क्ट ऑफ पूर्णिया-पृ.-293-299 )। 
कविचन्द्र रचित वाताह्वानमे जासर, ठकुरा, तीर्थदन्त, योगनानिल आदि 
नवीन नाम भेटैत अछि ( चन्द्र रचनावली, डॉ. विश्वेश्वर मिश्र, पू.-353, 358 )। 
मिथिला भाषा कोषमे चनसूर, चमरमाछ, जहरी, दरसा, नान्दन, 
बकाची/बकुची आदि माछक नाम भेटैत अछि। एहिमे चमरमाछ-वस्तुतः माछ नहि 
थिक। ई कारी रंगक नाङरिवला एकटा जलजन्तु थिक जे पछाति बेङ बनि जाइत 
अछि। एकरा चमरमछरी/बेङमाछ/फुलौंचा सेहो कहल जाइत छैक। 
मखान : मखान/मखाना पानिमे उपजऽवला एकटा फल थिक। नदीक 
चलता पानिमे एकर उत्पादन संभवे नहि छैक। दैनिक उपयोगवला पोखरिमे सेहो ई 
नहि लगाओल जाइत अछि। 
एकर बीयाके बीहन/बीहनि कहल जाइत छैक। एक आकार गोल आ सा 
कारी रहैत छैक। कारी रंगवला ऊपरी भाग कठोर कवचक रूपमे रहैत छैक। तरमे 
उज्जर रंगक गुद्दा रहैत छैक। आकृतिमे ई मटरक दानासँ कने पैघ होइत अछि। 
मखानक बीहनि 'कातिकमे जलाशयमे छीटल जाइत छैक। किछु समयक 
बाद बीहनिसँ कमलक डंटी>़काँ क्राॉटयुक्त डंटी निकलैत छैक। डंटीक उपरका भाग 
पातक आकृति ग्रहणः करेत्ऽछेक+इपात गोल, करीब हाथ भरि व्यास ओ काँटयुक्त 
होइत छैक। भादो5 [ळसनिकलल डंटी सभमे अनेकसँ नील वर्णक फूल 
टीका उपरके भागमे गेन्दक आकृतिक काँटयुक्त 

|.) 
--_यः 


 एक-दू दिन छोड़ि देबाक क्रिया जमायब होइत 


कहल जाइत छैक। बीया पकलाक बाद पउट स्वत: गलि जाइत अछि आ गूड़ी सभ 
जलक भीतर खसि जमीन धऽ लैत छैक। पानिक तरमे खसल गूड़ीके ऊपर करबाक 
क्रिया मखान खरड़ब/मखान बहारब होइत अछि। कम पानि रहला पर टेंठी जालक 
सहायतासँ गूडी छानल जाइत छैक। टेंठीसँ माटिक सतह परक गूड़ी सभ छना जाइत 
छैक। 

पानि अधिक रहला पर निश्चित स्थान पर एकटा करची गाड़ देल जाइत 
छैक। एकरा काड़ा कहल जाइत छैक। काड़ाक परितः अनेक मलाह पानिक तऽलसे 
नीचा जाइत अछि। एहि क्रियाके डुब्बी मारब कहल जाइत छैक। जलाशयक सतह 
पर पहुँचि मलाह सभ हाथसँ टारि-टारि गूडी सभके काडा दिस बढ़बैत ओतऽ जमा 
करैत अछि। पानिमे निमग्न रहैत भितरे-भीतर चलबाक क्रिया डुबकुनिञा मारब 
होइत अछि। डुबकुनिजा मारबाक संगहि सतह पर इतस्ततः चलबाक क्रिया 
गुड्कुनिञा/घुसकुनिञा देब होइत अछि। पानिक भीतर मलाहक सास अवरूद्ध भऽ 
जयबाक क्रिया दम घुटब कहल जाइत अछि। दम घुटला पर जलक तल पर आबि 
साँस लेबाक क्रिया दम मारब होइत छैक। थक दर 

काडा लग बाँसक कमचीसँ बनल कोठीक आकृतिक बासनक राखि 
सभटा गूड़ी ओहिमे उठा लेल जाइत अछि। एहि बासनके' औका कहल जाइत छैक। 
औका भरि गेला पर अनेक मलाह मिलि ओकरा जलाशयसँ बाहर ल5 अबैत अछि। 
औकाक स्थान पर प्रयुक्त जालक टुकड़ीसँ बनल बासन जे मखान उठयबाक हेतु 
व्यवहृत होइछ से पेलनी कहल जाइत अछि। है 

कादोमे गँथल गूड़ीके ऊपर करबाक हेतु गँजबाहि कयल जाइत छैक। कादो 
सहित गूड़ीके गाँजसँ उठा ऊपरमे पानि पर खूब झमारल जाइत छैक। कादो पानिमे 
घुलिकऽ गाँजसँ बाहर भऽ जाइत छैक आ गूड़ी गाँजमे बचि जाइत छैक। 

___ जलाशयसँ बाहर कयल गूडीक उपरका भागमे एकटा हल्लुक आवरण रहैत 
छैक। एहि आवरणके चोइंटा कहल जाइत छैक। चोंइटा छोड्यबाक हेतु गूडीके खूब 
लतिमर्दन क5 साफ पानिसँ धो देल जाइत छैक। एहि साफ गूड़ीके रौदमे सुखा लेल 
जाइत छैक। | 

सुखायल गूड़ीकें समान आकृतिक अनुरूप छॅटबाक हेतु ओकरा सात 


हल्का गर्म करबाक क्रिया भाड़( र )ब होइत': 


जमल गूड़ीके खापरिमे लाल कऽ भूजि'स i र्त गूड़ी एकटा 
काठक चाकर आधार पर राखि काठेक हथौड़ीसँ पीटल जाइत छैक। काठक चाकर 

आधारके तरिहट ओ हथौड़ीके मुङरि/पिटना कहल जाइत छैक। एहि तरहें 
कयलासँ गूडीक उपरका आवरण टूटि कऽ छिडिया जाइत छैक आ भीतरवला उज्जर 
भाग अनेक गुणित आकार पकड़ बाहर होइत छैक। एहि उज्जर वस्तुको मखान कहल 

जाइत छैक। 

फुटि कऽ अत्यधिक पैघ भेल मखानके फोका/फोका मखान कहल 
जाइत छैक। बिनु फूटल अथवा कम फूरल मखानके किरी/लुरी कहल जाइत छैक। 
आघातक कारणे जे किरी टूटि कऽ टुकड़ी-टुकड़ी भऽ जाइत छैक, ओकरा दाइल 
कहल जाइत छैक। 

सिङहारा : पानिमे उपजऽवला एकटा खाद्याल सिङहारा/पानीफल 
कहल जाइत छैक। इहो मखाने जकाँ अल्प गहराइवला डबड़ा आदिमे लगाओल जाइत 
अछि। एहि फलक आकृति त्रिकोण होइत छैक। एकर बाहरी आवरण हरियर अथवा 
लाल रंगक तथा भितरका गुददा उज्जर रंगक होइत छैक। 

सिङ्हारा लत्तीमे फडेत अछि। एकर लती पानिक उपरे-ऊपर लतरैत छैक। 
वैशाखमे एकर लत्ती पानिक तल पर इतस्तत: छीटि देल जाइत छैक। बीयावला ई 
लत्ती सभ काँखी कहल जाइत अछि। किछुए दिनुक बाद लत्तीक जोड़ सभपरसँ 
अंकुर निकलैत छैक। एहि अंकुर सभक सेहो काँखी कहल जाइत छैक। अंकुर 


सभक तोड्-तोडि सौंसे जलाशयमे छीटि देल जाइत छैक जे क्रमशः पुनः अंकुर ल5 . 


जलाशयक समस्त भागके छेकि लैत छैक। अंकुरके छिटबाक प्रक्रिया कमठौन 
कहल जाइत अछि। आसिन धरि लत्तीमे फल आबि जाइत छैक, जकरा तोडि कऽ 
बेचल जाइत अछि। 

कमठौन करबाक हेतु एवं फलको तोड्बाक हेतु मलाह दूटा वंशदंडक दूनू 
छोर पर दूटा उनटल घैलके' बान्हि पानिमे हेलाकऽ दंड पर बैसि एम्हर-ओम्हर 
अबैत-जाइत अछि। एहि उपकरणके' घटनडइ/घड्नइ/घररा/घड़्रा/वैला/घोड़ा कहल 
जाइत छैक। 

मिथिलाक मलाह दू प्रकारक सिङ्हारा उपजबैत छथि। देशी प्रभेदके 
देशवाली ओ आयातित प्रभेदके कनपुरिया/कानपुरी कहल जाइत छैक। देशवाली 
प्रभेदक फल कनपुरियाक अपेक्षा छोट होइत छैक। संगहि जुअयला उत्तर देशवाली 
प्रभेदक सिङू्हाराक आवरण कठोर भऽ जाइत छैक आ ओकरा दाँतसँ काटिकऽ खायब 
संभव नहि रहेत छैक। कनपुरियाक आवरण जुअयलो पर नरमे रहैत छैक। ते जुआयल 


देशवाली सिङ्हाराके A 5 हासूस छीलि खयबाक प्रचलन अछि। नरम 
गुद्दावला सिङ्हाराके /अजोह कहल जाइत छैक। 
चून : चून/ प्राप्त कठोर कवचयुक्त एकटा जन्तुक 


खपरोइयासँ बनैत अछि। एहि जन्तुके सीप/सितुआ/सितुहा/सित्तू/खुरचन कहल 
जाइत. छैक। 

रन 


खूब नाम ओ चाकर प्रभेदक सीप नमका/नमकी, चाकर सीप बटुरी ओ 
गोल आकृतिक सीप करियारी/करुआरी कहल जाइत छैक। 

कठोर कवचसँ युक्त आनो अनेक जलजन्तुक खपरोइया चून .बनयबाक हेतु 
प्रयुक्त होइत छैक। यद्यपि सीपक अतिरिक्त आन जन्तुक खपरोइयासँ बनल चून नीक 
नहि होइत छैक तथापि गृहनिर्माणक मशाला बनयबामे ओहनो चूनक उपयोग कयल 


. जाइत छैक। 


अन्य खपरोइयावला जन्तुमे डोका/घोंघा/घोडङहा प्रमुख अछि। एकर लघु 
प्रभेदके' डोकी/घोंघी/घोडङ्ही/घोङरी/घोङारी/घोंघड़ी/घोंघाड़ी कहल जाइत 
छैक। नाम आकृतिक एकटा बरिसाती जन्तु अइँठा/ऐठा/एऐँठा होइत अछि। 

अइंठाक अतिरिक्त आन एहन जन्तु सभक मांसवला भाग खाद्यक रूपमे 
व्यवहृत होइत छैक आ कवचवला भागके आगिमे पकओला पर चून बनैत छैक। 

पकयबाक हेतु जाहि चूल्हिक उपयोग होइत छैक ओकरा भट्ठी/चूनाभद्ठी 
कहल जाइत छैक। ई काँच माटिक मोट देवालक बेलनाकार कोठी सदृश होइत अछि। 
एकर उपरका भाग खुलल रहैत छैक आ एहि भागक व्यास करीब दू हाथ रहैत छैक 
जे क्रमहि कम होइत जडि लग एक फुट भ5 जाइत छैक। निचला भागसँ सीप 
निकालबाक हेतु तीनटा मुँह बनाओल रहैत छैक। 

सीपके लकडीक खुहरीक संग फेंटि भट्ठीमे धऽ आगि लगा देल जाइत 
छैक। गर्मीसँ सीप पाकि जाइत छैक। पाकल सीप निचला मुँहसँ निकालि लेल जाइत 
छैक। सद्यः निकालल पाकल सीपके कली/फूल कहल जाइत छैक। 

कलीमे पानिक अल्प मात्रा देला पर ई भखडि क$ गर्दा-गर्दा भऽ जाइत 
छैक। एहि चूनके भरकी चूना कहल जाइत छैक। 

सीपक नीक जकाँ पकबाक क्रिया घुलब होइत अछि। नीक जकाँ पाकल 
नहि रहने भरकओला पर सीपक खंड सभ चूनमे देखि पड़ैत छैक। एहि खंड सभक 
ददरी/सिफ्फी कहल जाइत छैक। 

चूनको' पानिमे घोरि ओहिसँ देवाल आदिके छछारल जाइछ। एहि क्रियाके' 
चुनेटब कहल जाइत छैक। एक बेर पानिमे घोरल चून सूखि गेला पर खरकटि जाइत 
छैक आ पुनः पानिमे नहि घुलि पबैत छैक। एहन चूनके खरचून कहल जाइत छैक। 

पान, खैनी आदिक संगे खयबाक हेतु घुलाकऽ पकाओल कलीके' टीनमे 
पानिक संगे घोरि खौलाओल जाइत छैक। अधिक स्वच्छ चून प्राप्त करबाक हेतु एहिमे 
थोडेक खडइर सेहो फॉटि देल जाइत छैक। खौलाकऽ चूनके सिद्ध करबाक क्रिया 
नीढ़ब/रान्हब/रीन्हब होइत अछि। रन्हला उत्तर प्राप्त वस्तुके रान्ह कहल जाइत 
छैक। कपड़ा पर छानल घोरके कपड्छान कहल जाइत छैक। 

गोइठाक छाउर पर राखि एहि घोरक जलीय अंश अवशोषित कराय चून प्राप्त 
कयंल जाइत छैक। प्रयोगमे चून रखबाक छोट पात्रके चुनौटी कहल जाइत छैक। 


निष्कर्ष 
एहि तरहे* देखैत छी जे माटि-पानिक व्यवसायमे सहस्राधिक शब्दावलीक 
प्रयोग होइत अछि। कुम्हारक शब्दावली अपन मूल स्वरूपमे सुरक्षित अछि आ एहि 
पर भाषिक अन्तःपरिवर्त्तनक प्रभाव अल्प अछि। मुदा माटिक बासनक विकल्पक 
रूपमे धातु, प्लास्टिक आदिक प्रयोगसँ कुम्हारक व्यवसायक अधिकांश : शब्द 
अर्थलोपक प्रक्रियामे अछि। 

मलाहक शब्दावलीमे क्षेत्रीयताक अत्यन्त अधिक प्रभाव छैक। संगहि एहि 
पर भाषिक अन्तःपरिवर््तन अबाध गतिसँ भ5 रहल अछि। 

एहि दूनू व्यवसायमे उत्पादनक विविध स्तरमे पर्याप्त पारिभाषिक शब्दावली 
भेटैत अछि। एहि शब्दावलीमे स्थान भेदसँ एके वस्तुक अनेक नाम भेटैत अछि ओ 
प्रत्ययविधान द्वारा विभिन्न शब्द निष्पन्न होइत अछि। 

र्जर रन 


चतुर्थ अध्याय 
तूर-सूत व्यवसाय सम्बन्धी शब्दावली 
तूर-सूतक व्यवसाय एकय संश्लिष्ट जातीय व्यवसाय थिक। एहि व्यवसायक 


विभिन्न स्तरमे जोलहा, पटबा, दर्जी, धुनिञा, रंगरेज ओ धोबि जाति लागल अछि। 
जोलहा ओ पटबा जाति सूतसँ वस्त्र बुनैत अछि। सूतक विभिन्न प्रसाधन तैयार करब 


ओ सूतमे गहनाक गँथाइ पटबाक अन्य व्यवसाय थिक। दर्जी सस्त्रके काटि-सीबि 


कऽ पहिरबा योग्य बनबैत अछि। धुनिञा सीडूक ओ तोशकक हेतु तूर धूनैत अछि तथा 
ओकर तगाइ .करैत अछि। रंगरेज वस्त्रके' रंगबाक ओ धोबि मैल वस्त्रकें साफ 
करबाक व्यवसाय करैत अछि। एहि तरहे एहि व्यवसायमे एक जातिक उत्पादन दोसर 
जातिक आधार सामग्री भऽ जाइत छैक। 

तूर-सूत व्यवसायक प्रारंभिक आधार सामग्री बाड कृषि व्यवसायसं उत्पादित . 
होइत अछि, जकर कोनो जातीय आधार नहि छैक। बाङसँ सूत तैयार करबाक 
व्यवसायके सेहो जातीय आधार नहि छैक। 

ऊनी. वस्त्रक व्यवसाय सेहो जातीय व्यवसाय थिक आ एहि व्यवसायमे 
गरेडी जाति लागल अछि। 

रेशमी वस्त्रक व्यवसायक मिथिलामे कोनो जातीय आधार नहि छैक। 


सामान्य आधार सामग्री ओ औजार : तूर-सूत व्यवसायक सामान्य आधार सामग्री 
बाड थिक। बाङक चरखी द्वारा पेड़ि$ ओकर रेशावला भागके पृथक्‌ कयल जाइत 
छैक। रेशावला भागके* धूनि कऽ समस्त रेशाके' पृथक्कृत कयल जाइत अछि आ 
दण्डाकार बनाय चरखा द्वारा सूत काटल जाइत अछि। बाङ उपजयबासँ ल5 कऽ सूत 
बनयबा धरिक व्यवसाय जाति निरपेक्ष व्यवसायक रूपमे चलैत अछि। 

बाङ : बाड वृक्षविशेषक फलक भीतरी भागसं प्राप्त रेशायुक्त पदार्थ थिक। 
एकरा बाङ/बाङा/बङ्गा/बाँगो/कपास कहल जाइत छैक। 

बाङक फड्ड़के ढेढ़ी कहल जाइत छैक। परिपक्व ढेढीक स्फुटित होयबाक 
क्रिया बाङ फूटब होइत अछि। फूटल बाङक रेशायुक्त पदार्थके रू/रूआ/रुइया/तूर 
कहल जाइत छैक। बाङक बीयाके बडङौर/बङौरा कहल 'जाइत छैक। बाङक 
सुखायल गाछके बङठी कहल जाइत छैक। 

यद्यपि व्यावसायिक स्तर पर आब बाङक खेती मिथिलामे नहि होइत अछि, 
मुदा बाड़ी-झाड़ीमे एखनो अनेक प्रकारक बाड उपजाओल जाइत अछि। ताजपुर ओ 
सीतामढी बाङ उपजयबाक प्रमुख केन्द्र रहल अछि (ए स्टैटिस्टिकल एकाउन्ट ऑफ 
बंगाल, पृ.-83 )। परिपक्व होयबाक समयक आधार पर मिथिलामे बाङक मुंख्यतः दूटा 
प्रभेद उपजाओल जाइत रहल अछि- बैसाखमे तैयार होमऽवला प्रभेद-बैसक्खा ओ 
भादोमे तैयार होमऽवला प्रभेद-भदैया। 

बैसक्खा बाङमे दुइटा प्रभेद होइत अछि- पैघ ढेढीवला प्रभेद 
मोगा/मोगला/मोगिला आ छोट ढेढीवला प्रमेद मोचरा/मोचरी/मुजारू । मोगला 
ओ मोचराक मिश्रण मिझरा/फेटवाल होइत अछि। 

भदैया बाङके कोकटी/कोगटी कहल जाइत छैक। एकर तूर ललौन होइत 
छैक। मिथिलाक एहि प्रसिद्ध बाङक वस्त्र जीवन पर्यन्त चलैत छैक ( बिहार पीजैन्ट 
लाइफ, पृ.-237 )। ; 

एकर अतिरिक्त बाङक अन्य अनेक प्रभेद सभ सेहो उपजाओल जाइत रहल 
अछि। संश्लिष्ट बीजसँ युक्त बाङक प्रभेदके जटही कहल जाइत छैक। खूब लाल 
तूरवला बाङक दोसर प्रभेदके गज्जर/गाजर/गज्जरि कहल जाइत छैक। फागुनमे 
परिपक्व होमऽवला .बाङक प्रभेदके फगुनिञा/फागुनी/हेवँती/हेमती कहल जाइत 
छैक। सालमे दू बेर फड्ऽ-फुलायवला बाङक प्रभेद विशेषके बरा/बरबङा कहल 
जाइत छैक। । 

चरखी : बाङसँ बडौरके पृथक्‌ करबाक उपकरणके चरखी/चखी 
कहल जाइत छैक। बडौरके पृथक्‌ करबाक क्रिया पेडूब/ओटब/औंटब/औंटाइ 
कहल जाइत अछि। 

चरखीक आधारभूत चाकर काठके पीढ़ा/पीढ़ी/पिढ़िया कहल जाइत 
छैक। पीढ़ाक मध्यमे ठोकल काठ जकरा पैरसँ दाबि देने चलबऽ काल पीढ़ा हिलडुल 


नहि करैत अछि, से माझा/मज्झा/मझवा कहल जाइत अछि। पीढा पर उर्ध्वाधार : 


ठोकल दुइ गोट समात्ञान्तर काष्ठदंडके खूटा/खुट्टा/खूटी/खूँटी/खुट्टी/खुटरी 
कहल जाइत छैक। खुटरीक उपरका भागमे नीचा-ऊपर लागल दुइ गोट बेलनाकार 
क्षैतिज काष्ठके जाठि कहल जाइत छैक। जाठि ओ खुट्टाके सुसम्बद्ध करबाक हेतु 
ठोकल काठक छोट-छोट टुकड़ीके पच्चड़/पाचड्/पचड़ी/पच्ची कहल जाइत 
छैक। निचला जाठिके' परितः नचयबाक हेतु ओकर एकटा छोरपर लागल चाकर 
काष्ठखंडके मकरी कहल जाइत छैक। मकरी ओ जाठिके सम्बद्ध करऽवला काठक 
कीलको किल्ली कहल जाइत छैक। मकरीक निचला छेदमे पैसल काठ अथवा 
बाँसक टुकड़ी जकर सहायतासँ मकरीके ऐंठल जाइत छैक, से लागनि/हत्था कहल 
_ जाइत अछि। | 

- चरखी द्वारा पेडल बाङक तूरवला भागक तन्तु सभके रेशा/फाहा कहल 
जाइत छैक। एहिमे कीड़ा द्वारा खायल भाग, छोट-छोट बडौर आदि सेहो रहैत छैक। 
एकरा सभके करकुट/कुरव्मुट कहल जाइत छैक। 

तूरके चुटकीसँ नोंचि-नोंचि क5 ओकर फाहा सभके पृथक्‌ करबाक ओ 
विजातीय पदार्थ सभके पृथक्‌ करबाक क्रिया तुमब/तूनब होइत अछि। 

आइकाल्हि बडौर रहित विभिन्न प्रकारक तूर सभ आयातित होइत अछि। 
किछु आयातित तूर सभक नाम बरदा/बरदाहा/बरदाही, नवसारी/नवसारिल, 
देवकपास, पहल, कमल, खाधी, कच्ची खाधी, डारापीन, स्टिपिन, शिल्पी 
आदि अछि। ई सभ अत्यन्त गस्सल, पैघ ओ चौखूट पिण्डक रूपमे आयातित होइत 
अछि। एहि पिंडके गेठिया/गाँठ/गद्ठर कहल जाइत छैक। 

तूमल तूरक फाहा सभके खूब पृथक्‌-पृथक्‌ करबाक क्रिया धूनब होइत 
अछि। धुनबाक काज जाहि उपकरूणसँ होइत अछि से धुनकी/धनुकी/ 
धुनैठ/धुनहट/फटका/फटकी कहल जाइत छैक। ई बाँसक फट्ठीक धनुषाकार 


` मोडल उपकरण थिक जकर दूनू छोर मूँजक डोरी अथवा ताँतिसँ जोडल रहैत छैक। 


डोरी अथवा ताँतिके तूमल तूरक सम्प्कमे राखि ताँतिक कम्पन द्वारा तूरक रेशा 
सभके' पृथक्कृत कयल जाइछ। ताँतिपर आघात करबाक हेतु अग्रभागमे गोल पिंडसँ 
युक्‍त काष्ठक करीब एक बीत नाम उपकरणक गुल्ली/लारन/लारनि कहल जाइत 
छैक। तूर धुनला पर निकलल गन्दगीयुक्त बेकार तूरके छीजन कहल जाइत छैक। 

जातीय व्यवसायक रूपमे धुनबाक काज धुनिञा जातिक पारम्परिक व्यवसाय 
थिक, मुदा आब धुनिजा सभ मात्र सीड़क-तोशक आदिक हेतु धुनाइ करैत अछि। 
आब धुनबाक काज अधिकांशतः मशीने द्वारा होइत अछि, जाहिसँ धूनल तूरक 
आयताकार पिंड भेटैत छैक। 

धूनल तूरक कने-कने मात्रा ल$ ओकरा चारि आडुर चाकर ओ एक बीत 
नाम पिंडक रूपमे कोनो समतल आधार पर राखल जाइत छैक। पछाति एकटा खरहीक 
टुकड़ी ओकर एक कातमे धऽ बामा हाथे' तूरके ओहिपर लपेटि बेलनाकार दंडक 
स्वरूप दऽ देल जाइत छैक। खरहीक टुकडीके पिरसौर/पिंढ्सरि (ग्रि.)/पीरबटनी 
तथा तूरक दंडके पीर/पिउर/पूनी कहल जाइत छैक। दस-पन्द्रहटा पूनीक थक्कीके* 
मुट्ठी कहल जाइत थैक। 

पीरसँ सूत कटबाक हेतु टकुरी एवं चरखा नामक यंत्रक व्यवहार होइछ। 

टकुरी : जनउ आदिक हेतु अत्यन्त पातर सूत कटबाक यंत्रविशेष 
टकुरी/तकुली/तकुरी कहल जाइत अछि। एकर आधारमे लागल पुरनका पैसाक 
आकृतिक काठक टुकड़ीके पेनी कहल जाइत छैक। पेनीक मध्यमे छेद रहैत छैक। 

एहि छेदमे पेनीसँ एक इंच नीचा धरि करीब छओ इंचक बाँसक कमची पैसल रहैत 
छैक। एकरा कामि/काइम कहल जाइत छैक। 

टकुरीके माटिक जाहि गोल बासनमे राखि क; नचाओल जाइत छैक, 
ओकरा टक्ुरकट्टा/माली कहल जाइत छैक। टकुरीक सम्पर्कमे पिउरके राखि 
टकुरीके' नचौला उत्तर तूरक पातर तन्तु क्रमशः बनल चल जाइत छैक। एहि तन्तुके* 
सूत कहल जाइत छैक। पिउरके स्थिर क$ सूतमे देल गेल मेढके बट/बाँट कहल 
जाइत छैक। 


चरखा : व्यावसायिक स्तर पर सूत बनयबाक पारम्परिक यंत्रके चरखा/चर्खा 
कहल जाइत छैक। आकृतिक अनुसार चरखाक अनेक प्रभेद होइत अछि- (क) 
बिहार चरखा (ख) किसान चरखा (ग) पेटी चरखा एवं (घ) अम्बर चरखा 


बिहार चरखाक आधारके पीढ़ा/पिढ़या कहल जाइत छैक। एहिमे एकटा 
चौखूट काठक दूनू छोरपर बाम ओ दहिन कात क्रमशः छोट ओ पैघ चौखूट काठक 
दूटा टुकड़ी उदग्र ठोकल रहैत छैक। पिढ़ियाक मध्य भागक काठक? 
` माँझा/मँझवा/मनझाइ (ग्रि.) कहल जाइत छैक। पिढियाक दहिन भागवला काठ 
पर लकड़ीक दूटा करीब एक फुट नाम खुट्टा ठोकल रहैत छैक जकर उपरका भागमे 
कान बनल रहैत छैक। दुनू कान पर अवलम्बित लकड़ी अथवा लोहक ठोस छड्के” 
धूरा/धूरी/जाठ/जाठि/जाइठ/लाठ/लाइठ/लाठि कहल जाइत छैक। धूरा एकटा 
ढोल सन बेलनाकार काष्ठखंडक केन्द्रमे कयल छिद्रमे पैसल रहैत छैक। एहि 
काष्ठखंडके ताम/तामा/ताम्बा कहल जाइत छैक। तामाक दूनू कात सरल दूटा 
लकड़ीक पहिया सदृश वस्तुके मोढ़ा/मुढ़िया/मोढ़िया/मूड़ी/भूँड़ कहल जाइत 
छैक। मूड़ीसँ सटाक5 देल पंखीक सदृश काठक चाकर ओ पातर दंडक समूहके* 
पुती/पुत्ती कहल जाइत छैक। दूनू कातक पुत्तीक उपरका भाग रस्सी द्वारा सम्बद्ध 
रहैत छैक। एहि रस्सीके' अमाल्ह/अमाल कहल जाइत छैक। 


धूरीक अग्रभागमे लागल करीब एक बीत नाम ओ चारि आङ्ुर चाकर 
काठक टुकड़ीके मकड़ी (री )/नाक कहल जाइत छैक। नाकक निचला कोरमे 
कयल छेदमे बाँस अथवा काठक दण्ड दऽ परितः नचौला पर धूरी ओ पुत्ती नाच5 
लगैत छैक। नचयबाक दंडके” लारन/लारनि कहल जाइत छैक। 

पिढियाक बाम भागक अपेक्षाकृत छोट काष्ठखंडपर तीनटा छोट-छोट खुटरी 
ठोकल रहैत छैक। मध्यवर्ती अपेक्षाकृत पातर खुटरीके' मलकाठी कहल जाइत छैक। 
दुनू कातवला खुटरीक उपरका भागक छेदमे चम्मचक आकूतिक दूटा काठक पातर 
टुकडी ठोकल रहैत छैक। एकरा चमरख कहल जाइत छैक। पूर्वमे ई चामक होइत छल। 

` दुनू चमरखक छेदमे दुनू कात नोंकवला लोहाक पातर छड़ लागल रहैत छैक 
जकरा टाकु/टकुआ कहल जाइत छैक। टाकुक अग्रभागमे छोरसँ करीब पाँच इंचक 
दूरीपर लागल काठ अथवा लोहक पैसाक आकूतिक गोल वस्तुके पेनी/चकती 
कहल जाइत छैक। दूनू चमरखक पृष्ठभागमे टाकुमे लागल नड्कटिक फो फीके 
छुच्छी कहल जाइत छैक। 
अमाल्ह ओ राकुक मध्य भागमे लागल बाँटल सूतके माल/माल्ह कहल 
जाइछ। माल्हके चिक्कन ओ कठोर करबाक हेतु ओकर उपरका भागमे रौदमे पाकल 
कड तेल ओ धूमनक मिश्रणक लेपसँ मजैया/सोंटाइ कयल जाइत छैक। एहि 
मिश्रणके* राल कहल जाइत छैक। | 
मकरीके परितः घुमयबाक क्रिया ऐंठब होइत अछि। मकरी ऐंठलास माल्ह 
टाकुके' नचबैत छैक आ ओकर सम्पर्कमे पीरके लगाय बामा हाथें क्रमश: ऊपर दिस 
लऽ गेने सूतक पातर-पातर तन्तु बनैत छैक जकरा टाकुके' उनटा मुहे नचाय ओहिमे 


` लपेटि लेल जाइत छैक। सूतके टाकु पर लपेटबाक क्रिया घोंटब होइत अछि। सूतसँ 


भरल यकुके कुकरी/कुकुरी/कुखरी कहल जाइत छैक। 
किसान चरखा पारम्परिक चरखाक विकसित रूप थिक। एकरा अरमदा 


: चक्र/यरबदा चक्र/सरङ्गी चरखा सेहो कहल जाइत छैक। एकरा आधारके 


पिढ़िया, बड़का पहियाके गति आ टाकु लगयबाक दंडके पट्टी कहल जाइत 
छैक। पट्टीक उपरका भागमे दुनू कात दू-दूटा छेद ऊपर-नीचा रहैत छैक, जाहिमे 
ताँतिक डोरी लगाओल रहैत छैक। ई टाकुके काठक साक्षात्‌ घर्षणसँ बचबैत छैक। 

एहि चरखाक टाकुक बीचमे घिरनी रहैत छैक, जे मुख ओ गतिमे लागल 
माल्ह द्वारा नचाओल जाइत छैक। घिरनीक दुनू कात लागल चामक टुकड़ीके' 
चमरख कहल जाइत छैक। मुखक उपरका भागमे लागल त्रिकोण काठक टुकड़ी 
जकर सहायतासँ ओकरा परितः नचाओल जाइत छैक, से मूठ कहल जाइत अछि। 

एहि चरखाक आधारमे ठोकल टुकड़ी जाहिपर चलबैत काल पैर धऽ देने 
चरखा हिल-डोल नहि करैछ, से पौदान/पावदान/पैतान कहल जाइत छैक। सूत 
उघारबामे सहायक लौहवलय लागल पातर काठक छोट सन दंडके सूतरिंग कहल 
जाइत छैक। 

पेटी चरखाक समस्त व्यवस्था किसाने चरखा जकाँ होइत छैक मुदा एकर 
समस्त उपकरणके छोट सन पेटीमे बन्द करबाक व्यवस्था रहैत छैक। 

अम्बर चरखा आधुनिक चरखा थिक। एकर अधिकांश भाग लोहक होइत 
छैक तथा एकर विभिन्न अंगसँ सम्बद्ध शब्दावली अंग्रेजीसँ सोझे गृहीत अथवा 

रूपान्तरित अछि। एहि चरखामे सुविधा ओ उत्पादनक दृष्टिञे नित्य नव परिवर्तन होइत 
रहबाक कारणें एकर अंगक नामावली पारिभाषिक स्वरूप पकड्बासँ पहिनहि विलुप्त 
भऽ जाइत रहल अछि। 

एहि चरखामे खरखर सतहसँ युक्त लोहक बेलन परसँ जाइत तूरके' दाब द5 
नचौलापर सूत बनैत छैक। एहि चरखा द्वारा पेड़बाक हेतु तूरक करीब चारि आङुर 
चाकर ओ एक हाथ आयताकार पिंडके पाट/पट्टा कहल जाइत छैक। पट्टा 
बनयबाक हेतु काठक उपरका भागमे खुलल आयताकार छोट सन बकसा ओ ओकर 
भीतरी भागमे आँटबा योग्य दाबक उपकरणक प्रयोजन होइत छैक। एकरा परेसपट्टी 
(अं. प्रेस + सं. पट्टिका) कहल जाइत छैक। 

पट्टाके' पेड्लासँ तूरक मोट सूत बहराइत छैक जकरा पूनी कहल जाइत 
छैक। पूनीके' पेड्ला उत्तर अपेक्षाकृत मोट सूत सदृश वस्तुके' बट कहल जाइत छैक। 
बटके' पेड्ला उत्तर प्राप्त सूंतके' फैनल (अं. फाइनल) कहल- जाइत छैक। 

आइकाल्हि मशीन द्वारा तैयार तूरक करीब दू आङुर चाकर लच्छी भेटैत 
छैक जकरा पट्टी कहल जाइत छैक। पट्टीसँ पूनी तैयार करबाक हेतु व्यवहृत अम्बर 
चरखाक प्रभेदके बेलनी कहल जाइत छैक। 

अम्बर चरखाक खरखर पृष्ठवला तीन गोट बेलनके परस्पर आबद्ध लोहक 
दाँतदार चक्का सबहिक सहायतासँ गतिशील कराओल जाइत छैक। एहिमे बड़का 
चक्काके बड़ीदाँत ओ छोटका चक्काक छोटी दाँत कहल जाइत छैक। चक्का 
सभके गतिमान करयबाक हेतु लोहक जाहि छड्के” परितः घुमाओल जाइत अछि 
तकर पकड्ऽवला भागके हैंडिल/मूठ कहल जाइत छैक। तूर पेड़बाक हेतु लोहक 
खरखर पृष्ठवला बेलन सभके कटाइ मुढ़िया कहल जाइत छैक। तूर पर दबाब 
देबाक हेतु रबरक गोल बेलनाकार टुकड़ी सभके' रबड़ी गुटका कहल जाइत छैक। 

अम्बर चरखामे सूत पेनीमे घिरनी लागल काठक करीब एक बीत नाम पातर 
बेलनाकार दंड सभपर लेपटाइत जाइत छैक। एहि दंड सभके* बाबिन/बॉबिन कहल 
जाइत छैक। बॉबिन लोहक जाहि. दंडपर नचैत-अछि से हारबर कहल जाइत अछि। 
बॉबिनके नचयबाक हेतु माल्ह लागल काठक घिरनी सदृश चक्का सभके* गतिचक्र 
कहल जाइत छैक। माल्हको नीचा दिस दंबने रहबाक हेतु ओहिपर देल प्लास्टिकक 
घिरनी सदृश चक्का सभक दबाब चक्र कहल जाइत छैक। बॉबिन सभ लोहक 
एकटा चदराक वृत्ताकार खाली भागमे नचैत अछि। एहि चदराके चूड़ीपट्टी कहल 
जाइत छैक। चूड़ीपट्टीक दूनू छोरपरक लोहक दंडके” भरनी खंभा कहल जाइत 
छैक। चूड़ीपट्टीके निरन्तर ऊपर-नीचा होइत रहबाक हेतु ओहिसँ लागल एकटा छ्डु 
पानक आकृतिक एकटा चक्का पर नचैत अछि जकरा पानचक्र कहल जाइत छैक। 

चूडीपट्टीक वृत्ताकार खाली भागक परितः सूतके फँसाक5 नचयबाक हेतु कोर पर 
लागल अँकुसी सदृश लोहक वस्तुके' टेभलर कहल जाइत छैक। पेड्ल तूर टेभलर 
पर निश्चित स्थानसँ खसयबाक हेतु जाहि लोहक वलयसँ होइत खसाओल जाइत अछि 
से सूतकड़ी कहल जाइत छैक। पूनीक हेतु व्यवहृत एहने वलयके' पूनीकड़ी कहल 
जाइत छैक। 


बॉबिन अथवा टाकुपरसँ सूत उतारबाक हेतु काठक चौखूट उपकरणके* : 


परता/परेता कहल जाइत छैक। एही कार्यक हेतु समान आकृतिक दूरा एककेन्द्रीय 
काष्ठक टुकड़ाके जकर छोर पर करीब चारि आङुर ठाढ़ दंड ठोकल रहैत छैक, 
एकटा फोंफीपर अवलम्बित क$ फोंफीके एकटा काठक आधारक अग्रभागमे ठोकल 
लोहक कोल पर नचाओल जाइत छैक। एहि उपकरणके लटबा/नटबा/नटइ कहल 
जाइत छैक। सूतक एक लपेट एक गजक बराबर होइछ जकरा घोरइ/भत्ता/भत्ती 
कहल जाइत छैक। छओ सय चालीस घोरइ सूत भऽ गेला पर सूतक समूहके' लटबा 
पर सँ उतारि, ऐंठि, लपेटि कऽ जौड़क आकृतिमे मोड़ देल जाइत छैक। एहि वस्तुक" 
गुण्डी/लच्छी/लत्ती/किरची/गरछा/गुरछा/पोला/पोलिया/पोली कहल जाइत छैक। 


पातर सूतक गुण्डी हल्लुक आ मोट सूतक भारी होइत छैक। समान मोटाइक 


` सूतमे एक किलो सूतमे जतेक संख्यक गुण्डी चढ़ैत छैक, ओहि संख्याके* सूतक 


नम्बर कहल जाइत छैक। पातर ओ मोट सूतक गुण्डीके" पृथक्‌-पृथक्‌ छँटबाक हेतु 
नम्बरक व्यवहार होइत अछि। 

सूतक ऐब-गुण : सूतमे अवगुण्ठित अनावश्यक तूर अथवा तूरमे स्थित विजातीय 
पदार्थक अंशके फुटका/फुटकी कहल जाइत छैक। अधिक बाँट पड़ल सूतक 
जौड़क आकृतिमे अवगुण्ठित भागके' घुरचा/घुरची/घुरछा/घुरछी कहल जाइत 
छैक। घुरछी लगबाक क्रिया घुरचिआयब/घुरछिआयब होइछ। सूतक अन्तिम भाग 
ओर/छोर कहल जाइत अछि। दूटा ओरके जोड्लासँ बनल संयुक्त अंशके" 
गाँठ/गीरह/गिद्ठह/जोड़/जोडून कहल जाइत छैक। पैघ गीरहके* ढेका/ढेकरी 


कहल जाइत छैक। सूतक ओरक भुतिआकऽ लटपटा जयबाक क्रिया ओझरायब . 


होइत अछि। ओझरायल सूतक लटपटीक समाप्तिक क्रिया सोझरायब होइत अछि। 
वस्त्रक बिनाइमे लागल पटबा ओ जोलहा 
सूतसँ वस्त्र तैयार करब हिन्दूमे पटबा ओ मुसलमानमे जोलहा जातिक 
पारम्परिक व्यवासाय थिक। 
आधार सामग्री : वस्त्र तैयार करबाक हेतु मुख्य आधार सामग्री सूत होइत 
अछि आ आनुषंगिक सामग्री माँड्,मटियातेल, कडू तेल ओ रंग होइत अछि। 

औजार एवं प्रक्रिया : सूतसँ आरम्भ कऽ वस्त्र बिनबाक एकटा लम्बा 
प्रक्रिया छैक जाहिमे अनेक औजार ओ क्रियाक प्रयोग होइत छैक। पटबा ओ जोलहाक 
किछु औजार ओ प्रक्रिया समान छैक आ किछुमे भिन्नता देखल जाइत अछि। एहिना 


दूनूक शब्दावलीमे सेहो भिन्नता देखल जाइत अछि। भिन्न औजार ओ क्रियाक हेतु . 


भिन्न शब्द तँ छैके, समानो क्रिया ओ औजारक हेतु भिन्न शब्दावली छैक। वस्त्र 
बिनबाक प्रक्रियाक आरंभ, होइत अछि तानी बनयबासँ 

तानी : वस्त्र तैयार करबाकहेतु नामानामी सूतके तान/ताना/तानी कहल 
जाइत छैक। | 

पटबा तानीक सूतक गरछीके बाँससँ बनल एकटा शंकुक आकृतिक औजार 
पर चढ्बैत अछि। एकरा चरखी कहल जाइत छैक। चरखीक मध्यवर्ती दण्डके* लाड़ी 
कहल जाइत छैक। एकर निचला ओ उपरका भागक बाँसक फट्ठीक बनल पंखीक 
सदृश आकृतिके पेखना कहल जाइत छैक। उपरका ओ निचला पेखना सभक बाहय 
भाग अनेक उदग्र फट्ठीसँ सम्बद्ध रहैत छैक जाहिपर गरछीके' खोलि कऽ राखल 
जाइत छैक। चरखीक लाडी माटिक थिम्हाक मध्यमे गाड़ल बाँसक फोंफी पर नचैत 
छैक। फोंफी युक्त थिम्हाके, थाना/थौना/थओना कहल जाइत छैक। 

चरखीपर चढ़ल सूतक ओर पकडि एकटा थओनाविहीन छोट चरखीक 
आकृतिक औजारको नचाय ओहिपर सूत उतारल जाइत अछि। एहि औजारके* 
लपेटन/लटबा/लटबा/ परेता कहल जाइत छैक। लपेटन पर उतारल करीब बीत 
भरि व्यासक सूतक लच्छीके छिन्ना/छीना कहल जाइत छैक। 

पटबा छिन्नाके' माँड्‌ अथवा पातर घोरमे डुबाकऽ मलैत अछि। एकरा 
मँड़िआयब कहल जाइत छैक | 

मँड्आयल छिन्नाक सूतके" तानाक हेतु पसारबाक क्रिया पुराइ/नुरपुराइ/पूरी 
तानब/नुइर तानब/नुइर पूरब/तानी तानब/तान पूरब/ताना पूरब होइत अछि। 
तानाक हेतु पसारल सूतक नुइर/नूरी/ताना कहल जाइत छैक। 

पुराइक हेतु छिन्नाके एकटा छोट सन चरखीपर चढ़ाओल जाइत छैक 
जकरा नुरपुरिया चरखी कहल जाइत छैक। एकर निचला भागमे लागल वंशदंड 
जकर एकटा छोरपर एहि चरखीक लाडी लागल रहैत छैक, हलका कहल जाइत 
छैक। हलकाक दोसर छोरक उनरल भागमे काँचक चूडीक टुकडी लागल रहैत छैक। 
एहि परसँ होइत सूत चरखी परसँ उघरैत जाइत छैक। 

पुराइ मैदानमे एक सीधमे गाड़ल अनेक वंशदंड पर कयल जाइत अछि। 
आरम्भ ओ अन्तमे बाँसक दू फाँकमे चीड़ल फट्ठा गाडल जाइत छैक। एहि दुनू 

फट्ठाकें खूटा/ खुट्टा/खुट्टी/खूँटी कहल जाइत छैक। दुनू खूटाक दू तीन 
हाथक अन्तर पर जोड़ संख्यामे अनेक क्रमवती फट्ठी सभ गाड्ल रहैत छैक, जकरा 
सभके सर/सरका (ग्रि.) कहल जाइत छैक। प्रत्येक तेसर सरमे सूतके भारक 
कारणे" खसबासँ बचयबाक हेतु फट्ठीक तिर्यक्‌ सोङर लगाओल जाइत छैक। एहि 
सोङर सभके मंझा/मांझा कहल जाइत छैक। सर, खूँटा आदिके* जमीनमे गाडबाक 
हेतु ऊपरसँ आघात करबाक हेतु व्यवहृत भारी काष्ठदंडके” मुङरा/मोङरा कहल 
जाइत छैक। 

सूतके खूटास आरम्भ कऽ प्रत्येक क्रमवती सरपर दिशा परिवर्तन करैत 
पसारल जाइत छैक। एक खूटासँ दोसर खूटा धरि पसारल सूतक एकटा लपेटके* 
खेबा कहल जाइत छैक। गीकृ 

आरंभिक ओ अन्तिम खेबा वस्त्रक कोर पर रहैत अछि ते आहिमे दुन्ना सूत 
देल जाइत छैक आ ओकरा बाँटि देल जाइत छैक। सूतके' बँटबाक क्रिया पागब होइत 
अछि। पागल दूनू खेबाके किनार/किनारा/किनारी कहल जाइत छैक। 

आवश्यक संख्यामे खेबा पूरि गेलाक बाद सर ओ खूटी सभके ठामहि 
उखारि क$ सूतके नीचा दिस खसा देल जाइत छैक। खसाओल सूतके” जड़ाम 
कहल जाइत छैक। जड़ामक प्रत्येक सर लग एक-एकटा अन्य फट्ठी पेसि देल जाइत 
छैक। एहि फट्ठी सभके चीबर/चीबरि कहल जाइत छैक। सर ओ चीबर द्वारा 
सूतमे बनल रिक्त स्थानके बीह कहल जाइत छैक। 

दुनू खुट्टीमे एकटाके हटाकऽ ओकर स्थानपर एकटा पातर फट्ठी पेसि 
देल जाइत छैक। एहि फट्ठीके काठी कहल जाइत छैक। दोसर दिसुक खुटटीके" 
सेहो निकालि लेल जाइत छैक। ओकर स्थानपर बाँसक लाठी सदृश दंड लगा देल 
जाइत छैक जकरा सीनर कहल जाइत छैक। चीबर, सीनर, सर ओ काठीसँ युक्‍त 


खसल सूतके सेहो जड़ाम कहल जाइत छैक। 


काठी ओ सीनरपर सूतके" चौड़ा-चौड़ी पसारबाक क्रिया जड़ाम चीड़ब 
होइत अछि। जड़ाम चिड्लाक बाद सीनरके” दूटा समानान्तर ठोकल खुट्टापर 
फंसाकऽ अवलम्बित कऽ देल जाइत छैक। काठीके' सूतक डोरीक सहायतासँ एकटा 
अन्य लाठी सदृश बाँसक दंडसँ सम्बद्ध कऽ देल जाइत छैक। एहि दंडके” सेहो सीनर 
कहल जाइत छैक। सूतक डोरीके पैसका कहल जाइत छैक। पैसकासँ सम्बद्ध 
सीनरक पाछाँ करीब चारि हाथक दूरीपर एकटा खुट्टा गाडुल जाइत छैक। सीनरक 
एक छोरपर रस्सी बान्हि खुट्टा होइत सीनरक दोसर छोरसँ सम्बद्ध क5 टानल जाइछ। 
एहि रस्सीके उभनि/लेओज कहल जाइत छैक। लेओजके* टनलासँ जड़ाम ऊपर 
दिस उठि जाइत छैक। तखन लेओजक दोसर छोर सीनरक दोसर दिस बान्हि देल 

जाइत छैक। एही सीनरक नीचाँमे जड़ामके ऊपर दिस टँगने रहबाक हेतु बाँसक एकटा 
कैच सेहो लगा देल जाइत छैक। एहि कैचके डोगरा कहल जाइत छैक। ग्रियर्सन 
एकरा ठेंघनी/खसरैया/ढाठा/ढाँठी कहने छथि ( बिहार पीजैन्ट लाइफ, पृ.-73 )। 
जड़ामक बीच-बीचमे स्थान-स्थानपर दूटा खुट्टापर अवलम्बित वंशदंड 
सभ नीचा दिससँ सूतक भार टङने रहबाक हेतु लगाओल जाइत छैक। एहि 
दंड-व्यवस्थाके टाँड्‌ कहल जाइत छैक। 
पश्चात्‌ बीचवला सूत सभक सेहो चौड़ा-चौड़ी पसारि देल जाइत छैक आ 
सर ओ चीबर सभक परस्पर निकटतर कऽ देल जाइत छैक। एहिसँ प्रत्येक सर ओ 
चीबरक बीच नीचा-ऊपरवला सूतसँ बनल गुनचिह स्पष्ट भऽ जाइत छैक। एहि 
गुनचिहृक आकृतिपर एक दोसरापर चढ़ल सूतके पृथक्‌ करबाक हेतु ओहिपर बाँसक 
अत्यन्त पातर करचीक टुकड़ी चलाओल जाइत छैक जकरा पाचन/पचलक्खा 
कहल जाइत छैक। 
एहि तरहें रौदमे सुखबाक हेतु पसारल सूतके तासन कहल जाइत छैक। 
तासन तैयार भेलाक बाद सूतक फुटका-फुटकीके झाड़बाक हेतु ओकरा एकटा 
औजारसँ रगड्ल जाइत छैक। एकरा कूच/कूँच/कुच्ची/मजना/माँजा ( ग्रि.) कहल 
. जाइत छैक। एहिमे हाथसँ पकड्बाक भाग काठक उदग्र दंड रहैत छैक आ झाड़बाक 
तन्तु खसखस, कतरा, उस्सीर नामक घासक जडिक होइत छैक जे सूतक रस्सी द्वारा 
गसि कऽ बान्हल रहैत छैक। कूचमे कडू तेल लगाय ओकरा सूतपर सहारा दैत रगडल 
जाइत छैक। कूच चलाकऽ सूतके साफ करबाक क्रिया मजिया/मँजाइ/पाइ करब 
होइत अछि। आइ-पाइ/पाइबितरी/पाइबिथरी/दूधा पाइ/ताना पाइ करबाक अर्थ 
मँजाइ ओ वस्त्र बनयबाक अन्य प्रक्रिया अछि। (प्रसिद्ध कहबीः- जोलहाके आइ पाइ, 
चमड़ा के बिहान। आइ-पाइ आ दोइया पाइक उपलाक्षणिक अर्थ निरर्थक काजमे एम्हर 
-ओम्हर लागल रहब अछि।) 
मँजाइक बाद तासनपर वस्त्रक नापीक अनुसार देल चेन्ह सभक” 
दाग/दागी/दग्गी कहल जाइत छैक। दागी देबाक क्रिया आँकब होइत अछि। 
आँकबाक हेतु घोरल गोबरक प्रयोग कयल जाइत छैक। 
रौदमे तासनक सूत सूखि गेलाक बाद लेओज,पैसका ओ पैसकामे लागल 
सीनरके खोलि लेल जाइत छैक। सभरा खुटय ओ याँड्के उखारि लेल जाइत छैक। 
सूतके ठामहि खसा चटाइक आकृतिमे लपटि लेल जाइत छैक। सूतके एहि तरहें 
मोड्बाक क्रिया समरब होइत अछि। 
समरि कऽ आनल सूतक छोरपरक काठी निकालि प्रत्येक सूतक 
नीचा-ऊपरवला भागको एकटा खिड़की सदृश औजारक छिद्रमे लगा देल जाइत छैक 

क 


आ पाडू दिस गीरह मारि देल जाइत छैक। एहि औजारके' राछ कहल जाइत छैक। 
ई करीब चारि-पाँच हाथ नाम आ चारि आङ्ुर चाकर होइत छैक। एहिमे थोडे-थोडे 
स्थान छोड़ि कऽ बाँसक मोट सीकीक दंड सभ लागल रहैत छैक। दंड सभक निचला 
ओ उपरका भाग सूत द्वारा दृढ बन्धित रहैत छैक। राछमे सूत पैसयबाक हेतु करचीक 
कलमक सदृश औजारके सुतारी कहल जाइत छैक। 

राछ लगौलाक बाद सूतके फेर पसारि देल जाइत छैक। आब सूतके एकटा 
काठक गोल दंडपर लपेटल जाइत छैक। एकरा लरदी/नरदी कहल जाइत छैक। 
लरदीक दुनू कात दूटा छोट खुट्टा गाडल जाइत छैक। बाम दिसुक कानविहीन खुट्टा 
ओकर एकटा छोरक ओठक काज करैत छैक आ दहिन दिसुक खुट्टाक कान ओकरा 
स्वतः आगू-पाछू घुमबासँ रोकैत छैक। लरदीक एक स्थानपर नामा-नामी नाला बनल 
रहैत छैक जकरा घाइ कहल जाइत छैक। घाइपर राछक पछिला सूत फंसाकऽ एकटा 
काठीसँ दाबि देल जाइत छैक। 

लरदीक दहिना कातक खाटक पौआक सदृश छेदमे एकटा नोंखगर 
'फट्ठी लगाकऽ ओकरा परितः नचाओल जाइत छैक। एहि फट्ठीके हथकील कहल 
जाइत छैक। 

लरदीमे सूत लपेरैत काल राछके क्रमशः आगू दिस घुसका कऽ सूतके, 


'फड़िआओल जाइत छैक आ अन्तिम दूटा सर ओ चीबरके छोडि -सभटा सर ओ 


चीबर क्रमशः निकालि लेल जाइत छैक। दू-तीन हाथ सूत लरदीपर लपेटि लेलाक 
बाद लरदीपर सूतक तरमे एकटा कऽ सर पेसि देल जाइत छैक जे सूतक लपेटके* 
कठोर कयने रहैत छैक। एहि सर सभके जूआ कहल जाइत छैक। लरदीपर लपेटल 
सूतक दूनू कोरपर कपड़ाक जोड़ लपेटि देल जाइत छैक जे सूतके छिड्अयबासँ 
बचबैत छैक। एहि जोड्के धज्जी कहल जाइत छैक। 

लरदीपर सूत लपेटैत काल सूतक संख्याके पुनः निश्चित कऽ लेल जाइत 
छैक। आवश्यकतासँ अधिक तानी रहलापर सूत निकालि लेल जाइत छैक आ कम 
रहलापर सूत धऽ देल जाइत छैक। एहि अतिरिक्त सूतक तानीके बाइट कहल 
जाइत छैक। | 

क्रमवर्ती सूतके' नीचा-ऊपर रखबाक व्यवस्थाके बय कहल जाइत छैक। 
सूतमे बय लगयबाक क्रिया बयभरी/बय भरब होइत अछि। बयक संख्या दुइ होइत 
छैक । बयक हेतु बाँटल सूतक उपयोग होइत छैक। एकरा बँटुआ सूत कहल जाइत 
छैक। बयभरीक हेतु बँटुआ सूतके एकटा चरखीपर चढ़ाओल जाइत छैक आ लरदीक 
दोसर छोरवला भागके' खुट्टा द्वारा जमीनसँ कने ऊंच उठाकऽ राखल जाइत छैक। 
बँटुआ सूतमे क्रमवती सूतके” फंसाय-फँसाय बयभरी कयल जाइत छैक। बयभरीक 

क्रममे निचला ओ उपरका सूतके पृथक्‌-पृथक्‌ रखबाक हेतु सूतमे सर ओ चीबरक 
स्थानपर दू फॉँकमे चीडूल बाँससँ बनल औजारक उपयोग होइत छैक। एकरा 
सतास/छिटकिल कहल जाइत छैक। बयक बिनाइ करबाक औजारके* बतरा कहल 
जाइत छैक। ई करीब एक बीत नाम ओ चारि आङ्ुर चाकर चिक्कन काष्ठफलक 
होइत अछि जकर पृष्ठवर्ती छेदमे एकटा करीब पाँच-छौ फीटक सूतक रस्सी पेसल 
रहैत छैक। एहि रस्सी द्वारा बीनल बयक उपरका ओ निचला भागमे एक-एकटा मोट 
ओ चाकर तथा एक-एकटा पातर ओ गोल फट्ठी पेसल जाइत छैक। चाकर ओ मोट 
फट्ठीके कण्डा तथा पातर ओ गोल फट्ठीके' सीक कहल जाइत छैक। दूनू बयमे 
एक-एक जोड़ सीक ओ कण्डाक आवश्यकता होइत छैक। 

राछ आ बय लागल लरदीपर लपेटल तानीके साहित कहल जाइत छैक जे 
करघापर बिनबाक हेतु चढाओल जाइत अछि। 

जोलहाक तानी करबाक प्रक्रिया पटबासँ कोन रूपमे भिन्न होइत अछि, सेहो 
देखब आवश्यक अछि । 

जोलहा तानी करबाक हेतु सूतक गरछीके* खोलि मंडिआ लैत अछि। 
मँड्आयल सूतके चरखीपर राखि चरखाक टाकुमे लागल बाँस अथवा काठक नली 
पर उतारैत अछि। तानीक हेतु अपेक्षाकृत पैघ नलीक उपयोग होइत छैक, जकरा 


लल्ला/लारा/लऽड़ा कहल जाइत छैक। सूतविहीन लल्लाके* छुच्छा कहल . 


जाइत छैक। 


लल्लाके लोहक एकट तारमे पेसल जाइछ जकर एकटा छोरपर लाहक 
गोल पिंड लागल रहैत छैक आ दोसर छोर एक पोर करचीक पातर फोफीमे 


घुसिआओल रहैत छैक। नूरी तनबाक हेतु प्रयुक्त एहि औजारके* खूड़ा/खूँड़ा कहल 


जाइत छैक। 
नूरी तनबाक हेतु जोलहाके तीनटा खूटी आ अनेक सरक प्रयोजन होइत 


छैक। दूटा खूटी करीब दू हाथक दूरीपर समानान्तर गाड्ल जाइत छैक आ तेसर एहि ` 


दूनूक मध्यवती भागमे दूरपर गाडल जाइत छैक। दूरवला खूटी ओ आरम्भवला दूनू 
समानान्तर खूटीक बीच दू पंक्तिमे अनेक सर गाड़ल जाइत छैक। दूनू सामानान्तर 
खूटीक निकटवर्ती दुइ गोट सरके छुटिया/छिटकी ( ग्रि.)/डोरीक सर (ग्रि.) कहल 
जाइछ। दूनू समानान्तर खूटीसँ आरम्भ कऽ सूतके" क्रमवती सर पर विपरीत दिशामे 
लपेटल जाइत छैक, मुदा आगूवला खूटीमे सूत मात्र पृष्ठे भागमे लपेटल जाइत छैक। 

` सर ओ खुटियेपर तानी सूखि गेलाक बाद प्रत्येक सर लग नीचा-ऊपरवला 
सूतके विभाजक एकटा पातर फट्ठी लगाओल जाइत छैक। एहि फट्ठी ओ सरक 
उपरका छोर रस्सी द्वारा सम्बद्ध रहैत छैक। सूतके नीचा-ऊपर होमऽसँ बचयबाक एहि 

उपकरणके भाँज/सुतरी/ बन्हका कहल जाइत छैक। भाँज लगाओल सूतके* 
गोलियाकऽ मोडि लेल जाइत छैक। एहि मोडल सूतक पिंडके' भेड़ी कहल जाइत 
छैक। भेड़ीमे राछ ओ बय लगयबाक हेतु ओकरा एकटा आयताकार फर्मापर कसल 
जाइत छैक, जकरा बयभंजा कहल जाइत छैक। बयभंजापर कसल सूतक अन्तिम 
छोरपर खूटाक स्थानमे लागल बाँसक लाठी सदृश उपकरणके भरनौठा कहल जाइत 
छैक। भरनौठाक समानान्तर सूतक चौड़ा-चौड़ी लागल सरके' सिरार/सिरारा/सिरारि 


"कहल जाइत छैक। नीचा-ऊपरवला सूतक विभाजक दंड सभके* अतराओन कहल 


जाइत छैक। बय बिनबाक बतराके' जोलहा बयभरा कहैत अछि। जोलहाक बयमे 
कण्डाक स्थानपर लागल काठक पातर दंडके बयसर कहल जाइत छैक। सीकक 
स्थानमे लागल मोट रस्सीके जिरें कहल जाइत छैक। जिर्रेके बाँसक जाहि फो'फीक 
सहायतासँ बयमे लगाओल जाइत छैक ओकरा तिरी/तिरे कहल जाइत छैक। बयक 


सूतके विभाजित सूतक मध्य दऽ लऽ जयबाक हेतु व्यवहृत करचीक पैघ सूच्याकार 


औजारके सिकड़ी कहल जाइत छैक। 

आधुनिक करघामे तानाक हेतु सूतके लकडीक एकटा फोंक बेलनाकार 
डिब्बा पर लपेटल जाइत छैक। एकरा ड्राम कहल जाइत छैक। ड्रामपर सूत लपेटबाक 
हेतु लल्ला सभके एकटा खिड्कीक सदृश काष्ठाधारपर लटकाओल जाइत छैक 


-जकरा फर्मा कहल जाइत छैक। लल्लाक सूतक छोर राछ सदृश औजारक छिद्र होइत 


नचैत ड्रामपर लपेटिकऽ तानीक सूत तैयार कयल जाइत छैक। पश्चात्‌ तानीमे बय ओ 
राछ लगाकऽ बिनाइ कयल जाइत छैक। 


भरनी 


कपडा बिनबाक हेतु चौड़ा-चौड़ी सूतके भरनी/बानि/बाना/बानी कहल 
जाइत छैक। भरनीक हेतु जोलहा ओ पटबा दूनू सूतके, बाँस अथवा काठक फॉफी 
पर चरखा ओ चरखीक सहायतासँ उतारैत अछि। भरनीक हेतु अपेक्षाकृत छोट फोंफीक 
व्यवहार होइत छैक जकरा खाली/खलिया/छुच्छी कहल जाइत छैक। सूत भरल 
छुच्छीके नल्ली/नली/नऽड़ी/ लऽड़ी/लल्ली कहल जाइत छैक। 
करघा 

वस्त्र बिनबाक मुख्य यंत्रके करघा/ताना/हाथताना/हथकरघा कहल 
जाइछ। पटबाक करघाके फिटलुम/पिटलुन/ताना कहल जाइत छैक। जोलहाक 
तानाके' भाँजवाला ताना कहल जाइत छैक। 


पटबाक करघा 


पटबाक करघाक पाछूवला भागमे करीब तीन हाथ ऊंच दूटा मोट लकडीक 
खुट्टा जमीनमे गाड्ल रहैत छैक। एहि दूनू खुट्टाके सुरहा कहल जाइत छैक। 

शी 
सुरहोक उपरका भागमे क्षैतिज ठोकल काठके* चलान कहल जाइत छैक। च़लानमे 
रस्सीक सहायतासँ लटकैत पातर फट्ठीकें सीक कहल जाइत छैक। सीकमे 
थोडे-थोडे दूरी पर पैसल पंखीक आकृतिक बत्तीके लोचनी/नोचनी/नचनी कहल 
जाइत छैक। एकर दूनू छोरसँ लटकैत रस्सी दूनू बयक उपरका सीक ओ कण्डामे 
बान्हल रहैत छैक। निचला सीक ओ कण्डामे बान्हल भारी ओ चौखूट काष्ठदंडके” 
पौदान/पुसलमान कहल जाइत छैक। पुसलमान रस्सी द्वारा करघाक खाधिमे लागल 
दूटा बाँसक टोंटाक अग्रभागमे बान्हल रहैत छैक। एहि दूनू टोंटाके गोडन्टा कहल 


जाइछ। दूनू गोडन्टाक दोसर छोर खाधिमे गाडल खूटीक कानमे कयल छेदमे . 


लागल कीलमे पैसल रहैत छैक। खाधिवला खूटीके' पतालखूटी/पातालखूटी कहल 
जाइत छैक। 

दुनू सुरहाक अग्रभागमे साहित राखल रहेत छैक। साहित लरदीमे बान्हल 
रस्सीक सहायतासँ जमीनसँ ऊपर उठाकऽ राखल जाइत छैक। साहितमे लागल राछक 
निचला भाग एकटा काष्ठदंडक उपरका भागक खाधिमे लागल रहैत छैक। एहि 
काष्ठदंडके पलस्तर कहल जाइत छैक आ एहिमे बनल नालाके झरी कहल जाइत 
छैक। राछक उपरका भाग पलस्तरक समानान्तर काष्ठखंडक निचला भागक झरीमे 
लागल रहैत छैक। एहि काष्ठखंडके हत्या कहल जाइत छैक। पलस्तरक दूनू छोर 
पर राछसँ हटिकऽ बनल दुइ गोट खुलल बकसाक सदृश आकृतिके घर/घार/बक्सा 
कहल जाइत छैक। घरक उपरका भागमे लागल काठक छोट सन चौखूट टुकड़ीके* 
बन्दर कहल जाइत छैक। एकर निचला भागमे नीचा दिस मोट चाम लागल रहैत छैक। 
चामसँ रस्सी जोड्ल रहैत छैक जे लीभर व्यवस्था द्वारा परबाक आगूमे लरकैत 
काठक एकटा छोट सन टुकड़ीसँ सम्बद्ध रहैत छैक। एहि टुकड़ीके लोल/लोला 
कहल जाइत छैक। लोलाके' नीचा-ऊपर कयने बन्दर आगू-पाछू घुसकैत छैक। 

पलस्तर, राछ ओ हत्थाक समानान्तर दूटा काष्ठफलक ठोकल रहैत छैक। 
सबसे उपरका काठ सुरहामे लम्बवत्‌ ठोकल बत्तापर लटकैत रहैत छैक। करघाक 
पलस्तर ओ हत्थावला भागक सेहो ताना/तानी कहल जाइत छैक। एहिमे नामानामी 
लकड़ी सभके सम्बद्ध करब्राक कम चाकर तकथा सभक, बाँता/बत्ता कहल 
जाइत छैक। 

करघामे काठक एकटा नोंखगर औजार भरनीक सूतके एम्हर-ओम्हर 
दौड्बैत अछि। एहि औजारके' माकू कहल जाइत छैक। माकूक आकृति पेनीविहीन 
नाओक सदुश होइत छैक। एकर दूनू नोंकगर लौह अग्रभागके लोल कहल जौइत छैक। 
एकर भीतरी भागमे लागल लोहक कील जाहिमे भरनीक नऽड़ी लगाओल जाइत छैक, 
से टकुआ/तिरीं/तिरी कहल जाइत छैक। नऽड़ीसँ सूत बाहर होयबाक माकूक 

रके 


पार्श्ववर्ती छेदके * हड़बा/हाड़ी कहल जाइत छैक। हाड़ीक छेदमे भरनीक सूत 
पैसयबाक हेतु प्रयुक्त काँटीके सुतारी कहल जाइत छैक। ु 
_ पटबा कपड़ा बुनबाक हेतु जाहि खाधिमे बैसैत अछि ओकरा खद्धा कहल 
जाइत छैक। ओकरा आगाँ राखल जाहि लरदीपर ओ बुनल कपड़ाके* लपेटैत अछि, 
तकरा पेटलरदी कहल जाइत छैक। पेटलरदीके' अवलम्ब देनिहार दूनू कातक 
छोट-छोट खुट्टाके बिसकर्मा कहल जाइत छैक। पेटलरदीक दहिना कातक छेदमे 
धऽ फट्ठीक जाहि नोंखगर टुकड़ीसँ ओकरा नचाओल जाइत छैक, से झिक्का कहल 
जाइत छैक। कृ 
बुनाइत कपड़ाक अग्रभागके तनने रखबाक हेतु अग्रभागमे काँटी लागल दूटा 
फट्ठीसँ बनल औजारके कटहन कहल जाइत छैक। दूनू फट्ठीक दोसर छोर एकटा 
रस्सीसँ सम्बद्ध रहैत छैक तथा दूनू फट्ठीक बीच दूनू कात दूटा सूतक रस्सीक वलय 
लागल रहैत छैक। | 
जोलहाक. करघा 
` भाँजवाला तानाक खाधि जाहिमे जोलहा बैसैत अछि से करगह/करिगह 
कहल जाइत अछि। एहिमे पेटलरदीके  बीम/बीमा/बेमा/चौपत/लपेटन कहल 
जाइत छैक। बीमामे कपड़ा लपेटब शुरू करबांक हेतु ओकर नामानामी खाधिमे जाहि 
लकड़ीक टुकड़ीसँ कपड़ाक छोरके फंसाकऽ दाबि देल जाइत छैक, से चिहुट/छिटकी 
कहल जाइत अछि। बीमा जाहि दूटा खुट्टा पर अवलम्बित रहैत छैक ताहिमे बाम 
भागवलाके  बघला/बमैला/कंधेला ( प्रि.)/ बँबारी (प्रि) कहल जाइत छैक आ 
दहिन भागवलाके जिहला/जिहेला/जिभेला/ गाली खूँटा कहल जाइत छैक। 
करिगहक मध्य भागक पार्श्वमे गाडल दुइ गोट मोट खाम्हके खुट्टा कहल 
जाइत अछि। दूनू खुट्यापर ठोकल क्षैतिज काष्ठखंडके * बल्ला/धचान (ग्रि.) 
“धचाना( ग्रि. )/अकासी ('ग्रि.)/उपरकर( ग्र.) कहल जाइत अछि। बल्लाक नीचांमे 
लागल काठक बेलनाकार दंड जकर सहायतासँ बयके* नीचा -ऊपर कयल जाइत 
अछि से रूल/रोल/रोला/रोलर कहल जाइत अछि। 


दूनू खुट्टक आगू दिस गाड्ल दुइ गोट छोट-छोट खुट्यके* खरको खुँटा 


. कहल जाइत अछि। खरको खूटा पर देल मोट बाँसके खरकूटी/खरकौट/खरकौटी 


कहल जाइत छैक। तानीक अगिला भाग अनेक खतयुक्त काठक दंडपर चाकर कऽ 
पसारल रहैत अछि। एहि दंडके" पसार/पोसार/पौंसार कहल जाइत अछि। पौसारक ह 
दूनू-छोरपर लागल रस्सी करघाक अग्रभागमे गाड्ल खुट्टापर दऽ होइत जोलहाक दहिन 
भागमे गाड़ल खुट्टासँ बान्हल रहैत छैक। अग्रभागक खुट्यके* सरकौनीके खूटी . 

कहल जाइत अछि। जोलहाक दहिन भागक खुट्टाके डोरबन्हा के 
खूटा/डरकसना/डोरकसना/कनकिल्ली (ग्रि.) कहल जाइत छैक। 

तानीक अतिरिक्त भागके * ऊच स्थानपर टाँगि देल जाइत छैक। ओहि 
लपेटल भागके* टँगना/टँगनी कहल जाइत छैक। टँगनीपर सूत करघाक अग्रभागमे 
देल काठक बेलनाकार दंडक तर द5 होइत ऊपर जाइत अछि। एकरा लरदा कहल 
जाइत छैक। ई डोरबन्हाक खूटाक स्थानमे कोनो-कोनो करघामे लगाओल जाइत छैक। 
पसारल तानीक क्रमबर्ती सूतके पृथक्‌-पृथक्‌ करबाक हेतु सूतक बीचमे घुसिआओल 
लोहक पातर छड़क युगलके बिधनी कहल जाइत छैक। एही कार्यक हेतु प्रयुक्त 
सरक युगलके अतरान/अतरौन/ अतराओन/बान्ह कहल जाइत छैक। 

एहि करघाक बयके झाँप सेहो कहल जाइत अछि। एकर बयसरसँ 
एक-एक पोसार लटकैत रहैत छैक, जकर सम्बन्ध रस्सी द्वारा काठक गोल टुकड़ी 
सँ रहैत छैक। रस्सीके जोता कहल जाइत छैक। काठक गोल टुकड़ीके' 
पावदान/पौतान/पौदान/पैडल कहल जाइत छैक। एहिमे पैरक अउँठा फंसाक5 बय 
के क्रमश; नीचा-ऊपर कऽ भरनीक सूत पैसयबाक हेतु रिक्त स्थान बनाओल जाइत 
छैक। एहि रिक्त स्थानके बम कहल जाइत छैक। 

जोलहा माकूक हेतु ढरकी/फिरकी/माकुल/माकूल/कपरबिन्नी/ 


कपरनी(ग्रि.)/ शेटल शब्दक व्यवहार करैत अछि। माकूलक भीतरवला लोहाक : 


राकुके' बीड़ कहल जाइत छैक। बन्दरके' घुटरू/मेरी/मेढ़ी/गुड़्की सेहो कहल 
जाइत छैक। घुटरूके गति प्रदान करऽबला लोलाके मुठ/मुद्ठी/मुठिया कहल जाइत 
छैक। राछक उपरका काष्ठदंडके जोलहा हथा/हत्था/हाथर/हथरस/तनकर/उपरौटी 
कहैत अछि। हत्थाके -पकड्बाक हेतु ओकर मध्य भागमे ठोकल काठके 
महदेबा/महादेबा कहल जाइत छैक। हत्थाके तानामे नीक जकाँ सम्बद्ध करबाक हेतु 
प्रयुक्त पच्चडके चेपनी कहल जाइत छैक। राछक नीचावाला लकडीके' 
तरौटी/तरी/सबजी सेहो कहल जाइत अछि। कटहनके जोलहा पन्निख / पन्नी 
(ग्रि.) कहैत अछि। 
उत्पादन 

करघा पर तानी ओ भरनीके सम्बद्ध क5 कपड़ा बिनबाक व्यवसाय 
बिनाइ/बुनाइ/बिनकराइ कहल जाइत अछि। बिनबाक क्रमे बुननिहार दहिना ओ 
बामा पैरसँ पौदानके क्रमशः दाबि बयक सहायतासँ क्रमवती सूतके नीचा-ऊपर करैत 
रहैत अछि। दहिना हाथ मूठके नीचा-ऊपर क बंदर द्वारा माकूमै लागल भरनीक 
सूतके बाम-दहिन दौड्बैत अछि आ बामा हाथ हत्थाके आगू-पाछू घीचि भरनीक 
सूतके. परस्पर सटबैत रहैत अछि। 

बिनबाक क्रमे माकूक बाहरी भागमे मटिया तेल लेपि ओकरा पलस्तर पर 
सुविधापूर्वक आवगमनक योग्य बनाओल जाइत छैक। राछक पछिला भागक तानीमे 
कडू तेलक अल्प मात्रा लगाय ओकरा राछमे छिछलाह बनाओल जाइत छैक जाहिसँ 
राछक सीकी सूतके रगड्सँ तोड़ैत नहि छैक। 
तानी अथवा भरनीक हेतु रंगीन सूत तैयार करबाक हेतु सूतके गर्म पानिमे 
औंटि साफ पानिमे धोखारि सुखाकऽ गर्म पानिमे घोरल रंगमे डुबाओल जाइत छैक। 
विभिन्न प्रक्रियाक क्रममे सूतक जे अंश तोड्किऽ फेकि देल जाइत छैक 
से छीजन कहल जाइत छैक। करघापर चढ़ाओल सम्पूर्ण तानीसँ बनल कपड़ाके थान 
कहल जाइत छैक। थानक चौड़ाइके पाट/डरिया कहल जाइत छैक। थानमे दूटा 
कपड़ाक जोड्पर भरनी रहित भागके छीन/छीना/छिल्ला कहल जाइत छैक। तानी 
अथवा भरनीमे बिनबाक दोषें सूतक अभावसँ युक्त प्रदेशके उचिला कहल जाइत 
छैक। तानी समाप्त होयबाकाल पटबाक लरदीपर बचल सूत जकरा बीनल नहि जा 
सकैत छैक, काटि क$ फेकि देल जाइत छैक। एहि सूतके दस्सी कहल जाइत छैक। 
जोलहाक तानीक अन्तिम प्रदेश जाहिमे दोसर तानीक सूतके जो ड देल जाइत छैक, 
से गेठुआ कहल जाइत अछि। कपड़ाके चौखूट मोड़ कऽ छोट करबाक क्रिया 
चौपतब/चौपेतब/तह लगायब/तहिआयब होइत अछि। तहिआयल कपड़ाक 
प्रत्येक मोडल अंशके तह कहल जाइत छैक। दू तहमे मोड्बाक क्रिया दोबरायब ` 
होइत अछि। 
कपड़ा बिनबाक मजदूरीके बिनाइ/बुनाइ( प. )/बाना/बानी ( जो.) कहल 
जाइत छैक। ¢ 
परस्पर आबद्ध तानी ओ भरनीसँ बनल वस्तुके वस्त्र/बस्तर/कपड़ा/नूआ 
कहल जाइत छैक। कपड़ाक हेतु प्राचीन शब्द वास/वसन/अम्बर /चीर/कापर/कापल 
(कीर्तिलता, डा. बाबूरामसक्सेना, पृ. 24-काहू कापल काहु घोल । काहु सम्बल देल 
थोल ॥) छल। अपेक्षाकृत छोट वस्त्रखण्डक हेतु प्राचीन शब्द नेत छल। विभिन्न प्रकार 
वस्त्रक हेतु नुआ-बस्तर/कपड़ा-लत्ता शब्दक व्यवहार होइत अछि। 
कपासक सूतसँ बनल वस्त्रके सूती कहल जाइछ। एकहरा सूतक तानी ओ 
भरनीसँ बनल वस्त्रकें एकसुत्ती आ दोहरा सूतक तानी ओ भरनीसँ बनल वस्त्रक, 
दुसुत्ती कहल जाइत छैक। 
विरल तानी ओ भरनीसँ बनल वस्त्रक फसरल/खिसरल कहल जाइत 
छैक। अल्प तनावसँ कपड़ाक तानी अथवा भरनीक स्थान विशेषपर टूटि जयबाक 
क्रिया मसकब/फसकब होइत अछि। दृढ़ सम्बद्ध तानी ओ भरनीसँ बनल सस्त्रके 
गफ/गप्रस/गस्सल कहल जाइत छैक। अत्यधिक फसरल कपड़ाक 

जलफाँफी/झलफाँफी कहल जाइत छैक। परदा करबामे अक्षम अत्यन्त पातर 
कपड़ाक झलझल/झलझली कहल जाइत छैक। झलझल जो जलफाँफी कपंड़ाके* 
दँतखिसोट/दँतखिसोड़/गिदरनोंच/कुकुरभुक्की (मि.भा.को.) कहल जाइत अछि। 

सादा अथवा एक रंगसँ युक्‍त कपड़ाक, पॉपलीन/पलीन कहल जाइत 
छैक। अनेक रंगक तानी ओ भरनीसँ बनल चौकोर आकृतिसँ युक्त कपड़ाक” 
चरखाना/चेक कहल जाइत छैक। सरल रैखिक आकृतिसँ युक्त कपड़ाके' डोरिया 
कहल जाइत छैक। विभिन्न प्रकारक फूल-पत्ती अंकित कपड़ाके छीट कहल जाइत 
छैक। करघा परसँ उतारलाक बाद बिनु धोअल कपड़ाके कोरा कहल जाइत छैक। 


कपड़ाक चौड़ाइक दूनू कातवला भागके* कोर/किनार/किनारा/किनारी 
कहल जाइत छैक। चौड़ाइक अन्तिम भागक भिन्न रंगक रेखाके* सेहो कोर कहल 
जाइत छैक। चाकर कोरके' पाढ़ि कहल जाइत छैक। कपड़ाक मध्यवती भागक हेतु 
जमीन शब्दक व्यवहार होइत छैक। । 

. ` कपड़ाक नाप गजमे होइछ। ई तीन फुटक मानक नाप होइत अछि। एकर 

सोलहम भागके' गीरह कहल जाइत छैक। आङुर, ठुट्ठी, बीत, निमुट्ठ हाथ, हाथ 
आदि पारम्परिक एकाइ सेहो कपड़ाक नापमे प्रयुक्त होइत अछि। कपड़ाक चौड़ाइक 
हेतु अर्ज/अरज शब्दक व्यवहार होइत छैक। 

मौलक सूत द्वारा जोलहाक बनाओल वस्त्रक" जोलही/जोलहउ/जोलहंडी 
कहल जाइत छैक। चरखाक काल सूत द्वारा हथकरघापर बीनल वस्त्रक खाधी/खद्धर 
. कहल जाइत छैक। गज भरि अर्जवला कपड़ाक प्रभेद विशेषके* गजी/गज्जी/फरगज्जी 
कहल जाइछ। मोट वस्त्रक प्रभेद विशेष मटिआ/मोटिआ होइत अछि। कपड़ाके* 
वस्त्रबद्ध कऽ बेचल जाइत छल। वस्त्रबद्ध समष्टिके' मोटा कहल जाइत छैक। एहि 
आधार पर सभटा जोलहड वस्त्रके' मटिया/मोटिआ कहल जाइत छल। अत्यन्त 
अधलाह सस्त्रके खद्धी कहल जाइत अछि। 

कपड़ाक उपयोग मुख्यतः पहिरबाक, ओढबाक ओ ओछयबाक हेतु होइत 
छैक। पुरुषक पहिरबाक करीब अढाइ हाथ चाकर अधोवस्त्रके धोती कहल जाइत 
छैक। लम्बाइक भिन्नताक आधारपर ई सतहत्थी, अठहत्थी, नओहत्थी ओ दसहत्थी 
प्रभेदक होइत अछि। स्त्रीक एही प्रकारक अधोवस्त्रके* साड़ी/नूआ/नुंगा/लुंगा/चीर 
कहल जाइत छैक। एकर कोर अपेक्षाकृत बेसी चाकर होइत छैक। लम्बाइक अनुसार 
ई नओहत्थी, दसहत्थी, बारहहत्थी ओ बिसहत्थी प्रभेदक होइत अछि। 

. खूब मोट धोती-साड़ीक एकटा प्रभेद ननगिलाट कहल जाइत अछि। पातर 

सूतक धोती-साडीक़े नन्हसुत कहल जाइत छैक। मोटगरे सूतक कम चाकर साड़ीक 
एकय प्रभेद फरदी/फरजी होइत अछि। कम चाकर धोती ओ साड़ीके छनकट 

कहल जाइत छैक। आवश्यकतासँ कम लम्बाइक परिधानके ओछ कहल जाइत छैक। 
सामान्यसँ अधिक चाकर कोरवला साडीके* कोरदार/कोरगर कहल जाइत छैक। 
पाढिसँ युक्त साड़ीके पढ़िया कहल जाइत छैक। किनारपर पाढिक रंगक संख्या 
अथवा समानान्तर पाढ़ि सदृश बुनाइक संख्याक आधार पर साड़ीक दुपढ़िया/दोपढ़िया, 
तिनपढ़िया, पचपढ़िया आदि प्रभेद होइत अछि। धोती-साडी आदिक एक प्रतिके” 
खण्ड आ दू प्रतिके जोड़/जोड़ा कहल जाइत छैक। मुसलमान पुरुषलोकनिक करीब 
चारि हाथ नाम अधोवस्त्रके लुङ्गी कहल जाइत छैक। | [ES 
ओढ्बाक हेतु करीब चारि हाथ चाकर ओ छओ हाथ नाम उत्तरीय सस्त्रके 
चहर/चादर/चादरि/चहरि/ओढ़ना कहल जाइत छैक। पातर ओं छोट चद्दरिके” 
तौनी/तिउनी (ग्रि.) कहल जाइत छैक। मोट तौनीके तौलिया कहल जाइत छैक। 
देह-हाथ पोछबाक हेतु छोट तौनीके अंगोछा/अंगपोछ/अंगपोछा/गमछा/साफी 


` कहल जाइत छैक। छोट गमछाके गमछी/अंगौछी कहल जाइत छैक। 


बिछाओनक ऊपरसँ देबाक करीब पाँच हाथ नाम ओ तीन हाथ चाकर वस्त्र 

जाजिम/पलिया/उलेंच/उलोंच कहल जाइत अछि। 
तूर-सूतसँ सम्बद्ध पटबाक अन्य व्यवसाय 

सूतसँ वस्त्र बिनबाक अतिरिक्त. पटवा/पटहार/पटुआ ( विद्यापति, 
मित्र-मुजमदार, पद सं. 204 ) सूतक अनेक सामग्री बनयबाक एवं सूतमे विभिन्न 
गहनाके' गँथबाक व्यवसाय सेहो करैत अछि। । 

आधार सामग्री : पटवाक मुख्य आधार सामग्री विभिन्न प्रकारक सूत होइत 
अछि। बाँटल पातर सूतके बँटुआ सूत/ताग/तागा/धाग/धागा कहल जाइत छैक। 
अपेक्षाकृत मोट धागाक उज्जर रंगक एकटा प्रभेद ठरा कहल जाइत अछि। हाथक 
तर्जनीसँ कनगुरिया पर्यन्त चारू आडुरक समूहके चाडूःर कहल जाइत छैक। चाङुरपर 
सूतके भिडिअयबाक क्रिया चङ्ुरायब होइत अछि। चङुरायल सूतक गोलांके* 
चङ्ुरा कहल जाइत छैक। गोल कऽ भिडियाओल तागके* गोलीताग कहल जाइत 
छैक। सनसँ बनल सूतके" पटुआ कहल जाइत छैक। मशीन पर बाँटल मोट सूतक 
एकटा प्रभेद आलटुन/आलदूना कहल जाइत अछि। आलटूनाक मशीन द्वारा गोल 
भिडिआओल लच्छीके पोला/पोली/पोलिया/नरी/लच्छी कहल जाइत छैक। 
मशीन द्वारा अनेक सूत्रके' परस्पर गुम्फित कऽ बनल चाकर ओ मोट तागक एकटा 
प्रभेद फीता कहल जाइत अछि। एकहरा सूतके लर कहल जाइत छैक। 

गँथाइमे तूरक सेहो व्यवहार होइत छैक। शोभाक हेतु धातुक अत्यन्त पातर 
चकमक कागत सदृश वस्तुके पन्नी/डाक कहल जाइत छैक। RPP, 

मजगूतीक हेतु गँथाइमे तामक अत्यन्त पातरं रंगीन तारक व्यवहार होइत छेक, 
जकरा अंटा/अंटी/बादला कहल जाइत छैक। खूब नमरऽवला अंराके सलमा कहल 
जाइत छैक। चानी जकाँ चमकैत पटुआक लरके जिक कहल जाइत छैक। चानीक 
पानि चढ़ाओल तामक तारके किरमिची कहल जाइत छैक। आभूषण गँथबामे व्यवहृत 
सोन-चानीक अथवा तत्सदृश अत्यन्त मेही तारके कलबत्तू/कलाबत्तू कहल जाइत 
छैक।. | 

तूर-सूत आदिके रङबाक हेतु विविध प्रकारक रंगक उपयोग होइत अछि। 

औजार : पटबाक औजारमे सर्वप्रमुख अछि ओकर थूनी/थून्ही। एहिमे 
लकड़ीक एकटा भारी गोल अथवा चौखूट आधारक मध्यभागमे करीब तीन आडूर 
व्यासक एक हाथ ठाढ़ बेलनाकार काष्ठदंड रहैत छैक। एकरा ओस्ताद/महोदेओ 
सेहो कहल जाइत छैक। 

थूनीक उपरका भागमे लागल आ लौहवलयमे निकलल आँकुस सदृश 
वस्तुके अँकुड़ा/अँकुसी कहल जाइत छैक। 

आइकाल्हि थूनी ओ आँकुड़ाक स्थानपर उपरका भागमे आँकुस बनल 
लोहाक छड्के जमीनमे गाड़ व्यवहार कयल जाइत छैक। एकरा गऽज/सर/सरसा 
कहल जाइत छैक। | 

सूतके" स्थानविशेषपर परितः आवृत करबाक क्रिया मढ़ब हाइछ। मढ़बाक 
हेतु काठक पातर दंडक अग्रभागमे करीब छओ आङुरक दूरी पर लागल काठक दुइ 
गोट छोट-छोट पहियासँ बनल औजारके' लटाइ/लटाँइ/चरक/चरख/अण्टी कहल 
जाइत छैक। 

अतिरिक्त तागके कटबाक हेतु लोहक गुनचिइक औजारके' कैंची कहल 
जाइत छैक। एकरा अउँठा ओ अन्य आडु द्वारा पकड़बाक हेतु वलयाकार मूठ बनल 
रहैत छैक। सूतक गोलपिंडके' ससारबाक हेतु व्यवहृत लोहाक अंग्रेजीक भी अक्षरक 
आकृतिक औजारके चूटा/चूँटा/चुट्टा/चिमटा/चिमटी कहल जाइत छैक। : 
उत्पादन : पटबाक व्यवसाय प्रसाधन सामग्रीसँ सम्बद्ध अछि। ओकर उत्पादनके' दू 
वर्गमे बाँटल जा सकैत छैक- (क) सूतक परिधान आ (ख) सूतमे गाँथल गहना। 

सूतक परिधानमे पुरुषलोकनिक डाँड्मे पहिरबाक वलयाकार वस्तुके* 
डाँरा/डराडोर/ डराडोरि/हरिला/हरिड़ा कहल जाइत छैक। वयस्कक डराडोरिके* 
सयानी आ नेनाकक डराडोरिके बचकानी कहल जाइत छैक। डराडोरिक छोरपर 
चारू कात सूतसँ मढ़ल गोल आकृतिके' मुन्ही कहल जाइत छैक। धियापुताक 
-डराडोरिमे मुन्हीक स्थानपर रंगीन तूरक गोल आकृति लटकैत रहैत छैक। एहि 

आकृतिके फुदना कहल जाइत छैक। छोट फुदनाके' फुदनी कहल जाइत छैक। 
छठिहारक दिन धियापुताक हाथ, पैर ओ डाँड्मे पहिरयबाक सूतक वलयके* 
छठिहारी -डोरा कहल जाइत छैक। 

देवोत्सृष्ट गरामे पहिरबाक सूत्रनिर्मित परिधानके" बद्धी कहल जाइत छैक। 
एकर जोड्वला भागपर फुदना बनल रहैत छैक। प्रसूताक हेतु पीयर रंगक फुदना रहित 
बद्धीके' गेठा ( प्रसिद्ध कहबीः- पेटमे बेटा पेटारमे गेठा ) कहल जाइत छैक। कारी रंगक 
सूतके गुहिकऽ बनाओल बद्धीक विशेष प्रभेदके' गंडा कहल जाइत छैक। डोराक 
ऊपर कपड़ा ओ तूर लपेटि सूत मेढ़ि क$ बनाओल पैघ आ गोल पिंडके' घुण्डी 
कहल जाइत छैक। घुण्डीयुक्त बद्धीक विशेष प्रभेदके' पटनिजा बद्धी कहल जाइत 
छैक। ह; 

स्त्रीलोकनिक खोपा बन्हबाक फुदना लागल डोरीके' ऐंठा/नारा/खोपबन्ह/ 
थोपी कहल जाइत छैक। केशक जुट्टीमे लगयबाक तीनटा लरसँ युक्त खोपबन्हक 
विशेष प्रभेदके चोटी कहल जाइत छैक। साड़ीक कोंचाके' बन्हबाक हेतु दुनू कात 
फुदना लागल डोराके कोचबन/चोटबन कहल जाइत छैक। विआहमे आम-महु 
विआहबाक हेतु व्यवहृत पीयर रंगक सूतके ताग-पात कहल जाइत छैक। द्विरागमनक .: 
दिन पठयबाकाल व्यवहृत सिन्दूरक गद्दीके बन्हबाक तागके' डोर कहल जाइत छैक। 
श्राद्धमे उज्जर रंगक तूरक फुदना लागल सूत जकरा शय्याक पौआमे बन्हबाक हेतु 
व्यवहृत कयल जाइछ, से सेजबन कहल जाइत छैक। 

कोढिला, पातर कपड़ा ओ तागसँ बनल माथ पर पहिरबाक विशिष्ट 
परिधानके पाग कहल जाइत छैक। पाग पटबो बनबैत अछि आ माली, मुसलमान 
आदि अन्यो जाति। लाल रंगक पागके बियहुती पाग कहल जाइत छैक। बियहुती 
पागक चारू कात लटकत लर ओ फुदनायुक्त वस्तुके” घुनस/घुनेस कहल जाइत 
छैक। पागक अग्रभागके पेंच कहल जाइत छैक। असवर्णक विआहमे प्रयुक्त शंकुक 
आकृतिक पैघ पाग सदृश वस्तुके मौड़ कहल जाइत छैक। 

अनन्त चतुर्दशीमे बाँहिपर धारण करबाक चौदह गीरहसँ युक्त सूतक एकटा 
वस्तु पटबा बनबैत अछि। एकरा अनन्त/अनन्ता कहल जाइत छैक। तेरह गीरहसँ युक्त 
अनन्तके' फनन्त/फनन्ता कहल जाइत छैक। श्रावणी पूर्णिमामे हाथमे बन्हबाक हेतु 
प्रयुक्त रंगीन सूतक छोरपर रंगीन तूरक एकटा फुदना लागल वस्तुके राखी कहल 
जाइत छैक। मोट सूतक बनल अनेक फुदनायुक्त वलयाकार राखीके' राखा कहल 
जाइत छैक। 

भगवतीके खोइँछ देबाक कपड़ाके' अँचरी कहल जाइत छैक। पटवा 
अँचरीक हेतु जे फुदना बनबैत अछि, तकरो अँचरीये कहल जाइत छैक। 

सूतमे गाँथल गहना : विभिन्न प्रकारक गहनाके* धारण करबाक हेतु ओकरा सूतक 


वलयमे सम्बद्ध करबाक क्रिया गाँथब होइत अछि। गहनाके' सूतमे सम्बद्ध करबाक 
हेतु ओहिमे लागल सच्छिद्र अवयवके* कोढ़ा/कोड़हा कहल जाइत छैक। कोढ़ाक 
छेद जाहिमे गँथाइक सूत पेसल जाइत छैक से घर कहल जाइछ। सूत, कलबत्तू 
_आदिके परितः लगयबाक क्रिया मेढ़ब होइछ। मेढलासँ उत्पन्न आकृति मेढ़ाइ होइत 
अछि। मेढाइ द्वारा आवद्ध स्थलके' फंदा/छल्ला कहल जाइत छैक। जिलेबीक 
आकृतिक फदाके जिलेबिया फंदा कहल जाइत छैक। साधारण फंदाक मेढ़ाइके* 
पेचबान्ह कहल जाइत छैक। सूतपर कपड़ाक टुकड़ी, तूर आदि परित: लेपटाय मेढ़ाइ 
कयला उत्तर बनल गोल पिंडके' घुण्डी कहल जाइत छैक। मध्यवर्ती सूतपर 


एम्हर-ओम्हर घुसकऽवला घुण्डीके' ससरघुंडी कहल जाइत छैक। गर्दनिक मालाक 


मध्यवर्ती पैघ फुदनाके' सुमेर/सुराही कहल जाइत छैक। 

. पटबा सोन ओ चानीक विभिन्न गहना सभक गँथाइ करैत अछि। गरदनिमे 
पहिरबाक गहनामे हैकल/हैंकल, असरफी, चौअन्नी, अठनी, मटरमाला, मरीचदाना, 
जुगनू, ढोलना, हलुमानी, सहोदरा, सुगरक दाँत, सौतिनिञा, जन्त्र, ताबीज, 
चाँद, नजरिया- गुजरिया, जितिया आदि ओ हाथक गहनामे अनंत/अनंता, 
शंखलाभी, बाजू, बिजौटा, बाँक, जहसन, तिनखंडी, पचखंडी आदिक गँथाइ 
कयल जाइत छैक। कोचबन ओ मनोरी सेहो पटबे गँथैत अछि। 


एकर अतिरिक्त पटबा रीठा/रीठी फलक बीजके* सूतमे गाँथि माला तैयार 


करैत अछि। एहि मालाके' हैंठाक माला कहल जाइत छैक। छोट हेंठाके* हैँठी कहल 
जाइत छैक। वैष्णवलोकनि तुलसी वृक्षक धड़के” कारि सूतमे गँथाय कंठ लग धारण 
करैत छथि। एहि मालाके' कंठी कहल जाइत छैक। शैवलोकनि एकटा वृक्षविशेषक 
फऽड्सँ माला गँथाय धारण करैत छथि। एकरा सद्राक्ष/रूदराछ/रूदरांच/उदरांच 
कहल जाइत छैक। आइकालिह पटबा सभ शीशा, प्लास्टिक, मूंगा, मोती आदिक 
अनेक आकृतिक सच्छिद्र टुकड़ीके” गाँथि माला/हार बनाकऽ सेहो बेचैत अछि। 
पटबाक व्यवसाय समइया होइत छैक। गहनाक गँथाइ लगनेटामे चलैत छैक। 
अन्य समयमे ओ शृंगार तथा अन्य उपयोगक विविध वस्तु सभ बेचैत अछि। एहन वस्तु 
सभमे केश थकरबाक काठ अथवा प्लास्टिक दाँतदार वस्तु कंघी/ककही/कडघी, 
पैघ कंघी ककहा,कतराक जड़िसिँ बनल केश थकरबाक साधन थकरी/थकरनी; 
अत्यन्त पातर सूतसँ बनल केश गुहबाक वस्तु बनारसी चोटी; केश बन्हबाक करीब 
चारि आङुर चाकर कपड़ाक टुकड़ी-फीता/रीबन; साबुन रखबाक पात्र-सबुनदानी; 
मुँह देखबाक शीशाक साधन-अएना; स्त्रीगणक माथक मध्यभागमे लगयबाक 
सोहागक चेन्ह-सिन्दूर/सेनूर; पुड़ियामे बान्हल सेनुर-गददी; विआहमे व्यवहृत 

~, 


मटमैल सिन्दूर-भुषणा सिन्दूर; विआहेक हेतु व्यवहृत पीयर .रंगक सिन्दूर-पीपा 
सिन्दूर; रक्तवर्णक सिन्दूरक प्रभेद विशेष-अचीन सिन्दूर; सिन्दुर घोरबाक काठक 
पैघ पात्र-सिनुरघोरा/सिंघोरा; सिन्दूर रखबाक काठक. पात्र-सिनुरदानी; छोट 


-सिनुरदानी-कीया/कियौरी/सपरी;ललाट पर सटबाक रंगीन , वस्तु-टिकुली; सादा 


टिकुली-बिन्दी/बिन्दिया; गेन्हारीक बीया सदृश कपारपर सटबाक उज्जर वस्तु-खुदिया; 
खुदियाक संगे व्यवहृत छोट ओ चकचक वस्तु-चमकी; सिन्दुरदानक काल व्यवहृत 


. काठक पातर ओ गोल वस्तु - साँख; सिन्दूरदानेमे व्यवहृत हाथी दाँतक पुरान पाइक 


सदृश छिद्रयुक्त वस्तु - सुहेली/सोहगैली/सोहगौली; पैर रङबाक आयातित रंग- 


_ अलता/आलता; नह रङबाक आयातित रंग-नहरंगा; सिलाइक हेतु लोहक पातर 
` पासयुक्त औजार -सूई/सुझ्या; पोलावला डोरा-आशापोला; सुजनी सीबामे फूल 


काढ्बाक हेतु व्यवहृत पातर डोरा - लक्खी/बाकुच; दू वस्तुके सम्बद्ध करबाक 
लोहक साधनविशेष आलपीन; चून रखबाक पात्र-चुनरौटा/चुनहा; चानन रगडबाक 
गोल पाथर - चनरौटा; छोट चनरौटा - चनरौटी; छठि, रवि-शमि आदि पावनिमे 
अकोनक तूरसँ बनल छोट पापड़ सदृश वस्तु-आरतक पात आदि अछि। 

रङरेज 


कपड़ाके रङबाक एवं ओहि पर विभिन्न प्रकारक 'फूलपत्ती छपबाक काज 


करऽवला व्यवसायी जाति रङरेज/रंगसाज कहल जाइत अछि। 


आधार सामग्री ओ औजार : रंगरेजक आधार सामग्री विभिन्न प्रकारक 
वस्त्र ओ रंग होइत अछि। नीक जकाँ चढ॒ल रंगके' गाढ़ कहल जाइत छैक ओ हल्का 
रंगको फिक्का कहल जाइत छैक। जे रंग पानिक सम्पर्कमे धोखडि जाइत छैक 
ओकरा कचिया ओ जे नहि धोखडैत छैक ओकरा पकिया कहल जाइत छैक। 

आइकाल्हि विभिन्न रंगक आयातित चूर्णक उपयोग होइत अछि। लाल, 
पीयर/पीरा, हरियर, नील, नारंगी आदि किछु सामान्य रंग अछि। एक रंक चूर्णके 
दोसर रंगमे विशिष्ट अनुपातमे फैंटि अनेक प्रकारक रंगक निर्माण कयल जाइत अछि। 
पीयर रंग संयुत लाल रंगके केसरिया कहल जाइत छैक। हल्का लाल रंग संयुत नील 
रंगके' आसमानी कहल जाइत छैक। बैगन जकाँ नील संयुत लालरंगके* बैगनी/भाँटा 
कहल जाइत छैक। पाकल जामुन जकाँ हल्का लाल संयुत कारी रंगके* जमुनिञा 
कहल जाइत छैक। चम्पाक फूल जकाँ पीताभ रंगके चम्पइ कहल जाइत छैक। 
गुलाबक फूल जकाँ हल्का लाल रंगके' गुलाबी कहल जाइत छैक। कुसुमक फूलसँ 
तैयार रंगक कुसुम कहल जाइत छैक। कमलक दल जकाँ हल्का लाल राके" 
कमलपत्री कहल जाइते छैक। चिनिजाबदामक खोइंचां सदृश लालीवला रंगके* 
बदामी कहल जाइत छैक। कऽथ जकाँ हल्का लाल रंगके कत्थी/कत्थइ कहल 

जाइत छैक। खूब गाढ़ लाल रंगक प्रभेद आल कहल जाइत छैक। गन्धक जकाँ पीयर 
वर्णके' गन्हकी कहल जाइत छैक। धानक पात जकाँ गाढ़ हरियर रंगके धानी कहल 
जाइत छैक। सुग्गाक पाँखि जकाँ हरियर रंगके* सुगापंखी कहल जाइत छैक। हल्का 
कारी रंगके सिलेटी कहल जाइत छैक। हल्का पीयर रंगके* वसन्ती कहल जाइत 
छैक। सिन्दूर जकाँ लाल रंग सिन्दूरी कहल जाइत छैक। गैरिक वर्णक" गेरुआ कहल 
जाइत छैक। हरियर संयुत नील वर्णक” फिरोजी कहल जाइत छैक। कटहरक को 
सदृश हल्का पौताभ रंगके कटहरिया/कठरिया कहल जाइत छैक। सोन जकाँ पीयर 
| रंगके सोनहुल/सोनहुला /सोनौला/सौनौली कहल जाइत छैक। गहूम जकाँ अत्यन्त 

हल्लुक पीतवर्णके' गहुमी/गेहुमी/गेहुआँ कहल जाइत छैक। अत्यन्त हल्लुक हरियर 
रंगके' अंगूरी कहल जाइत छैक। प्याज जकाँ उज्जर संयुत गुलाबी रंगके प्याजी 
कहल जाइत छैक। हल्का नारंगी रंगके* सरबती कहल जाइत छैक। 

पानिमे फिटकिरी, कास्टिक सोडा आदिक संगे रंग घोरिकऽ साधारण रंग 
बनाओल जाइत अछि। पकिया करबाक हेतु घोरके गर्म कऽ देल जाइत छैक। छापक 
हेतु रंगक चूर्णक" उज्जर रंगक एकटा लसगर पदार्थक संगे मिलाकऽ रंग तैयार कयल 
जाइत छैक। एहि लसगर पदार्थके* लस्सा कहल जाइत छैक। 

रंग घोरबाक हेतु रंगरेजक गोल आकृतिक माटिक बासनके* अथरा/नाद 
कहल जाइत छैक। काठक एही आकृतिक बासनके* कद्ठी/कटही/कठही कहल 
जाइत छैक। आइकाल्हि एकर स्थानपर लोहक डंटी लागल बासनक सेहो व्यवहार 
होइछ जे लोहिया/कड़ाही कहल जाइत अछि। घोरल रंगको औंखबाक हेतु एवं 
रखबाक हेतु रंगरेजक माटिक पैघ तौलाक* माट/कूँड़ कहल जाइत छैक। गर्म रंगमे 
कपड़ाके बोरबाक हेतु काठक दूंडके* डण्टी/लरना कहल जाइत छैक। 

/___ केपडापर फुलपत्ती उखारबाक रंगरेजक काठ अथवा धातुक औजारके* 
सॉचा/ठप्पा/छापा कहल जाइत छैक। छापा देबाक हेतु कपड़ाके जाहि चौकी पर 
ओछाकऽ राखल जाइत छैक, ओकरा अड्डा/अद्टा कहल जाइत छैक। 
उत्पादन : रंगरेज जाहि रंगमे वस्त्रके' रंगेत अछि तदनुसार वस्त्रक ललका/ललकी, 
पियरका/पियरकी, हरियरका/हरियरकी, करियक्का/करिक्की/करियक्की, 
गुलबिआ, कुसुमी आदि प्रभेदक कहल जाइत अछि। 

हल्का लालीसँ युक्त वस्त्रक” ललौन, हल्का पीतवर्णसँ युक्‍त वस्त्रक" 
पियरौन/पियरौंछ, हल्का कारीवर्णसँ युक्तं वस्त्रकें करिछाँह/करिछौंह/करियौंछ 
कहल जाइत छैक। अत्यन्त लाल वर्णक वस्त्रके* लालरक्त/लालरक्कत/लालबुन्द/ 
लालटेस/लालभुजुङ, अत्यन्त हरियर वर्णक वस्त्रके* हरियर कञ्चन/हरियर 
कचोर, अत्यन्त कारी रंगक वस्त्रक” कारी खटखट/कारी खटोर, अत्यन्त पीयर 

रंगक वस्त्रके पीयर दहदह/पीयर दपदप कहल जाइत अछि। जाहि वस्त्रके* रंग 
नीक जकाँ नहि पकडैत छैक, तकरा भटरङ कहल जाइत छैक। आंशिक रूपे 
पकड्ल रंगके' चित्तिर-बित्तिर कहल जाइत छैक। चित्तिर-बित्तिर रंगाइके* समरस 
करबाक हेतु कपड़ाक रंगमे घुमा-घुमाकऽ डुबयबाक क्रिया कचारब होइछ। वस्त्रके* 
रंग संयुत करबाक क्रिया रंगब/राङब होइत अछि। विविध रंगसँ युक्‍त वस्त्रक" 
चितकाबर/चितकबरा कहल जाइत छैक। रंगमे नीक जकाँ डुबाकऽ राङल वस्त्रके* 
कुण्डाबोर कहल जाइत छैक। 
वस्त्र पर साँचा द्वारा आकृति उखाड्बाक क्रिया छापब होइत छैक। उखड्ल 
आकृतिके छाप कहल जाइत छैक। छापल वस्त्रके' छपुआ कहल जाइत छैक। 
वस्त्रक चारू कातक छोरपरक छापके किनार/किनारा/किनारी कहल जाइत छैक। 
साड़ीक चौड़ाइक एक दिसुक किनारीक अतिरिक्त भागक छापके* आञ्चर कहल 
जाइत छैक। आञ्चरक भाग माथपर लेल जाइत छैक। चौड़ाइक दोसर छोर डेढ़ी कहल 
जाइत छैक। एकरा छापल नहि जाइत छैक। कपड़ाक मध्यभागमे देल छापके* जाल 
कहल जाइत छैक। 
जाल अनेक प्रकारक होइत छैक आ जनरुचिक अनुरूप एहिमे नित्य नव 
परिवर्त्तन देखल जाइत छैक। तेई सभ अपन पारिभाषिक स्वरूप धारण करबासँ पूर्वहि 
विलीन भऽ जाइत रहल अछि। ओना पानिक बून जकाँ छापके* बुनका, मटरक 
दानाक आकृतिक छापके मटरदाना, दंतपंक्ति सदृश छापके दाँत, पानक पातक 
आकृतिक छापके पान/पनमा, रसगुल्लाक आकृतिक छापके' रसगुल्ला, ठकुआक 
आकृतिक छापके' ठेकुआ, तीनटा दलसँ युक्त फूलक छापके* चिरतन, विषमकोण 
समचतुर्भुजक आकृतिक छापके ठिकरी, पानिक लहरिक सदृश वक्र रेखासँ युक्त 
छापके लहेरिया, जंगल-झारक छापके* जंगलाती कहल जाइत छैक। छापयुक्त 
कपड़ाके छीट कहल जाइत छैक। 
कन्यालोकनिक ओढ्बाक पातर उत्तरीय वस्त्रक" ओढ़नी कहल जाइत छैक। 
छपाइसँ युक्त रंगीन ओढ्नीके चुनरी कहल जाइत छैक। पटोर, गलिहारा, 
गुलबदना, नीलाम्बरी, चुनरी आदि अनेक प्रकारक नाम साड़ीक हेतु उपलब्ध होइत 
अछि। रेशमी किनारदार साड़ी पटोर, पैध चाकर किनारीदार लालसाडी गुलबदना, 
आसमानी रंगक किनारीवला साड़ी नीलाम्बरी कहल जाइत अछि। चुनरी साड़ीक सेहो 
अनेक प्रैभेद भेटैत अछि, जाहिमे एकबंडी (एकरङ), चौबंडी (चौरंगा) ओ 
सतबंडी (सतरंगा) विशेष प्रचलित रहल अछि ( मिथिला मिहिर, 15 जनबरी 1991, 
पृ.-9 )। चारू कात लाल रंगसँ युक्त आ बीचमे अन्य रङक साड़ीके' सूगाठोर कहल 
जाइत छैक। लालरंगक जमीनवला छापयुक्त साड़ीक एकटा प्रभेद मनराजी कहल 

जाइत अछि। पीयर रंगमे रङल साड़ी ओ धोतीके* पटम्बर /पटम्मर/पीतमरी कहल 
जाइत छैक। अनेक रंगक साड़ीक एकटा प्रभेद धूपछाँह कहल जाइत अछि। 
लोकगीतमे दच्छिन चीरक ( पहिरि लेल सखि दिनक चीर-विद्यापति ) उल्लेख भेटैत 
अछि जे आधुनिक मदरासी साड़ी जकाँ होइत छल होयत । 
धोबि 
कपड़ा धोबाक पारम्परिक व्यवसाय करऽवला जाति धोबि/धोबी कहल 
जाइत अछि। पूर्वमे ई कपड़ा रङबाक वृत्ति सेहो करैत छल जे एकर रजक नामसँ 


स्पष्ट अछि। एखनो ई यज्ञ, संस्कार आदिक हेतु वस्त्र रडैत अछि। धोबिक निवास | 


स्थानके धोबियाही/धोबिंगामा कहल जाइत छैक। 

आधार सामग्री : धोबी विभिन्न प्रकारक कपडाके* धो क5 साफ करैत 
अछि। ओकर मूल आधार सामग्री विभिन्न प्रकारक वस्त्र होइत छैक जकरा नूआ 
कहल जाइत छैक। प्रसूताक वस्त्रकें सोइरीक नूआ आ मृतकक परिवारसँ सम्बद्ध 
कपड़ाक छुतकाक नूआ कहल जाइत छैक। मलिन वस्त्रके* मैल कहल जाइत छैक। 


किञ्चित मलिनतासँ युक्त वस्त्रक" मैलाह/मलिछन/मैलछन/मलिछाह कहल जाइत 


कपड़ा साफ करबाक हेतु धोबी ओहिपर ऊसर खेतक ऊपरी भागमे जमल 


पपड़ीवला माटिक लेप करैत अछि। एकरा ऊस/ऊसर/रेह/रेहडू/सज्जी माटि 
कहल जाइत छैक। आइकाल्हि बाजारसँ कीनल अनेक प्रकारक चूर्ण तथा सोडा,साबुन 
आदि सेहो कपड़ा साफ करबाक हेतु उपयोग कयल जाइत अछि। ऊनी तथा रेशमी 
कपड़ा साफ करबाक हेतु रीठा/रीठी/रिट्ठी नामक फलक खोइंचाके* पानिमे 
फुलाकऽ उपयोग कयल जाइत छैक। कपड़ाक दग्गी छोड़ैबाक हेतु अनेक प्रकार 
रसायनक उपयोग कयल जाइत अछि। 


ˆ धोअल कपड़ामे कडापन अनबाक हेतु ओकरा चिपचिपाह पदार्थक घोलमे 
डुबाओल जाइत छैक। एहि पदार्थक कलप/कलफ कहल जाइत छैक। कलफक हेतु 
माँड्‌, गील भात, मैदा, अरारोट, साबुरदाना आदिक पानिक संगे गर्म कयला उत्तर 
बनल लसलस पदार्थक उपयोग होइत अछि। माँड्क कलफके' माँड़ी कहल जाइत 
छैक। | 

उज्जर कपड़ामे चमक अनबाक हेतु ओकरा नील रंगक चूर्णक घोरमे 
` डुबाओल जाइत छैक। एकरा नील/लील कहल जाइत छैक। हल्का नीलवर्णक 
लीलके सिकिया/बम्बइया कहल जाइत छैक। गाढ़ नीलवर्णक लीलक* 
सोनामार/काला लील कहल जाइत छैक। साधारण नील वर्णक लीलक* बूलू लील 
कहल जाइत छैक। सोनामार, काला लील एवं बूलू लीलक उपयोग मैल पियरौंछ 


220/ मैथिलीक पारम्परिक जातीय व्यवसायक शब्दावली 


~ 


कपड़ाक हेतु होइत छैक। उज्जर कपड़ामे तीनू लीलके उचित अनुपातमे फेटि कऽ 
उपयोग कयल जाइत छैक। 
औजार : साफ कयलाक बाद कपड़ा सभके पोशिन्दाक अनुसार छँटबाक हेतु 
सफाइसँ पूर्व ओकरा चिहित करबामे भेला नामक पहाड़ी फऽड़क उपयोग होइत छैक। 
भेलाक फऽड्मे सूड गांथि ओहिपर लागल रस द्वारा कपड़ापर निशान बना देल जाइत 
छैक। एहिसँ उत्पन्न निशानके' चेन्ह/चेन्हा/चेन्हासी/मार्का कहल जाइत छैक। 

कपड़ाके ऊस, लील, कलफ आदिक घोरमे डुबाकऽ मलबाक हेतु माटिक 
खुलल मुँहक गोल बासनक उपयोग होइत छैक। एकरा नाद/नादी/लाद/ 
लादी/लदिया/लदिला कहल जाइत छैक। 

कपड़ाके पानिक भाफमे सिद्ध करबाक हेतु धोबिक चुल्हिके भट्ठी (सं. 
राष्ट्रका) कहल जाइत छैक । ई साधारण चूल्हि सदृश होइत अछि, जकर अँछिया 
पर पैघ तोला, टीन अथवा लोहिया देल रहैत छैक। 

पोखरि, डबरा आदिक ओ स्थल जतऽ धोबी कपड़ाके साफ करैत अछि, 
से घाट/धोबीघाट ( प्रसिद्ध कहबी-नींद ने मानय टूटी खाट। प्यास ने मानय धोबीघाट )/ 
धोबिघट्टा कहल जाइत छैक। | 

धोबिघट्टा पर करीब छौ-सात आङुर मोट, एक हाथ चाकर ओ दू हाथ 
नाम लकड़ीक खण्ड जाहिपर कपड़ाके पीटल जाइत छैक, पाट (सं. पट्ट)/ 
पटहा/धोबिया पाट कहल जाइत अछि। ई जामुनक लकड़ीक होइत छैक जे पानिमे 
निरन्तर रहलो उत्तर सडैत नहि छैक। पाटक उपरका भागके' माथ/मूड़ा/मुहरा कहल 
जाइत छैक। ई भाग पानिक तलसँ कनेक ऊपर जमीनपर राखल रहैत छैक। मूडाक 
विपरीत भाग पानिमे जोडल इंटक स्तम्भ पर स्थिर रहैत छैक। एहि स्तम्भको" 
लौठन/लहठन/लोथन कहल जाइत छैक। पाटक उपरका भागमे पाँतीमे खत बनल 
रहैत छैक, जकरा दाँत/खाँच/खिरहिरी कहल जाइत छैक। कपडाके*. पाटपर 
पटकबाक हेतु धोबी जाहि स्थानपर ठाढ़ होइत अछि, ओकरा गोरारी/लतमारा कहल 
जाइत छैक। | 
- मोट कपडाके* धोबी लकडीक जाहि मोट दण्डक सहायतासँ पीटैत अछि, 
से पिटना/मुङरा (सं.मुद्गरक)/सोंटा/गरनाठ/डांङ/धोबडाङ/धोबिडाङ कहल 
जाइत छैक। 

लीलके कपड़ाक एकटा छोट सन टुकडीक मध्य भागमे स्थित कऽ मोटरी 
बनाकऽ पानिक सम्पर्कमे राखि हिला क$ घोरल जाइत छैक। एहि कपड़ाक टुकड़ीके” 
पचोड़ा कहल जाइत छैक। 


तूर-सूत व्यवसाय सम्बन्धी शब्दावली / 221 


कपड़ा सुखयबाक हेतु धोबिक व्यवस्थाके* तनाब कहल जाइत छैक। एहिमे 
नारिकेरक एकटा खूब पैघ ओ मोट रस्सीके* दूर-दूरपर गाडल दूटा खुट्टीमे बान्हि देल 
जाइत छैक। खुट्टीसँ थोड़े हटिकऽ एक-एकटा भरि मर्दक दंड रस्सीके* ऊपर दिस 
टङने रहैत छैक। एहि दूनू दंडके" लग्गा/लग्गी कहल जाइत छैक। रस्सी पैघ रहला 
पर निश्चित अन्तरालपर अनेक लग्गा भरसाहाक रूपमे लगाओल रहैत छैक। 
कपड़ाक घोकचल भागके* समतल करबाक लोहक त्रिकोण भारी दाबक 
औजारके* लोहा/इस्त्री/इस्तिरी/आयरन (अं.)/परेस (अं. प्रेस) कहल जाइत छैक। 
एकरा a क$ कपड़ाक सतहपर दबाब दैत फरल जाइत छैक। गर्म अवस्थामे एकर 
डंटीके पकड्बाक हेतु व्यवहृत कपड़ाक टुकड़ीके मूठ कहल जाइत छैक। जाहि 
चौकीपर लोहाक हेतु कपड़ा ओछाओल जाइत छैक, से मेच कहल जाइत अछि। मेच 
पर ओछाओल कपड़ाक मोट परतके* गददा/गददी कहल जाइत छैक। चूल्हि परसँ 
उतारल इस्तिरीके किञ्चित सेरयबाक हेतु पहिने कडू तेल देल एकट मैल कपड़ा 
पर राखल जाइत छैक । एकरा ठेक कहल जाइत छैक। ४५० 
कूर्ताक कपड़ामे सोन्दर्यक हेतु लहरदार संकुचन बनयबाक हेतु 
गेल्हा/गेहला/गेल्ही/गेलही नामक जंगली फ$ड॒क उपयोग कयल जाइत छैक। 
एकर आकृति गोल ओ नीचा-ऊपरवला पृष्ठ चाकर ओ समतल होइत छेक। एकरा 
मध्यवर्ती भागक छेदमे दूटा आडुर पैसाय पकड़ल जाइत छैक। 
उत्पादन : कपड़ाके साफ करबाक क्रिया धोब/धोअब होइत अछि। 
धोबी मैल वस्त्रके' पोशिन्दाक ओहिठामसँ एकत्र करैत अछि आ सस्त्रेक 
आधारपर बान्हि कऽ रखैत अछि आधारक हेतु व्यवहृत वस्त्रक" बेठन/मोटबन्हना 
कहल जाइत छैक। वस्त्रबद्ध कपड़ाक समूहके' मोटा/गेठा कहल जाइत छैक। छोट 
मोटाके* मोटरी/गेठरी कहल जाइत छैक। पैघ मोटाके मोटरा/गेठरा कहल जाइत 
छैक। एकरा माथ पर उठाकऽ आनल जाइत छैक। कान्हमें लटकाओल पैघ मोटाक* 
बकुचा/बकुच्चा कहल जाइत छैक। छोट बकुच्चाक* बकुच्ची कहल जाइत छैक। 
। अधिक कपड़ा रहलापर ओकरा गदहापर लादि कऽ अनबाक हेतु खूब नाम 
मोटरी बनाओल जाइत छैक जकरा लादी कहल जाइत छैक। क 
मैल वस्त्रपर सूइक सहायतासँ भेलाक रस द्वारा चेन्ह उगाओल जाइछ। 
भिन्न-भिन्न प्रकारक कपड़ा पर भिन्न-भिन्न चेन्ह देल जाइछ। चेन्हमे चाउर, 
बुन्ना/बुन्दा, कैंची, चरखी/तारा, कटुआ आदि प्रभेदक उपयोग होइत अछि। सरल 
रैखिक चेन्हके' चाउर कहल जाइत छैक। विन्दुक आकृतिक चेन्हके* बुन्दा/बुन्ना 
कहल जाइत छैक। कोणक आकृतिक चेन्हके* चरखी,/तारा कहल जाइत छैक। दूरा 
समानान्तर रेखाके' तेसर तिर्यक रेखा द्वारा करलासँ बनल चेन्हके कटुआ कहल 


222 / मैथिलीक पारम्परिक जातीय व्यवसायक शब्दावली 


> 


जाइत छैक। एही चेन्ह सभमे चाउर, बुन्ना आदिक संख्या एवं रेखाक दिशा परिवर्तन 
द्वारा भिन्न-भिन्न मार्का बनाओल जाइत अछि। मुठ्टीमे अँटबा योग्य कपड़ाक समूहके'* 
बाट/बाटि/बाइट/गौ'छा कहल जाइत छैक। मार्का लागल कपड़ाक बाइट बना लेल 
जाइत अछि। बाइट बनयबाक क्रिया बटियैब होइछ। बटिआओल कपडाके क्रमश: 
पानिमे डुबयबाक क्रिया बोरब होइत अछि। बोरल कपड़ाके' नादीमे बनल ऊसक 
घोरमे डुबयबाक क्रिया औंसब/सौनब/रेहब होइत अछि। रेहबाक क्रममे कपडाके* 
बेर-बेर घोरमे डुबाकऽ मथबाक क्रिया सुररब/छिकोरब/खिचरब/खिचोरब/खिचारब 
होइत अछि। 

किछु काल धरि कपड़ाके खिचारलाक बाद ओकर अतिरिक्त पानिके* 
गाड़ देल जाइत छैक। गाडूल कपड़ाके' रौदमे पसारि कऽ किञ्चित शुष्क करबाक 
क्रिया घमायब होइत अछि। 

कपड़ाक बेसी मैल अथवा दग्गीयुक्त भागपर ऊसक मोट परत दऽ देबाक 
क्रिया लपेसब/लहेसब होइत अछि। 

घमयबाक हेतु देल खूब भीजल स्थितिमे वस्त्रक ओदा कहल जाइत छैक। 
पानि गड़ब समाप्त भऽ गेला उत्तर अरद्धशुष्क कपड़ाक अधसुक्खू कहल जाइत छैक। 
शुष्क होयबासँ पूर्वक स्थितिमे अत्यन्त कम जलीय अंशसँ युक्त वस्त्रके' सिमसिम 
कहल जाइत छैक। सिमसिम वस्त्रके' धोबि रौदसँ हटा कऽ जमा कऽ लैत अछि। एहि 
क्रियाके भाङब कहल जाइत छैक। भाङल कपडाको पुन: बटिया कऽ भरदी पर 
सैंतबाक क्रिया भट्ठी लगैब/भद्ठी भरब होइत अछि। 

भट्ठी भरबाक हेतु ओकर टिनमे पानि भरि देल जाइत छैक आ पानिमे दू 
मुट्ठी बालु सेहो धऽ देल जाइत छैक। टिनक मुँहक चारू कात कपड़ाक बाटिक 
थाक लगाओल जाइत छैक। थाकके नीक जकाँ लगयबाक क्रिया सैंतब होइत अछि। 


` थाकमे देल सभसँ नीचावला कपड़ाक समूहके तऽरी कहल जाइत छैक। टिनक 


उपरका भागमे बेलनाकार खाली भाग छोड़ि देल जाइत छैक जे उँचपर जाकऽ मोट 
कपड़ा-द्वारा झाँपि देल जाइत छैक। झँपबाक हेतु व्यवहृत कपडाके* फेंट/फेटला 
कहल जाइत छैक। | 

भट्ठीमे आगि पजारलासँ टिनक पानि बाष्पीकृत भऽ कपड़ाक बाटि सभके* 
सिद्ध करैत अछि। बालुक कारणे खोलैत पानिस विचित्र ध्वनि अबैत रहैत छैक। ध्वनि 
बन्द भेलापर पानिक समाप्ति बूझल जाइत अछि आ फेटलाके हटा कऽ फेर टिनके* 
भरि देल जाइत छैक। जखन भट्ठीक सभटा कपड़ा सिद्ध भऽ जाइत छैक तँ भट्ठीक 
चारूकातसँ भाफ बहराय लगैत छैक। एहि स्थितिमे भट्ठी आँचब छोडि कऽ सम्पूर्ण 
भट्ठीक कपड़ा सभके मोट कपड़ाक टुकड़ासँ झाँपि, सेरयबाक हेतु छोड़ि देल जाइत 

छैक। झँपबाक हेतु व्यवहृत एहि मोट कपड़ाके बेढून/बेरहन कहल जाइत छैक। 
भट्ठीपर देल कपड़ा सभक नीक जकाँ सैंतल नहि रहने गर्म करबाक क्रममे थाकसँ 
खसि पड्बाक क्रियाके भट्ठी भथब कहल जाइत छैक। 

ठंढायल भट्ठीक कपड़ा सभके धोबि लादी अथवा मोटा बनाय घाटपर 
ल5 जाइत अछि।. कपड़ाक बाटि सभके पाटपर पटकि क5 आघात करयबाक क्रिया 
खीचब होइत अछि।। खिचबाक क्रममे कपड़ाके पानिक सतहपर छिरिअयबाक क्रिया 


फलहारब/फलकारब/फलहोरब होइत अछि। फलहारबाक क्रमे कपड़ाके' दूनू* 


हाथे मलि क$ साफ करबाक क्रिया पखारब/खेंघारब होइत अछि। कपड़ाक” 
बेर-बेर पानिमे डुबायब ओ ऊपर करबाक क्रिया कचारब होइत अछि। जलक आघात 
द्वारा कपड़ाक मैलीके हटयबाक क्रिया धोखारब होइत अछि। 

साफ कपड़ाक बाटिके ऐंठि क5 ओकर पानिके अंशतः पृथक्‌ कऽ देबाक 
क्रिया गाडूब होइत अछि। गाडल बाइटके घाटपर पसारल पैघ कपड़ा पर फेकि देल 
जाइत छैक। एहि कपड़ाके अगोट/अगोटी/अगौटी/अगवटी/अगओटी कहल 
जाइत छैक। 

पहिल धोआइमे साफ नहि भेल कपड़ाके' रौदमे घमबाक हेतु पसारि देल 
जाइत छैक आ अधसुक्खू भेलापर पुनः पाटपर धोल जाइत छैक। दुबारा धोआइक 
व्यापार छटाइ होइत अछि। 


धोअल कपड़ाके आवश्यकतानुसार लील अथवा कलफक घोरमे डुबाकऽ 
मलल जाइत छैक। पछाति गाडि कऽ तनाबपर अथवा भूमिजेपर सुखबाक हेतु पसारि 


देल जाइत छैक। कलपक हेतु कपड़ामे छानल घोरके कपड्छान कहल जाइत छैक। 
कलप देल कपड़ाके कलपौआ कहल जाइत छैक। 

जाहि कपड़ामे लोहा नहि करबाक रहैत छैक, ओकरा चौखूट टुकड़ामे मोडि 
लेल जाइत छैक। मोड़बाक क्रिया चोपतब/चौपेतब/तहिआयब होइत अछि। 
_ चौपेतला उत्तर बनल कपड़ाक परत सभके तह कहल जाइत छैक। तह कयल 

कपड़ाके' तहौआ कहल जाइत छैक। 

साड़ी, धोती आदिके तहिअयबाक हेतु दूटा धोबि ओक्रर दूनू दिसुक खूट 

युगल पकडिक5 परस्पर तानि कपड़ाक संकोचके समाप्त करैत अछि। एहि 


प्रक्रियाको घीचतीर/घिच्चातिरी/घधिचघिचौआ/घिचाधिचौअल/घिच्चाधिच्ची . 


/ खीचतीर/खिच्चातिरी /खीचखीचौआ/खिचाखिचौअल/खिच्चाखिच्ची 
/ तिरातिरौअल/तिर्रातिरी कहल जाइत छैक। 


कलप देल कपड़ापर लोहा द5 ओकर संकुचनके नष्ट कयल जाइत छैक 
आ सतहके समतल कऽ देल जाइत छैक। लोहा देबासँ पूर्व कपड़ा पर देल पानिक 

फुहारके' छीटा/छिच्चा/नम कहल जाइत छैक। छिच्चा देल कपड़ाक गोल कऽ 
मोड्बाक क्रिया नुरियैब/लुरियैब होइत अछि ओ बनल पिंडके लूड़ी/भीड़ी/लूड़ी- भीड़ी 
कहल जाइत छैक। लुड़ीके खोलिकऽ ओहिपर गर्म लोहाक दबाब देबाक क्रिया 
बनायब होइत अछि। बनाओल नूआके बनौआ कहल जाइत छैक। सद्य: बनाओल 
नूआके  तहदर्ज कहल जाइत छैक। तहौआ नूआक बाहरी सतहपर लोहा देबाक क्रिया 
सजायब होइत अछि। 

बेसी गर्म लोहा द्वारा कपड़ाक किञ्चित जरि जयबाक क्रिया लहकब होइत 
अछि। साबुन आदिक फेनसँ युक्त कपड़ापर लोहा कयला उत्तर कपड़ापर बनल 
चेन्हके, दाग/दग्गी/धब्बा/धप्पा कहल जाइत छैक। कुर्क बाँहिमे सौन्दर्यक हेतु 
बनाओल लहरदार संकोचके चून/चुन्नन/चूनन/चूनट कहल जाइत छैक। ई 
गेल्हाक छिद्रयुक्त फऽड्मे आङ्ुर घुसाय ओकर निचला सतहके कपडापर रगड्लासँ 
उत्पन्न होइत अछि। चूनन देबाक क्रिया चुनिआयब होइत अछि। कपड़ा सभक 
पोशिन्दाक अनुसार छँटबाक क्रिया बाछब होइत अछि। एकटा पोशिन्दाक समस्त 
कपड़ाके एक ठाम एकत्र करबाक क्रिया गौंछब होइत अछि। करघासँ सद्य: उतरल 
कपड़ाके कोरा कहल जाइत छैक। नव कोरा कपड़ामे चमक अनबाक विशेष 
प्रक्रियाके गोबरझार कहल जाइत छैक। एहि प्रक्रियामे कपड़ाके मालक गोबरवला 
पानिमे सानि कऽ दोसर दिन. सोडाक सहायतासँ भट्ठी क5 साफ कयल जाइत छैक। 
कपड़ाक दग्गीके' हटयबाक हेतु ओकरा कुम्हीपर पसारि निरन्तर रौद ओ पानिक 
सम्पर्क॑मे रखैत साफ कयल जाइत अछि। कोरा कपड़ाके धोला उत्तर धोआ कहल 
जाइत छैक। धोबीक कपड़ा साफ करबाक मजदूरीके धोआइ कहल जाइत छैक। 

दर्जी 

दर्जी जातिक पारम्परिक व्यवसाय कपड़ाके नापि-काटि ओ सीबिकऽ 
पहिरबाक एवं अन्य उपयोगक हेतु विशिष्ट आकृति प्रदान करब थिक। 

आधार सामग्री : दर्जीक आधार सामग्री विभिन्न प्रकारक कपड़ा होइत 
अछि। आइकाल्हि खाधी ओ जोलही कपड़ाक अतिरिक्त मीलनिर्मित अनेक प्रकारक 
कपड़ा ओ शोभाधायक वस्तु सभक उपयोग दर्जीक व्यवसायमे होइत अछि। 

उज्जर रंगक कम चाकर सूती कपड़ाक प्रभेद लदूठा कहल जाइत छैक। 
लट्ठासँ अपेक्षाकृत चाकर पाटक सूती कपड़ाक पातर प्रभेद विशेषके मारकीन 
कहल जाइत छैक्र। एके रंगमे राऊल झलझल वस्त्रक एकय प्रभेद एकरंगा/एकरङा/सालू 
कहल जाइत अछि। कुर्ताक हेतु अत्यन्त पातर कपड़ाक प्रभेद मलमल होइत अछि। 
मलमलक अत्यन्त मोलायम प्रभेद खासा कहल जाइत अछि। खासासँ पातर मलमलक 
एकटा अन्य प्रभेद अद्धी होइत अछि। घघरा आदिक हेतु उपयोगी मोलायम वस्त्रक 

एकटा प्रभेद साटन कहल जाइत अछि। रोमयुक्‍त कपड़ाक प्रभेदके मखमल कहल 
जाइत छैक। तूरक परतसँ युक्त कपड़ाक प्रभेदके फलालेन/फलानेन कहल जाइत 
छैक। कीटविशेष द्वारा उत्पादित सूतसँ बनल वस्त्रके रेशमी कहल जाइत छैक। रेशमी 
वस्त्रक विभिन्न प्रभेद तसर, बनात, बाफदा आदि होइत अछि। ऊनसँ तैयार कयल 
वस्त्रके ऊनी कहल जाइत छैक। पूर्वमे तीसीक डाँटक तन्तुसँ सेहो कपड़ा तैयार 
कयल जाइत छल जकरा क्षौम वस्त्र कहल जाइत छलैक। एकरा हेतु तिसिऔटा शब्द 
भेटैत अछि। 

एकर अतिरिक्त विभिन्न रसायन द्वारा निर्मित टेरीलीन, टेरीन, टेरीकॉटन 
आदि वस्त्र एवं विभिन्न प्रकार सूतके मिश्रित कऽ बनाओल वस्त्र सभ सेहो लोकप्रिय 
भेल अछि, मुदा एकरा सभक नाम पारिभाषिक स्वरूपक नहि भ5 सकल अछि। 

वस्त्रके' सीबाक हेतु दर्जी बाँटल सूतक अवगुण्ठित समूहक उपयोग करैत 
अछि जकरा पोला/पोली/पोलिया/लच्छी कहल जाइत छैक। आइकाल्हि कूटपर 
लपेटल सूतक बेलनाकार लच्छीक उपयोग होइत छैक जकरा रील कल जाइत छैक। 
अत्यन्त पातर सूतक एकटा प्रभेद डेम्सी होइत अछि। 

आइकाल्हि वस्त्रक दू भागको सम्बद्ध करबाक हेतु सीप, कचकड़ा अथवा 
धातुक दू अथवा चारि छिद्रसँ युक्त वस्तुक उपयोग स्यूत वस्त्रमे कयल जाइत अछि। 
एकरा बटम/बटाम/बट्टम/बटन/बुताम कहल जाइत छैक। 

एकर अतिरिक्त अनेक प्रकारक चलानी वस्तु सेहो दर्जीक व्यवसायमे आधार 
सामग्रीक रूपमे उपयोगी होइत अछि। साड़ीक कोरपर लगयबाक द्रव्यसूत्र रचित 
चकचक वस्तुको किनारी कहल जाइत छैक। साड़ीक जे भाग पैरक परित: आवृत 
करैछ ओकरा गोझनट/गोझनौट कहल जाइत छैक। गौझनौटमे लगयबाक करीब 
छओ आडूर चाकर पातर वस्त्रक खंडके' फाल कहल जाइत छैक। पूर्वमे सादा 
साड़ीक कोरमे साटिकऽ चाकर रंगीन फीता सीबि लेल जाइत छलैक। एकरा डोर 


कहल जाइत छलैक । साड़ी पर शोभाक हेतु लगयबाक धातुक फुलपत्तीके' गोटा 


कहल जाइत छैक। चाकर गोटाके* पट्टा कहल जाइत छैक। फराक आदिमे कपड़ाक 

ऊपरसँ शोभाक हेतु लगयबाक करीब एक आङुर चाकर झलफाँफी कपड़ाक वस्तुक" 
लेस कहल जाइत छैक। 

औजार : कपड़ा सीबाक हेतु दरजीक मशीनके* सिलाइ मशीन कहल 

जाइत छैक। सीबाक हेतु दरजीक पारम्परिक औजारके' सुइ/सुझ्या कहल जाइत छैक। 

` ई लोहक अत्यन्त पातर ओ नोंखगर छड़ होइत अछि। एहिमे ताग पैसयबाक हेतु नोंखक 

विपरीत छोरपर छेद रहैत छैक जकरा पास कहल जाइत छैक। कपड़ाके' नपबाक हेतु 

लकड़ीक इंच ओ फुरमे चिहित नपनाके फुट/स्केल/फुटपट्टी कहल जाइत छैक। 

कस 


शरीरक नाप लेबाक हेतु कपडासँ बनल नपनाके गऽज/टेप/फीता कहल जाइत 
छैक। कपड़ा पर चेन्ह लगयबाक हेतु साबुन सदृश वस्तुके चाक मिटदी कहल जाइत 
छैक। कपड़ाके' कटबाक हेतु दरजी लोहक कैंची नामक औजारक उपयोग करैत 
अछि। हाथसँ सिलाइ करैत काल दरजी अपन बामा हाथक अनामिकामे सूइक 
आघातसँ बचबाक हेतु जे लोहक टोपी सदृश वस्तु धारण करैत अछि से 
अंगुस्ताना/अंगुस्तान/अंगुरताना/अंगुरतान कहल जाइत छैक। 

उत्पादन : कपड़ाक टुकड़ीक हेतु पाट/पट्टी/पाटी शब्दक व्यवहार 
अछि। कपड़ाक दोहराक$ सीयल चाकर अवयवके सेहो पट्टी कहल जाइत छैक। 
कपड़ाके खण्डित करबाक क्रिया काटब होइत अछि। कोर पर काटल कपड़ाक दूनू 
भाग पकडि कऽ तनाव द्वारा दू भागमे विभाजित करबाक क्रिया फाडूब/चीरब होइत 
अछि। सूचीक्रिया द्वारा वस्त्रक दू भागके परस्पर सम्बद्ध करबाक क्रिया सीब/सीयब 
होइत अछि। सीलासँ वस्त्रमे बनल जोडपरक आकृतिके सीयन/सीयनि/सिलाइ 
कहल जाइत छैक। व्यक्तिक अंग ओ कपड़ाक टुकड़ीके नापि क$ टुकड़ीमे वस्त्र 
बनयबाक योग्यताक अन्दाज करबाक क्रिया भेआरब/ब्यौंतब होइत अछि। 

भेआरबाक हेतु वयक्तिक शरीरक विभिन्न अंगक लम्बाइ, चौड़ाइ ओ मोटाइ 
तथा कपड़ाक लम्बाइ ओ चौडाइ ज्ञात करबाक क्रिया नापब होइत अछि। नपला उत्तर 
ज्ञात आयामके' नाप/नापी कहल जाइत छैक। 

नापीक क्रममे वस्तुक अनुरूप शरीरक लम्बाइके लम्बाइ, डाँड्क घेराके 
कमर, सीनाक चौड़ाइके सीना, गलाक गोलाइके गला, नितम्बक चौड़ाइके' 
'हीप/सीट, कन्हासँ पाञ्जर धरिक दूरीके सेस्त, दूनू .कन्हाक नीचाक दूरके 
पुट,बाँहिक लम्बाइके आस्तीन/बाहू/बाँहू/बहुँआ, काँख लग बाँहिक गोलाइके 
हाला ओ पैरक निचला भागक घेराके मोहरा/मोहरी कहल जाइत छैक। 

कपड़ाके नापीक अनुसार विभिन्न अंगक हेतु टुकड़ी बनयबाक क्रिया 
'कतरब होइत अछि। कतरबाक क्रममे ई ध्यान राखल जाइत छैक जे कपड़ाक अधिक 
नाम भागमे तानीक अधिक लम्बाइक व्यवहार कयल जाय। तदनुरूप कपड़ाक काटके 
आरा कहल जाइत छैक। जँ कपड़ाक भरनीक अधिक भाग टुकड़ीक लम्बाइक हेतु 
व्यवहृत होइत छैक, तँ एहि काटके खड़ा/तीरा कहल जाइत छैक। सीबाक हेतु 
कतरल टुकड़ी सभके खरचा/जोगाड़ कहल जाइत छैक। सरल रेखामे काटल 
वस्त्रक एवं तदनुसार सीयनिके' सुरेब/सुरेबी/सुरेबगर कहल जाइत छैक। तिरछा 
कटाव एवं तदनुसार सियनिके उरेब/उरेबी कहल जाइत छैक। वस्त्रक टुकडीसँ 
अतिरिक्त अंशके, काटि क$ फेकि देबाक क्रिया छाँटब होइत अछि। काट-छाँटसँ 
बनल कपड़ाक छोट आ बेकार टुकड़ीके छाँट/कतरन कहल जाइत छैक। 

कपड़ाक सिलाइमे अनेक विधिक व्यवहार होइत छैक। दूर-दूरपर सूइ भोंकि 
कऽ कयल गेल क्रमिक सिलाइ करबाक क्रिया टाँकब/खीलब/गुलब होइत अछि। 
टॉकलासँ उत्पन्न सिलाइके लङ्गर/कच्ची सिलाइ/टाँक/टाँका/पसूज कहल 
जाइत छैक। टाँकामे तागक दू पैसानक बीचक दूरीके टोप कहल जाइत छैक। 
कपड़ाक किनारके मोडिक5 उपरका ओ निचला परतक' लैत कयल गेल सिलाइके* 
तुरपन/तुरपइ/तुरपाइ/हेम कहल जाइत छैक। तुरपनक हेतु कपड़ाक कोरके* 
किञ्चित मोड्किऽ बामा हाथक अउँठा ओ अनामिकासँ पकड्बाक क्रिया अडँठिआयब 
होइत अछि। वृत्तक परिधिक अनुरूप क्रमिक सूतके चलाकऽ कयल गेल सीबाक 
क्रिया मेढ़ब होइत अछि। कपड़ाक कोरके' मोडि कऽ टँकला उत्तर उत्पन्न सिलाइक* 
दरज कहल जाइत छैक। अत्यन्त कम मोड़ द5 कयल गेल"सिलाइके” गोलदरज 
कहल जाइत छैक। अपेक्षाकृत अधिक मोड़ दऽ कयल गेल सिलाइके* इमलपत्ती 
कहल जाइत छैक। खूब चाकर मोड्बला सिलाइके* चौरा कहल जाइत छैक। 

कपड़ाक दूटा सतहके सम्बद्ध करबाक हेतु प्रत्येक टोपक मध्य भागसँ 
टाँका दैत प्रत्येक टोपमे आधा टोपक दूरी तय करबाक विधिसँ कयल गेल सिलाइ 
करबाक क्रिया बखिआयब होइत अछि। कोरपर चाकर मोड़ दऽ कयल गेल 
बखियाके चाँपा बखिआ कहल जाइत छैक। कपड़ाक किनारवला भागमे देल मोड्मे 
बँटुआ सूत पेसि कऽ अत्यन्त पातर मोड़ देल बखिआक प्रभेदके* डोरी दे के बखिया 
कहल जाइत अछि। जोड्पर दूनू कात पृथक्‌-पृथक्‌ मोड़ दऽ कयल गेल बखियाके* 
सुलतान लोढ़ी कहल जाइत छैक। मेढबाक विधिसँ कयल गेल सिलाइके* काज-टाँका 
कहल जाइत छैक। क्रमिक छोट ओ पैघ टाँका दैत कयल गेल सिलाइक प्रभेदके* 
जवा (ग्रि.)कहल जाइत छैक। सूतसँ लहरिक आकृति उखारैत सिलाइ करबाक 
प्रभेदके काँटा फोड़ी बखिया कहल जाइत छैक। 

सलवारक मोहरी पर बखिआओल भागपर पुनः लहरिक सदुश कयल गेल 
बखियाक प्रभेदके सिंघारा कहल जाइत छैक। एकहरा सिंघाराके* लख्खी/बाकुच 
कहल जाइत छैक। 


जरल अथवा करल कपड़ाक खाली भागमे सुइ द्वारा तानी-भरनी बुनाइकेँ 
रफू/रफ्फू कहल जाइत छैक। रफू कयनिहार कारीगरके* रफूगर कहल जाइत छैक। 
कपड़ाक टुकड़ी लागल रहलापर कपड़ाक फाटल भागक खोच कहल जाइत छैक। 
खोचक फाटल भागमे सिलाइ कऽ जालक आकृतिक बिनाइके* जाली कहल जाइत 
छैक। कपड़ापर उखारल फूल-पत्तीके* कसीदा/कसिददा/काज/काम कहल जाइत 
छैक। कसौदा करबाक क्रिया काढ़ब होइत अछि। कपड़ामे लगयबाक धातुक तारके: 
जड़ी कहल जाइत छैक। कपड़ामे जड़ीक सम्बद्ध करबाक क्रिया जड़ब होइत अछि। 
जड्ल फूलपत्तीके बेल/बेल-बूटा/बूटा कहल जाइत छैक। 

ye 


कपड़ाक जाहि भागपर बटन लगाओल जाइत छैक, ओ भाग दोहराओल रहेत 
छैक। एहि भागके' बटनपट्टी कहल जाइत छैक। बटनके* कपड़ाक दोसर भागसँ 
सम्बद्ध करबाक हेतु प्रयुक्त छेदके काज कहल जाइत छैक। काजसँ युक्त प्रान्तके* 
काजपट्टी कहल जाइत छैक। 

पूर्वमे बटनक बदला कपड़ाक गोलक5 सीयल पिंडक उपयोग होइत छल, 
जकरा भुण्डी/भुंड्ी/घुण्डी कहल. जाइत छलैक। भुण्डीमे कपड़ाक दोसर भागक" 
सम्बद्ध करबाक हेतु प्रयुक्त कपड़ाक रस्सी सदृश वस्तुक अग्रभागमे काज कयल 
वलयके' मुन्ही/फनकी/फनुकी कहल जाइत छैक। कपड़ाक दू भागके' सम्बद्ध 
करबाक हेतु दूनू भागमे लागल कपड़ाक रस्सीके बन/बन/बन्द कहल जाइत छैक। 

फाटल कपड़ामे जोडल कपड़ाक टुकड़ीके पेओन/चिप्पी/पेबन्द/ 
पैबन्द/चेफड़ी कहल जाइत छैक। नाम वस्त्रके' थोडे-थोडे लऽ क5 कोचिऔला पर 
बनल संकुचनके चून/चुन्नट/चुन्नन कहल जाइत छैक। चुन्नन बनयबाक क्रिया 
चुनिआयब होइत अछि। कोनो वस्त्रक छोरपर चुन्नन दऽ सीयल 'दोसर वस्त्रक 
प्रान्तको फालर/फालरि कहल जाइत छैक । फालर लागल कपड़ाके' फालरदार _ 
कहल जाइत छैक। फालरक स्थानमे प्रयुक्त चुन्नन रहित कम चाकर वस्त्र खंडके* 
मगजी कहल जाइत छैक। मगजी अथवा फालर मोडिक5 दोहराओल वस्त्रखंडके" 
पट्टी कहल जाइत छैक। कपड़ाक संकुचित भागके' सल कहल जाइत छैक। 
संकुचित होयबाक क्रिया घोकचब होइत अछि । 

जे कपड़ा शरीरमे अत्यन्तं कसल बुझना जाइत छैक ओकरा कसकस कहल 
जाइत छैक। शरीरक नापसँ नम्हर कपडाके* फल्लर/ढकढोल कहल जाइत छैक। 
उपयुक्त नापसँ छोट वस्त्रक ओछ कहल जाइत छैक। वस्त्रक जाहि भागमे विभिन्न 
खण्डके जोड़बाक भाग स्पष्ट दृष्ट होइत अछि, से भाग उन्टा/उल्टा आ तकर 
विपरीत भाग सुन्टा/सुल्टा कहल जाइत छैक । | 

मुसलमानलोकनि परिधानक हेतु लिबास/लेबास/पोशाक/पोसाख शब्दक 
व्यवहार करैत छथि। सरकारी कर्मचारीक विशिष्ट लिबासके उदी कहल जाइत छैक। 
शरीरके फँसाक5 आवृत करऽवाला वस्त्रके' पहिरना/पहिरन/पहिरावा ओ ऊपरसँ 
धारण करबाक वस्त्रक ओढ़ना/ओढ़ावा कहल जाइत छैक । 

कपड़ा सीबाक मजदूरीके सियाइ/सिलाइ कहल जाइत छैक। 

दर्जी द्वारा सीयल वस्त्रक उपयोगिताक आधारपर तीन वर्गमे बाँटल 
जा सकैत छैक- (क) पुरुषक उपयोगी वस्त्र, (ख) नारीक उपयोगी वस्त्र एवं (ग) 
अन्य वस्त्र प्र 

पुरुषक उपयोगी वस्त्र : पुरुषक माथ पर धारण करबाक उनटल ढकनाक 
आकृतिक वस्त्रक टोपी/ताखी/ताज कहल जाइत छैक। कान धरि झाँपऽवला 
टोपीक एकटा प्रभेद मुण्डा होइत छैक। नाम आकृतिक टोपीक प्रभेद गाँधी टोपी 
कहल जाइत छैक। दूटा टुकड़ीके जोडि कऽ बनाओल टोपीके दुपलिया आ चारिटा 
टुकड़ीके जोडि कऽ बनाओल टोपीके चरिपलिया कहल जाइत छैक। कटोरी सन 
_गोल टोपीके किस्तीनामा/सरबन/सरबन्द कहल जाइत छैक। रोआँदार योपीके' 
ˆ साम्बर टोपी कहल जाइत छैक। एकटा टोपीक बामा ओ दहिना दिसुक पट्टी 
गरदनिक अग्रभागमे बटन अथवा बन्न द्वारा सम्बद्ध रहैत छैक। एकरा 
कनटोप/कनझप्पा/कनझप्पी/ कनझोपा/झपला कहल जाइत छैक। झालरि 
लागल कनझप्पाके फलगू (मि.भा.को.) कहल जाइत छैक। 

टोपीक स्थानपर मिथिलामे पाग/पगिया धारण करबाक परिपाटी छल। ई 
पातर, कम चाकर ओ अधिक नाम वस्त्र खंडके' ठेहुनपर लपेटि कऽ तैयार कयल 


जाइत छल। एकरा बूतपाग सेहो कहल जाइत छलैक। साठि हाथक वस्त्रखंडसँ तैयार _ 


पागके साठापाग कहल जाइत छलैक। पूर्णिया रिपोर्टमे मोरस्सा (एन एकाउन्ट आफ 
द डिस्ट्रिक्ट आफ पूर्णिया, - पृ.- 137) नामक एकटा माथपर धारण करबाक वस्त्रक 
उल्लेख भेल अछि। # 

दूटा पाटक परस्पर सीबिक$ बनाओल पुरुषक कान्हपर धारण करबाक 
चद्दरिके दुपटा/दोपटा/डोपटा/उपरना कहल जाइत छैक। डेढ़ पाटक चद्दरिकेँ 
डेढ़पट्टा/डेढ़पट्टी कहल जाइत छैक। चारू कातसँ सीबि कऽ बनाओल दोबारा 
वस्त्रक ओढ्नाके दोहर/दोहरि कहल जाइत छैक। मगजी लागल दोहरके सलगा 
कहल जाइत छैक। 

पुरुषक डाँड्स ऊपर गर्दनि धरिक अंगवस्त्रके अङ्का कहल जाइत छैक। 

अल्प तूर भरल दोहर चस्त्रसँ निर्मित अङ्गाके' तुरभरा/तुरोड़ा कहल जाइत छैक। 

केहुनीसँ कने ऊपर धरि बाहुवला देहसँ सटल अङ्गवस्त्रके. गंजी/बनियान कहल 
जाइत छैक। बाँहिवला भागसँ हीन गंजीके' सैंडो/फतुही/फतूही/अधकट्टी कहल 
जाइत छैक। गरदनिक परितः गोल कटानसँ युक्‍त गंजीके गोलगला कहल जाइत छैक। 
पाइ इत्यादि रखबाक हेतु अङ्ाक पार्श्वमे कयल व्यवस्थाके धोकड़ी/जेबी/खलती 
कहल जाइत छैक। अदृश्य जेबीके चोर जेबी कहल जाइत छैक। 

गंजीक ऊपरसँ पहिरबाक अपेक्षाकृत फल्लर वस्त्रके अधबहुआँ/अधबहिआँ/ 
अधबाँही/नीमा (मुसलमान) कहल जाइत छैक। एहिमे छातीक अग्रभागमे तीन-चारिय 
बटनक व्यवस्था रहैत छैक आ एकर बाहुक लम्बाइ गंजीसँ अपेक्षाकृत पैघ रहैत छैक। 
तथापि, बाहुक गोलाइ गंजीये जकाँ बेलनाकार रहैत छैक। 

गंजीक ऊपरसँ पहिरबाक अन्य वस्त्र कमीज होइत अछि। एकर बाहुक 
लम्बाइ हाथक सम्पूर्ण भागके झँपैत छैक। एकर बाहुक अग्रभाग ओ छातीक समक्ष 
बटन-व्यवस्था रहैत छैक तथा बाहुवला भाग अङ्गमे सटल रहैत छैक। एकर बहुँआक 
निचला भागमे करीब चारि आङ्ुर दोहरा कपड़ार्क मोट पट्टी रहैत छैक जकरा कफ 
कहल जाइत छैक। एहिमे गलावला भागक पृष्ठमे लगाओल कपड़ाक मोट पट्टीके* 
कालर कहल जाइत छैक। कालर ओ. धड्वला भागके जोड्ऽवला प्रदेशके तीढ़ा 
कहल जाइत छैक। बाँहि ओ धड्वला भागक जोड््‌ऽवला प्रदेश घोर कहबैत छैक। 

बेलनाकार बाहूवला कमीजके कुर्ता/पंजाबी कहल जाइत छैक। एकर 
बाँहिवला भाग अपेक्षाकृत फल्लर होइत छैक तथा बरन-व्यवस्थासँ विहीन होइत 
छैक। एकर बाँहिक खुलल अग्रभागके खलता/खालता कहल जाइत छैक। ऊपर 
दिस कम चाकर ओ नीचा दिस क्रमशः अधिक चाकर काटल कपड़ाक टुकड़ीके' 
कली कहल जाइत छैक। कलीके जोडिक5 बनाओल काुर्त्तक कलीदार कहल 
जाइत छैक। 

जाड्मे पहिरबाक हेतु मोट कपड़ाक कुर्ता सदुश वस्त्रके कोट कहल जाइत 
छैक। कोटमे मोट कपड़ाक तरमे साटल वस्त्रके अस्तर कहल जाइत छैक। अपेक्षाकृत 
फल्लर ओ पैर धरि लरकैत कोटके लबादा कहल जाइत छैक। कोट, लबादा 
आदिक सामनेवला भागमे नीचासँ ऊपर धरि बटन- व्यवस्था रहैत छैक। बाहूविहीन- 
तथा गर्दनिसँ पेटक निचला भाग धरिक ऊपरसँ पहिरबाक कसकस वस्त्रक, 
बण्डी/आस्कोट/सदरी कहल जाइत छैक। 

पाञ्जर ओ छाती लग बन्न लागल तथा बाम कान्हपर भूँडीसँ युक्त 
अधबहुँआ वस्त्रके अचकन कहल जाइत छैक। पूर्ण बाहूवला तथा छातीक अग्रभागमे 
बटन-व्यवस्थासँ युक्त अचकनेक सदृश वस्त्रके चपकन कहल जाइत छैक। माथपर 
होइत पहिरबाक छातीक अग्रभागमे बटन व्यवस्थासँ विहीन वस्त्रके अङरखा कहल 
जाइत छैक। छोट अङरखाके अङरखी कहल जाइत छैक। छातीक अग्रभागमे बन्न 
द्वारा बान्हल जयबाक डाँड धरिक अङरखाक प्रभेदके मिरजइ/मिरजै कहल जाइत 
छैक। ओछ मिरजइके खुटिया मिरजइ कहल जाइत छैक। दूनू पाञ्जर लग दू-दूटा 
बन्न द्वारा बन्हबाक व्यवस्थासँ युक्त अङरखाक प्रभेदके चौबंडी/चौबंदी कहल 
जाइत छैक। एक कान्हसँ दोसर कान्ह धरि छातीक अग्रभाग होइत अरद्धचन्द्राकार 
स्थितिमे अनेक शोभाधायक बटनसँ युक्त अङरखाक प्रभेदके बालावर/बालावर्ज 
कहल जाइत छैक। बन्द गलाक कोट सदृश ठेहुन धरि लटकैत मोट वस्त्र निर्मित 
ढिलढिल कपड़ाके सिरबानी/सेरबानी कहल जाइत छैक। बबाजीलोकनिक सेरबानीके' 
झूल/झुल्ला कहल जाइत छैक। खतनाक समयमे मुसलमान नेनालोकनिके पहिरयबाक 
सेरबानी सदृश वस्त्रक जामा कहल जाइत छैक। मौलवीलोकनिक सेरबानीके* 

पेहरान/पयराहन कहल जाइत छैक। मृतक मुसलमानक पयराहनके कफनी कहल 
जाइत छैक। बहुआँविहीन तथा समक्षवला सम्पूर्ण भागमे बन्न अथवा बटन-व्यवस्थासँ 
युक्‍त गर्दनिसँ ठेहुन धरिक वस्त्रक अबा/आबा/एबा/चोंगा कहल जाइत छैक। 
अत्यन्त फल्लर मोहरीसँ युक्त सम्पूर्ण बाहूवला एवं गर्दनिसँ नीचा दिस जमीनपर 
सोहराइत आबा सदृश वस्त्रक प्रभेदके कबा/काबा कहल जाइत छैक। 

डाँड्मे पहिरबाक करीब दू हाथ नाम ओ एक हाथ चाकर वस्त्रखण्डक मध्य 
भागमे नीचा दिस जोडल करीब छओ आडुर चाकर ओ दू हाथ नाम वस्त्रखण्डसँ 
निर्मित वस्त्रके लँगोट/लडङोट/लँगोटा/लङोटा/लंगौटा/लडङौटा/नङोट/नङोटा/ 
नङौटा कहल जाइत छैक। जांघ ओ डाँड्के” झँपबाक स्यूत वस्त्र विशेषके" 
कच्छा/काछा/जँधिया/ जाडिघया/इजार कहल जाइत छैक। नेनाक कच्छाके* 
कछिनी/कछटा/कछोटा/कच्छी कहल जाइत छैक। एहिमे दूनू जाँघक बीचमे 
जोडल कपड़ाक टुकड़ीके मियानी कहल जाइत छैक। मियानी रहित अधोवस्त्रमे पैर 
संचालनमे असौविध्यके' छन्ना लागब कहल जाइत छैक। कच्छाक डाँड्क चारू 
कातवला दोहरा वस्त्रक घरक नेफा/नफूफा कहल जाइत छैक। नेफामे कच्छाके* 
कसबाक हेतु पैसाओल वस्त्रक डोरीके' इजारबन्द/इजारबन्न/नारा कहल जाइत 
छैक। 

डाँड तथा दूनू पैरक सम्पूर्ण भागक" पृथक्‌-पृथक्‌ आवृत करऽवला वस्त्रक" 
पएजामा/पउजामा/खिसकट कहल जाइत छैक। देहमे एकदमसँ सटल पयजामाक 
प्रभेदके चुस्त/चूड़ीदार कहल जाइत छैक। ठेहुन लग खालतावला पएजामा प्रभेदके* 
खलतेदार/मोहरीदार कहल जाइत छैक। कम मोहरीवला पएजामाके' सुरवाल कहल 
जाइत छैक। 

मोट वस्त्रसँ बनल पयजामाक आधुनिक प्रभेदके पैंट कहल जाइत छैक। 
एकर डाँड़क चारू कातक दोहरा वस्त्रक पट्टीके” कमरपद्टी/कमरतोइ कहल 
जाइत छैक। कमरपट्टीक बाहर दिस स्थान-स्थान पर एक आङुर चाकर वस्त्रक 
टुकड़ी जे चमौटीके' फसयबाक उपयोगमे आनल जाइत छैक, से फिद्दी/लुप्पी 
कहल जाइत अछि। एकर अग्रभागमे बटन-व्यवस्थाक हेतु पट्टीके गेदरी/गिदरी 
कहल जाइत छैक। बकलस लगयबाक हेतु कमरपट्टीक बाहर निकलल भागके* 
बढ़ती कहल जाइत छैक। धियापुताक जाँघ ओ डाँड्के झँपैत पैंटक एकटा प्रभेदमे 
कपड़ाक फीता द्वारा ओकरा दूनू कान्ह पर अवलम्ब देबाक व्यवस्था रहैत छैक। एहि 
पैंटके  गेलिस कहल जाइत छैक। 

अङपोछाक स्थानपर व्यवहूत वस्त्रक छोट सन वर्गाकार टुकड़ीक चारूकातक 
भागक, सीबिकऽ बनाओल वस्त्रके' रुमाल कहल जाइत छैक। 

नारीक उपयोगी वस्त्र : नारीलोकनिक डाँड्सँ ऊपर गर्दनि धरि झँपबाक 
वस्त्रके ˆ आँगी/आङी/अङा/अंगा/ अङ्का/अङ्गिया कहल जाइत छैक। छातीये 
धरि आवरण करऽवला आँगीके चोली/कसनी/चेस्टर/टाइटर/शलूका कहल 
जाइत छैक। एकरा हेतु प्राचीन शब्द कंचुक/कंचुकी/कांचुली /केचुली /केचुआ/ 
कञ्चुआ/काञ्चुअ अछि। ग्रियर्सन वेश्यालाकनिक चोलीके महरम कहने छथि 
(बिहार पीजैन्ट लाइफ, पृ-148 )। गर्दनिसँ डाँड्‌ धरिक आङीके झूल/झुल्ला कहल 
जाइत छैक। झुल्ला आदिक कोणिक गलाक हेतु पट्टीके* कण्डा कहल जाइत छैक 
। मुसलमान स्त्रीक दहिन भागमे जेबी लागल आङीके कती कहल जाइत छैक। 
पेट धरि झाँपऽवला आधा बाँहुक कुतीक आधुनिक प्रभेदके बेलाउज कहल जाइत 
छैक। पैघ गलावला अधबहियाँ कुर्तीके नीमा/निमस्तीन/निमास्तीन/खरबहिञा 
कहल जाइत छैक। पूर्णिया रिपोर्टमे अपेक्षाकृत पैघ बाहूसँ युक्त नितम्ब धरिक कुर्तीके 
मुहर॑म कहल गेल अछि (एन एकाउण्ट आफ द डिस्ट्रिक्ट आफ पूर्णिया, पृ. 138 )। 

बेलाउज, कुर्ती आदिक बाँहिपर चुन्न द्वारा संकुचनक बीच फलकल 
भागके फलको/सुरहिया/सोराही कहल जाइत छैक। 

मुसलमान स्त्रीलोकनिक गर्दनिसँ डाँड्‌ धरिक चोङाके बुड़का कहल जाइत 
छैक। बुड़कामे मुँहके झँपबाक हेतु पर्दावला भागके' नकाब कहल जाइत छैक। 


मुसलमान स्त्रीक विआहमे व्यवहृत गर्दनिसँ पैर धरि आवृत करऽवला लम्बा कुर्ता ओ 


सलवारके जामा-जोड़ा कहल जाइत छैक। 

कन्यालोकनिक छातीक भागके झँपबाक पीठ दिस लटकैत वस्त्रक” 
ओढ्नी/दुपट्टा कहल जाइत छैक। देहमे सरल डाँड धरिक वस्त्रके* समीज/जम्पर 
कहल जाइत छैक। चस्त्रमे चुन्ननयुक्त घेराके ˆ घेर कहल जाइत छैक। डाँड्सँ नीचा 
दिस घेरयुक्त जम्परके फराक कहल जाइत छैक। 

नारीलोकनिक साड़ीक तरमे पहिरबाक तथा डाँड़ ओ निचला भागके* आवृत 
करऽवला सस्त्रके ˆ साया/तहमद/तहबन/तहबन्द कहल जाइत छैक। सायाक 
नेफाक अग्रभागमे नाराक हेतु घरक खुलल भागके नीबी कहल जाइत छैक। 

अत्यधिक चुन्ननसँ युक्त नेफावला एवं स्वतंत्र रूपसँ धारण करबाक हेतु 
उपयुक्त सायाक प्रभेदके नँहगा/अलँगा कहल जाइत छैक। लँहगाक आधुनिक प्रभेद 
गरारा होइत अछि। युवतीक लहँगाके घघरा/घँघरा/घाघर/( वर्ण. )/ घग्धर कहल 


- जाइत छैक। नेनाक घघराके घघरी/घँघरी कहल जाइत छैक। साड़ीक सम्पूर्ण भागसँ 


बनल मुसलमानक विआहमे प्रयुक्त घघराक प्रभेदके पेसबाज कहल जाइत छैक। 

चुस्त मोहरी ओ कोणिक काटसँ युक्‍त कन्याक पयजामा सदुश वस्त्रक" 
सलवार कहल जाइत छैक। जाँघपर अत्यधिक चुन्ननयुक्त एवं जीचा दिस घेरदार 
सलवारके सरारा कहल जाइत छैक। 

अन्य वस्त्र : जाहि दोहर वस्त्रक दूनू भागक खाली स्थानमे अन्य वस्तु 
पेसल जाइत छेक से खोल/खोला/खोली/खोलिया कहल जाइत छेक। दर्जी 
सीड्क, तोशक, गेडुआ आदिक खोल सीबैत अछि। सीड्कमे तूर भरि क5 ओढ्बाक 
काज लेल जाइत छैक। एकर खोलक ऊपरवला भागके पल्ला ओ नीचावला भागके 
अस्तर कहल जाइत छैक। एकर खोलमे चारूकातसँ मगजी लगाओल जाइत छैक। 
तोशकक दूनू पल्ला समाने कपड़ाक होइत छैक आ ई ओछाओनक तरमे देबाक हेतु 
व्यवहृत होइत अछि। गेड्आक खोलक भीतर स्यूत कपड़ाक धोकड़ीमे तूर भरल रहैत 
छैक। एहि धोकड़ौके रूड़भरा कहल जाइत छैक तथा एकर खोलके* 
गिलाफ/गिलेफ/गिलेफी कहल जाइत छैक। 
` मालास जप करबाक हेतु हाथमे धारण करबाक गाइक मुखक आकृतिक 
सस्त्रके गोमुखी/गउमुखी कहल जाइत छैक। मन्दिरमे छत्रक रूपमे तानल जयबाक 
मगजी लागल रंगीन कपड़ाक चौखूट वितानके चनबा/चनमा/चंदोआ (वर्ण०) 
कहल जाइत छैक। 
विरल तानी ओ भरनीवला जालाकार स्त्रके सीबिकऽ ऊपर ओ चारूकात 
घरक सदृश घेरल, मच्छरसँ त्राणदायक वस्त्रके मच्छरदानी/मसहरी/मुसहरी कहल 
जाइत छैक। | 
वस्तुके स्थानान्तरित करबाक हेतु उपयोगी दू तहसँ युक्‍त वस्त्रके थैला/झोरा 
कहल जाइत छैक। छोट झोराके झोरी/थैली कहल जाइत छेक। झोराके पकड्बाक 
हेतु ओहिमे लगाओल फीताके' डंटी कहल जाइत छैक। झोरी-झपटा समेटब समस्त 
वस्तुजातक संग विदा होयबाक अर्थमे प्रयुक्त होइत अछि। पाइ रखबाक हेतु डाँड्मे 
लटकाक5 रखबामे प्रयुक्त छोट सन झोराके बगली/बगुली कहल जाइत छैक। 
अत्यन्त छोट बगुलीके बटुआ कहल जाइत छैक। 
"खिड़की, दरबज्जा, रंगमंच आदिपर आवरणक हेतु व्यवहृत वस्त्रके परदा 
कहल जाइत छैक। हाथीक शरीरपर देल शोभाक हेतु झूलैत वस्त्रकें झूल/झुल्ला 
कहल जाइत छैक। 


एकर अतिरक्ति अनेक प्रकारक एहन वस्त्र सेहो जनजीवनमे प्रयुक्त होइत 
अछि जे लोक स्वयं सीबि लैत अछि। किछु अस्यूत वस्त्र उपयोगक आधार पर 
विशिष्ट नाम धारण कऽ लैत अछि। सामियाना, रावटी, कनात आदि वस्त्रगृह सेहो 
सीबिये कऽ बनाओल जाइत छल। मुदा ई सभ जातीय आधारपर तैयार नहि होयबाक 
कारणें अस्पृष्टे राखल गेल अछि। 
धुनिञा 


धुनिजा जातिक पारम्परिक व्यवसाय विभिन्न प्रकारक तूरके धूनब ओ 

सूचीक्रिया द्वारा खोलमे धूनल तूरके सम्बद्ध करब अछि। एकर आधार सामग्री तूर, 
ताग ओ खोल होइत अछि। | 
औजार : धुनिजाक तूर धुनबाक औजारके* धुनकी/धनुकी/धनुही/धनुष//धुनेठी/धुनेठ/ 
धुनैठ/धुनहठ (ग्रि.) कहल जाइत छैक। जाति निरपेक्ष आधारपर तूर धुनबाक 
उपकरण फटकासँ ई किञ्चित भिन्न होइत अछि। 

एहिमे एकटा तीन हाथ नाम काष्ठदंड रहैत छैक जकरा डण्टा/डण्टी/डॉँड़ी 
कहल जाइत छैक। डंटाक अपेक्षाकृत मोट भागक कातमे वृत्तक चतुर्थांशक आकृतिक 
काठक तकथा लागल रहैत छैक जकरा परहा/फरहा/फरूहा/फरेहा/फरौटा 
कहल जाइत छैक। फरहाक सम्मुख डाँड़ीमे लागल काठक अरद्धवृत्ताकर अपेक्षाकृत 
छोट टुकड़ीके' माँगी/माङी/माथा/मथवा कहल जाइत छैक। डंटाक मध्य भागमे 
बान्हल मोट सूत सदृश वस्तुके* ताँत/ताँति/ताँती कहल जाइत छैक। ई माँगी ओ 
-फरहाक उपरका भागपर तानल रहैत छैक। ताँति बड्दक रीढ़ लगक एकटा नससँ 
तैयार कयल जाइत अछि जकरा पाढ़ि/पाढ़ी कहल जाइत छैक। पाढिके पानिमे 
फुलाय, चीरि, ओकर तन्तुके' अमेठैत संयुक्त कयलासँ ताँति बनैत छैक। ताँंतिके 
गोल कऽ भिडिअओलापर बनल पिण्डके' शंखा कहल जाइत छैक। 

धुनकीमे लागल ताँतिक दोसर छोर फरहाक उदग्र भागसँ दू-तीन इंच नीचा 
दिस दोहराओल ताँतिक मुन्हीमे फँसाओल रहैत छैक। दोहरा ताँतिक हेतु बद्धी शब्दक 
व्यवहार अछि। दोहरा ताँति डंटाक छोरपरक छेदसँ सम्बद्ध रहैत छैक। एकहरा ओ 
दोहरा ताँतिक मिलनविन्दुके गीठ कहल जाइत छैक। 

फरेहाक गोलीय भागपर ताँतिक साक्षात्‌ घर्षणसँ काठके बचयबाक हेतु 
ओकर ऊपरी सतह पर करीब दू आङुर चाकर चामक टुकड़ी लागल रहैत छैक। एकरा 
पुछेट/पुछेटा/पुछैटा/पुछौटा/पछौटा/पुशटैल (ग्रि.) कहल जाइत छैक। पुछैराक 
एकटा छोर फरहाक ऊपरी भागक छेदमे देल बाँसक कौलसँ सम्बद्ध रहैत छैक आ 
दोसर छोर दोहरा ताँति द्वारा डंटामे फरहाक गोलीय भागसँ थोड़े हटिकऽ बान्हल रहैत 
छैक। पुछौटाके' तानल रखबाक हेतु दोहरा ताँतिमे एकटा लकड़ीक कौल लगाय मेढ 
देल जयबाक व्यवस्था रहैत छैक। एहि कीलके' बीड़ी/बिड़िया कहल जाइत छैक। 
बीड़ी ओ दोहरा ताँतिसँ बनल पुछौटाके कसबाक व्यवस्थाके अम्हेरी कहल जाइत 
छैक। माँगीक परितः लोहक पत्तर लागल रहैत छैक। 

धुनकीके' पकड्बाक हेतु फरहाक मध्यवर्ती दुइ गोट छिद्र ओ डंटामे बान्हल 
रस्सीके हत्था/हथा/हथरा/हथकर/हथ्गर/हथहरः ममन जाइत छैक। 

धुनकीक ताँतिपर चोट क$ कम्पन केरयबाक हेतु काठक करीब एक 

फुट नाम औजारके जस्ता/दस्ता/जिस्ता/दिस्ता कहल जाइत छैक। एकर मध्यवर्ती 
भाग बेलनाकार होइत छैक तथा दूनू छोरपर गदा सदृश गोल पिंड बनल रहैत छैक। 

तूरके पीटिकऽ ओकरा हल्लुक करबाक धुनिजाक फट्ठीक दंडके, 
गऽज/डंटा कहल जाइत छैक। 

तगाइक हेतु धुनिजा लोहक पैघ सुइक व्यवहार करैत अछि। 
उत्पादन : धुनिजा संश्लिष्ट तूरके पहिने नोंचि-नोंचि कऽ पृथक्‌ करैत अछि। पश्चात्‌ 
गज द्वारा ओकरा. पीटि कऽ गर्दा आदिक" झाडि लैत अछि। बामा हाथके* हथकरमे 
घुसाय डंटा पकड़ जमीनसँ कने ऊपर डंटा ओ ताँतिके' समानान्तर रखैत तूरक ऊपरी 
सतहसँ ताँतिके' संस्पर्श करबैत ताँतिपर जिस्तासँ चोट करैत अछि। ताँतिक कम्पनसँ 
ओकर सम्पर्कमे आयल तूर सभक तन्तु पृथक्‌ पृथक्‌ भऽ जाइत छैक। तूरक पृथककृत 
तन्तु सभके फाहा कहल जाइत छैक। तूरक फाहा बनयबाक क्रिया धुनब/धूनब 
होइत अछि। धुनलापर तूरक जे अत्यन्त हल्लुक फाहा सभ हवामे हेलैत रहेत छैक से 
पम ( लोकोक्तिः-थोड़े गिया उड़न-पुरनमे थोड़े गिया पम। थोड़े गिया धून लपेटन थोड़े लिया 
हम॥ )पम्ह /पम्ही कहल जाइत छैक। धुनबाक क्रममे जे तूर एम्हर-ओम्हर उडि जाइत 
छैक, से उड़न-पुरन कहल जाइत छैक। हथकड्क रस्सीसँ हाथके कटबासँ 
बचयबाक हेतु हथकड्मे धुनबाक काल लपेटल तूरके* लपेटन कहल जाइत छैक। 
धूनल तूरक ढेरीके गोठि/गोठी कहल जाइत छैक। 

धुनिञा काते-कात तीन दिस सीयल दोहर चस्त्रमे तूर ओछाय वस्त्रक दूनू 
तह ओ तूरके' ताग द्वारा सम्बद्ध करैत अछि। काते कात तीन दिस सीयल दोहरके* 
खोल/खोला कहल जाइत छैक। एकरा दर्जी तैयार करैत अछि। खोलमे धूनल तूर 
ओछयबाक क्रिया भरब हेइत अछि। तूर भरल खोलमे दूर-दूरपर सीबाक व्यापार 


: तगाइ/टँकाइ/गथाइ होइत छैक। खोलमे तूर भरिकऽ तगाइ करबाक क्रिया सेहो 


भरब सैह होइत अछि। 

तगाइक प्रभेद : खोलमे तूर भरि क$ सूचीक्रिया द्वारा वस्त्र ओ तूरके* सम्बद्ध 

करबाक क्रिया तागब/टाॉकब/गाँथब होइत अछि। धुनिजा अनेक प्रकारक तगाइक 

उपयोग करैत अछि। 

1. पोखरिया-मध्य भागमे छोट सन वर्ग ओ तकर परित: थोडे-थोडे दूरी पर 
क्रमशः . वर्गाकार तगाइक प्रभेद पोखरिया कहल जाइत छैक। 

2. लहेरिया-वस्त्रक सम्मुखीन कोनाके' तागि कऽ चारिटा त्रिभुजाकार घर बनाय 
चारू त्रिभुजमे उपरका दूनू भुजाक समानान्तर तगाइके* लहेरिया कहल 
जाइत छैक। 

3. बदामी-वस्त्रक चारू भुजाक मध्यवर्ती विन्दुके मिलबैत तागि कऽ बनल 
चतुर्भजक भुजा सभक समानान्तर कन्द्राभिमुखी तगाइके बदामी कहल जाइत 
छैक। | 

4. चानपंखा-वस्त्रक केन्द्रपर वृत्ताकार तगाइ क$ ओकर परित: तागक अनेक 
बाहयवृत्तसँ युक्त तगाइके चानपंखा कहल जाइत छैक। 

5. बरफी/बफी/सकरपाला-वस्त्रक नामानामी एवं चौड़ाचौडी तागक समानान्तर 
रेखासँ युक्‍त तगाइके बफी/सकरपाला कहल जाइत छैक। 

एकर अतिरिक्त कपड़ाक सम्पूर्ण भागको अनेक त्रिभुजाकार अथवा चतुर्भुजाकार 
क्षेत्रमे बाँटि प्रत्येक भागक भुजाक समानान्तर तगाइ कयल जाइत छैक । एहि तगाइ 
सभके घरक संख्याक अनुसार तिनघरबा,पचघरबा, सतघरबा आदि कहल जाइत 
छैक। 

दूर-दूरपर डोरा देल तगाइके छेहर कहल जाइत छैक। तगबा काल अँउठा 
द्वारा तूरके ससारि सूड पैसयबाक हेतु रिक्त स्थान बनयबाक क्रिया बेरायब होइत 
अछि। सीबाक दोषे तूर सभक अनपेक्षित स्थानपर जमा भ5 जयबाक क्रिया 
गुलठिआयब होइत अछि। 

धुनिञाक तूर धुनबाक मजदूरीके धुनाइ ओ सूची-क्रियाक मजदूरीके' 
तगाइ कहल जाइत छैक। 

तूर भरल छोट ओ मोट आसनके गद्दा कहल जाइत छैक। छोट ओ 
अपेक्षाकृत पातर गद्दाके गद्दी कहल जाइत छैक। मोट ओ मोलायम गद्दीके* 
गदगर/गद्दीदार कहल जाइत छैक। ओछाओनक तरमे देबाक करीब चारि हाथ नाम 

ओ अढाइ हाथ चाकर गद्दीके तोशक कहल जाइत छैक। एही आकृतिक करीब सेर 

भरि तूर भरल वस्तुके दोलाइ/सिड़क/सीड़क/सीड़ग/तुराइ कहल जाइत छैक। 

तीन सेर धरि तूर भरल सीड़कके रजाइ/नेहाली/लेहाली कहल जाइत छैक। 
पाँच-छओ सेर तूर भरल रजाइके' लेहाफ/लिहाफ कहल जाइत छैक। 

सुतबाकाल माथ तर लेबाक चाकर ओ छोट, मध्यमे बिनु टाकल गद्दीदार 
वस्तु तकिया/तकेया/गडुआ/गेडुआ/बलिस्ता/बालिस्ता कहल जाइत छैक। बेलनाकार 
पैघ गेडुआके' मसनद/मसलङ/मसलन्द/मसलन कहल जाइत छैक। 

गरेडी 

बाङक तन्तुसँ तैयार सूती वस्त्रके प्राचीनकालमे कार्पासिक वस्त्र कहल 
जाइत छल। प्राचीन मिथिलामे व्यवहृत कार्पासिक वस्त्रक अतिरिक्त सरोम वस्त्र, क्षौम 
वस्त्र, कौशैय वस्त्र, कुश वस्त्र, कृमिज वस्त्र, मृगलोमज वस्त्र, वृक्षत्वक्संभव वस्त्र 

ओ आविक वस्त्रक उल्लेख भेटैत अछि (विद्यापति ठाकुर, म.म.डा.उमेश मिश्र, पृ. 


७३-७४)। मुदा सम्प्रति कार्पासिक ओ आविक वस्त्रक अतिरिक्त आन कोनो वस्त्रक: | 


व्यवसायमे जातीय आधार नहि देखल जाइत अछि। आविक वस्त्रके' ऊनी वस्त्र कहल 
जाइत छैक। ऊनी वस्त्रक उत्पादनक हेतु भेड़ नामक पशुविशेषके पोसब, ओकर 
केसके' काटि, तूमि, धुनिकऽ सूत तैयार करब एवं ओहि सूतसँ जाड्क हेतु उपयोगी 
कम्बलादि बनयबाक व्यवसायमे जाहि जाति विशेषक एकाधिकार देखल जाइत अछि 
से गरेड़ी कहल जाइत अछि। 

आधार सामग्री : गरेडीक मुख्य आधार सामग्री थिक ऊन। ऊन भेड/भेंड्‌/भेण 


` नामक पशुविशेषक सम्पूर्ण शरीरके आच्छादित कयने केशके कहल जाइत छैक। नर 


भेड़के' भेड़ा/भेणा आ मादा पेड्के' भेड़ी/भेंड़ी/भेणी कहल जाइत छैक। भेड्क 
बच्चाके पठरू/बकरू/पठेर कहल जाइत छैक। नर पठरूके पाठा आ मादा 
पठरूके पाठी कहल जाइत छैक। जवान भेडाके' पेड़ार कहल जाइत छैक। 

. मिथिलाक देसी भेड़क प्रभेद देसाउर/देसवाली कहल जाइत अछि। एकर 
शरीरक आकृति नाम होइत छैक। भुट्ट भेड्क प्रभेद बरेड़ा कहल जाइत अछि। भेड़क 
एकटा पर्वतीय प्रभेदक नाङरिमे चबी जमा होइत रहैत छैक । एकरा दुम्मा कहल 
जाइत छैक। 

जाहि भेडक कान छोट होइत छैक, ओकरा लिटिया/लुटूट कहल जाइत 
छैक। अत्यन्त छोट कानवला भेड्के गुञ्ज कहल जाइत छैक। अण्डकोषरहित भेडाके' 
बाङर/इनोह कहल जाइत छैक। 

जाहि भेड॒क सम्पूर्ण शरीरक रोआँ एके रंगक रहैत छैक ओकरा 
एकवर्णा/सुकरी/ सुकार कहल जाइत छैक। अनेक रंगक रोआँसँ युक्त भेडके' 
'फुटार कहल जाइत छैक। एकवर्णा भेड़ सामान्यतः उज्जर,कारी ओ गोला रंगक होइत 


अछि। उज्जर रंगवला भेड़के बलाह कहल जाइत छैक। गोला रंगवला भेड़के' 


लो/लोह/लोही/लोहिया कहल जाइत छैक। जुआयल भेड्क रोआँ विवर्ण भऽ जाइत 
छैक। एहन भेड्के धुसरा कहल जाइत छैक। 

फुटार भेड़क अनेक प्रभेद होइत छैक। ठाम-ठाम कारी आ ठाप-ठाम उज्जर 
रंगक रोआँसँ युक्‍त भेडके चितकबरा/चितकाबर/कबरी/काबर/चित्ता कहल 
जाइत छैक। जाहि भेड़ सौंसे देह उज्जर रहैत छैक मुदा आंखि ओ कान लग कारी 
रहैत छैक, ओकरा भोंरा/भौंरा/भोर कहल जाइत छैक। पेट ओ मुँह लग कारी तथा 


_ पीठपर उज्जर रोआँसँ युक्त भेड़के डेढ़बर कहल जाइत छैक। पेट ओ मुँह लग उज्जर 


तथा पीठपर कारी रोआँसँ युक्त भेड़के कासर कहल जाइत छैक। मूडीक सम्पूर्ण भाग 
कारी एवं सम्पूर्ण शरीर उज्जर रंग रहने भेड़के बाहुर कहल जाइत छैक। 

भेड़क समूहके झुण्ड/हेड्‌/जेड/जेल(ग्रि. )/सहेर( ग्र. )कहल जाइत छैक। 
बीसटा भेडक समूहके' लेंहड़, एक सय भेड़क समूहके बाग, चारि-पाँच सय 
भेड़क समूहके गँहेड़ कहल जाइत छैक। भेड़क समूहक अपना सरदारक अनुगमनक 
प्रव्तिके भेड़िया धसान कहल जाइत छैक। समूहमे आगू-आगू चलऽवला भेडके' 
लागनि/लखिया कहल जाइत छैक। 

भेड़के दुब्मी, मोथा, सामी, दहिया आदि घास बेसी प्रिय होइत छैक। 
बरसाती ख5ढ़ खयलासँ भेड़के ग्रस्त करऽवला बिमारीविशेष जहदा होइत छैक। 

गरेड़ी भेड़के कातिकसँ चैत धरि विभिन्न चओरमे चरयबाक हेतु ल5 जाइत 
अछि। भेड़के हाँकि क$ आगू दिस बढ़यबाक व्यापारके हक्का/हाँका कहल जाइत 
छैक। चरयबाक हेतु भेड़ सभके इतस्ततः टहलयबाक क्रिया बहटायब होइछ। 
रात्रिकालमे गरेडी अपन भेड़क संग जाहि स्थानपर ठहरैत अछि, ओकरा 
अड़ानी/अड्डा/बथान कहल जाइत छैक। बथानपर रहनिहार गरेडीके बथनिञा 
कहल जाइत छैक। चराक5 आनल भेड़ी सभके बथानपर गोलिअयबाक क्रिया 
बथनायब होइत अछि। बथानपर बैसल भेडी सभके' प्रस्थानक हेतु ठाढ़ करयबाक 
क्रिया खभायब होइत अछि। 

भेडक काटल केशको ऊन/ऊना कहल जाइत छैक। एहिमे स्थित भेड़ीक 
चर्मतन्तुके' रुस्सी कहल जाइत छैक। केश कटबाक क्रिया खडरब (प्रसिद्ध कहबीः- 
मरला भेड़ खउरला बीनु) होइत अछि। भेड़के कातिक, फागुन आ अषाढ़मे खउरल 
जाइत छैक। परस्पर सम्बद्ध ऊनके हाथसँ पृथक्‌ करबाक क्रिया चूड़ब होइत छैक। 
चूड़ल ऊनक असम्बद्ध तन्तुके' रेशा/फाहा कहल जाइत छैक। रेशाके' चरखा पर 
करलासँ ऊनक सूत सदृश वस्तु बनैत छैक। ई चर्खाक टाकु परसँ शंक्वाकार पिंडक 
रूपमे भेटैत छैक। एकरा कुखरी/खुखरी/गुल/गेठ कहल जाइत छैक। दूटा कुखरीक 
छोर पकडि ऊनके दोहरा क5 बनाओल गोल पिंड भिरौड़ी कहल जाइत छैक। पैघ 
भिरौड़ीके भिरौड़ा कहल जाइत छैक। सूतमे स्थान-स्थानपर गोलिआयल अनपेक्षित 
ऊनक मात्राके फुटका/फुटकी कहल जाइत छैक। 

आइकाल्हि कश्मीरसँ आयातित अनेक प्रकारक ऊनक कपड़ा सेहो बनैत 
अछि, मुदा एहन कपड़ा बनयबाक कोनो जातीय आधार नहि छैक। आयातित ऊनमे 
सबसँ नीक प्रभेद पसमीना कहल जाइत छैक। पसमीनासँ अधलाह ऊनक प्रभेद 
मैरीनो होइत अछि। पसमीना ओ मेरीनोक मिश्रणके नीम पसमीना कहल जाइत छैक। 
आयातित ऊनक सबसँ रक्ष प्रभेद पट्टू होइत अछि। 
औजार एवं बिनबाक प्रक्रिया : भेडक केश करबाक हेतु कचिया हाँसूक आकृतिक 
दाँतविहीन हाँसूके हँसुली कहल जाइत छैक। केश कटबाक क्रममे भेड्क पैरमे 
बन्हबाक रस्सीके छान कहल जाइत छैक। 

भेड़के' नहा-सुखाक5 केश काटल जाइत छैक, तथापि केशमे मैली बचले 
रहि सकैत छैक। एहि हेतु केशके थोडेक-थोड़ेक मात्रामे ल5 पातर दंडसँँ पीटल 
जाइत छैक। एहि दंडके पिटना कहल जाइत छैक। पिटलासँ ऊनक रेशा पृथक्‌-पृथक्‌ 
भऽ जाइत छैक। संश्लिष्ट ऊनक रेशाके चूडि क$ असम्बद्ध कऽ देल जाइत छैक। 
पछाति ऊनके* धूनल जाइत छैक। ऊनके धुनबाक यंत्रके धनुष/पीजन कहल जाइत 
छैक। धनुष बाँसक फट्ठीसँ बनल रहैत छैक आ एहिपर ताँतिक डोरी लागल रहैत 
छैक । ऊनके ताँतिक सम्पर्कमे राखि ताँतिपर चोट कयने ऊनक रेशा सभक पृथक्‌ 
होयबाक क्रिया लट फुटब होइत छैक। 

धूनल ऊनके चर्खापर काटि कऽ सूत बनाओल जाइत छैक। ऊन कटबाक 
चर्खा सामान्ये चर्खा जकाँ होइत छैक। मुदा एकर टाकु अपेक्षाकृत अधिक मोट ओ 
पैघ होइत छैक तथा एकर मध्यमे एकटा बाँसक फोंफी लागल रहैत छैक जे माल्हक 
घर्षणसँ टाकुके नचबैत छैक। | 

ऊनके  बिनबाक हेतु सूतक नामा-नामी समूहके तान/ताना/तानी कहल 
जाइत छैक। ताना उठयबाक हेतु जमीनपर पाँच अथवा सातटा छोट-छोट खुट्टी गाडूल 
जाइत छैक। एहि खुट्टी सभके गाली कहल जाइत छैक। खुट्टीक दू अथवा तीन 
जोड़ एक-दोसरासँ दूर-दूर तथा परस्पर समानान्तर गाड्ल जाइत छैक। एकटा खुट्टी 
आगू दिस दूरपर गाडल जाइत छैक। एहि खुट्टी सभपर होइत सूतके, दोड़ैलासँ 
एक-दोसरापर नीचा-ऊपर भेल सूतक लड़ बनैत छैक। चारि संख्याके एक गंडा 
कहल जाइत छैक। आवश्यकतानुसार गंडा पूरि गेलापर तानाके  खुट्टीसँ निकालि माँड्‌ 
अथवा खडइरमे डुबाय सुखा लेल जाइत छैक। एहि क्रियाके पाइ करब कहल जाइत 
छैक। पाइ कयने ऊन मजगूत भ5 जाइत छैक। 

ताना-पाइ कयल ऊनके  दूनू छोरपर दूटा पातर ओ गोल फट्ठीक टुकड़ी 
पर तानल जाइत छैक। एही दूनू फट्ठीके बहतानी कहल जाइत छैक। अगिला 
बहतानीक दूनू छोर मुन्हीक आकृतिक रस्सीमे फँसाओल रहैत छैक जे आगू दिस 
गाडल खुट्टासँ सम्बद्ध कऽ तानल रहैत छैक। 

पछिला बहतानीक दूनू छोर एकटा एक हाथ नाम चौखूट काष्ठखंडमे 
` कयल छेदमे लागल रस्सीसँ सम्बद्ध रहैत छैक। एहि काष्ठखंडके सीजो कहल जाइत 
छैक। एकर दहिना दिस खाटक पौआ जकाँ छेद कयल रहेत छैक, जकर सहायतासँ 
ओ भाग जमीनमे गाडल खुट्टीसँ सम्बद्ध रहैत छैक। सीजोक दोसर दिसुक छोर गोल 
रहैत छैक आ इहो एकटा खुट्टापर अड्कल रहैत छैक। वस्त्र बिनयलापर सीजोपर 
लपेटि लेल जाइत छैक। 

तानाक सूत सभके ऊपर-नीचा करबाक व्यवस्थाके बय कहल जाइत 
छैक। बयमे लागल फट्ठीक टुकड़ीके बयलट/तगधरी कहल जाइत छैक। तानाक 
निचला ओ उपरका भागक बीच देल करीब डेढ़ हाथक वंशदंडके टोंटा कहल जाइत 
छैक। निचला तानाके ऊपर ओ उपरका तानाके नीचा कयलाक बाद दूनूक बीच 
स्थान बेरयबाक हेतु व्यवहृत चाकर ओ पातर फट्ठीके चपनी कहल जाइत छैक। 
अपेक्षाकृत बेसी चाकर चपनीके बड़ा चपनी आ कम चाकर चपनीके छोटा चपनी 
कहल जाइत छैक। तानामे चौड़ा-चौड़ी ऊन भरबाक हेतु जाहि फट्ठीपर ऊन लपेटल 
रहैत छैक, ओकरा सरङा कहल जाइत छैक। सरङापर लपेटल ऊनके भरनी कहल 
जाइत छैक। भरनीके ठोकि कऽ सटयबाक हेतु कूपाणक आकृतिक काठक औजारके' 
हत्था कहल जाइत छैक। हत्थासँ भरनीपर आघातके ठोक कहल जाइत छैक। बीनल 
वस्त्रक चौड़ाइके तनने रहबाक हेतु ओकर तरऽवला भागमे लगाओल फट्ठीक 
टुकडीके टरना कहल जाइत छैक। कलमक आकृतिक फट्ठीक टुकड़ी जाहिसँ 
भरनीके अपन उचित स्थानपर आनल जाइत छैक से कलम/खखोरना/खिखोरना/ 
खिखोरनी कहल जाइत छैक। 

ऊनक दूटा वस्त्र खंडके सीबाक हेतु पासयुक्त लोहक औजारकें सुआ/सूगा 
कहल जाइत छैक। 
उत्पादन : गरेडीक करघापरसँ उतरल करीब एक फुट चाकर वस्त्र खंडके, 
पाट/पाटी कहल जाइत छैक। दूटा छोट-छोट पाटींके जोडि क5 बनाओल पूजाक 
हेतु बैसबाक ऊनी वस्त्र विशेषके आसनी/आसन कहल जाइत छैक। अनेक पाटसँ 
बनल करीब चारि-पाँच हाथ नाम ओ तीन हाथ चाकर ओढ़बाक हेतु प्रयुक्त ऊनी 
चस्त्रके कम्मर/कमरा/कम्बल कहल जाइत छैक। छोट कम्मलके कमरी/कमरिया 
कहल जाइत छैक। मोट ऊनी कम्बलके धूस/धुस्सा कहल जाइत छैक। कम्बलेक 
आकृतिक कम चाकर ऊनी ओढ्नाके साल कहल जाइत छैक। दोहरा सालक 
दुसाला/दोसाला कहल जाइत छैक। वर्षासँ बचबाक हेतु ऊनक वस्त्रविशेषके' 
घोघी/घोंघी/धोकड़ी/बुक्की (ग्रि.) कहल जाइत छैक। 

ऊनी वस्त्र बिनलाक बाद पानिक फुहार द5 ओकरा पिटबाक क्रिया मँजाइ 
होइत अछि। मंजैयासँ सूत सभ घोकचि जाइत छैक। , 

तानी ओ भरनी अलग-अलग रहने वस्त्र छिद्रमय देखि पड़ैत छैक । एहन 
वस्त्रक बिनाइके छेहर कहल जाइत छैक आ एहन वस्त्रके जलफाँफी/झलफाँफी 
कहल जाइत छैक। तानी ओ भरनी सभ परस्पर सम्बद्ध रहने वस्त्रक गफ/गफ्स/ 
गस/गस्सल कहल जाइत छैक। 

आयातित ऊनक पट्टाके' तूरे जकाँ काटि सूत बना जोलहाक करघा पर 
बीनि कऽ चद्दरि, गलेबन्द/गुलूबन्द/गुलूबन ओ अन्य वस्त्र बनैत अछि। आयातित 
ऊनक कम चाकर कपड़ाक एकटा प्रभेद मलीदा होइत अछि । 
निष्कर्ष : 


तूर - सूत व्यवसाय एकटा संश्लिष्ट व्यवसाय थिक। एकर विभिन्न स्तरमे 
आधार-सामग्री, औजार ओ उत्पादनसँ सम्बद्ध सहस्राधिक शब्दक प्रयोग होइत अछि। 
एहि शब्दावलीमे देशी शब्दक प्राधान्य अछि मुदा संस्कृतभव ओ विदेशज शब्द सेहो 
प्रचुरतया गृहीत अछि। 

एहि व्यवसायमे प्रमुख आधार सामग्री सूतक उत्पादनक कोनो जातीय आधार 
नहि छैक। सूतसँ वस्त्र तैयार करबाक व्यवसायमे जोलहा ओ पटवा जाति लागल अछि। 
दूनू जातिक औजार- ओ प्रक्रियामे किञ्चित भिन्नताक संगहि शब्दावलीयोमे अन्तर 
होइत छैक। ग्रियर्सन ताँतीके एहि व्यवसायसँ सम्बद्ध कहने छथि मुदा हुनक 
शब्द-संचयक क्षेत्र जोलहे धरि केन्द्रित रहलनि। जोलहाक व्यवसायमे तानी बनयबाक 
एवं बय भरबाक प्रक्रियाक संक्षिप्तीकरणसँ अनेक शब्द लोपक स्थितिमे अछि। 

रङरेजक शब्दावलीमे डिजाइनक नित्य नव्यताक कारणें जनरुचिक अनुरूप 
पारम्परिक डिजाइन सभक नाम अप्रचलित भेल जा रहल अछि आ नव-नव डिजाइन 
सभ पारिभाषिक होयबासँ पूर्वहि स्थानापन्न भऽ जाइत रहल अछि। 

धोबिक शब्दावलीमे क्रियापदक आधिक्य अछि। धोबि, धुनिजा ओ गरेडीक 
शब्दावलीमे पारम्परिक शब्द सर्वाधिक सुरक्षित देखल जाइत अछि। 

तूर-सूत व्यवसायमे दरजीक शब्दावली सर्वाधिक संक्रमणशील अछि। 
अन्तःप्रान्तीय सम्पर्क, सिनेमा ओ नव-नव फैशनक प्रादुर्भावक कारणें एहि व्यवसायमे 
नव शब्द तीव्रतासँ गृहीत होइत रहल अछि आ फैशनक परिवर्त्तनक संग लुप्त सेहो 


होइत रहल अछि। एहि व्यवसायक शब्दावलीमे अरबी, फारसी ओ अन्य विदेशज शब्द . 


प्रचुरतया भेटैत अछि जे सम्प्रति अंग्रेजीक शब्द द्वारा स्थानापन्न भऽ रहल अछि। 


OD 

पंचम अध्याय 
धातु व्यवसाय सम्बन्धी शब्दावली 


मिथिलाक पारम्परिक जातीय व्यवसाय मध्य धातु-व्यवसाय सेहो प्रमुख 
अछि। एहि व्यवसायके जातीय आधार छैक आ एहिमे स्थानीय उपयोगिताक हेतु 
स्थानीय श्रमक सहयोगसँ उत्पादन कयल जाइत छैक। मुदा एहि व्यवसायमे आधार 
सामाग्रीक हेतु आयात पर आश्रित रह5 पड़ैत छैक। 

धातु व्यवसायमे लोहार, कसेरा ओ सोनार जाति लागल छथि। लोहार लोहसँ 
विभिन्न प्रकारक औजार एवं अन्य सामग्री बनबैत छथि। कसेरा ताम धातु एवं पित्तर 
ओ अन्य धात्विक मिश्रणसँ मृत्पात्रक विकल्पक उत्पादन करैत छथि। श्रम विभाजनक 
आधार पर कांसक बासन बनौनिहारके कसेरा ओ तामक बासन बनौनिहारके  तमेरा 
कहल जाइत छैक। सोनार सोन ओ चानी नामक धातुसँ विभिन्न प्रकारक आभूषण 
बनबैत छथि। एकर एकटा उपजाति ठठेरी होइत अछि, जे गहनाक मरम्मती ओ धातुक 
बासनक बिक्रीसँ सम्बद्ध देखल जाइत अछि। 

लोहार 

कृषि ओ विभिन्न व्यवसायक हेतु लौह औजार, सामान्य उपयोगक विविध 
उपकरण एवं शस्त्रास्त्र बनयबाक व्यवसायी जाति लोहार होइत छथि। कतोक ठाम 
बरहीयो जातिक लोक लोहारक व्यवसाय करैत छथि। लोहारक व्यवसायके” 
लोहारी/लोहकम कहल जाइत छैक। लोहाक वस्तुके सेहो लोहकम कहल जाइत 
छैक। लोहारक कार्यस्थलके लोहसारि/लोहसारी/पसरा/ लोहरपसरा/लोहरसारि 
/कमरसायर/कमरसारी/ कमरपसरा/मड़इ (ग्रि.) कहल जाइत छैक। 
आधार सामग्री डी 

लोहारक आधार सामग्री लोह/लोहा नामक कठोर खनिज धातु होइत अछि। 
लोहारीमे सामान्यतः पुरान लोहाक टुकडी सभके काटि-छाँटि कऽ वस्तु गढ़ल जाइत 


'छैक। लोहाके भूपटलसँ प्राप्त करब, परिशुद्ध करब ओ ढलाइ द्वारा खास आकूतिकं 


बनायब मशीन-उद्योग द्वारा होइत अछि। 
आयातित लोह दू प्रकारक होइत छैक। मोलायम लोहाक प्रभेदके कच्चा 


लोहा/भतलोह कहल जाइत छैक। कठोर वस्तु पर आघात कयने ई टेढ़ भऽ जाइत .. 

छैक। कठोर लोहक प्रभेदके पक्का/पकिया लोहा कहल जाइत छैक। आघात कयने 
ई टूटि जाइत छैक। 

लोहारक व्यवसायमे लोहक सुलिस प्रभेदके सर्वोत्तम मानल जाइत छैक। ई 
ने अधिक मृदु होइत अछि ने अत्यन्त कठोरे। कच्चा लोहाक एकटा प्रभेद 
धुरही/धुरी/धुरियाहा/बिलैंती कहल जाइत छैक। ई कच्चा लोहासँ अपेक्षाकृत 
अधिक कठोर होइत अछि। एहिसँ सामान्य उपयोगक वस्तु बनाओल जाइत छैक। 

दानेदार कणसं युक्‍त लोहाक एकटा प्रभेद बुन्दा/बुन्ना लोहा कहल जाइत 
छैक। ई लौहकर्मक हेतु उपयोगी नहि बूझल जाइत छैक, कारण ई आघात पडला पर 
चूर्णमे बदलि जाइत छैक। 

पक्का लोहामे चुम्मुक, स्टील आदि नीक लोह मानल जाइत अछि। ई सभ 
शस्त्रास्त्र बनयबामे उपयोगी होइत अछि। 

बहुत दिनसँ राखल लोहामे हवा ओ पानिक प्रभावसँ ओकर उपरका सतह 
पर एकटा भुरभुराह सतह जमि जाइत छैक। एहि सतहके' बीझ/जंग/जडङ/मैली 


कहल जाइत छैक। बीझ लगबाक क्रिया बिझायब होइत अछि। अत्यन्त पुरान लोहके, 


लोहझाम कहल जाइत छैक। 

लोहाक चाकर फलकके चदरा/चहर/चादर कहल जाइत छैक। लोहाक 
गोल ओ नाम टुकड़ाके छड़ कहल जाइत छैक। लोहाक पैघ छड्के लोहङ्गर कहल 
जाइत छैक। विभिन्न प्रकारक मशीन सभक टूटल-फूटल अङ्कसँ प्राप्त लोहके कीनि 


कऽ एकत्र कयनिहार व्यवसायीके कबारी कहल जाइत छैक। कबारीक भंडारगृहके. . 
'कबारखाना कहल जाइत छैक। कबारखानामे जमा कयल विभिन्न प्रकारक लोह 


सभके कबार/लोहा-लक्कर कहल जाइत छैक। लोहाक टुकडीसँ उपयोगी अंशके 
काटि लेलाक बाद बचल खण्डके' छाँट कहल जाइत छैक। छाँटक समूहके' कुच्चा 
कहल जाइत छैक। 

लोहाके गर्म करबाक हेतु लोहार कोइला/पथलकोइला नामक कारी 
खनिज इंधनक उपयोग करैत अछि। 


_औजार : लोहारक व्यवसायमे मुख्य व्यापार अछि लोहाके' गर्म करब, पकड्ब, 


पीटब, काटब ओ छेदब। एहि समस्त व्यापारमे व्यवहृत विभिन्न औजारक निम्नलिखित 
श्रेणी मध्य विभाजित कयल जा सकैत अछि।1. गर्म करबाक औजार, 2. पकड्बाक 
औजार, 3. पिटबाक औजार, 4. कटबाक ओ छेद करबाक औजार तथा 5. सहायक 
औजार 

1. गर्म करबाक औजार : लोहाके' गर्म करबाक हेतु लोहार माटि पर 
खूनल खाधिमे लोहा रखैत अछि। एहि खाधिके खद्धा/गड्ढा कहल जाइत छैक। 
खद्धामे कोइला/पत्थल कोइला नामक खनिजमे आगि लगाक$ ओकरा पजारल 

जाइत छैक। कोइलाक आगिके तीव्र करबाक व्यवस्थाके भाथि/भाथी/भाँथी 
कहल जाइत छैक। 

भाथीमे खाधिसँ किछु हटिकऽ काठक एकटा शंकुक आकृतिक पिंड रहैत 
छैक जकरा मुड़िया/मुहला/मुहलाल कहल जाइत छैक। एकर मध्य भागमे छेद रहैत 
छैक जाहिमे लोहक एकटा फोंक बेलनाकार दंड लागल रहैत छैक। एकर अगिला छोर 
खाधिमे पैसल रहैत छैक। लोहाक एहि बेलनाकार दंडके नरिया/नढ़िया/छुच्छी/फोंफी/ 
चोंगा/चोंगी/फूंक (ग्रि.) कहल जाइत छैक। नरियाक अग्रभाग खाधिमे पैसल रहैत . 
छैक। एकरा मूड़ा/मूड़ी/मूढ़ी (ग्रि.)/ सालक (ग्रि.) कहल जाइत छैक्र। 

नरियाक परितः एकटा अन्य लोहाक बेलन मुरियासँ किछु नीचा धरि लागल 
रहैत छैक, जकरा मटिहम/मठिहम/मठियम कहल जाइत छैक। ई भाथीमे नरिया द5 
प्रवेश करऽवला हवाक निस्सरणक हेतु लगाओल जाइत छैक जाहिसँ ओम्हरुका हवाक 
दबाबक कारणे भाथीक फटबासँ सुरक्षा होइत छैक। ग्रियर्सन नरियाक परितः 
लगाओल माटिक बेलनके आरन/अरनी/आर/मटिहम/मेटुम कहने छथि। ( बिहार 
पीजैन्ट लाइफ,पृ.-87 )। पूर्वमे भाथीक नरिया माटिक होइत छल जकरा मटिहम कहल. 
जाइत छलैक। लोहाक बेलन सहज उपलब्ध होयबाक कारणे आब माटिक बेलनक 
प्रयोग अप्रचलित भऽ गेल अछि आ मटिहम शब्द नरिया अथवा ओकर परित: देल 
लोहक फोंफीक हेतु प्रयुक्त होम5 लागल अछि। 

मुड्यामे लोहाक नलीक विपरीत दिशामे तीनटा काठक तकथा नीचा-ऊपर 
सम्बद्ध रहैत छैक। बिचला तकथा मुड्यामे बनल खतमे दृढतापूर्वक सम्बद्ध रहैत 
छैक। एकरा जामतकथी कहल जाइत छैक। जामतकथीक नीचा ओ ऊपरवला तकथा 
कब्जा द्वारा मुड़्यासँ सम्बद्ध रहैत छैक। एकरा दूनूके फ्रीतकथी कहल जाइत छैक। 
सबसे निचला तकथाक पछिला भाग :किछु बेसी निकलल रहैत छैक। एकरा 
एड़ा/पुछड़ा/पुछड़ी/पुछिया कहल जाइत छैक। निचला ओ बिचला तकथाक मध्य 
भागमे चौखूट छेद रहैत छैक जाहिसँ होइत बाहरी हवा भाथीमे प्रवेश करैत छैक, मुदा 
ओकर भीतरी भागमे वालव व्यवस्था रहैत छैक,जाहिसे पैसल हवा ओही छिद्र द्वारा 


बाहर नहि निकलि पबैत छैक आ मुड्यामे लागल नली द्वारा कोइलासँ होइत दबाबक 


संग बहराइत छैक। वालव व्यवस्थाके' पंखा/पंखी/बेनिया/जिभिया कहल जाइत 
छैक। तीनू तकथाक पृष्ठभाग मुड़िया सहित देशी चामसँ घेरल रहैत छैक जकरा 
चरसा/छाल/खाल/चाम/चमड़ा कहल जाइत छैक। 

भाथीक बिचला तकथाक दूनू पार्श्वमे दूटा हुक लागल रहैत छैक। दूनू हुक: 
पार्श्वमे गाड़ल दुइ गोट खुट्टामे लागल लौह-वलयमे फँसाओल रहेत छैक। एहि 
वलयके कोढ़ा/कोरहा/को ढ़ा/सुरसा कहल जाइत छैक। दूनू खुट्टाक उपरका . 
भागमे कान बनल रहैत छैक। दूनू कान पर एकटा वंशदंड अवलम्बित रहैत छैक। 

एकरा डण्टा/बरेड़ी कहल जाइत छैक। एहि डण्टाक मध्य भागमे हुक लागल रहैत 
छैक जाहिमे नीचा दिस एकटा नाम वंशदंडक मध्य भागमे ठोकल सुरसा फंसाओल 
रहैत छैक। एहि नाम वंशदंडके* सेहो डंटा कहल जाइत छैक। ई कान परक डंटा पर 
समकोणिक रहैत अछि आ एकर पृष्ठभाग लोहक सिकडी द्वारा पुछडीसँ सम्बद्ध रहैत 
छैक। एहि डंटाक दोसर छोरपर सेहो लोहक सिकड़ी लागल रहैत छैक, जकर 


- अग्रभागमे एकटा लौहवलय लागल रहैत छैक। एहि वलयके' पकडि डंटाके* 


नीचा-ऊपर कयने लीवर व्यव्रस्थाक कारणे भाथीक निचला तकथा ऊपर-नीचा 
होइत रहैत अछि आ ओहिमे गेल वायु नरिया होइत खाधिक कोइला दऽ निकलैत रहैत 
छैक आ ओकर आगिके प्रज्वलित करैत रहैत छैक। | 

भाथीक उपरका तकथाक ऊपर काँटी ठोकि ओहिपर वजन दऽ देने ओ 
शीघ्र दबि हवाके' निस्सरित करैत रहैत अछि। एहि हेतु प्रयुक्त वजनके* जतना कहल 
जाइत छैक। निचला तकथाक पुछड़ापर सेहो वजन दऽ देने ओ तकथा शीघ्र नीचा दबि 
बाहरसँ हवा खीचैत अछि। एहि हेतु प्रयुक्त वजनके* पछुआ/पिछुआ कहल जाइत 
छैक। 

भाथीक समस्त अंगके सम्बद्ध करबाक किया भाथी सालब होइत अछि। 
भाथी चलाकऽ अग्नि प्रज्वलित करबाक क्रिया हौंकब होइत अछि। 

भाथौक खाधिमे देल कोइलाके कोड्बाक हेतु अग्रभागमे कने टेढ़ लोहाक 


छड्सँ निर्मित औजारकें अँकुड़ा/अंन्कुड़ी/अँकोड़ा/ओ'कड़ा/ओ'कड़ी कहल जाइत + 


छैक। जरल कोइलाके" खाधिसँ निकालबाक हेतु प्रयुक्त छिछलाह करछुक सदृश 
औजारके' सावल कहल जाइत छैक। 

खाधिमे जरैत कोइलाक ताओसँ निवारणक हेतु खाधिक परित: लोहक 
चदरासँ बनाओल घेराके आर/आढ़ कहल जाइत छैक। 
| 2. पकड़बाक औजार: लोहके पकड्बाक हेतु अग्रभागमे लोल सन 
आकृतिवला लौह औजारके* सड़सी/सँड्सी/सनसी कहल जाइत छैक। एहिमे वक्र 
अग्रभागसँ युक्त दूटा लोहाक छड़ रहैत अछि। दूनूके' पल्ला कहल जाइत छैक। वक्र 
अग्रभाग लग दूनू छड़मे छेद रहैत छैक जाहिमे लोहाक गिट्टी द5 ओकरा दूनूके" 
सम्बद्ध कयल रहैत छैक। ओहि गिट्टीके कील/खील कहल जाइत छैक। चाकर ओ 
गोल लोलवला सड्सीके गहुआ/जमूरा/जमौड़ा/जम्बूर/जम्बूरा कहल जाइत छैक। 


सोझ ओ पातर अग्रभागसँ युक्त सड्सी द्वारा पातर लोहक टुकडीके* पकडल जाइत - 


छैक। एकरा लाइग सड़सी कहल जाइत छैक। मोट एवं सोझ लोलवला सड्सी मोट 
लोहके पकड्बाक हेत व्यवहृत होइछ जकरा बेलाइग सड़सी कहल जाइत छैक। 
एकटा सड्सीक अग्रभाग पल्लापर समकोणिक मुड्ल रहैत छैक। एकरा बकुली 
सड़सी कहल जाइत छैक। पैघ आकृतिक सड्सीके' सड़सा कहल जाइत छैक। 

Fe 


लोहक कोनो टुकड़ाके स्थिर राखि ओहिपर काज करबाक हेतु प्रयुक्त 
चलानी औजारके' बैस (अं. ४।८९)/बाँक कहल जाइत छैक। ग्रियर्सन बैसक दूनू - 
दिसुक मोट ओ चाकर लौह फलकके जकर बीच लोहाके' फँसाओल जाइत छैक, 
पल्ला कहने छथि। पल्ला जाहि पेचक सहायतासँ आंगू-पाछू ससरैत अछि, से 
मुसरा/कबला कहल जाइत छैक। मुसराके' परितः नचयबाक हेतु ओकर छोरपर 
लागल लोहक छड्के सेहो मुसरा/चलौनी/हातुल/हत्था/हथरा कहल जाइत छैक। 
पेंच जाहि गूना पर काज करैत छैक ओकरा छुच्छी/चोंगा/चोंगिया कहल जाइत छैक। 
पल्ला जाहि स्प्रिंग द्वार पृथक्‌ कयल जाइत अछि ओकरा कमानी कहल जाइत छैक 
( बिहार पीजैक्ट लाइफ, पृ.-88 )। 

3. पिटबाक औजार : लोहाके पिटबाक हेतु ओकरा चाकर माथवला ठोस 
बेलनाकार आधारपर राखल जाइत छैक। एहि औजारके नहाइ/निहाइ/नेहाइ 


. (प्रसिद्ध कहबीः-सुन चोट नेहाइक माथा )/नेहाय (सं. निघातिका)/ लहाइ/लिहाइ/लेहाय . 


/लेहाइ/धीमा कहल जाइत छैक। नेहाइ माटिमे गाडल लकड़ीक पैघ खण्ड पर 
गाड्ल रहैत छैक। एहि लकड़ीके ठेहा/ठीहा/ठीया/ ठैयया/परकठ/परिकठ/परिकठा 
/परिकद्ठो/परियठ/गड़ियास (ग्रि) कहल जाइत छैक। 

लोहाक फोंक ओ बेलनाकार वस्तु गढ़बाक हेतु लोलयुक्‍्त नेहाइक उपयोग 
होइत छैक। एकरा एकबाइ/एकाबे कहल जाइत छैक। लोहाके' पिटबाक हेतु आधार 
रूपमे व्यवहृत चाकर ओ समतल ठोस लौह पिंडके चौरसा कहल जाइत छैक। 

बीचमे फोक बेलनाकार लौह आधारके* घनमुधी (ग्रि.)/ फिरीश कहल 
जाइत छैक। करछ आदिक गँहीर भाग गढ्बाक हेतु प्रयुक्त फिरीशके* 
कगना/कंगना/टुकिया/चुकिया कहल जाइत छैक। तऽबक सतहके' गँहीर करबाक 
हेतु कम ऊँच ओ अधिक व्यासवला फिरीशके* खन्नी कहल जाइत छैक। परेग 
काँटीक माथ बनयबाक हेतु अनेक विभिन्न आकृतिक छेदसँ युक्त लोहक समतल 
टुकड़ाक उपयोग होइत छैक। एहि औजारके चपरौना/चपरौनी/चपरावन/ 
कान्डिल/हन्ना (ग्रि.) कहल जाइत छैक। एकरा फिरीशपर राखि एकर छेदमे लोहक 
छड्के पिटलापर काँटीक माथ बनि जाइत छैक। 

लोहाके आधारपर राखि ओहिपर आघात करबाक हेतु व्यवहृत लोहक भारी 
पिंडसँ बनल औजारके' हथौड़ी कहल जाइत छैक। हथौड़ीक मध्यमे भूर रहैत छैक 
जाहिमे ओकरा पकड्बाक हेतु काठ अथवा बाँसक दंड लागल रहैत छैक। भूरके* 
पास/छेद तथा पकड्बाक दंडके बेंट कहल जाइत छैक। हथौड़ीक आघातक 
फलकके' मुँह कहल जाइत छैक। समतल फलकवला मुँहके पास कहल जाइत 
छैक। नोंखगर फलकवला मुँहके' लोल/बाल/बाइल कहल जाइत छैक। पाससँ 

आघात क$ लोहके असारल, हूरल ओ समतल कयल जाइत छैक। लोहके* नमारबाक 
हेतु बाइलसँ आघात करऽ पड़ैत छैक। 

अत्यन्त छोट हथौड़ीके मड़िया/मड़ेया कहल जाइत छैक। पैघ हथौड़ीके" 
हथौड़ा कहल जाइत छैक। हथौड़ाक अत्यन्त पैघ ओ भारी प्रभेद जे करीब दू-अढ़ाइ 
सेर ओजनक होइछ, से घन/घनमुङरा/हामर/हैमर/लेहारि/लेहाउर कहल जाइत 
छैक। अपेक्षाकृत छोट घनके" हथौड़ कहल जाइत छैक। लोहक पिंडके* गँहीर 
धेंसयबाक हेतु गोलमुहाूँ पासवला हथौड़ीके" गोलमरिया/मर्तुल कहल जाइत छैक। 
पैघ मर्तुलके' मरतौल/मारतौल कहल जाइत छैक। सामान्यत: हथौड़ीक एकटा 
फलक चौरस आ दोसर फलक बाइल होइत छैक। दूनू फलक चौरस रहला पर 
हथौड़ीके' दुमूहाँ कहल जाइत छैक। 

हथौड़ीसँ आघात करबाक क्रिया पीटब/डेङायब होइछ। आघातके* चोट 
( प्रसिद्ध कहबीः सौ चोट सोनार के एक चोट लोहार के )/डाड. कहल जाइत छैक। सोझ 
ओ भारी आघातक ठाँइ (सोनार के ठुकठुक लोहार के ठाँइ) कहल जाइत छैक। 

4. कटबाक ओ छेद करबाक औजार : लोहाके कटबाक हेतु करीब 
छओ आङुर नाम ओ दुइ आङुर चाकर लौह औजारक' छेनी/छैनी कहल जाइत छैक। 
छेनीक अग्रभाग पातर ओ नोंखगर होइत छैक जकरा लोहापर ठाढ़ क5 ऊपरसँ आघात 
कयने लोहा कटि जाइत छैक। करबाक हेतु व्यवहृत तीक्ष्ण भागके* धार/फल कहल 
जाइत छैक। गर्म लोहके कटबाक हेतु व्यवहृत छेनीके* गरम छेनी आ ठंढा लोह 
कटबाक हेतु छेनीके कच्चा छेनी/ठंढा छेनी कहल जाइत छैक। गोल धारवला 
छेनीके गोल छेनी कहल जाइत छैक। पातर ओ कम चाकर धारवला छेनीके* कलम 
छेनी कहल जाइत छैक। छड़ आदिके' कटबाक हेतु, बसुलाक कंठा गढबाक हेतु एवं 
लोहक सतहके चकरयबाक हेतु करीब दू आङुर चाकर ओ तीन आङुर नाम 
आयताकार समतल फऽलवला छेनीके धरछेनी कहल जाइत छैक। 

लोहाक पातर चदराके कटबाक हेतु करीब तीन आङुर नाम फऽलवला एवं 
. सड्सीक आकृतिक कँचीक व्यवहार होइत छैक। लकड़ीये जकाँ समतल पृष्ठवला 
लोहाक्‌ फलकके' घर्षण द्वारा चिड्बाक हेतु व्यवहृत औजारके आरी कहल जाइत 
छैक। एकर फऽल करीब दू आडुर चाकर, एक हाथ नाम तथा नीचा खुरदुराह होइत 
छैक। एकर फऽलक हेतु ब्लेड शब्दक व्यवहार होइत छैक। ब्लेड लोहेक एकरा 
फ्रेममे कसल रहैत छैक जकरा हेक्सा कहल जाइत छैक। 

लोहाक टुकडीमे बनाओल रिक्त स्थानके घाट कहल जाइत छैक। नीचा 
दिस घाट बनल करीब दू आङुर चाकर ओ चारि आङुर नाम लोहक औजारके' ठाँसा 
कहल जाइत छैक। लोहक छड्के कटबाक हेतु ठाँसाक घाटमे छड्के” फँसाय ठाँसा 

पर आघात कयने छड टुटि जाइत छैक। छड्के चौरसापर राखल चौखूट लौहखंड पर 
राखल जाइत छैक। एहि लोहखंडके* कुटका/गुटका कहल जाइत छैक। 

लोहाक पातर टुकड़ीमे छेद करबाक हेतु करीब चारि आङुर नाम लोहक 
छौपहल औजारके छेद करबाक स्थानपर ठाढ़ कऽ ऊपरसँ आघात कयल जाइत छैक। 
एहि औजारके सुम्भा/सुम्हा कहल जाइत छैक। एकर अग्रभाग किञ्चित नोंखगर ओ 
गोल होइत छैक। छोट आकृतिक एवं पातर अग्रभागवला सुम्हाके* सुम्भी/सुम्ही /सुम्मी 
कहल जाइत छैक। सुम्हा द्वारा छेद करबाक हेतु लोहाक टुकड़ीके चौरसापर राखि छेद 
करबाक़ स्थानमे नीचाँसँ एकटा लोहेक गोल ओ फोंक टुकड़ी राखल जाइत छैक। 
एकरा भट/ढिबरी/दरी कहल जाइत छैक। दरीक बिचला भागमे छेदक बाद लोहक 
करल दुकडी खसि पड़ेत छैक आ सुम्हाक अग्रभाग ओहिपर अटकि जाइत छैक। 
सुम्हा द्वार कयल छेदके* वृत्ताकार करबाक हेतु ओहिमे सुम्हेक आकृतिक मुदा 
बेलनाकार एृष्ठवला औजारके' दऽ ठोकि देल जाइत छैक। छेदक शुद्ध करबाक एहि 
औजारको टोपन/टोपना/बेना/बीड़ कहल जाइत छैक। छोट ओ पातर टोपनके* 
टोपनी/बीड़ी कहल जाइत छैक। 

लोहाक मोट टुकड़ीमे छेद करबाक हेतु एकटा चलानी औजारक उपयोग 
होइत छैक। एकरा कचला बरमा कहल जाइत छैक। कचला बरमा द्वारा छेद करबाक 
हेतु दू ठाम क्रमशः दक्षिणावर्त ओ बामावर्त समकोणपर मुड्ल लोहक फ्रेमके* गाछ 
कहल जाइत छैक। गाछक निचला लौहखण्डपर रखबाक काठक आधारके* 
गुटका/कुटका कहल जाइत छैक। कुटकापर छेद करबाक हेतु आनल लोहके* राखि 
छेदक स्थानपर कचला बरमाक फल्ली राखि बरमाके* गाछमे कसि देल जाइत छैक। 
पश्चात्‌ बरमाक हाथसँ पकड्बाक भागके* आगू-पाछू चलओलासँ ओकर फल्ली नचैत 
छैक आ लोहके काटि छेद कऽ दैत छैक। छेदक क्रममे छेदक स्थानसँ जे पातर-पातर 


' लौह कतरन निकलैत छैक ओकरा कुन्नी कहल जाइत छैक। ग्रियर्सन लोहाके* 


कटबाक हेतु जाहि बरमाक उल्लेख कयने छथि से प्रभेद सम्प्रति व्यवहारमे नहि 
देखल जाइत अछि। एहि बरमाक आकृति ओ तत्सम्बन्धी शब्दावली बरहीक बरमासँ 
मिलैत छैक ( बिहार पीजैन्ट लाइफ, पृ.-87 )। 

ढिबरीक भीतरी भाग ओ बाल्टूक बाहरी भागमे क्रमिक वृताकार खत 
सभक चूड़ी/गुना/गुनट/पेंच कहल जाइत छैक। चूड़ी बनयबाक हेतु लोहाके* 
कटबाक औजारके डाइ( अं.) /बादिया(ग्रि.)/बदीया (ग्रि.) कहल जाइत छैक। 
एहिमे लोहाक एकटा छड्क मध्य भाग चाकर कयल रहैत छैक। चाकर भागमे चौखूट 
घाट बनल रहैत छैक। घाटमे खतयुक्त लोहाक दूटा टुकडी लागल रहेत छैक जकरा 
कुटका/गुटका/गोटी/ठाँसा कहल जाइत छैक। गुटकाके* घाटमे कसबाक पेंचके* 
चुटकी (ग्रि.) कहल जाइत छैक। बैसपर कसल लोहाक छड्के" दूनू गुटकाक बीच 

फॅसाय डाइके' परितः नचौलासँ छड़मे चूड़ी करैत चल जाइत छैक। ढिबरी आदिक 
भीतरी भागमे चूड़ी कटबाक हेतु गूनट युक्त लोहक छड्के टप (अं. टैप)। पेचकस 
(ग्रि.) कहल जाइत छैक। 

टपको लोहक फोक बेलनाकार भागक मध्य पेसि डाइके परित: नचौलासँ 
ओहिमे गूना बनि जाइत छैक। 

5. सहायक औजार : उपरोक्त वर्गीकृत औजार सभक अतिरिक्तो अन्य 
अनेक औजार लोहारक व्यवसायमे सहायक होइत अछि। 

लोहाक गोल टुकड़ी करबाक हेतु चेन्ह करबाक औजारके* परकाल कहल 
जाइत छैक। एहिसँ लोहाक बाहरी भागक मोटाइ अथवा गोलाइ सेहो नापल जाइत छैक। 


लोहाक वस्तुक भीतरी भागक गोलाइ नपबाक हेतु बाहर दिस अद्धचन्द्राकार फलकसँ | 


युक्त परकालके' कम्पास कहल जाइत छैक। लोहाक चद्रा आदिके* कटबाक हेतु 
चेन्ह करबाक लोहक नोखगर टुकड़ी खिसनी कहल जाइत छैक। खिसनीसँ लोहपर 
उखारल चेन्हके' चेन्ह/चाक/चाकी/रबीस/डरीर कहल जाइत छैक। चेन्ह-चाक 
युग्म शब्दक रूपमे सेहो व्यवहृत अछि। लोहाक लम्बाइ नपबाक हेतु इंच ओ फुटमे 
चिहित काठक दू फूटक औजारके* दुफिट्टा कहल जाइत छैक) तीन फुटक. एहने 
औजारके' गऽज कहल जाइत छैक। पैघ लम्बाइ नपबाक हेतु कपड़ाक चलानी 
फीताके टेप कहल जाइत छैक। 

लोहाके' गर्म क$ पिटला उत्तर ओकर उपरका भागक मैली पृथक्‌ भऽ 
जाइत छैक। एहि मैलीके* फुलिया कहल जाइत छैक। फुलियाके झाड्बाक हेतु 
खजूरक डल्लीक जड्विला भागके चूड़ि क$ बनाओल औजारके* कूच/कूची /कुच्ची 
(प्रसिद्ध कहबीः लोहारक कुच्ची, आगि-पानि दूनूमे) कहल जाइत छैक। 

लोहाके पनिअयबाक हेतु ओकरा गर्मेमे पानिमे डुबा देल जाइत छैक। एहि 
हेतु लोहार जाहि बासन अथवा माटिमे खूनल खाधिमे पानि रखैत अछि, ओकरा 
लबेर/लबेरी/लाबर (ग्रि.) /नबेर/नमेर/नबेरी/नमेरी/चाहा/पनचाहा/ 
पनिचाहा/पनहण्डा (ग्रि.)/पनिहण्डा कहल जाइत छैक। जाहि पाथर पर घसिकऽ 
लोहार अपन छेनी आदि औजार ओ अन्य उत्पादित औजारक धारके तीक्ष्ण करैत 
अछि, से पत्थल कहल जाइत छैक। 

हाँसू, सरौता, कैंची आदि औजारक धारके” तीक्ष्ण करबाक हेतु लोहार 


ओकरा एकटा पाथरपर घर्षण करबैत अछि। एहि पाथरके सानपत्थर/चकरसान . 


कहल जाइत छैक। सान पत्थर अत्यन्त पातर ओ वृत्ताकार होइत अछि। ई चपड़ा ओ 
चौडीके* बालुक संग गर्म क5 जमओला उत्तर बनैत छैक। एकर मध्यभागमे गोल छेद 
रहैत छैक। एहि छेदमे एकटा काठक बेलन लागल रहैत छैक। एहि बेलनके 

कुन्दा/कुन्द/कून कहल जाइत छैक। कुन्दाक दूनू छोर माटिमे गाडल बाँसक दूटा 
खुट्टापर अवलम्बित रहैत छैक। कुन्दापर रस्सी अथवा साइकिलक चेन लपेटि ओकर 
दूनू छोरके क्रमशः आगू-पाछू घिचलास पत्थर वामावर्ती ओ दक्षिणावर्ती दिशामे घुमैत 
छैक। घुमैत पत्थरके धारसँ संस्पर्श करयलासँ ओ चिक्कन ओ तीक्ष्ण भऽ जाइत छैक। 

लोहक खुरदुराह सतहके रगड्कि$ चिक्कन करबाक हेतु एवं दाँतदार 
औजारक दूटा दाँतक बौचवला भागके* पृथक्‌कृत करबाक हेतु खुरदुराह सतहसँ युक्त 
लोहक छड्क सदृश औजारके' रेती कहल जाइत छैक। पैघ रेतीके फाइल (अ) 
कहल जाइत छैक। बेलनाकार फलकवला रेतीके” गोलरेती/गोलक/गोलख कहल 
जाइत छैक। तीन पृष्ठवला रेतीके तेपहल/तिनपहल/तिरपहला/तेपहला/ 
तिनपहला/तिकोनी रेती कहल जाइत छैक। आयताकार फऽलवला रेतीके* 
चौपहल//चोरसा/चौरसा/चौरस रेती कहल जाइत छैक। आधा पृष्ठ गोल ओ 
आधा पृष्ठ आयताकार रहलापर रेतीक प्रभेदके निमगीरिद कहल जाइत छैक। 

लोहाक छड्क अग्रभागके मोड्बाक हेतु अग्रभागमे घाटयुक्त लोहाक चौरस 
छड्सँ बनाओल ओजारके* डाइ कहल जाइत छैक। 

उत्पादन : लोहार लोहाक विभिन्न प्रकारक वस्तु सभ बनबैत अछि। वस्तु 
बनयबाक हेतु लोहके आगिमे गर्म करबाक क्रिया धिपायब होइत अछि। धीपल लोह 


` पर आघात द्वारा ओकर लम्बाइके” बढ्यबाक क्रिया नमारब/असारब होइत अछि। 


असारिकऽ अत्यन्त पातर कयल अल्प चाकर चदराक टुकड़ीके' पत्तर कहल जाइत 
छैक। लोहाक नाम टुकड़ीके आघात द्वारा छोट करबाक क्रिया हूरब होइत अछि। 
आघात करबाक क्रिया पीटब होइत अछि। पीटिकऽ अत्यन्त पातर कयल छड्क खूब 
नाम टुकड़ीके तार कहल जाइत छैक। आघात द्वारा फलकक चौडाइके* बढ्यबाक 
क्रिया चकरायब/चपरायब होइत अछि। एकटा टुकड़ीके अनेक खण्डमे बँटबाक 
क्रिया काटब होइत अछि। मध्यमे रिक्त स्थान बनयबाक क्रिया छेदब होइत अछि। 
छेद कयला उतर रिक्त स्थानसँ पृथक्‌ भेल टुकड़ीके' गिट्टी कहल जाइत छैक। 
सद्यः कयल छेदक दोसर दिस चारू कात अल्प उनरल भागके बाबरी कहल जाइत 
छैक। छेद बन्न करबाक व्यवस्थाके' रिपीट कहल जाइत छैक। फलकक कोरके' 
समतल रखैत ओकरा नामानामी खण्डित करबाक क्रिया चीड़ब होइत अछि। 
लोहक औजार सभक तीक्ष्ण भागके* धार/फल कहल जाइत छैक। धारक 
तीक्ष्णीकरणक क्रिया धार बनायब होइत अछि। पाथरपर रगड़िक5 धारक तीक्ष्णीकरणक 
क्रिया पिजायब/पथरायब होइत अछि। रेतीसँ रगडिक5 धारक तीक्ष्णीकरण क्रिया 
रेतब होइत अछि। रगडि-रगडि क5 कटबाक क्रिया सेहो रेतब होइत अछि। कचिया 
हाँसू, आरी आदिक दंतपंक्ति सदृश धारके दाँत कहल जाइत छैक। कचिया हाँसूक 

धारपर दतपंक्ति सदृश आकृति उखारबाक क्रिया धार कूटब होइत अछि। सान पत्थर 
पर धारके रगड्किऽ तीक्ष्ण करबाक क्रिया सान चढ़ायब होइत अछि। 

लौह औजार सभक धारक लाल गर्म कऽ पिटलाक बाद पानिमे डुबयबाक 
क्रिया पनियायब/पानि चढ़ायब होइत अछि। पानि चढ़ाओल धारके पनिगर कहल 


जाइत छैक। लाल गर्म लोहके" पानिमे डुबओलासँ लोहपर चढ़ल पानिके कड़ा ओ . 


मलिन भेल लोहके पानिमे डुबओलासँ लोहपर चढ़ल पानिके* नरम कहल जाइत 
छैक। लाल गर्म लोह किञ्चित ठंढयला पर हरियर रंग धारण क5 लैत छैक। एहि 
स्थितिमे पानिमे डुबओलासँ ओहिपर चढ़ल पानिके* तीसीफूल/दोरस/दोरस्सा कहल 
जाइत छैक। लोहक प्रकृति एवं औजारक हेतु उपयोगी कठोरताक अनुरूप ओहि पर 
कड़ा अथवा नरम पानि चढ़ाओल जाइत छैक। पानि चढल लोहक तन्यतामे कमी 
आबि जाइत छैक। पानि चढ़ल लोहके" गर्म कयला उत्तर ओहिमे पुनः तन्यता आबि 
जयबाक क्रिया पानि उतरब होइत छैक। धातुके" गर्म क5 ओहिमे तन्यता अनबाक 
क्रिया पानि उतारब होइत अछि। 

लोहारक व्यवसायमे निःसार द्रव्यक रूपमे जरल कोडलाक परस्पर संश्लिष्ट 
पिंड भेटैत अछि। एकरा झामा कहल जाइत छैक। 

लोहार द्वारा निर्मित विभिन्न सामग्रीमे अधिकांश अग्रिम उत्पादनक हेतु अछि। 
ओकर समस्त उत्पादनके निम्नलिखित श्रेणीमे विभाजित कयल जा सकैत छैक. 
1. सामान्य उपयोगक सामग्री 2. व्यवसायोपयोगी सामग्री 3. शस्त्रास्त्र एवं 4. विविध 
सामग्री : 

1. सामान्य उपयोगक सामग्री : सामान्य गृहोपयोगी सामग्रीमे तऽब, झाँझ, 
गऽज, छोलनी, डब्बुक, करछु, चुट्टा, कराह, लोहिया, छन्ना/ताइ आदि लोहक भानस 
करबाक औजार सभक उत्पादन लोहारी व्यवसाय द्वारा होइत अछि। ( व्याख्याक हेतु 
दष्टव्य अध्याय-6 )। चुट्टाके कतहु-कतहु दसपना सेहो कहल जाइत छैक। आयातित 
लोहिया बुन्दाः लोहाक होइत अछि। लोहार लोहक चदरासँ अनेक प्रकारक छोट-पैघ 
लोहिया बनबैत अछि। ग5जके मुसलमान सीक/सीख/सिखचा/ सीखचा कहैत 
छथि। दूध औं>बाक हेतु प्रयुक्त लोहक एक बीत व्यासक गोल ओ गँहीर पात्रक* 
तबका कहल जाइत छैक। 


तरकारी उतारबाक हेतु काष्ठाधारमे लागल चाकर ओ टेढ़ फडलवला : 


हाँसूके' फॉसुल/फाँसू /पहसुल/फहसुल/बैठी /पघरिया हाँसू कहल जाइत छैक। 
तऽबसँ रोटी निकलबाक हेतु व्यवहृत मोडल सड्सी सदृश औजारके' अरड़ा/बगुली 
कहल जाइत छैक। दवाइ, मशाला आदि कुटबाक हेतु खुलल मुँह, समतल आधार ओ 
बेलनाकार पेटवला उक्खरि तथा शंकुक आकृतिक ठोस लौह दंडक समाठक 
समष्टिकेँ खल-मूसल/खर-मुसल/खल-मुसली/खरल-मुसली /इमामजस्ता 

/इ्मामदस्ता/ हमामदिस्ता (ग्रि.) कहल जाइत छैक। काजर रखबाक छोट सन बन्द 
पात्रके कजरौटी कहल जाइत छैक। पैघ कजरौटीके कजरौटा/कजरोट कहल 
जाइत छैक। पानि भरबाक हेतु लोहक चदरासँ बनल गँहीर किञ्चित बेलनाकार पात्रके” 
डोल/दोल कहल जाइत छैक। एकरा पकड्बाक हेतु उपरका भागमे लागल 
अरद्चन्द्राकार लोहक छड़के डंटी/कड़ी कहल जाइत छैक। पैघ डोलके बाल्टी/बाल्टीन 
कहल जाइत छैक। अत्यन्त पैघ बाल्टीके बालट कहल जाइत छैक। शंकुक 
आकूतिक पेनवला डोलक उपयोग इनारसँ पानि पटयबाक हेतु होइत छैक। एकरा 
कूँड्‌/कूँड़ी/कुण्डी कहल जाइत छैक। 
` -  खाधिसँ पानि उपछिकऽ पटयबाक हेतु लोहक चदरासँ बनल कोणक 
आकृतिक बासनके ढोस/ढोसि/ढोइस कहल जाइत छैक। एकर नीचा-ऊपर दूनू 
कात छोट-छोट लौह वलय लागल रहैत छैक जाहिसँ दू-दूटा रस्सीक छोर बान्हल 
रहैत छैक। रस्सीक दोसर छोड़के दूनू कात पकडि दू गोटे पानि उपछबाक काज करैत 
अछि। चदराक गँहीर बेलनाकार पात्रके टप (अं. टब) कहल जाइत छैक। 
माल-जालके  बन्हबाक हेतु लोहक वलयके परस्पर सम्बद्ध कऽ बनाओल 
शृंखलाके सिकड़ी/जंजीरा कहल जाइत छैक। पैघ ओ मोट सिकड़ीके सिक्कड़ 
कहल जाइत छैक। 
लोहार गृह निर्माणक हेतु लोहक हुक, हसकल, बाला, जंजीरा, छिटकी , 
कोढ़ा, नट, बोल्ट ओ विभिन्न प्रकारक काँटीक सेहो निर्माण करैत अछि। ( व्याख्याक 
हेतु द्रष्टव्य, अध्याय- 2)। पूर्वमे लोहासँ मोसि रखबाक पात्र सेहो बनैत छल। एकरा 
दोआत/दोआति कहल जाइत छैक। सम्प्रति ई शीशाक पात्र द्वारा स्थानापन्न भऽ गेल 
अछि। लोहाक दीपाधार पात्रके दीयठि/दिपरा/दिपदान/दिपदानी/दिपहरा/ 
चिरकदान/चिरकदानी/चिरागदान/ चिरागदानी कहल जाइत छैक। 
धान कुटबाक हेतु आघात देबाक काठक बेलनाकार दंडके समाठ कहल 
जाइत छैक। समाठक एकटा छोरपर लोहाक वलय लगाओल जाइत छैक जकरा लोहारे 
तैयार करैत अछि। एकरा साम/सामी/समी कहल जाइत छैक। 
माटि खुनबाक हेतु अग्रभागमे चाकर फलसँ युक्त लोहक छड़क व्यवहार 
होइत छैक। एहि औजारके खन्ती कहल जाइत छैक। 
गाछके पङबाक हेतु ओ झाँखीके छकड्बाक हेतु व्यवहृत किञ्चित 
त्रिभुजाकार लौह औजारके टेङारी कहल जाइत छैक। एकर पैघ ्रभेदके 
कुड़हरि/कुलहड्ि/कुल्हाड़ी/कुलहड़ कहल जाइत छैक। कुलहड्क छोट प्रभेदके 
वळुलहडी कहल जाइत छैक। माल-जालक हेतु घासक कुट्टी कटबाक हेतु लौह 
औजारके' गड़ाँस/गडाँसा/गडाँसी/गड़सी/चापा गड़ाँस/सरौता गडास कहल जाइत 
छैक। 

2. व्यवसायोपयोगी सामग्री : लोहारक अधिकांश उत्पादन विभिन्न व्यवसायक 
हेतु औजार होइत अछि। लोहार जाहि-जाहि व्यवसायक हेतु औजारक उत्पादन करैत 
अछि तकर दूटा वर्ग कयल जा सकैत छैक-(क) निर्माणाश्रयी पारम्परिक जातीय 
व्यवसाय तथा (ख) श्रमाश्रयी अथवा जाति निरपेक्ष व्यवसाय 

निर्माणश्रयी पारम्परिक जातीय व्यवसायमे बरहीक बसुला, हथोडी, साँवल, 
खिसनी, कच्चक, रुखाण, जमोड़ा, बटारी, सड़की, पेंचकस, पिलास आदि लौह 

` औजार लोहारे बनबैत अछि तथा ओकर रन्दा, आरा, बरमा, आदिक फलके" पीटि क$ 
तीक्ष्ण करेत अछि। डोमक विभिन्न प्रकारक कांती; कुम्हारक छ5न; मलाहक कोती, 
गो जी आदि औजार; हलुआइक भानस करबाक विविध लौह औजार; कुरेडीक सर; 
पनेरीक पान कटबाक औजार कैंची ओ सुपारी कटबाक औजार सरोता/सरौता; पासीक 
तरछेबा, कलवारक सऽरी; लहेरीक चुट्टा; चमारक राँपी, कटरनी, पिञ्चिस आदि 
औजार; मालीक छूरा; पटबाक अँकुड़ा; सरसा; दर्जीक कैची; कसेराक विभिन्न 
प्रकारक नेहाय, सड्सी, कैंची, नेहनी, सरइ आदि लौह औजार; सोनारक विभिन्न 
प्रकारक चुट्टा, जन्त्री, छेनी, मडिया आदि औजार ओ लौह-व्यवसायक समस्त लौह 
औजार सेहो लोहारे बनबैत अछि। 
जाति निरपेक्ष व्यवसायमे कृषि व्यवसायक हेतु लोहार अनेक औजारक 
उत्पादन करैत अछि। खेतके' कोड्बाक हेतु करीब एक फुट फलवला चदराक करीब 
सवा फुट नाम पासयुक्त औजारके' कुदार /कुदारी/कोदारि/कोदार/कोदारी कहल 
जाइत छैक। घसल ओ छोट कोदारिके' ठेंठी/ठेठिया कहल जाइत छैक। ठेठिया 
कोदारिमे जोडल लोहक चदराके' फडकी कहल जाइत अछि। मारिके* उपरे-ऊपर 
छीलिकऽ खेतक विजातीय घासके* उपटयबाक हेतु मुख्यतः व्यवहृत लौह औजारके* 
खुरपी/पासनि कहल जाइत छैक। पैघ खुरपीके* खुरपा कहल जाइत छैक। अत्यन्त 
नाम फलसँ युक्त खुरपीक प्रभेदे" रम्भा/सुम्हा खुरपी कहल जाइत छैक। कोदारिक 
पासवला भागमे ओकरा पकड्बाक हेतु लागल बाँसक दंडके" बेंट कहल जाइत छैक। 
खुरपीक फलक पृष्ठ भागमे निकलल नोंखगर भागके* डंटी कहल जाइत छैक । एकर 
डंटी काठक बॅटमे पैसल रहैत छैक। बेंटमे पैसल डंरीक भागक* नर/नड़ी/नड़िया/ 
लार/लारू (ग्रि.)कहल जाइत छैक। बेंट ओ डंटीके* सुसम्बद्ध करबाक हेतु डंटीक 


बाहरी भाग ओ बेंटक अग्रभागक मिलनविन्दु लग बेंट पर परित: लगाओल लोहक--- 


वलयकं' सामं/सामी/समी/चूड़ी कहल जाइत छैक। 

खेतके जोतबाक औजार हर होइत अछि। हरमे लागल लोहक टुकड़ा जे 
माटिके कोडेत अछि, से फार/फाल/फाला/लोहामा कहल जाइत अछि। दू आङ्ुर 
चाकर फारके कटही फार कहल जाइत छैक। आगू दिस चारि आङुर चाकर ओ पाछू 

दिस क्रमशः अधिक चाकर फारक प्रभेदके चदरा फार कहल जाइत छैक। खूब 
चाकर फारके पचफारा/नगफनिञा फार कहल जाइत छैक। कल्टी हरक फारके | 
कल्टी फार कहल जाइत छैक। अग्रभागमे त्रिभुजाकार ओ पृष्ठभागमे पुछरी जका 
निकलल फारक प्रभेदके बालम/मलदहिया फार कहल जाइत छैक। फारके 
हरकठमे सम्बद्ध करबाक टेढ काँटीकें करुआरी/जोंका/जोंकी/चोभी कहल 
जाइत छैक। , roe की 
__ घासं आदि कटबाक हेतु लोहक दाँतयुक्त औजारके* हाँसू/हँसुआ/हँसिया/ 
कचिया हाँसूं कहल जाइत छैक। धान कटबाक हेतु व्यवहृत कचिया हॉसूके 
धनकट्टा सेहो कहल जाइत छैक। एकर धारक लगवला दंतपंक्ति सदृश बनाबटिके 
दाँत/दनासी कहल जाइत छैक। कुसियार अदि कटबाक हेतु व्यवहृत अपेक्षाकृत मोट 
फलकवला दाँतहीन हाँसूके पघरिया/सँगिया ( ग्रि. )/डाब( ग्रि.) कहल जाइत छैक। 
परिवहन व्यवसायक हेतु सेहो लोहार अनेक प्रकारक लौह सामग्रीक उत्पादन 
करैत अछि। कठही गाड़ीक पहियाक परितः लगयबाक लोहक वलयके* हाल कहल 
जाइत छैक। एकर पहियाक नाओक बिचला छेदमे देबाक लोहाक फोंक बेलनाकार 
अवयवके आओन कहल जाइत छैक। टायरगाड़ीक शरीरक आधार ओ घेरावला 
भागक सम्बद्ध करऽवला समकोणपर मुडल लोहाक चाकर टुकड़ा सभके' कोनिञा 
कहल जाइत छैक। एहि गाडीक जुआ ओ फडके सम्बद्ध करवला लोहाक चद्राके 
मोडिक5 बनाओल अवयवके' हबका कहल जाइत छैक। रिक्शाक आधारमे लागल 
टेढ़ लोहाक छड्के नेङरा कहल जाइत छैक। रिकशाक हुडके संकुचित करबाक हेतु 
ओकर फट्ठीमे लागल लोहाक वस्तुके पञ्जा कहल जाइत छैक। 
उः व्यवसायमे उपयोगी बड्द ओ घोड़ाक पैरक तरबापर ठोकल 
जयबाक लोहाक टुकड़ीके नाल कहल जाइत छैक। खुरक सड॒ल भागके कतरबाक 
हेतु व्यवहृत तरछेवा सदृश लौह औजारके' सुमतराश कहल जाइत छैक। घोड़ाक 
खुरक परितः भागके कटबाक हेतु व्यवहृत छेनीके सुमकट्टी कहल जाइत छैक। 
घर बनयबाक व्यवसायमे लागल राजमिस्त्रीक ईटा फोड्बाक हथौड़ी सदुश 
औजारके' बसुली कहल जाइत छैक। मशालाके उठयबाक हेतु राजमिस्त्री पानक 
पातक आकूतिक फऽलवला खुरपी सदुश औजारक उपयोग करैत अछि। जोड़ाइमे 
अधिक मशाला उठववाक हेतु व्यवहृत पैघ आकृतिक एहि औजारके करनी कहल 
जाइत छैक। पलस्तर आदि करबाक हेतु कम-कमकऽ मशाला उठयबाक हेतु एवं 
मशालाक तलके समतल करबाक हेतु व्यवहृत अपेक्षाकृत छोट आकृतिक करनीके 
अधला/अधेला/मझोला कहल जाइत छैक। मशालासँ कसीदाक काज करबाक हेतु 
अत्यन्त छोट आकृतिक करनीक व्यवहार होइछ जे कलम/कलमी कहल जाइत छैक। 

गृह निर्माणक हेतु मजूर द्वारा मशाला उठयबाक लोहक पातर चदरासँ 
बनाओल उत्थर कठौत सदृश बासनके तगारी कहल जाइत छैक। जमीनके* पीटिक5 
धँसयबाक ओ सरि करबाक हेतु व्यवहृत भारी लौह उपकरणके* धुमसुर/धुरमुस 
कहल जाइत छैक। 

नौआ जाहि लौह औजारसँ केश छिलैत अछि ओकरा अस्तूरा/छूरा कहल 
जाइत छैक। ओकर नह कटबाक लौह औजारके* नहरनी/नहेरनी/नहकट्टा/ 
लहरनी/लहेरनी कहल जाइत छैक। एहि औजारमे लोहाक करीब छओ आङुर नाम 
छड रहैत छैक जकर अग्रभाग चाकर ओ तीक्ष्ण होइत छैक। केश छँटबाक हेतु हजाम 
लोहक कैंचीक व्यवहार करेत.अछि। 

वस्त्र व्यवसायमे लोहार विभिन्न प्रकारक चरखाक हेतु टाकु/टकुआरी 
बनबैत अछि। ई लोहक पातर ओ नोंखगर छड़ होइत अछि। 

गुड्‌-व्यवसायी कुसियारक रसके औँटैत काल ओकर मैली निकालबाक 
हेतु जाहि झाँझक उपयोग करैत अछि ओकरा मैलछन्ना कहल जाइत छैक। 

3. शस्त्रास्त्र : लोहार अनेक प्रकारक छोट-पैघ शस्त्रास्त्र सबहिक सेहो 
निर्माण करैत अछि। दतमनि आदि करबाक करीब एक आङुर नाम ओ आधा इंच 
चाकर फऽलवला एकधारी औजारके चक्कू/छूरी कहल जाइत छैक। एकर पैघ प्रभेद 
छूरा कहल जाइत छैक। एक दिस धारवला औजारके' एकधारी ओ दूनू दिस 
घारवला औजारके' दुधारी कहल जाइत छैक। अधिक चाकर फऽलवला छूराक 


एकटा प्रभेद कटार होइत अछि। छोट कटारके' कटारी कहल जाइत छैक। नम्हर 


कटारके कृपाण कहल जाइत छैक। नेपाली सभक मोट धारवला कूपाणके* खुखरी 
कहल जाइत छैक। पैघ फऽलवला कृपाणके' तलवार/तरुआरि कहल जाइत छैक। 
आगू दिस क्रमशः चाकर फऽलवला सोझ दुधारी तरुआरिके' खाँड़ कहल जाइत छैक। 
अग्रभागमे कील जकाँ नोंखगर दुधारी लौह औजारके खंजर कहल जाइत छैक। 


काठक फोक दंडमे नुकाकऽ रखबाक लोहक तीक्ष्णाग्र छड्सँ बनल औजारके* 


गुप्ती /गुपती/गुपुती/ किरची/किरीच कहल जाइत छैक। 

करीब एक हाथ नाम ओ चारि आडूर चाकर लोहक मोट फऽलवला 
औजारके कत्ता/काता कहल जाइत छैक। छोट कत्ताके कत्ती/काती/खोड़ेया 
कहल जाइत छैक। टेढ़ कातीके' भुंजाली/दबिला/दबिया/दाब/दाबी कहल जाइत 
छैक। सोझ फऽलसँ युक्त एवं उपरका भागमे बेंटक हेतु लोहक छड्सँ युक्‍त कत्ताक 
प्रभेदके गड़ाँस कहल जाइत छैक। 

तीनटा समानान्तर नोंखगर अग्रभागसँ युक्त लोहक औजारके' त्रिशूल/तिरसुल 
कहल जाइत छैक। अर्द्धचन्द्राकार फंऽलवला लाठीमे लगाकऽ चलबऽवला लौह 

औजारके फरसा/फरुसा कहल जाइत छैक। लाठीयेमे लगाक5 चलबऽवला मध्यभागमे 
चाकर ओ अग्रभागमे नोंखगर फऽलवला औजारके' भाला कहल जाइत छैक। मध्यमे 
गोल ओ अग्रभागमे तीक्ष्ण नोंखीसँ युक्त भालेक सदुश औजारके बलम/बल्लम 
कहल जाइत छैक। तेपहल धारवला भालाके तेगा कहल जाइत छैक। 

करीब चारि हाथक लोहाक छड्क अग्रभागमे तीक्ष्ण नोंखसँ युक्त लौह 
औजारके साङि/सांधि कहल जाइत छैक। साङिक अग्रभागमे उनटल काँट सदृश 
बनाबटिके घाओ कहल जाइत छैक। एकटा घाओसँ युक्‍त साङिके' केंती/कोंती 
कहल जाइत छैक। जाहि केंतीक उपयोग बेर-बेर नीचा पेसि पुनः ऊपर घिचबाक हेतु 
होइत छैक, ओकरा गोजी/गोंजी/गोबनी कहल जाइत छैक। लाठीक अग्रभागमे 
लगाकऽ चलबऽवला केंतीके बरछी कहल जाइत छैक। पैघ बरछीके बरछा कहल 
जाइत छैक। पाँचरा अग्रभागसँ युक्त बरछीके पचकी/पचखी ओ सातटा अग्रभागसँ 
युक्‍त बरछीके सतकी/सतखी कहल जाइत छैक। एहि औजार सभक तीक्ष्ण 
अग्रभागके कोथ/कोथी कहल जाइत छैक। पचखी, सतखी आदिके सऽहत/सऽहद 
सेहो कहल जाइत अछि। युद्धमे प्रयोग करबाक लोहाक पातर तारसँ बनल रेढ़ अग्रभाग 
ओ घाओसँ युक्‍त औजारके बंसी/झगड़ कहल जाइत छैक। धनुष द्वारा निक्षेपित 
करबाक लोहक तीक्ष्णाग्र अस्त्रको तीर कहल जाइत छैक। 

हाथीक कानमे भोंकि क$ ओकरा पीड़ा पहुँचयबाक हेतु व्यवहृत वक्र 
अग्रभागवला औजारके गजारा/आँकुस/गोबनी/गोभनी कहल जाइत छैक। सांढके* 
दगबाक हेतु अग्रभागमे मोडल लौह उपकरणके अँकुड़ा/अँकोड़ा/दगनी कहल 
जाइत छैक। , 
4. विविध सामग्री : लोहार विभिन्न उपयोगक हेतु अन्य सामग्री सभक 
सेहो निर्माण करैत अछि। बालू-छरी आदि उठयबाक खुर्पीक सदृश पैघ उपकरणके* 
बेलचा कहल जाइत छैक। कठोर जमीनके कोड्बाक हेतु एक हाथ नाम ओ चारि 
आङुर चाकर फऽलवला मोट लोहसँ बनल कोदारिक सदूश औजारके फावड़ा/कैंता/गैंता 
कहल जाइत छैक। बोरामे कसल अन्नक बानगी देखबाक हेतु लोहाक नालाक सदृश 
छोट सन उपकरणके बोमा कहल जाइत छैक। इनारमे डोल खसलापर ओकरा 
निकालबाक हेतु लोहाक अनेक अंकुशक समष्टिसँ बनल उपकरणके काँकोड़/झग्गर/ 
झगड़ कहल जाइत छैक। कपड़ा सीबाक हेतु लोहक तारसँ बनल पासयुक्त औजारके* 
सूइ/सुइया (सं. शुचि) कहल जाइत छैक। आइकालिह ई मशीन उद्योग द्वारा उत्पादित 
होइत अछि। बोरा आदि सीबाक हेतु मोट सूइके सूआ/सूगा कहल जाइत छैक। पास 
रहित सुआके' टाकु कहल जाइत छैक। एहिसँ सीकीक मौनी आदि बीनल जाइत 
अछि आ विभिन्न उपयोगक हेतु छेद कयल जाइत अछि। भारी लकड़ीके गुड़कयबाक 
हेतु लोहक मोट छड्सँ बनल औजारके साँवल कहल जाइत छैक। इनारमे नीचा 

उतरबाक हेतु ओहिमे स्थान-स्थान पर लगाओल वलयके* कड़ी कहल जाइत छैक। 
घरमे वस्तुके' टड-बाक हेतु स्थान-स्थान पर लगयबाक एक दिस मोडल छड्के सेहो 
कड़ी कहल जाइत छैक। जमीन नपबाक हेतु अमीनक उपकरण सेहो कड़ी कहल 
जाइत छैक। घोडाक मुँहमे लागल लोहक छड़के लगाम कहल जाइतं छैक। टमटमक 
घोड़ाक साजमे लागल लोहके, दाउनी कहल जाइत छैक। घोड्सवार घोड़ापर 
बैसबाकाल जाहि अरद्धवलयमे अपन पैर फँसबैत अछि से पौदान/रकाब/रकाबी 
कहल जाइत छैक। बाकसमे व्यवहार करबाक तालाके* कुण्डी कहल जाइत छैक। 
कुण्डीके खोलय ओ बन्द करबाक हेतु अग्रभागमे टेढ़ कऽ मोडल लौह उपकरणके* 
ताली कहल जाइत छैक। सूगाके" रखबाक हेतु लोहक पत्तरसँ बनल घरके* पिजड़ा 
कहल जाइत छैक। मूस फसयबाक हेतु लौह-उपकरणके' मुसकल/मुसकाँड़ी/मुसकाणी 
- कहल जाइत छैक। गीतगायनमे ताल देबाक हेतु कबिराहा सभक ह सभक लोहक वाद्ययंत्रके 


\ र 
कनसी कहल जाइत छैक। 775 
FS म 


कसेरा 

काँस/काँसा नामक धात्विक मिश्रणसँ मृत्पात्रक विकल्पक रूपमे व्यवहृत 
विभिन्न प्रकारक बासन ओ अन्य उपयोगी सामग्री सभ बनबऽवला जाति कसेरा/कसेरी 
होइत छथि। तामक बासन बनबऽवला एकर उपजाति तमेरा/तम्हेरा होइत अछि। 
धातुक बासनक मरम्मती ओ विक्रयसँ सम्बद्ध जाति ठठेरा/ठठेरि/ठठेरी होइत अछि। 
कसेरी, तमेरी ओ ठठेरी जाति यद्यपि कार्य-विभाजनक आधारपर गठित भेल अछि 
मुदा सम्प्रति एकर बीच व्यवसायक दृष्टिजे दृढ सीमाबद्धता नहि देखल जाइत अछि। 
आधार सामग्री : कसेराक आधार सामग्री विभिन्न धातु ओ धात्विक मिश्रण होइत 
अछि जकरा द्रब (सं. द्रव्य) कहल जाइत छैक। बादामी रंगक अत्यधिक नमनशील 
धातुविशेषके ताम/ताम्बा कहल जाइत छैक। उज्जर रंगक अन्य धातु जस्ता होइत 
अछि। राङ/राँगा/राङा, सीसा, निकिल, काटीन आदि विभिन्न उपधातु सेहो 
कसेरीक आधार सामग्री होइत अछि। राडाक उत्कृष्टतम प्रभेद कमताइ कहल जाइत 
अछि। राडाक अन्य प्रभेद जिलेबिया, टुनकी आदि होइत अछि। ताम ओ जस्ताक 
मिश्रणसँ पित्तर(ड़ )/पित्तरि( डि )/पीतल नामक उपधातु बनैत अछि जकर रंग 
हल्का पीयर होइत छैक। ई तामसँ अधिक दृढ होइत अछि। पित्तरमे राडा, निकिल, 
सीसा आदिक मिश्रणसँ अनेक प्रकारक धात्विक मिश्रण तैयार होइत अछि। राडाक 
अधिक्य रहने पित्तरमे अधिक सफेदी आबि जाइत छैक। सीसाक अधिक्य रहला पर 
पित्तरमे अधिक लाली भऽ जाइत छैक आ एहन धात्विक मिश्रणके* कंसकुट/ 
कसकूट कहल जाइत छैक। पित्तरमे निकिलक म्रिश्रणसँ चमकसँ युक्त उज्जर रंगक 
कम ओजनक धात्विक मिश्रण तैयार होइत छैक। एकरा गिलट कहल जाइत छैक। 

पित्तर ओ काटीनक मिश्रणसँ बनल धात्विक मिश्रणके सिल्भर कहल जाइत छैक। 
नौ भरि ताममे एक भरि राङाक मिश्रणसँ काँस/काँसा नामक उपधातु बनैत छैक। 


` काँसाक शुद्धतम रूपके फूल कहल जाइत छैक। राडाक अनुपात अधिक भेने निम्न 


कोटिक काँस बनैत छैक। टूटल- फूटल बासनक मरम्मति कसेरीक व्यवसायक प्रमुख 
अंग होइत छैक। फूटल बासनके फुट्टा कहल जाइत छैक। 

टूटल बासनक खण्डित भागके संलग्न करबाक क्रिया रेसब होइत अछि। 
बासनमे गोल आ अत्यन्त सूक्ष्म भूरके सुराख/छेद/सोन्हि कहल जाइत छैक। चाकर 
छेदके दराड़ि कहल जाइत छैक। पैघ छेदमे दरबक टुकड़ी दऽ रेसबाक क्रिया 
टाँकब होइत अछि। टँकबाक हेतु व्यवहृत मशालाके' टाँक/टाँका/डाँक/टाँकी/पाएन 
कहल जाइत छैक। टाँक बनयबाक हेतु ताम, जस्ता, पित्तर, काँस आदिके* गलयबाक 
हेतु ओहिमे सुहागा/सोहागा नामक द्रव्य फेंटि देल जाइत छैक, जाहिसँ गर्म कयला 
उत्तर टँक द्रवीभूत भऽ पसरि जाइत छैक आ दराडिके भरि दैत छैक। नौसादर/निसादर 
नामक रसायन सेहो टाँकक रूपमे व्यवहृत होइत अछि। नौसादर ओ सोडाके' जस्ता, 
पित्तर ओ राङाक संगे गर्म कऽ सेहो टाँक बनाओल जाइत अछि। टाँकल बासनक 
प्रभावित भागगे गर्मेमे एकटा पदार्थक लेप कऽ देल जाइत छैक। एहि पदार्थके* घारन 
कहल जाइत छैक। ई पथलख5डी ओ कडू तेलके* मिलौलासँ बनैत छैक। एकर लेप 
कऽ देलासँ टाँक कयलाक बादो जँ कोनो गऽह बचल रहि जाइत छैक, तँ घारनक 
कण ओकरा भरि दैत छैक। बासनके साफ क5 चमचम करबाक हेतु तेजाबक 
उपयोग कयल जाइत छैक। 

बासनके खरादबाक मशीनपर चढ्यबाकाल लाहक उपयोग होइत छैक। 
कूनक अग्रभागमे साटल लाहपर गर्म बासनके साटि क5 खरादल जाइत छैक। 
कसेरीक भट्ठीमे गलैयाक हेतु लकडी, लकड़ीक कोइला, पत्थल कोइला ओं हार्ड 
कोकक उपयोग होइत छैक। पानि उतारबाक भट्ठीमे कुन्नी अथवा पातक झोंका देल 
जाइत छैक। ७ 
बासनके* पनिअयबासँ पूर्व ओकर बाहरी भागपर नून ओ खइरक लेप 
लगाओल जाइत छैक। 

औजार : कसेरीक व्यवसायमे व्यवहृत विभिन्न प्रकारक औजारके' निम्नलिखित 
श्रेणीमे विभाजित कयल जा सकैत अछि-(क) गर्म करबाक औजार (ख) पिटबाक 
औजार (ग) कटबाक औजार तथा (घ) सहायक औजार 

गर्म करबाक औजार : कसेरी जाहि चूल्हामे बासनके' राखि ओकर पानि 
उतारैत अछि, से भद्ठी कहल जाइत छैक। भट्ठी माटिमे गोल कऽ खूनल विभिन्न 
व्यासक चुल्हि थिक। एकर चारू कातक भाग माटिक पिंडसँ तीन-चारि हाथ ऊंच 
धरि घेरल रहैत छैक। एकर उपरका भागमे करीब एक हाथ व्यासक वृत्ताकार छेद रहैत 

छैक। एहि छेदके बन्द करबाक हेतु माटिक चारि आङ्ुर मोट एवं छेदक आकृतिसँ 
कने पैघ माटिक पिंडक उपयोग होइत छैक। एकरा चक्का/चाक कहल जाइत छैक। 
भट्ठीमे आगि झोंकबाक हेतु एवं बासनके भीतर-बाहर करबाक हेतु समक्षवला भागमे 
खाली स्थान बनल रहैत छैक, जकरा मुँह कहल जाइत छैक। मुँहसँ आगिक ताओ 
बाहर होयबासँ बचयबाक हेतु ओकरा झाँपबाक हेतु प्रयुक्त लोहक चदराके' 
आर/आढ/झपना कहल जाइत छैक। 

द्रबके' पघिलयबाक हेतु कसेरीक भट्ठीके मसूरी कहल जाइत छैक। 
मसूरीमे मुँहक स्थानपर छोट सन छेद रहैत छैक जाहिमे चरखी अथवा भाथीक नरिया 
पैसाय हवा कयल जाइत छैक। 

बासनके जोड़बाक हेतु कसेरी जाहि चूलिह द्वारा आगि पजारैत अछि, ओकरा 
भाथी/भाथि कहल जाइत छैक। कसेरीक भाथी लोहारक भाथीसँ थोडेक भिन्न होइत 
, छैक। एहि भाथिक माटिमे खूनल खाधिके अफरा कहल जाइत छैक। अफरामे हवा 
'फुकबाक हेतु चामक गोल घर सदृश बनाओल रहैत छैक। चामक घरक उपरका भाग 
दू भागमे विभाजित रहैछ। दूनू भागक कोर पर फट्ठी लागल रहैत छैक। दूनू फट्ठीके 
बामा हाथें पृथक्‌ कऽ चाममे हवा भरल जाइत छैक आ पुनः फट्ठीके सटाक5 हवा 
पर दाब दऽ ओकरा भट्ठीमे फेकल जाइत छैक। दूनू फट्ठीके हत्थी/हत्थू/डण्टा/हत्था 
कहल जाइत छैक। चाम ओ अफराके सम्बद्ध करऽवला लोहक नलीके चोंगा/ 
नरौआ/नराउँ/नरिया कहल जाइत छैक। 

कोनो-कोनो भाथीमे कोइलाक गोल चूल्हि लागल रहैत छैक। चूल्हिके' 
सनझेरी/सन्हेली/सनहेली/सन्हेरी/सनहेरी कहल जाइत छैक। कोनो-कोनो सन्हेरीमे 
आगि फुकबाक हेतु लोहाक गोल चक्रके नचयबाक व्यवस्था रहैत छैक। एहि 
व्यवस्थामे आगि फुकबाक औजारके* चरखा/चरखी कहल जाइत छैक। 

कसेरी जाहि बासनमे चूर्ण कयल दरबके' मसूरीमे पघिलयबाक हेतु रखैत 
छैक, ओकरा घडया कहल जाइत छैक। एकर आकृति ठाढ़ कयल नारियरक सदृश 
होइत छैक तथा भूमिपर बैसि जयबाक हेतु एकर निचला भागमे तीनटा टोंटी सदृश 
आधार बनल रहैत छैक जकरा गोरा कहल जाइत छैक। घड्याक भीतरी पेटमे 
द्रबके भरल जाइत छैक। पधिलल दरबके ढारबाक हेतु एकर उपरका भागमे करीब 
दू आडूर व्यासक मुँह बनल रहैत छैक। एहि मुँहके झँपबाक हेतु छिद्रमय ढाकनके' 
ढक्कन/ओहार (ग्रि.) कहल जाइत छैक। 

पिटबाक औजार : कसेरा धातुक बासनके पिटबाक हेतु ओकरा लोहक 
आयताकार ठोस पिंडक आधारपर रखैत अछि। एहि आधारके नहाय/नेहाय/लेहाय/ 
निहाइ/लिहाइ कहल जाइत छैक। ई लोहारक चौरसा सदृश होइत अछि मुदा 
अपेक्षाकृत छोट होइत अछि। नेहायके' माटिमे गाल काष्ठखंडपर राखल जाइत छैक, 

जकरा ठेहा/ठैय्या/ठीहा कहल जाइत छैक। कोनो-कोनो नेहाय लोहारेक नेहाय 
सदृश होइत छैक जकर निचला नोंखगर भाग ठेहाक उपरका छेदमे फसा देल जाइत 
छैक। एहन नेहायक उपरका भाग चौरस अथवा गोल एवं आधार भागसँ बेसी मोट 
होइत छैक। करीब तीन आडुर व्यासक लौह छड सदृश नेहायके समदान/चकती 
कहल जाइत छैक। एकर अग्रभाग नोंखगर होइत छैक जकर सहायतासँ ई माटिमे कोनो 
ठाम गाड़ल जा सकैत अछि। समदानक माथवला भाग अनेक प्रकारक होइत छैक। 
चौरस माथवला समदानके चौका समदान/बगलभरुआ कहल जाइत छैक। गोल 
माथवला समदानके गोल समदान/गोली/साबर/साबरा/सबरी कहल जाइत छैक। 
बगुलाक गर्दनि जकाँ टेढ़ अग्रभागसँ युक्त समदानके बगुलिया कहल जाइत छैक। 
जाहि समदानक माथवला भागमे खाधि बनल रहैत छैक ओकरा गोलसाबर/गोलीसाबरी 
कहल जाइत छैक। जाहि समदानक माथवला भागमे समकोणपर लोल सदृश निकलल 
रहैत छैक, ओकरा एकबाइ/एकाबे कहल जाइत छैक। लोहक करीब तीन हाथ नाम, 
चौरस अथवा बेलनाकार मोट छड सदृश समदानके खडुबे कहल जाइत छैक। 
खड्बेपर बासनके पिरैत काल ओकरा क्षौतिज अवस्थामे काठक दू गोट चौपहल 
खण्डपर अवलम्बित कराओल जाइत छैक। एहि अवलम्बके दुगोड़ा/दुगोड़ी/ 
खराट/खँराट/खराटी/खँराटी कहल जाइत छैक। ' 

चौका समदानपर बासनके पीटि कः ओकर सतहको समतल कयल जाइत 
छैक आ गोल समदान पर पीटि क$ बासनक गोल भागके असारल जाइछ। 
गोलसाबरपर पीटिकऽ बासनक खाधिवला भागके चौरस कयल जाइत छैक। एकबाइ 
ओ खड्बे पैघ आकृतिक बासनके पिटबाक हेतु व्यवहृत होइत अछि। बासनमे गँहीर 
स्थल बनयबाक हेतु कगना सदृश लोह अथवा काठक औजारके काठ कहल जाइत 
छैक। 

'धातुक बासन सभके पीटिकऽ आकृति प्रदान करबाक हेतु विभिन्न 
आकृतिक हथौड़ीक उपयोग होइत छैक। पैघ हथौड़ीके घन कहल जाइत छैक। छोट 
घनके' हथौड़ा कहल जाइत छैक। अत्यन्त छोट हथौड़ीके मरिया कहल जाइत छैक। 
राजक बसुली सदृश मरियाके बाली हथौड़ी कहल जाइत छैक। बासनके पीटिकऽ 
ओकर उपरका भागमे चेन्ह बनयबाक हेतु व्यवहृत हथौड़ीके मठना/मठरना कहल 
जाइत छैक। छोट मठरनाके मठरनी कहल जाइत छैक। मठरनाक पीटऽवला भाग 
नोंखगर होइत अछि, जखन कि सामान्य हथौड़ीक चौरस। जोड़ बनयबाक हथौड़ी 
चमारक पिटना जकाँ लोहक बेलनकार ठोस छड होइत अछि। बासनक गंहीर स्थलके 
खाप कहल जाइत छैक। खाप बनयबाक हेतु गोल मुँहवला हथौड़ाक व्यवहार होइत 
छैक जकरा गोलमरिया/गोलमूड़ी कहल जाइत छैक। थारी आदिक कोरके ठाढ़ 

करबाक हेतु काठक पैघ हथौड़ीक उपयोग होइत छैक। एकरा मुङरा/मुङरी कहल 
जाइत छैक। 

पानि उतारल धातुक बासनके चूड्किऽ गर्दा-गर्दा करबाक हेतु काठक 
उक्खरिक प्रयोग होइत छैक। एकरा खरल/खल/उक्खरि कहल जाइत छैक। धातुपर 
चोट देबाक हेतु व्यवहृत लोहक छड़क समाठके" मूसल/मुसली कहल जाइत छैक। 

थारीक तलके समतल करबाक हेतु गर्मेमे ओकरा गोल ओ समतल पाथर 
पर राखि पीटल जाइत छैक। एहि पाथरके' लौना कहल जाइत छैक। लौनाक केन्द्रमे 
गोल खाधि बनाओल रहैत छैक जे बासनके' गँहीर करबाक क्रमे पिंटबामे सहायक 
होइत छैक। र 

कटबाक औजार : कसेरी धातुक बासनक अतिरिक्त भागके* कटबाक हेतु 
लोहक छोट मुँहवला कैंचीक उपयोग करैत अछि। पैघ कैंचीके* कात/काती/कतिया 
कहल जाइत छैक। धातुक चद्राक किनारके” कटबाक हेतु कसेरीक कुड्हरिके* 
टांगी/टेङारी कहल जाइत छैक। टेडारी वास्तवमे नेहायक काज करैत छैक। ओकरा 
ठेहापर उनटाकऽ राखल जाइत छैक, जाहिसँ ओकर पसाठ आधारक काज करैत छैक 
आ तीक्ष्ण फऽलवला भाग ऊपर मुंहे रहैत छैक, जाहिपर धातुक चदराके' राखि ऊपरसँ 
हथौड़ी द्वारा आघात कयने चदरा कटि जाइत छैक। मोट ओ नाम चदराके' कटबाक 
हेतु कसेरा लोहारे जकाँ छेनी/छैनीक उपयोग करैत अछि। छेद करबाक हेतु सुम्मा, 
रोपन आदि औजार लोहारे जकाँ व्यवहृत होइत छैक। 

सहायक औजार : कसेरीक व्यवसायमे उपरोक्त वर्गीकृत औजार सबहिक 


अतिरिक्तो अनेक सहायक औजारक प्रयोजन होइत छैक, यथा- धातुक बासनके* ' 


पकड्बाक हेतु लौह औजारके* सनसी/सड़सी/सँड़सी कहल जाइत छैक। चाकर 
मुंहवला छोट सड्सीके' गहुआ कहल जाइत छैक। गर्म घड्या एवं अन्य बासनके* 
पकड्बाक हेतु विभिन्न आकृतिक पैघ-पैघ सड़सीक उपयोग होइत छैक जे 
सनसा/सड़सा कहल जाइत छैक। ई सभ प्रयोजनक आधार पर चीन्हल जाइछ। 
भट्ठीमे बासनके' भीतर-बाहर करबाक हेतु आगू दिस किञ्चित टेढ़ लोहक दू आङुर 
चाकर मोट चदराक औजारके बाँक कहल जाइत छैक। भट्ठीक राखके* निकालबाक 
हेतु लोहक उत्थर करछु सदृश उपकरणके' डब्बू/सरी कहल जाइत छैक। सनहेरीक 
आगिके' कोड्बाक हेतु व्यवहृत लोहाक छड्के" सरी/सरइ/सराइ कहल जाइत छैक। 
धातुक चदरासँ गोल टुकड़ा कटबाक हेतु चेन्ह करबाक औजारके' परकाल कहल 
जाइत छैक। मोटाइ नपबाक हेतु व्यवहृत परकालके* कम्पास कहल जाइत छैक। 
थारीक तल उभर-खाबड़ रहला पर ओकरा गर्म कऽ काठक गोल चकतीक सहायतासँ 
दबाओल जाइत छैक। एहि चकतीके जतना कहल जाइत छैक। बासनक कोरके* 

रगड्किऽ चिक्कन करबाक हेतु लोहक चौखूट खुरदुराहक छड्क प्रयोजन होइत छैक। 
एकरा रेती/फाइल कहल जाइत छैक। पघिलल दरबके बासनक आकृति प्रदान 
करबाक हेतु ओकर प्राथमिक रूप तैयार कयल जाइत छैक। एहि हेतु ओकरा माटिक 
कटोरी सदृश औजारमे ढारल जाइत छैक । एहि औजारके पग्गा/साँचा/फर्मा कहल 
जाइत छैक। थारीक कोरके ठाढ़ करबाकाल दरबक पत्तरके पिटबाक हेतु ओकर 
निचला भागमे लोहक एकटा मोट त्रिकोण टुकड़ी राखल जाइत छैक। एकरा एड़ा 
कहल जाइत छैक। बासनके खरादबाक औजारके' कून (फा.कुन्दह) कहल जाइत 
छैक। कूनमे एक दिस लागल लौहकीलके गूजा कहल जाइत छैक। एकर दहिन 
भागमे अवलम्ब देबाक हेतु माटिमे गाडल खऽ5तवला पटरा बघेली कहल जाइत अछि। 
एहिमे काठक दूटा खट्टापर अवलम्बित एकटा बेलनाकार काष्ठखंडके रस्सी, चाम 
अथवा साइकिलक चेनक सहायतासँ आगाँ-पाछाँ नचयबाक व्यवस्था रहैत छैक। कून 
पर चढ़ाओल बासनक सतहके एक आङ्ुर चाकर टेढ़ फऽलवला लौह औजार द्वारा 
छीलल जाइत छैक। एहि औजारके* नेहनी/लेहनी/छोलनी कहल जाइत छैक। 
नेहनीसँ छिलाइ करैत काल सहाराक हेतु लोहक एकटा पातर छड़ सेहो पकडल जाइत 
छैक। एकरा सरइ कहल जाइत छैक। चाकर फऽलवला छोट नेहनीके खखोरना/ 
खखोरनी कहल जाइत छैक। थारीमे चेन्ह उखारऽवला नेहनीक तीक्ष्ण ओ पातर 
अग्रभागवला प्रभेदके गूना कहल जाइत छैक। खूब चाकर फऽलवला नेहनीके' 
रुखाणी कहल जाइत छैक। नेहनीक फलके पिजयबाक हेतु उपयोगी पाथरके' 
अदाही/कारमति कहल जाइत छैक। बासनपर पानि चढ़यबाक हेतु कसेरी ओकरा 
गर्म क$ खाधि अथवा बासनमे राखल पानिमे डुबा दैत अछि। पानि रखबाक एहि 
पात्रके नाद/नादी कहल जाइत छैक। रेसबाक हेतु राडा, सोहागा आदिके* रखबाक 
हेतु व्यवहृत छोट सन गँहीर पात्रके कटोरी कहल जाइत छैक। रेसबाक हेतु अग्रभागमे 
छौपहल लौह औजारके कइया कहल जाइत छैक। एकरा धिपाकऽ राङापर राखि देने 
राडा गलि जाइत छैक। गलल टाँकके एहिसँ सरि सेहो कयल जाइत अछि। टाँकके* 
सरि करबाक हेतु वक्र अग्रभागसँ युक्त लोहक छड निर्मित औजारके लोपन कहल 
जाइत छैक। याँकक हेतु राडा आदिके' अल्प मात्रामे उठयबाक हेतु व्यवहृत औजारके* 
पनकाठी/पनिकाठी/पनदेनी/पनिदेनी कहल जाइत छैक। ई लोहक एक हाथ नाम 
छड होइत छैक जकर अग्रभाग चप्पत होइत छैक आ समकोण पर किञ्चित मुडुल 
रहैत छैक। खरीद-बिक्रीक हेतु कसेरीक जोखबाक उपरकरण तराजू/तरजू/तरजुइ 
आ बाट-बटखराक सेहो उपयोग करैत अछि। 

धातु निर्मित पात्र: कसेरा विभिन्न दरबसँ भिन्न-भिन्न आकृति ओ 
उपयोगक वस्तु सभ बनबैत अछि। धातुक पात्रक हेतु सामान्य शब्द 
बासन/बरतन/दर्बजात/दरबजात अछि। 

मूल धातु ताम, जस्ता आदिके गलाक5 परस्पर उचित अनुपातमे फेटि 
तैयार कयल गेल धात्विक मिश्रणसँ निर्मित बासनके' कराउत कहल जाइत छैक। धातु 
अथवा धात्विक मिश्रणके गर्म क5 द्रवीभूत करबाक क्रिया गलाइ होइत अछि। गलल 
द्रव्यके साँचामे ढारि कऽ आवश्यक आकृति प्रदान करबाक क्रिया ढलाइ होइत अछि। 
ढलाइ द्वारा पूर्ण आकृति प्राप्त बासनके ढरुआ/ढलुआ कहल जाइत छैक। 

सम्प्रति मिथिलाक कसेरीलोकनि धात्विक मिश्रण स्वयं तैयार करैत नहि 
देखल जाइत छथि। ते' कराउत बासनक हेतु मूल स्रोत आयाते अछि। ताम धातु अथवा 
अन्य धात्विक मिश्रणक चदरासँ तैयार होमऽवला बासनक हेतु चदराक आयात कयल 
जाइत अछि। | 

फुट्टा बासनके गलाक5 नव स्वरूपमे अनलापर बनल बासनके* उपटा 
कहल जाइत छैक। उपटा बासनमे केवल विभिन्न आकारक थारीक उत्पादन प्रक्रिया 
देखल जा सकल अछि। फुट्टा थारीक द्रव्यक चूर्णके गलाक5 साँचामे ढारला उत्तर 
बनल पूआ सदृश चकतीके खूटी/खूँटी कहल जाइत छैक। खूँटीके आघात द्वारा 
असारला उत्तर अथवा मशीन द्वारा बेलला उत्तर द्रव्यक पातर ओ गोल चदरा सदृश 
वस्तुके छक्का कहल जाइत छैक। छक्‍काके थारी बनयबाक हेतु परकाल द्वारा 
चिहित क$ काटलापर बनल गोल टुकड़ीके' पन्ना कहल जाइत छैक। लोटा, बाटी, 
गिलास आदि बासनक सेहो उपटा तैयार होयबाक लोकश्रुति भेटैत अछि, मुदा ओकर 
उत्पादन प्रक्रिया ओ तत्सम्बन्धी शब्दावलीक लोप भेल बुझना जाइत अछि। 

टूटल-फूटल बासनकें जोडि-जाडिक5 नव स्वरूप प्रदान कयलापर बनल 
बासनके नारिक/नारि/नारी/नड़्या कहल जाइत छैक। नडियाक उत्पादन सामान्य 
रूपें सर्वत्र देखल जाइत अछि आ एहि ठामक कसेरीक व्यवसाय मुख्यतः एहीपर 
अवलम्बित अछि। 

बासन बनयबाक अथवा मरम्मति करबाक क्रममे विभिन्न स्तरमे भिन्न-भिन्न 
प्रक्रियाक प्रयोजन होइत छैक आ एहि. हेतु विशिष्ट शब्दावलीक प्रयोग होइत छैक। 
्रव्यके' आघात करबाक क्रिया हनब/पीटब होइत अछि। पीटि कऽ तैयार कयल 
बासनके' पिटुआ कहंल जाइत छैक। बासनक सतहके' छीलिकऽ शोभाधायक आकृति 
उखारबाक क्रिया छीलब होइछ। छीलिकऽ बनाओल शोभायुकत आकृतिवला बासनके* 
छिलुआ/पहलदार कहल जाइत छैक। छिलुआ बासनमे बनल क्रमिक अवतलोत्तल 
सतहके पहल कहल जाइत छैक। | 

आघात द्वारा द्रव्यक पिंडके नमरयबाक क्रिया असारब होइत अछि। 
आघातक प्रक्रियाके हनाइ कहल जाइत छैक। बासनक हेतु दरबक चदरामे 
ऊभड़-खाभड्‌ स्थलके पीटि क5 समतल करबाक क्रिया पचाइ होइत अछि। पाचल 

= 


~ 


चदरासँ बासनक अनुरूप आकृतिक अतिरिक्त अंशके काटिकऽ पृथक्‌ करबाक क्रिया 
छोड़ाइ होइत अछि। छोड़ाइक क्रममे काटि क5 हटाओल द्रव्यक भागक. 
कट्टन/छट्टन/काट-छाँट कहल जाइत छैक। | 

फुट्टा बासनके गलयबासँ पूर्व चूर्णमे परिणत कर5 पड़ैत छैक। एहि हेतु 
ओकरा भट्ठीमे किछु काल धरि गर्म कर पड़ैत छैक। एहिसँ ओकर तन्यता समाप्त 
भऽ जाइत छैक। एहि तरहें बासनके गर्म करबाक क्रिया पानि उतारब/उघारब 
कहल जाइत छैक। बासनके गर्म कऽ पानिमे डुबौलासँ ओकर नमनशीलता समाप्त 
भऽ जाइत छैक। गर्म बासनके पानिमे डुबाक5 ओकर नमनशीलता समाप्त करबाक 
क्रिया पानि चढ़ायब/पनिआयब होइत छैक। पनिअयबासँ पूर्व दरबपर नून ओ 
खडिक लेप चढ़ाओल जाइत छैक, जे द्रबपर हल्का कारी रंगक धब्बा जकाँ जमि 
जाइत छैक। 

दरबक चदराक कोनो भागक गँहीर करबाक क्रिया खलब होइत अछि। 
चदरापरसँ नून ओ खडिक धब्बा हटक5 ओकरा चमचम बनयबाक हेतु नेहनी द्वारा 
उपरे-ऊपर कतरबाक क्रिया छीलब होइत अछि। छिललासँ दरबक पातर-पातर 
छिल्लन निकलैत छैक, जकरा कचौर/चून कहल जाइत छैक। कूनपर छिलाइ 
करबाक क्रिया कुनाइ होइत अछि। 

पानि उतारल बासन, छट्टन अथवा कचौरके खरल ओ मूसलक सहायतासँ 
कूटि क$ चूर्णमे बदलि देल जाइत छैक। प्राप्त दरबक चूर्णके रबा/राबा कहल 
जाइत छैक। यैह राबा गलयबाक हेतु घडियामे राखल जाइत छैक। 

बासनक आधार भागके पेन/पेना/पेनी/पेन्दी कहल जाइत अछि। कोनो-कोनो 
बासनक पेनक निचला भागमे पेनके जमीनक साक्षात्‌ सम्पर्कसँ बचयबाक हेतु 
व्यवस्था कयल रहैत छैक। एहि व्यवस्थाके गोरा कहल जाइत छैक। पेनक उपरका 
पार्श्वभागक घेराके पाञ्जर कहल जाइत छैक। पाञ्जरक मोटाइके देवाल कहल 
जाइत छैक। पाञ्जरक उपरका खुलल भागके' मुँह कहल जाइत छैक। संकुचित 
मुखाग्रसँ युक्त बासनके घपोल कहल जाइत छैक। मुँह ओ पाञ्जरके सम्बद्ध 
करऽवला भागकें गर्दनि कहल जाइत छैक। गर्दनिक उपरका भागमे क्षैतिज अवस्थामे 
मोडल भागके कान कहल जाइत छैक। ट 

पिटुआ बासनमे दू अथवा तीन अवयवके जोडि क$ आकृति बनाओल 
जाइत छैक। एहि अवयवमे प्रत्येकके खप्पा कहल जाइत अछि। खप्पा सभक संयोजन 
विन्दुके जोड़ कहल जाइत छैक। 

पित्तर, ताम आदि पात्रक बाहरी भागमे शोभाक हेतु गोलमरियाक आघातसँ 
उभड-खाभड सतह बनयबाक क्रिया मठब/मठारब होइत अछि। मठारलासँ उत्पन्न 

सौन्दर्यके* मठार/दाग/दग्गी कहल जाइत छैक। रेती द्वारा बासनक कोरके रगडिक5 
चिक्कन करबाक क्रिया रेतब होइत छैक। कसेरीक कार्यस्थलपर बासन बनयबाक 
क्रममे जे ध्वनि निकलैत अछि तकरा हेतु विद्यापति क्रेड्गार ( कीर्तिलता, सं0 बाबूराम 
सक्सेना, नागरी प्रचारिणी सभा, काशी, सं. 2032, पृ. 28 ) शब्दक प्रयोग कयने छथि। 
बरतनक विशिष्ट आकृतिके काट कहल जाइत छैक। उठापटक भेने 
बरतनक कोनो भाग तर धसि जाइत छैक। धँसबाक क्रिया पचकब होइत अछि। 
पचकल भागके पचका कहल जाइत छैक। | 
विभिन्न धातु ओ धात्विक मिश्रणसँ अनेक विशेषण बनैत अछि। तामक 
बासनके' तमहा कहल जाइत छैक। पित्तरक बासनक* पितरिया कहल जाइत छैक। 
पित्तरक बासनमे राखल खाद्यमे उत्पन्न विकृत स्वादके' पितराइन कहल जाइत छैक। 
काँससँ निर्मित बासनके* कँसहा/कँसही ओ फूलस निर्मित बासनके' फुलहा/फुलही 
कहल जाइत छैक। कंसही बासनमे राखल खाद्यमे उत्पन्न विकृत स्वादके' कसाइन 
कहल जाइत छैक। 
कसेरा-ठठेय द्वारा स्वनिर्मित ओ आयातित धातु-पात्रक विक्रय कयल जाइत 
अछि। एकरा उपयोगक आधार पर निम्नलिखित श्रेणीमे विभाजित कयल जा सकैत 
छैक-(क) पाक सम्बन्धी ( ख) भोजन एवं पान सम्बन्धी (ग) पूजाक बासन तथा 
(घ) अन्य 
पाक सम्बन्धी : कसेराक व्यवसायसँ सम्बद्ध विभिन्न प्रकारक पात्र, पाक 
बनयबाक हेतु माटिक पात्रक विकल्पक रूपमे गृहीत अछि। ई पात्र सभ आगि पर 
चढ़ाकऽ खादूय पदार्थके' सिद्ध करबाक हेतु उपयोगी होइत अछि। ई सभ माटि जकाँ 
जलक अवशोषण नहि करबाक कारणें अधिक पवित्र बूझल जाइत अछि आ मारिक 
पाक-पात्रक स्थानापन्न अछि। 
पित्तरक करीब एक फुट व्यासक किञ्चित अवतल पेनीवला भात रन्हबाक 
हेतु व्यवहृत बासनके* तसला/तसलबा कहल जाइत छैक। ई पातर चदराक पिटुआ 
| अछि। एकर पाञ्जरवला भाग पेनीसँ करीब तीस डिग्रीक कोणपर मुड्ल रहेत 
छैक आ एकर गर्दनि करीब एक आडूर ठाढ़ रहेत छैक। गर्दनिक परितः करीब दू 
आड्‌र चाकर कान बाहर दिस मुडूल आ मुँह दिस ढालू रहेत छैक। छोट तसलाक* 
तसली कहल जाइत छैक। तसलेक आकृतिक काँस, फूल अथवा पित्तरक पैघ 
बासनके झिंगा/झिड्गा/झिङा कहल जाइत छैक। एकर पेनक व्यास करीब दू फीट 
होइत छैक आ पेन बेसी अवतल रहैत छेक। पेन आ पाञ्जरक बीच करीब एक सय 
बीस डिग्रीक कोण बनैत छैक। एकर कान करीब चारि आङ्ुर चाकर, क्षैतिज तथा 
उत्तल होइत छैक। पैघ झिंगाके* खाँखड़/खंखड़ा/खंखहर/खँखड्हरा कहल जाइत 

छैक। झिङाक लघु प्रभेदके झिङी/झिङ्गी/झिंगी कहल जाइत छैक। एकर सभक 
उपयोग खासकऽ भोज-भातमे चाउर, दालि आदि रन्हबाक पात्रक रूपमे होइत छैक। 
फूल,कसकुट अथवा काँससँ निर्मित गोलाकार पेट, अदृश्य गर्दनि तथा 
क्षैतिज ओ समतल कानसँ युक्त बरतनके" बटुआ/बट्टू/बट्टुक कहल जाइत छैक। | 
एकर पेटक व्यास करीब एक बीत होइत छैक आ ई एक-दू व्यक्तिक हेतु पाकपात्रक 
रूपमे व्यवहृत होइत अछि। एकर देवाल मोट ओ ठोस होइत छैक तथा ई ढरुआ बासन 
थिक। एकर छोट प्रभेदके बटुली /बटलोही/बटलोहिया कहल जाइत छैक। 
पित्तरक समतल पेनवला पाकपात्रक प्रभेदके' हंडी/हाँड़ी कहल जाइत 
छैक। एकर पेन ओ पाञ्जरक बीचक मोड़ थोड़े गोलाइ लेने समकोणिक होइत अछि। 
पाञ्जरक उपरका भाग मुँह दिस करीब सय डिग्रीपर मुड़ल रहैत छैक। एकर गर्दनि 
करीब दू आङुर ठाढ़ होइत छैक तथा कानक चौडाइ करीब तीन आडूर होइत छैक। 
एकर गर्दनि ओ कानवला भागक बीच करीब सय डिग्रीक मोड़ रहैत छैक तथा कान 
मुँह दिस ढालू रहैत छैक। पैघ हण्डीके' हण्डा/हाँड़ा/टोकनी/टुकनी कहल जाइत 


छैक। एहिमे करीब तीन सेर धरि चाउर रान्हल जा सकैत छैक। 


करीब पाँच सेर चाउर रन्हबाक हेतु प्रयुक्त पित्तरक हण्डीक प्रभेदके* 
टोकना/टुकना'कहल जाइत छैक। एकर आकृति हण्डीसँ भिन्न होइत छैक। एकर 
पेनी अवहल होइत छैक आ पाञ्जरक निचला भाग ओ पेनीक बीचक मोड़ थोडेक 
गोलाइ लेने समकोणिक होइत छैक। मुदा एकर पाज्जरक उपरका भाग शंकुक 
आकृतिक होइत छैक तथा गर्दीने कानविहीन, मुँह दिस ढालू तथा पाञ्जरक उपरका 
भागसँ करीब-करीब सय डिग्रीक कोणपर मुड्ल रहैत छैक। गर्दनिक चौड़ाई करीब 


` तीन आडूर होइत छैक। 


मुसलमानलोकनि ताम अथवा कसकुटक छोट मुँहवला तौलाक आकृतिक 
बासनके पतीला कहैत छथि। छोट पतीलाके' पतीली कहल जाइत छैक। तसलाक 
आकृतिक पतीलाके देगचा/डेगचा/डेकचा कहल जाइत छैक। छोट डेगचाके* 
देगची/डेगची/डेकची कहल जाइत छैक। पैघ देगचाके' देग (फा.)/डेग कहल 
जाइत छैक। ; 
मुसलमानलोकनिक भोज-भातमे व्यवहूत भात रन्हबाक हेतु प्रयुक्त समतल 
पेनवला तामक पैघ बासनके तामी/तमिञा कहल जाइत छैक। एकर पाञ्जरक 
आकृति योकनासँ मिलैत छैक मुदा गर्दीने करीब छओ इंच ठाढ़ होइत छैक। एकर छोट 
प्रभेदके' तम्हेरी कहल जाइत छैक। 

विविध उपयोगमे आबऽवला बासनक एकटा प्रभेदके' बहुगुना/बहुगुन्ना/ 
बरगुना/बरगुन्ना/ टोपिया/गमला/घमला कहल जाइत छैक। एकर पेनी समतल 

होइत छेक तथा पेटवला भागक चारू कात समकोणपर ठाढ॒ घेरा रहैत छेक। घेरावला 
भागक उपरका सतह पर बाहर दिस मुड्ल करीब दू आङुर चाकर समतल कान बनल 
रहैत छैक। पैघ टोपियाके' टोपा कहल जाइत छैक। अत्यन्त पैघ टोपियाक* टोप 
कहल जाइत छैक। कोनो-कोनो टोपा कानरहित होइत छैक तथा एकरा पकड्बाक हेतु 
उपरका भागक पार्श्वमे दू ठाम एक-दोसराक समक्ष दूटा धातुक वलय लागल रहैत 
छैक। एहि वलयके* कड़ा/बाला/बलिया/कड़ी कहल जाइत छैक। 
तरकारी रन्हबाक हेतु पित्तर अथवा काँसक खुलल मुँहक बासन सेहो 
व्यवहृत होइत अछि । एकरा कड़ाही/लोहिया/कंसहड़ी/लोहँदा/लोहना कहल 
जाइत छैक। ई लोहाक सेहो बनैत अछि। लोहे जकाँ पित्तरोसँ कड़ाह, छोलनी/कफगीर 
(मुसलमानमे) , छनोटा/सनोटा/( ग्रि.) /झँझरा/झरना/झाँझा आदि पाक सम्बन्धी 
पात्र बनाओल जाइत अछि। 
पाक सम्बन्धी विभिन्न पात्रक मुंहके झँपबाक हेतु व्यवहृत बासनके* 
ढकना/ढाकन/ढपना/झकना/झपना/सरपोस ( मुसलमानमे ) कहल जाइत छैक। 
भोजन ओ पान सम्बन्धी : खयबाक हेतु आधार पात्रक रूपमे व्यवहृत 
समतल आधार ओ वृत्ताकार परिधिवला काँस, फूल अथवा पित्तरक बासनके थारी/ 
(सं. स्थाली) /थाली/थरिया/छीपा कहल जाइत छैक। एकर परिधिक चारू कातक 
उठल भागके कोर/बाढ्/कान कहल जाइत छैक। थारीक भीतरी व्यास करीब एक 
फुटसँ सवा फुट धरि होइत छैक। एक फुटसँ कम व्यासवला थारीके* 
रिकबी/रिकाबी/रिकेबी/छिपली/छिपुली कहल जाइत छैक। छोट छिपलीके* 
छीप कहल जाइत छैक । अत्यन्त छोट छीपके* छिष्पी कहल जाइत छैक । पैघ 
थारीके थार कहल जाइत छैक। काँसक थारीके" टाँठी ('्रि.)/ठाँठी (ग्रि.) कहल 
गेल अछि। वर्णरत्नाकरमे एहि हेतु टाठी शब्द भेरैत अछि ( वर्णरलाकर पृ.-12 )। मधुर 
आदि रखबाक हेतु करीब दू हाथ व्यासक चारि आङुर ठाढ़ बाढवला पित्तरक थारके* 
परात कहल जाइत छैक। कोनो-कोनो थारीक सतहपर विभिन्न प्रकारक चेन्ह-चाक 
उखारल रहैत छैक, जकरा सिक्का कहल जाइत छैक। 
आयातक स्थान, बाढक खरइ ओ काटक भिन्नताक आधारपर थारीक अनेक 
प्रभेद होइत छैक। आगरासँ आयातित थारीक प्रभेदके* अगरैल/अगरैलही कहल जाइत 
छैक। एकर कोर करीब दू आङ्र ठाढ़ तथा बाहर दिस किञ्चिद्कु झुकल रहैत छैक। 
दू आङुर ठाढ़ तथा ऊपर दिस एक आडुर चाकर कानवला थारीके' गायसरी/गेसरी/गैसरी 
कहल जाइत छैक। चारि आङुर सीधा ठाढ कानवला पित्तरक थारीके* गिरमी/मिर्जापुरी 
कहल जाइत छैक। ई मिर्जापुर (उ०प्र०) सँ अयातित होइत अछि। चारि आङुर ठाढ़ 
तथा बाहर दिस अल्प झुकल बाढ्वला थारीके' झरका/धरका/धरुका कहल जाइत 

छैक। चारि आङुर सीधा ठाढ कानवला फूलक थारीके मलंगिया/पूवी थारी कहल 
जाइत छैक। करीब पाँच आङुर बाढवला कठौतक सदृश थारीके मलाही/कठौतिया 
कहल जाइत छैक। डेढ़ आङ्ुर बाढवला थारी बलेसरी कहल जाइत छैक । जाहि 
थारीक बाढ़ एक आङुर होइत छैक तथा कान भीतर दिस अवतल सतहसँ युक्त रहैत 
छैक, ओकरा बग्गी/बोगी/बौगी/बङला कहल जाइत छैक। सानक थारीक बाढ दू 
आड्र ठाढ़ होइत छैक तथा ऊपर जाकऽ चाकर भऽ जाइत छैक। डेढ़ आङुर ठाढ़ 
बाढ़वला उत्थर थारीक प्रभेदके* कञ्चनी/कञ्चनपुरी कहल जाइत छैक। पैघ 
आकि एवं छितनार बाढ़वला थारीके' छैनीकाट कहल जाइत छैक। करीब आधा 
आडुर ठाढ़ बाढवला थारीक प्रभेदके सरैया कहल जाइत छैक। 
मुसलमानलोकनि वृत्ताकार एवं उत्थर धातुक विशिष्ट पात्रके तसत कहैत 
छथि। ई उपहार देबाक हेतु सामान्यतया प्रयुक्त होइत छैक। छोट तसतके तश्तरी 
कहल जाइत छैक, जे पान-सुपारी प्रस्तुत करबाक हेतु प्रशस्त बुझल जाइत रहल अछि। 
करीब एक आडूर ठाढ़ घेराक ऊपर करीब चारि आङुर चाकर ओ उत्तल कानसे युक्‍त 
मुसलमानलोकनिमे व्यवहृत उत्थर पात्रके सेनी/सैनी/सैन (ग्रि.) कहल जाइत छैक। 
ई भोज्य पदार्थक स्थानान्तरणक हेतु व्यवहृत होइछ। 
दालि-तरकारी आदि खयबाक हेतु फौंक गोलाक अद्धभागक आकृतिक मोट 
देवालवला धातुपात्रके कटोरी (सं. करोटि) कहल जाइत छैक। मुसलमानलोकनि 
एकरा प्याली/पिआली/पेआली कहैत छथि। पैघ कटोरीके कटोरा/पिआला/ 
पेआला/प्याला कहल जाइत छैक। गोरा लागल पैघ कयोराके बाटी/मेहिबाटी (प्रि. ) 
कहल जाइत छैक। पैघ बाटीके बट्टा/बटबा कहल जाइत छैक। फूलक गोराविहीन 
बटबाके जाम कहल जाइत छैक। पातर देवालवला पित्तरक पैघ जामके बटिया 
कहल जाइत छैक। मोट देवालसँ युक्‍त पैघ बटियाके गमला/घमला कहल जाइत 
छैक। काँस अथवा पित्तरक करीब एक बीत व्यासक समतल पेनीवला कठौतक सदृश 
'बासनके अढ़िया/कठौत कहल जाइत छैक। एकर पाञ्जरक घेरा पेनसँ करीब एक 
सय बीस डिग्रीक कोण बनबैत छैक तथा पाञ्जर बाहर दिस उत्तल होइत छैक। एकर 
घेराक उपरका सतहपर करीब दू आडुर चाकर क्षैतिज कान बनल रहैत छैक। चिक्कस 
आदि सनबाक हेतु अढ़ियाक व्यवहार होइत अछि। मुसलमानलोकनिमे व्यवहृत 
अढियेक सदृश बासनके लगन कहल जाइत छैक। 
` पानि पीबाक हेतु व्यवहृत पात्रक एकटा प्रभेद लोटा होइत अछि। ई 
सामान्यतः . फूलक होइछ। तामक लोयाके तमहा कहल जाइत छैक। सामान्य 
आकृतिसँ छोट लोटाके लोटकी/लोटिया कहल जाइत छैक। पेघ लोटाक हेतु 
जोट शब्दक सेहो व्यवहार अछि। पानि ढारि क$ पीबाक हेतु छोट सन लोटाक 

व्यवहार होइत छैक। एकरा टुकनी कहल जाइत छैक। छोट आकृतिक गोल लोटाके* 
टुनमुन/टुनमुनिजञा लोटा कहल जाइत छैक। अत्यन्त छोट लोटंकीके* लुटकी कहल 
जाइत छैक। 

आयातक स्थान, दरब ओ आकृतिक आधारपर विभिन्न प्रकारक लोटा 
भिन्न-भिन्न नामे अभिहित होइत अछि। जयपूरी/जयपुरिया लोटा फूल अथवा 
काँसक होइत छैक। एकर पेन समतल तथा गोराविहीन होइत छैक, पाञ्जरक घेरा गोल 
तथा पेन पर उदग्र रहैत छैक। पाञ्जरक उपरका भाग किञ्चित शांक्वाकार होइत छैक 
तथा गर्दनि करीब चारि आङुर नाम ओ पाञ्जरक शंक्वाकार भागपर उदग्र रहैत छैक। 
एहि लोटाक पाञ्जरक गोलवला भाग पहलदार होइत छैक। दानक हेतु व्यवहृत अत्यन्त 
हल्लुक दरबसँ निर्मित गोरा लागल, अवतल पेन, शंक्वाकार पाञ्जर तथा बाहर दिस 
मुड्ल कानवला लोयके बम्बइया/पूवी/हवासी/ कुमकुमा/मलँगिया/दनहा कहल 
जाइत छैक। अवतल पेनीपर करीब अस्सी डिग्रीक कोण बनबैत पाञ्जरसँ युक्त 
गोराविहीन पित्तरक लोटाके जगाधरी/मारवाड़ी कहल जाइत छैक। एकर पाञ्जरक 
उपरका भागमे करीब एक आडुर चाकर क्षैतिज कान बनल रहैत छैक। मुरादाबादी 
लोटा फूल अथवा काँसक होइत छैक। एकर पेनी खूब अवतल होइत छेक तथा ई 
गोरायुक्त होइत छैक। एकर पाञ्जरक निचला भाग शंक्वाकार होइत छैक तथा गर्दनिसँ 
उपरका भाग निचला शंकुक विपरीत दिशामे मुडिकऽ छिरिआयल रहैत छैक। पित्तरक 
लोटाक एकटा प्रभेद कलगैञा होइत अछि। एकर पेन गोराविहीन आ किञ्चित 
अवतल होइत छैक। एकर पाञ्जरक निचला भाग बेलनाकार तथा उपरका भाग 
शंक्वाकार होइत छैक। पाञ्जरक उपरका भागमे करीब सय डिग्रीक कोणपर दू आङुर 
ठाढ़ कान रहैत छैक। एहि लोटाक बाहरी भागमे कोदबाक चेन्ह सदृश मठार उत्पन्न 
'कयल रहैत छैक। मठाररहित गोराविहीन पितरिया लोटाक चौरस पेटवला प्रभेदके* 
परयागी कहल जाइत छैक। गोलाक आकृतिक पेट ओ एक आङुर कानवला लोटाक 
प्रभेदके' कासीवाल कहल जाइत छैक। वैष्णव बबाजीलोकनिक गोल पेट तथा 
अत्यन्त छितनार कानवला लोटाक प्रभेदके' साधुशाही कहल जाइत छैक। 

. लोटेक एक गोट प्रभेदमे कम-कम मात्रामे पानि चुअयबाक हेतु ओकर 
पार्श्वमे धातुक नली लागल रहैत छैक । एहि नलीके* टोंटी कहल जाइत छैक। टोंटीसँ 
युक्‍त लोटाके टोंटीदार कहल जाइत छैक। टोंटीदार लोटाक अत्यन्त छोट प्रभेदके* 
टुझ्याँ कहल जाइत छैक। सोझ टोंटीसँ युक्त लोटाक प्रभेदके* हथहड़/गडुआ/गेडुहा 
कहल जाइत छैक। छोट हथहड्के' हथहड़ी कहल जाइत छैक। गोल अग्रभागवला 
टोंटीसँ युक्त लोटाके सोबरना/सुवर्णा कहल जाइत छैक। छोट सोबरनाके* 
सोबरनी/सुवर्णी कहल जाइत छैक। नाम शरीर तथा घपोल मुंहवला सोबरनाक 

प्रभेदके झारी/झारिल कहल जाइत छैक। हाथसँ पकड्बाक हेतु डंटी लागल झारीक 
प्रभेदको माधवसिंघी कहल जाइत छैक। राजासाही, सलमशाही आदि विभिन्न 
कालमे. प्रचलित लोटाक प्रभेद छल। ; 

मुसलमानलोकनि पैघ मुँहवला टोंटीदार लोटाक उपयोग करैत छथि। एकरा 
बधना कहल जाइत छैक। छोट बधनाके बधनी कहल जाइत छैक। पानि पीबाक 
हेतु मुसलमानलोकनिमे व्यवहूत तामक गोरायुक्त कटोराके' पनपीया कहल जाइत 
छैक। पनपीयाक सदृश फूल, काँस आदिक बासनके* अपखोरा/अवखोरा/अमखोरा/ 


खोरा कहल जाइत छैक। 


गंगाजल रखबाक हेतु बोतलक आकृतिक धातु पात्रके गंगाजली कहल 
जाइत छैक। पेंचयुक्त ढक्कनसँ युक्त लोटा जाहिमे कामरक हेतु जल बोझल जाइत 
छैक, सेहो गंगाजली कहल जाइत अछि। 

` पानिजे पीबाक हेतु व्यवहृत समतल पेनी ओ किञ्चित बेलनाकार पेटवला 

धातु-पात्रके गिलास (अं. ग्लास) कहल जाइत छैक। छोट गिलासके' गिलसी कहल 
जाइत छैक। वक्र पहलसँ युक्त गिलासके' ऐंठुआ गिलास कहल जाइत छैक। 

पानिक संचय करबाक हेतु समतल पेनी, बेलनाकार पेट ओ चारि आङुर 
ठाढ़ कानवला बासनके गगरा कहल जाइत छैक। छोट गगराके* गगरी कहल जाइत 
छैक। तामक गगरीके* तमधैल/तमघैला सेहो कहल जाइत छैक। छोट तमघैलाके* 
तमधैली कहल जाइत छैक। काँस अथवा फूलसँ ढरुआ तमधैला सेहो बनैत अछि। 
एकर आकृति गगरा अथवा घैलसँ भिन्न होइत छैक। एकर पेन करीब चारि आडुर 
व्यासक गोरादार होइत छेक। पाञ्जरक व्यास पेनीसँ ऊपर दिस क्रमश: अधिक भेल 
रहैत छैक आ मध्य भागमे जाकऽ पेट करीब एक फुट चाकर भऽ जाइत छैक। पश्चात्‌ 
पेटक व्यास क्रमश ऊपर दिस घटल रहैत छैक आ पुन: चारि आडुर भऽ जाइत छैक। 
पेटक उपरका भागमे करीब एक बीत नाम घपोल गर्दनि बनल रहैत छैक। गर्दनिक 
उपरका भागमे बाहर दिस झुकल करीब दू आङुर चाकर कान बनल रहैत छैक। एहि 
तमघैलक छोट प्रभेदके' कलसा सेहो कहल जाइत अछि। छोट कलसाक* 
कलसी/ठिल्लि/ठिलिया कहल जाइत छैक। समतल पेन, संकुचित मुखाग्र, किञ्चित 
बेलनाकार पेट ओ करीब एक हाथ नाम गर्दनिवला पानि रखबाक पात्रके सुराही/सोराही 
कहल जाइत छैक। समतल पेन ओ नीचासँ ऊपर दिस क्रमश: अधिक व्यासवला पेटसँ 
युक्त धातुक खुलल मुँहक पात्रक उपयोग मुसलमानलोकनि पानि जमा करबाक हेतु 
करेत छथि। एहि पात्रके मटका/मटुका कहल जाइत छैक। 

लोहे जकाँ पित्तरोक डोल, बाल्टी सेहो बनैत अछि, मुदा ई ढरुआ होइत 
अछि। साधु-सन्यासी पित्तरक कम व्यासक नाम डोलक उपयोग करैत देखल जाइत 
छथि, जकरा कमण्डल/कमण्डलु कहल जाइत छैक। 

पूजाक बासन : पूजामे अनेक प्रकारक धातु-पात्रक व्यवहार होइत छेक। 
जल उत्सर्ग करबाक हेतु अत्यन्त लघु आकृतिक ताम अथवा काँसक करछुके' 
अचमनी/आचमनी कहल जाइत छेक। करीनक आकृतिक अर्घ्य देबाक ताम्र पात्रके 
अर्घा कहल जाइत छैक। छोट अर्घाके अघी कहल जाइत छैक। पूजाक हेतु जल जाहि 
बेलनाकार गिलासमे राखल जाइत अछि, से जलपात्र/पञ्चपात्र/पँचपातर कहल 
जाइत छैक। भगवानक विग्रहके धातुक जाहि छीपमे स्नान कराओल जाइत छनि से 
सराइ कहल जाइत अछि। अगरबत्ती खोंसबाक हेतु धातुक अनेक छिद्रयुक्त पात्रके, 
अरगदान/अरगदानी/अगरदान/अगरदानी कहल जाइत छैक। धूप जरयबाक हेतु 
धातुक डंटी लागल गँहीर पात्रके धुपदान/धुपदानी/धूपहल ( वर्ण.) कहल जाइत 


. छैक। प्रकाशक हेतु तेल-बाती रखबाक आधार पात्रके दीप/दीया/दिपली/दिपुली 


कहल जाइत छैक। धातुक दीपाधार पात्रके दीपदान/दिपदानी कहल जाइत छैक। 
धातुक स्तम्भमे उपरका भागमे दीपसँ युक्त पात्रके निरंजनी/समइ कहल जाइत छैक। 
आरती देखयबाक हेतु अनेक टेमीसँ युक्त अनेक दीप-पात्रक समूहके आरती कहल 
जाइत छैक। महादेवक अभिषेकक हेतु व्यवहृत पात्रके, शृंगी कहल जाइत छैक। फुल 
लोढ्बाक हेतु धातुक फुलडाली/फुलडलिया सेहो बनैत अछि। अर्घा, आचमनी, 
पंचपात्र आदिक समूहके पारखत कहल जाइत छैक। भगवानक विग्रहके धातुक 
जाहि आसनपर बैसाओल जाइत छनि, से सिंगासन/सिंघासन कहल जाइत अछि। 
भगवानक विग्रहके जाहि बन्द धातु-पात्रमे राखल जाइत छनि, ओकरा सम्पुट/सम्पोट 
कहल जाइत छैक। महादेवके पूजाक हेतु जाहि धातुक आधारपात्रमे राखल जाइत 
छनि, से जलधरी/जलढरी कहल जाइत अछि। महादेवक ऊपर ठोपे-ठोस जल 
चुअयबाक हेतु पेनीमे छिद्रयुक्त गगराके सेहो जलधरी/जलढरी कहल कहल जाइत 
छैक। चानन करबाक हेतु धातुक छोट सन दंडके चननकाठी कहल जाइत अछि। 

काशीमे चौखूर ओ समतल आधार पर चारू दिस चौखूट घेरासँ युक्त 
हवनपात्र बनैत अछि। एकरा तमकुण्ड (वर्ण. )/तमुकुण्ड (कीर्तिलता, सं. बाबूराम 
सक्सेना,पु.-40 ) .कहल जाइत छैक। छोटा तमकुण्डाके तमकुण्डी कहल जाइत छैक। 

मन्दिरक सभसँ उपरका भागमे धातुक शोभायुक्त बनावटिके गुम्बद/कलस 
कहल जाइत छैक। शंकर भगवानक मन्दिरक कलसक उपरका भागमे धातुक त्रिशूल, 
विष्णु मन्दिरक कलसक उपरका भागमे चक्र ओ भगवती मन्दिरक कलसक उपरका 
भागमे खड्ग(खाँड्) लगयबाक विधान अछि। 


पूजाक समयमे अनेक प्रकार धातु-वाद्य बजाओल जाइत अछि। पुजारी ` 
पूजाकाल बामा हाथें फूलक उनटल कटोरी सदृश आधारमे डंटी लागल वस्तुक, 


डोलबैत अछि। एकर कटोरीक मध्य भागमे एकटा लोहाक दंडाकार वस्तु डोलैत रहैत 

छैक जे कटोरी पर चोट क$ ध्वनि उत्पन्न कैरत रहैत छैक। एहि वाद्यके* घंटी/घाँटी 
( धनके बाजय घाँटी । निरधन लोटय माटी॥)/गरुड़घण्टी कहल जाइत छैक। मन्दिरमे 
प्रवेश करैत काल भक्तलोकनि छतमे टाइल उनटल कटोरी सदुश वाद्यक बिचला 
भागमे लागल लौह दंडसँ आघात कऽ ध्वनि उत्पन्न करैत छथि। एकर कटोरी सदृश 
भाग फूलक होइत छेक तथा ढरुआ रहैत छैक। एहि वाद्यके* घंटा कहल जाइत छैक। 
पैध घंटाके' घण्ट कहल जाइत छैक। आरतीक समय फूलक दू सूत मोट वृत्ताकार 
वस्तुपर काठक हथौड़ीक आघातसँ ध्वनि उत्पन्न कयल जाइत अछि। एहि वाद्यके' 
घड़ी कहल जाइत छैक। पैघ घड़ीके घड़ियाल कहल जाइत अछि। फूल अथवा 
कसकूटक समतल आधार ओ केन्द्र दिस मुड्ल उत्तल कानसँ युक्त थारीक सदृश 
वाद्यके काठक दण्डक आघात द्वारा बजयबाक विधान अछि। एहि वाद्यके 
विजघंट/विजयघंट/झाँझ/ ढनढननिञा/टनटनिञा कहल जाइत छैक। घडी ओ 
विजयघंटक समूहके घड़ीघंट/घड़ीघण्टा कहल जाइत छैक। | 
अन्य : सामान्य उपयोगक हेतु धातुक दीपाधार पात्रके' दीयठ /दीयठि / 
चिरकदान/ चिराकदान/ चिरागदान/चिराकदानी/चिरागदानी/दिपरा/ दिपहरा/ 
फतीलसोज (प्रि.)/पितलसोझ (मुसलमानलोकनिमे) कहल जाइछ। देहमे तेल 
लगयबाक हेतु गोराविहीन छोट कटोरीके' माली कहल जाइत छैक। थूक फेकबाक 
हेतु डमरूक आकृतिक खुलल मुँहक बासनक उपयोग होइत अछि। एकरा 
पिकदान/पिकदानी/पिरिकदान/पिरिकदानी/उगलदान कहल जाइत छैक। आधारमे 
गोल तथा ऊपर दिस पैघ मुहवला छितनार हस्तप्रक्षालन पात्रके” 
चिमची/चिलिमची/सिलफची/डाबर कहल जाइत अछि। इत्र छिटबाक हेतु व्यवहूत 
धातुपात्रके इत्रदान/इतरदान/अतरदांन कहल जाइत छैक। गुलाब जलक प्रक्षेपणक 
हेतु अग्रभागमे अनेक छिद्रयुक्त पात्रके गुलाबपास कहल जाइत छैक। शोभाक हेतु 
फूल रखबाक हेतु व्यवहृत पात्रके फुलदान/गुलदस्ता कहल जाइत छैक। पित्तरक 
काजर रखबाक पात्र सेहो बनैत अछि। एकरा कजरौटा कहल जाइत छैक। छोट 
कजयैयके कजरौटी आ पैघके' कजरोट कहल जाइत छैक। पान रखबाक हेतु 
धातुक चौखूट डिब्बाके' पनबट्टा कहल जाइत छैक। छोट पनबट्टाके* पनबद्टी 
कहल जाइत छैक। एहिमे सुपारी आदि रखबाक हेतु खोल बनल रहैत छैक। पानक 
खिल्ली रखबाक हेतु व्यवहृत धातुक खोलरहित डिब्बाके खिलबट्टी कहल जाइत 


: छैक। पैघ खिलबट्टीके खिलबट्टा कहल जाइत छैक। पान रखबाक हेतु 


मुस्रलमानलोकनिमे प्रचलित गोल पनबट्टाके' पानदान/खासदान कहल जाइत अछि। 
किमाम रखबाक डिब्बाके किमामदान कहल जाइत छैक। गहना-गुड्या रखबाक 
हेतु व्यवहृत छोट सन डिब्बाके कन्तोडू/मजुक्खा कहल जाइत छैक। छोट . 

कन्तोडके* कन्तोड़ी कहल जाइत छैक। भोजन उठाक5 खयबाक हेतु छोट सन करछु 
सदृश पात्रके” चम्मच/चम्मस/चमचा कहल जाइत छैक। एकर अग्रभाग छिछलाह 
आ अल्प गँहीर होइत छैक। छोट चम्मचके चमची कहल जाइत छैक। 
ढोलक चामके कसबाक हेतु ओकर रस्सीमे लागल पित्तरक वलयके' 
बाला/बलिया कहल जाइत छैक। चाउर आदि नपबाक हेतु तामाक कटोरी सदृश 
नपनाके* तामा कहल जाइत छैक। संगीत, कीर्तन आदिमे एक जोड़ फूलक वाद्यकें 
परस्पर टकराक5 ध्वनि उत्पन्न कयल जाइत अछि। एहि वाद्यके झालि/झाइल 
कहल जाइत छैक। एकर प्रत्येक पल्लाक मध्य भाग अवतल ओ छिट्रयुक्त होइत छैक 
जाहिमे रस्सी पैसाकऽ एकरा पकडल जाइत अछि। अवतल भागक उपरका फलक 
समतल आ वृत्ताकार होइत छैक। पैघ झालिके झाल कहल जाइत छैक। पचनिजा 
पित्तरक अत्यन्त पातर ओ पैघ झालक उपयोग करैत अछि। एकरा झामर कहल जाइत 
छैक। चौपहरा नाचमे थारीक आकृतिक पैघ झालक उपयोग होइत छैक, जकरा झल्लर 
कहल जाइत छैक। कटोरीक आकृतिक अत्यन्त छोट झालिके मजीरा कहल जाइत 
छैक। काठक फर्मामे छोट-छोट वृत्ताकार झालिक युग्मके फ॑साकऽ ध्वनि करबाक 
हेतु प्रयुक्त वाद्यके 'करताल/कठताल कहल जाइत छैक। तबलाक डुग्गीक खोल 
सेहो तामक बनैत अछि। दू ठाम विपरीत दिशामे समकोणपर मुड्ल फुकिकऽ 
बजयबावला तामक वाद्यके* धूतहू/सिंगाबाजा/सिंडघाबाजा कहल जाइत छैक। 
एकर शरीरक समस्त भाग बेलनाकार होइत छैक आ फुकबाक मुँह पातर तथा ध्वनि 
बहरयबाक मुँह दिस बेलन क्रमशः अधिक व्यासक रहैत छैक। धियापुताक डाँड्मे 
फूलक एकटा छोट सन वाद्य लगाओल जाइत छैक। एकरा घुघरू/घुङ्घरू/झुनझुना 
कहल जाइत छैक। नटुआक पैरमे बन्हबाक हेतु व्यवहृत घुङ्घरूक समूहके पावटी 
कहल जाइत छैक। मालजालक गर्दनिमे बन्हबाक हेतु प्रयुक्त पैघ घुँधरूके  घुरघुरा 
कहल जाइत छैक। एहिमे रस्सी पैसयबाक हेतु उपरका भागमे कोढ़ा बंनल रहैत छैक 
तथा एकर आकृति गोल होइत छैक। एकर भीतरी भागमे देवालपर चोट करबाक हेतु 
पाथर अथबा लोहक गोली पैसाओल रहैत छैक। पैघ-लोकक घरमे झाड़-फानूसक 
प्रकाश-व्यवस्थामे शीशाके आधार देबाक हेतु धातुक दंड सेहो लागल रहैत छैक। 
कलवारक व्यवसायमे दारू चुअयबाक हेतु विभिन्न प्रकारक ताम्रपात्र सेहो 
कसेरीक उत्पादन थिक। कसेरी लोहक चदराके मोड़ ओ रेसिकऽ अनेक उपयोगी 
सामग्री बनबैत अछि। तेल आदिके एक बासनसँ दोसर बासनमे ढारबाक हेतु व्यवहृत 
शंकुक आकृतिक पात्रके टीप कहल जाइत छैक। मटिया तेल जराकऽ प्रकाश 
करबाक हेतु टिनक चदरासँ निर्मित गोल धातु-पात्रके डिबिया कहल जाइत छैक। 
दूध नपबाक हेतु व्यबहुत लोहक चदरासँ बनल बोतलक आकूतिक पैघ पात्रके: 

कटर/कनस्तर कहल जाइत छैक। आइकाल्हि कसेरा लोहाक चदरासँ विभिन्न 
आकारक बाकस सेहो बनबैत अछि। लोहाक चदराक अत्यन्त पैघ बाकसके* ट्क 
(अं. ) कहल जाइत छैक। अन्न-पानि रखबाक हेतु लोहक चदरासँ निर्मित बेलनाकार 
पात्रके टप कहल जाइत छैक। 

सोनार 


सोना तथा चानी नामक धातुसँ विभिन्न अंगके* आभृत करऽवला प्रसाधन 
सामग्रीक रूपमे व्यवहृत वस्तुके' गहना/अभरण/आभरण/जेबर (फा.) कहल 
जाइत छैक। एकरा हेतु प्राचीन शब्द भूषण/आभूषण अछि। विभिन्न प्रकार गहनाक 
समूहक हेतु गहना-गुरिआ/ जेवरात शब्दक प्रयोग होइत अछि। छोटछीन गहनाके 
टुमटाम कहल जाइत छैक। गहनाक निर्माण ओ विक्रयसँ सम्बद्ध जातिके* सोनार 
कहल जाइत छैक। सोनारक वृत्तिके सोनारी कहल जाइत छैक। सोना ओ चानीक 
थोक बाजारके' सर्राफा कहल जाइत छैक। सोन ओ चानीक थोक व्यापारीके* सर्राफ 
कहल जाइत छैक। 
पूर्वमे सोन ओ चानीसँ विभिन्न प्रकारक धातु-पात्र सेहो बनैत छल। सोन ओ 
चानीक महार्घताक कारणें आब एहि दूनू धातुक बासनक उपयोग मात्र सम्पन्न लोकक 
ओहिठाम देखल जा सकैत अछि। एहि बासन सभसँ सम्बद्ध शब्दावली धातु पात्रक 
सामान्य शब्दावली अछि। 
आधार सामग्री 
सोनारक प्रमुख आधार सामग्री अछि सोन/सोना नामक धातु। ई हलका 
पीताभ वर्णक तथा अत्यन्त नमनशील होइत अछि। सोना खानस प्राप्त होइत अछि तथा 
एकरा परिशुद्ध कऽ बजारमे पठाओल जाइत छैक। सरकारी मोहरसँ युक्त शुद्ध सोनाक 
चौखूट ओ मोट टुकरीके सील/पाँसा/बिस्कुट/छलकी/छिलकी/थोक/थौक 
कहल जाइत छैक। सोनाक गोल-मोल ठोस रूपक* गद्दा/गद्दी/डल/डली कहल 
जाइत छैक। सर्वथा विशुद्ध सोनाके* खालिस सोना/बिठुर सोना/निःकसरि कहल 
"जाइत छैक। सोनमे मिलाओल अन्य धातुके बट्टा/खाद कहल जाइत छैक। सोनमे 
बट्टाक रूपमे चांदी, जस्ता, ताम्बा आदि धातु फॅटल रहैत अछि। अत्यधिक बटटासँ 
युक्त सोनाके 'गोबरिया सोना कहल जाइत छैक। नेपालसँ आयातित सोनाक बट्टेदार 
प्रभेदके. नेपाली सोना कहल जाइत छैक। जाहि सोनामे साढे चौदह ओ दुक, 
अनुपातमे शुद्ध सोना ओ बट्टा रहैत अछि ओकरा गिन्नी सोना कहल जाइत छैक। 
बट्टेदार सोनामे शुद्ध सोनाक अनुंपातके' छारी कहल जाइत छैक। बारह 


स छारीक अर्थ बट्टेदार सोनमे शुद्ध सोना ओ बट्यक अनुपात बारह ओ चारि होइत 
अछि। 

सोनक शुद्धता ओ ओहिमे देल बट्टाक निर्धारण करबाक मानकके 
कैरेट/करंट कहल जाइत छैक। खालिस सोनाके चौबीस कैरेट मानल जाइत अछि। 
आधा सोना ओ आधा बट्टा रहलापर सोनाके बारह कैरेटक, तीन चौथाइ सोन ओ 
एक चौथाइ बट्टा रहलापर सोनाके' अठारह कैरेटक बूझल जाइत अछि। एही तरहे/ 
सोना चौदह, सोलह, बाइस कैरेटक सेहो होइत अछि। 

सोनारक दोसर प्रमुख आधार सामग्री अछि चानी/चाँदी नामक धातु) एकर 
रंग उज्जर होइत छैक तथा इहो अत्यन्त नमनशील खनिज होइत अछि। चानीक मोट 
ओ चौखूट टुकडीके* चौरस/सील कहल जाइत छैक। चानीमे बट्टाक रूपमे ताम, 
जस्ता, राडा आदि धातुक उपयोग होइत अछि। जाहि चानीमे शुद्ध धातु ओ बट्टाक 
अनुपात दस ओ छौ होइत छैक, ओकरा रूप/रूपा कहल जाइत छैक। छौ ओ दसक 
अनुपातमे शुद्ध धातु ओ बट्टा रहलापर चानीके/ टलहा कहल जाइत छैक। 

सोनारी व्यवसायमे व्यवहृत आठटा धातुक सम्मिश्रित रूपके 
अष्टधातु/अष्टद्रव्य/अठदरब कहल जाइत छैक। एहिसँ खासक प्रतिमा ओ तांत्रिक 
यन्त्र बनाओल जाइत छैक। अष्टधातुमे सोना, चाँदी, लोहा, ताम्बा, जस्ता, पारा, राङा 
ओ सीसाक मिश्रण रहैत अछि (संस्कृत अंग्रेजी कोष, भी. एस. आप्टे, पृ.-124, स्वर्ण, 
रूप्यं, ताम्रं च रंगं यशदमेव च। शीशं लोहं रसश्चेति धातवोष्टौ प्रकीर्त्तिताः )। लोहा स्लेटक 
वर्णक कठोर धातु अछि। ताम्बा बदामी रंगक नमनशील धातु अछि। जस्ता उज्जर रंगक 
नमनशील धातु होइत अछि। राडा सेहो उज्जर धातु थिक आ ई गर्म कयलापर 
सूगमतया गलि जाइत अछि। पारा उज्जर रंगक द्रव धातु थिक। सीसा पारदर्शी यौगिक 
होइत अछि। 

गरीब लोक सोन ओ चानीक महार्घताक कारणें ताम, पित्तर, राडा, काँस, 
कसकुट, गिलट, सिल्भर आदि धातु ओ धात्विक मिश्रणसँ सेहो विभिन्न प्रकारक 
गहना बनबाबैत छथि। 

गहनामे सौन्दर्यक हेतु धातुपर बैसाओल मूल्यवान पाथरके नग/नगीना/ 
रत्न/रतन कहल जाइत छैक। रत्नक संख्या नौं मानल जाइत छैक। एकरा सभक 
समूहके नौरल/नौरतन/नवरत्न कहल जाइत छैक। नओ रत्नसँ सम्बद्ध दोहा अछि- 

हीरा पन्ना नीलमणि लहसुनिञा पोखराज । 
मानिक ओ गोमेद पुनि मोती मूँगा साज ॥ 
हीरा अत्यन्त कठोर पाथर होइत अछि। एकर चमक सेहो अत्यधिक होइत 

छैक तथा ई विभिन्न रंगक होइत अछि। उज्जर, पीयर ओ लाल रंगक हीरा बेसी प्रयुक्त 
होइत अछि। एकरा संस्कृतमे कुलिश कहल जाइत छैक। पन्ना हरियर रंगक पाथर 
थिक। एकरा संस्कृतमे मरकत कहल जाइत छैक। नीलमणिके इन्द्रनील/नीलम सेहो 

कहल जाइत छैक। एकर रंग नील होइत छैक। लहसुनिजाक रंग ईटासँ मिलैत छैक। 
पोखराज उज्जर तथा पीयर रंगक पाथर थिक। मानिक (सं. माण्क्यि) के लाल सेहो 
कहल जाइत छैक। एकर रंग सेहो लाल होइत छैक। गोमेदक रंग गोमूत्र संदृश हल्का 
पीयर ओ गाढ़ लालक मिश्रित रूप होइत छैक। मोती सीपस प्राप्त पदार्थ थिक। एकर 
रंग उज्जर होइत छैक तथा ई अत्यन्त चमकयुक्त होइछ। मूँगा/मूङा समुद्रसँ प्राप्त होइत 
अछि। संस्कृतमे एकरा प्रवाल कहल जाइत छैक। एकर रंग सिन्दूरी होइत छैक। 

नवरत्नक अतिरिक्तो अनेक पाथर गहनामे लगाओल जाइत छैक। एहिमे 
अबरख जकाँ उज्जर ओ चमकदार पाथरके ओपल कहल जाइत छैक। कत्थइ ओ 
लाल रंगक पाथरक एकट प्रभेदके ताम्रा कहल जाइत छैक। हलका नील रंगक 
पाथरक एकटा प्रभेदके' फिरोजा कहल जाइत छैक। हकीक (अ. अकोक) नामक 
पाथर अनेक रंगक होइत अछि। उज्जर-पीयर तथा उज्जर-लाल रंगक हकीक प्रचुरतया 
उपलब्ध होइत अछि। 

सोन ओ चानीक गहनापर रंगीन काज करबाक हेतु जाहि रंगक व्यवहार ` 
होइत अछि, ओकरा मीना कहल जाइत छैक। सोन ओ चानीके' गलयबाक हेतु 
सोहागा/सुहागा नामक रसायनक उपयोग होइत अछि। सुहागा, नौसादर/ निसादर 
ओ शोरा नामक रासायनिक पदार्थक मिश्रणसँ बनल सोन-चानीके गलयबाक हेतु 
प्रयुक्त पदार्थके पक्का सुहागा कहल जाइत छैक। चानीके' गलयबाक हेतु सुहागामे 
अल्प मात्रामे सोडा सेहो फे टि देल जाइत छैक। 

एकरा सभक अतिरिक्त सोनारक व्यवसायमे उत्पादनक क्रममे लकड़ीक 
कोइला, आमक खटाइ, खट्टा तेजाब (सलफ्यूरिक एसिड), पक्का तेजाब 


.(नाइट्रिक एसिड), शोराक तेजाब, रीठा, तुतिया, गंधक, सोडा, नून, फिटकिरी 


लाह/चपड़ा, गोइठाक राख, कड़ तेल, चून आदि अनेक आनुषंगिक सामग्री 
सबहिक प्रयोजन होइत छैक। बा 

सोनार विभिन्‍न कालमे प्रचलित सोन ओ चानीक सिक्काके' गलाकऽ सेहो 
गहनाक निर्माण करैत अछि। प्राचीन कालमे प्रचलित सोनाक देशी रुपैयाके मोहर 
कहल जाइत छैक। एक भरिक सोनक मोहरके असरफी कहल जाइत छैक। 
असरफीक एकटा प्रभेद छत्रपुरी होइत अछि। असरफीसँ अपेक्षाकृत छोट आकृतिक 
पुगलकालीन सिक्काके' खजुरिया सिक्का कहल जाइत छैक। ब्रिटिश कालमे 
प्रचलित दू आना बट्टासँ युक्त चानीक एक भरिक सिक्काके कम्पनी/नोट/रुपया/ 
रूपैआ/रूपा/टका/टाका कहल जाइत छैक। आधा चानी ओ आधा बट्टावला 
ब्रिटिश कालक चानीक सिक्काके कलदार/कालदार/सन्देश कहल जाइत छैक। 
आठ आना भरिक सोन अथवा चानीक सिककाके अठन्नी ओ चारि आना भरिक सोन 

अथवा चानीक सिक्काके चौवन्नी/सुक्की/सुक्का कहल जाइत छैक। दस आना 
भरि सोना ओ एक आना भरि ताम्बासँ बनल ब्रिटिशकालीन सिक्काक एकटा प्रभेद 
गिन्नी होइत छल। एकर अतिरिक्त विभिन्न कालमे प्रचलित तामक छदाम, 
पाइ/ढेबुआ, एकन्नी, दुअन्नी, डेढ्अन्नी आदि सेहो सोनारक आधार सामग्रीक 
रूपमे व्यवहूत होइत रहल अछि। | 

औजार : सोना अथवा चानीक गहना बनयबाक क्रममे सोनार जाहि-जाहि 
औजारक उपयोग करैत अछि, ओकरा सभके निम्नलिखित श्रेणीमे बाँटल जा सकैत 
अछि- 1. गर्म करबाक औजार 2. पिटबाक औजार 3. पकड्बाक औजार 
4. करबाक औजार, 5. जोखबाक उपरकण तथा 6. अन्य 

गर्म करबाक औजार : सोनार सोन अथवा चानीके लकडीक कोइलाक 
आगि पर गर्म करैत अछि। आगिके माटिक छोट अथरामे राखल जाइत छैक। एहि 
अथराके' अँगेठा/अंगैठा/अङेठा/अडैठा कहल जाइत छैक। छोट अडैठाके' 
अंगैठी/अङैठी कहल जाइत छैक। सामान्य भाषामे एकरा बोरसि/बोरसी सेहो कहल 
जाइत छैक। अङैठाक आगिके हौंकबाक हेतु बाँसक उपकरणके पंखा/बेना/बेनिञा 
कहल जाइत छैक। छोट पंखाके पंखी/बीनी कहल जाइत छैक। खास स्थान पर 
आगिकेँ फुकबाक हेतु बाँस अथवा लोहक फोंक नलीक उपयोग होइत छैक। एहि 
नलीके, नरी/नारी/लरी/लारी/फुकनी/फुकना/फुकाठी/फोंफा/बाँसी/सुड़की 
कहल जाइत छैक। | 

सोना-चानीके गलयबाक हेतु ओकरा माटिक गँहीर दिपलीक आकृतिक 
बासनमे राखि अडैठाक आगिपर राखल जाइत छैक। एहि बासनके घड्या कहल 
जाइत छैक । पैघ घड्याके मोहछी कहल जाइत छैक। 

जोड़ बनयबाक क्रममे गहनाक सीमित भागक गर्म करबाक हेतु ओहिपर 
दीपक लौ लगाओल जाइत छैक। दीपमे अंडीक तेल देल जाइत छैक आ ओकर बाती 
कपड़ाक होइत छैक। बातीके' पलीता/फलीता सेहो कहल जाइत छैक। दीप जाहि 
काष्ठाधारपर राखल रहेत छैक, ओकरा चिरकदान/दिपदान/दीयठ/दीयठि कहल 
जाइत छैक। दीपक टेमीके फूकिकऽ गहना दिस ताओ देखयबाक हेतु धातुक पातर 
नलीक उपयोग होइत छैक। नलींक अग्रभाग टेढ़ होइत छैक। एहि नलीके' 
बकनार/बाकनर/बकनल (सं. वक्रनलिका) कहल जाइत छैक। 

आइकाल्हि सोनार सभ कसेराक सन्हेरी सदृश चूल्हि सेहो धातुके तपयबाक 
हेतु व्यवहार करैत छथि एहि चूल्हिमे हवा करबाक लौहचक्रसँ युक्त यंत्रके 
चरखा/चरखी कहल जाइत छैक। 

नेयारसँ धातु प्राप्त करबाक हेतु पैघ आकृतिक आयातित घड्याक उपयोग 
होइत छैक । एहि घड्याके जाहि चूल्हिमेँ राखि गर्म कयल जाइत छैक, ओकरा 

भट्ठी कहल जाइत छैक। भुट्ठीक आगिके फुकबाक हेतु ओहिमे पैघ चरखा लागल 
रहैत छैक। चरखा ओ चुल्हिके सम्बद्ध करवला मध्यवर्ती लौह नलीके' सिसुआ 
कहल जाइत छैक। 

पिटबाक औजार : सोनारक पिटबाक औजार सभ कसेराक पिटबाक 
औजार सबहिक सदृशे होइत अछि। एहि औजार सभक नाममे सेहो साम्ये छैक मुदा 
ई सभ ओजन ओ मोटाइमे अपेक्षाकृत हल्लुक ओ पातर होइत अछि। 

पिटबाक हेतु आधार रूपमे व्यवहृत लोहक चौखूट माथवला ओजारके 
निहाइ/नेहाइ/ नहाय/नहाइ/लेहाइ/लहाइ/लिहाइ कहल जाइत छैक। नोंखगर ओ 
टेढ़ अग्रभागवला नेहाइके एकबाइ/एकाबे कहल जाइत छैक। ठोस ओ गोल छड्से 
बनल नेहाय जकर उपरका माथ गोल, चौरस अथवा वक्र होइत छैक, से समदान 
कहल जाइत छैक। नेहाय, समदान, एकाबे आदिक माटिमे गाडूल काष्ठाधारके 
ठेहा/ठैय्‌या/परकठ/परिकठ/पिरगिठी (ग्रि.) कहल जाइत छैक। 

सोन ओ चानीपर आघात क5 ओकरा चकरयबाक हेतु व्यवहृत लोहक ठोस 
पिंडमे बेंटसँ युक्त औजारके' हथोंड़ा/हथौड़ा कहल जाइत छैक। हथौड़ाक आघात 
करऽवला फलकके मुँह कहल जाइत छैक। दूनू दिस समतल मुँहवला छोट हथौड़ाके 
हथौड़ी कहल जाइत छैक। जाहि हथौड़ीक एकटा मुँह नोंखगर आ दोसर समतल होइत 
छैक ओकरा मरिया/मरेया कहल जाइत छैक। शनैः शनैः हल्लुक आघात करबाक 
हेतु व्यवहूत लघु आकृतिक मरियाके तरपा कहल जाइत छैक। अत्यन्त छोट तरपाके | 
तरपी कहल जाइत छैक। गोलाकार मुँहवला मरेयाके खोलमरिया/गोलमुँहा कहल 
जाइत छैक। छोट गोलमुँहाके' गोलमुँही कहल जाइत छैक। 

पकड़बाक औजार : सोन-चानी अथवा गर्म घड्याके पकड्बाक हेतु 
सोनार गुनचिहृक आकूतिक तथा अग्रभागमे लोलयुक्त लोहाक युगल छड्सँ निर्मित 
औजारक उपयोग करैत अछि। एहि औजारके' सड़सी कहल जाइत छैक। पैघ 
सड्सीके सड़सा/चिमटा कहल जाइत छैक। एकर अग्रभाग पहिने गोल पश्चात्‌ 
नोंखगर होइत छैक। घडियाके* पकड्बाक हेतु सड्साक विशेष प्रकार जाहिमे लोलक 
अग्रभाग विपरीत दिशामे मोडल रहैत छैक, से कगमुँही कहल जाइत छैक। जाहि 
सडसीक लोलक अग्रभाग समकोण पर मुड्ल रहैछ, से बकुली सड़सी/ 
बगसँड्सी/बगमुँही कहल जाइत छैक। छोट सड्सीक एकटा प्रभेदमे अग्रभाग 
करीब-करीब गोलाइविहीन होइत छैक। एहन सड्सीके पिलास कहल जाइत छैक। 
पिलासेक सदृश एकटा औजारक अग्रभाग चाकर ओ वृत्ताकर होइत छैक। एहि 
औजारके* जमौड़ा/जमूड़ा/जम्बूर/गहुआ कहल जाइत छैक। छोट गहुआके 
जमूरी/गहुवी /गहुइ (ग्रि. )/गहुली (ग्रि.) कहल जाइत छैक। 

आगिके पकड्बाक हेतु व्यवहृत लोहाक पत्तरसँ निर्मित औजारके सेहो 
सड़सा/सड़सी कहल जाइत छैक। एकर छोट प्रभेदक उपयोग सोन ओ चानीक सूक्ष्म 
काजमे पकड्बाक उपकरणक रूपमे होइत छैक। सोन-चानीक टुकडीके पकड़बांक 
हेतु व्यवहृत एकर पैघ प्रभेदके चिमटा/चुट्टा/चूटा/चूँटा/सोहना/सेहुना कहल 
जाइत छैक। छोट चुट्टाके' चूँटी/चुट्टी/सोहनी/चिमटी/सेहुनी कहल जाइत छैक। 
सूक्ष्म अग्रभागसँ युक्त अत्यन्त छोट चुट्टाके मोचना कहल जाइत छैक। अत्यन्त छोट 
मोचनाके मोचनी कहल जाइत छैक। ल 

कटबाक औजार : सोनारलोकनि सोन ओ चानीक मोट सीलके खण्डित 
करबाक हेतु करीब चारि इंच नाम आ एक इंच चाकर लोहाक छड्सँ बनल औजारक 
उपयोग करैत छथि। एहि औजारक अग्रभाग पातर ओ तीक्ष्ण रहैत छैक जकरा धातुपर 
ठाढ़ क$ ऊपरसँ आघात कयमे धातु खण्डित भऽ जाइत छैक। एहि औजारके* 
छेनी/छैनी कहल जाइत छैक। धातुके काटबासँ पूर्व चिहित करबाक हेतु प्रयुक्त छोट 
सन छेनीके कपतारा कहल जाइत छैक। धातुक पातर टुकड़ीके' खण्डित करबाक 
हेतु गुणचिहक आकृतिक लौह औजारक उपयोग होइत छैक। एकर अग्रभागक दूनू 
पल्ला चाकर तथा तीक्षण फऽलसँ युक्त होइत छैक जकर मध्य रखलापर धातुक पत्तर 
दबाब द्वारा कटि जाइत अछि। एहि औजारके कैंची कहल जाइत छैक। 

सोन अथवा चानीमे नक्काशीक काज करबाक हेतु अनेक प्रकारक 
छोट-छोट लौह औजारक उपयोग होइत छैक। एकरा सभके* कलम कहल जाइत छैक। 
गहनाक उपरका भागके छीलिकऽ पहल बनयबाक हेतु व्यवहृत छोट लहेरनीक सदृश 
कलमके कटना/छिलना/छेला कहल जाइत छैक। सोनक टुकडीमे खाधि बनाकऽ 
मीना आदि बैसयबाक हेतु घर बनयबाक कलमके बुली/बुल्ली कहल जाइत छैक। 
सोनाक छोट टुकड़ीपर नक्शा उखारबाक हेतु व्यवहृत कलमके' रेहना कहल जाइत 
छैक। अर्द्धवृत्तकार फलसँ युक्त कलमके' टेरिया/पोलखी कहल जाइत छैक। उत्तल 
आकृति खोधबाक हेतु व्यवहृत कलमके थरना कहल जाइत छैक। एकर लघु प्रभेद 
कौड़िआ कहल जाइत अछि। गोल अग्रभागसँ युक्त कलम जाहिसँ गोलाकार नक्काशी 
खोधल जाइत अछि, से खलनी/खोलनी कहल जाइत छैक। आगू दिस ढालू 
आकृतिसँ युक्त कलमके गोलरेहना कहल जाइत छैक। समतल धारवला कलमके* 
सुम्हा कहल जाइत छैक। गोलाकार अग्रभागसँ युक्त कलम जाहिसँ नक्कासीके शुद्ध 
कयल जाइछ, से टोपनी/टोबनी/टोभनी कहल जाइत छैक। नोंखगर अग्रभागसँ युक्त 
पातर कलमके मेहिञा कहल जाइत छैक। चाकर धारवला कलमके* चपड़ा कहल 
जाइत छैक। जाहि कलमक अग्रभागमे दूनू दिस धार बनल रहैत छैक, ओकरा 
दुमूहाँ/दुमूही कहल जाइत छैक। पैघ ओ चाकर अग्रभागसँ युक्त कलमके* बालिस 

कहल जाइत छैक। चौखुट शरीर ओ अत्यन्त तीक्ष्ण तथा नोंखगर अग्रभागसँ युक्त. 
कलमके* चिमचिमा कहल जाइत छैक। राबाक गोल करबाक हेतु व्यवहृत कलमके' 
एकौंआँ कहल जाइत छैक। एकर मुखभाग खाधियुक्त रहैत छैक। पार्श्वमे एक दिस 
नालीदार गड्हासँ युक्त कलमके जोकठी कहल जाइत छैक। आरी सदृश दंतपंक्तिसँ 
युक्त कलमके दसकलम कहल जाइत छैक। आन कलमसँ खोधल नक्काशीके* 
साफ करबाक हेतु व्यवहृत कलम दोकठी होइत अछि। 

जोखबाक उपकरण : सोनार सोन ओ चानीके जाहि तराजू द्वारा जोखैत 
अछि, ओकरा निकती/ निकुती कहल जाइत छैक। निकुतीसँ जोखबाक हेतु व्यवहृत 
मानक ओजन सभके बाट/बटखरा/ढक कहल जाइत छैक। जोखबाक क्रममे 
धातुवला पलड़ाक अपेक्षा बाटवला पलड़ा झुकल रहलापर तौलके झूस/झंस कहल 
जाइत छैक। बाट ओ धातुवला पलड़ामे धातुवला पलड़ाक अपेक्षाकृत झुकल रहलापर 
तौलके लऽत/लेओत कहल जाइत छैक। धातुके जोखबाक क्रममे प्राचीन मानक 
तोला/भरी/भर अछि। ग्रियर्सन एकरा ढक कहने छथि (बिहार पीजैन्ट लाइफ, 
पृ.-430 )। सामान्य तौलमे पाँच तोलाक एक कनमा ओ सोलह कनमाक एक सेर होइत 
छलैक। ई तोला बारह माशाक होइत छलैक। मुदा सोनारक तौलमे तोलाक मानक 
ओजन एक भरी होइत अछि जे मात्र साढ़े दस माशाक ब्रिटिश रुपैआक सिककाक 
तौलक बरोबरि होइत अछि। ते सोनारक तोलाक मानक बटखरा कम्पनी अथवा 
'कलदार होइत अछि। एक भरीमे सोलह आना होइत छैक। आठ आनाक सिक्काके” 
अठन्नी ओ चारि आनाक सिक्काके चौअन्नी/सुक्की कहल जाइत छैक, जे तौलोमे 
क्रमशः कलदारक आधा ओ चौठाइ होइत अछि तथा बटखराक रूपमे सेहो व्यवहृत 
होइत अछि। एक आनाक तौलक बटखरांके अन्नी कहल जाइत छैक। एक आनामे 
चारि पाइ/पैसा अथवा छओ रत्ती होइत छैक। रत्तीक बटखराक रूपमे रत्ती नामक 
जंगली फ5ड अथवा तामक बटखराक प्रयोग होइत छलैक। पाइक आधा तोलके* 
अद्धी/लाल कहल जाइत छलैक। लालक बटखराक रूपमे करजनीक मानक 
ओजनवला फऽड्क उपयोग होइत छलैक। एक लालमे तीन जौ होइत छलैक आ एक 
रत्ती चारि जौक मानल जाइत छल। जौक बटखराक रूपमे जौक सुखायल दानाक 
उपयोग होइत छल। एक जौमे छओ तिल होइत छलैक आ एकर बटखरा सेहो तिलेक 
दाना होइत छल। तिल, जौ, लाल आदिक बटखरा बनयबाक हेतु ओकरा मानक ओजन 
द्वारा जोखि कऽ ओकर तौल स्थिर कयल जयबाक क्रिया भेयारब/भजारब होइत 
छल। भेआरल मानक ओजनक वस्तुके भेआर कहल जाइत रहलैक अछि। 

एहि तरहे सोनारक तौलक पैमानाके एहि सारणी द्वारा स्पष्ट कयल जा 
सकैत अछि। 

१ रत्ती ड्ड र्‌ अद्धी 
४ पैसा = १ आना 


१६ आना = १ भर, 

< भरी/तोला 

क क क तोलक बराबर छल। सम्प्रति 

0 ओ जौक प्रयोग लुप्त भ गेल 
। एक भरीमे १ १.६६४ ग्राम होइत 


अन्य: ळक मिलीग्रामक बटखरा नखरा पित्तक ओ पै 


= १ पैसा/पाइ 


चारपर अनेक नामे क ड 
rl अभिहित कयल जाइत अछि। मुडेरसँ अ के 


उखारऽवला ठोकाक* खीरबिच्छी मटरदाना कहल जाइत छैक। दानाक 


तरेगनक , लहरिक 
विभिन्न आकृति उखारऽवला ठोकाके >® आकृति 


धातुक तार खिचबामे सहायक लोहाक आयताकार टुकडी जाहिमे अनेक 
आकृतिक छेद बनल रहैक, से जंत्री/जतरी/जैंत्री कहल जाइत छैक। धातुक तारके, 
मोड़बाक हेतु व्यवहृत लोहंक अत्यन्त पातर छड्सँ निर्मित औजारके टकुआ/टेकुआ 
कहल जाइत छैक। छोट टकुआके' टकुरी/टेकुरी कहल जाइत छैक। खाप बनयबाक 
हेतु धातुके” काँसक एकटा घनाकार टुकड़ीपर राखि क$ पीटल जाइत छैक। एहि 
औजारक छऽवो फलकपर अनेक आकृतिक खाधि खोधल रहैत छैक। एहि औजारके' 
कसला/कंसला/कंसुला/काँसुला कहल जाइत छैक। गलल. धातुके छड्क आकृतिमे 
जमयबाक हेतु ओकरा लोहक अनेक नालीसँ युक्त औजारमे ढारल जाइत छैक। एहि 
औजारके ढारा/ढाला/नाली (ग्रि.) कहल जाइत छैक। गलल धातुके दबाकऽ पातर 
ओ गोल आकृतिमे पसारबाक हेतु व्यवहृत माटिक औजारके टकपिच्चा कहल जाइत 
छैक। एकर निचला भाग गोल ओ समतल रहैत छैक तथा पकड्बाक हेतु उपरका 
भागमे माटियेक मूठ बनल रहैत छैक। धातुक सिकड़ी बनयबाक हेतु तारके जाहि 
औजारमे दाबल जाइत छैक से चेनचपुआ कहल जाइत छैक। धातुमे छेद बनयबाक 
हेतु सोनार एक हाथसँ चलबऽवला बरमा नामक औजारक उपयोग करैत अछि। धातुक 
गोल आकूति कटबाक हेतु चेन्ह बनयबाक औजारके परकाल कहल जाइत छैक। 
छोट लम्बाइ, चौडाइ आदिक नाप सेहो एही औजारसँ कयल जाइत छैक। पैघ लम्बाइ 
नपबाक हेतु टेपक व्यवहार होइत छैक। लम्बाइके इंच, फुट आदि एकाइमे व्यक्त 
कयल जाइत अछि। मोटाइ नपबाक हेतु प्रयुक्त परकालके कम्पास कहल जाइत छैक। 
धातुक छोट-छोट फोंक गेन्द सदृश आकृति बनयबामे सहायक औजारके घोटा/घोटनी 
कहल जाइत छैक। धातुक मोट सीलके कटबाक हेतु लोहक छोट सन आरीक 
उपयोग होइत छैक। गहनामे गुना बनयबाक औजारके डाइ कहल जाइत छैक। 
नक्कासीक काज करबाक क्रममे गहनाके काठक बैस नामक औजारमे कसल जाइत 
अछि। गहनाक खुरदुराह सतहके चिक्कन करबाक हेतु खुरदुराह सतहसँ युक्त 
औजारके' ओकर तलपर रगड्ल जाइत छैक। एकरा रेती/फल्ली कहल जाइत छैक। 
मीनाके कूटि क$ बुकनी करबाक हेतु हकीक पाथरक छोट सन 
उक्खरिके खल/खरल कहल जाइत छैक। एहिमे व्यवृहत लोहक छोट सन समाठके 
मूसल/मुसली कहल जाइत छैक। मीनाके जाहि बन्द शीशीमे राखल जाइत छैक 
ओकरा रंगेहरी कहल जाइत छैक। मीनाक पानिके सोखयबाक हेतु व्यवहृत सीसाक 
अत्यन्त महीन कणसँ बनल औजारके कुची/कुच्ची कहल जाइत छैक। मीनाक 
बुकनीके' उठाकऽ गहनापर रखबाक हेतु व्यवहृत तुलिकाके तुली कहल जाइत छैक। 
ई काठक कलमक सदुश होइत अछि। एकर अग्रभागमे सूगरक केस लागल रहैत छैक। 
गहनाक सफाइमे जाहि ब्रशक उपयोग होइछ ओकरा बुरुश/कुच्ची/बरौंछी कहल 
जाइत छैक। एहिमे रगड़बाक वस्तु पित्तरक केस सदृश पातर तारक समूह होइत छैक। 

सोनारक छिलबाक कलमक अग्रभागके तीक्ष्ण करबाक हेतु ओकरा जाहि 
पाथरपर घसल जाइछ,से छिलाइ सान/ओपनी/पोत (ग्रि.) कहल जाइत छैक। 
लोहाक जाहि चौखूट टुकडीपर रगड़्किऽ कलमके' तीक्ष्ण कयल जाइत छैक से 
रूखासान/मसकला कहल जाइत छैक। तीक्ष्ण धारके जाहि कागतपर उपयोगसँ पूर्व 
रगड्ल जाइत छैक से पॉलिस पेपर कहल जाइत छैक। 
छोट-मोट सामान रखबाक हेतु सोनार धातुक कटोरीक व्यवहार करैत अछि। 
सामानके सुरक्षित रखबाक हेतु बंद डिब्बाके डिबिया कहल जाइत छैक। 
उत्पादन : गहना बनयबाक क्रिया गढ़ब होइत अछि। गहना गढ्बाक प्रक्रिया ओ 
मजदूरीके गढ़ाइ कहल जाइत छैक। 
सोन ओ चानीक गहनाके बनयबाक क्रमे अनेक प्रक्रियाक प्रयोग होइत 
- छैक। धातुके गर्म करबाक क्रिया तपायब/धिपायब होइत अछि। धातुपर आघात 
करबाक क्रिया पीटब होइत अछि। सोनार द्वारा शनैःशनैः हल्लुक. आघात कयलासँ 
उत्पन्न शब्द ठुक-ठुक (प्रसिद्ध कहबीः- सोनार के ठुक-ठुक लोहार के ठाँइ) होइत 
अछि। धातुक गर्म भऽ द्रवीभूत होयबाक क्रिया गलब होइत अछि। सोन ओ चानीके 
गलयबाक हेतु ओकरा सोहागाक संगे गर्म कयल जाइत छैक। बट्टेदार धातुके पक्का 
सुहागाक संगे गर्म 'कयलापर ओकर बट्टा सेहो दूर भऽ जाइत छैक। चानीके* 
गलयबाक हेतु पक्का सुहागामे अल्प मात्रामे सोडाक उपयोग सेहो कयल जाइत छैक। 
गलल धातुके जमबाक हेतु घड्यासँ दोसर बासनमे पलटबाक क्रिया ढारब/ढालब 
होइत अछि। 
गहनापर जे फूलपत्तीक आकृति खोधल जाइत छैक, ओकरा नक्कासी 
कहल जाइत छैक। नक्कासी करबाक क्रिया खोधब/काढ़ब होइत अछि। नककासीक 
हेतु गहनाक धातुके कतरबाक क्रिया छीलब होइत अछि। उपरे-ऊपर छिलबाक क्रिया 


तराशब होइत अछि। नककासीक हेतु खाधि बनयबाक क्रिया कोड़ब होइत अछि। . 


तैयार गहनाक विशिष्ट आकृतिके' गढ़नि/काट कहल जाइत छैक। काटक विशिष्ट 
प्रभेद हीराकाट होइत अछि। 

सोन ओ चानीके खीचिकःऽ प्राप्त पातत ओ नाम आकृतिके तार कहल 
जाइत छैकातार बनयबाक क्रिया तार खीचब होइत अछि। गहनाक दू भागके' संयुक्त 
करबाक क्रिया जोड़ब होइत अछि। जोड॒क स्थानपर प्रयुक्त मिश्रित धातुके” 
टाँक/टाँका कहल जाइत छैक। चारि आना भरि चानी, साढे तीन आना भरि ताम्बा 
ओ आधा आना भरि जस्ताक अनुपात द5 बनाओल मिश्रधातुके दर कहल जाइत 
छैक। चानीक गहनामे जोड्क हेतु दरक उपयोग होइत छैक तथा सोनाक गहनामे सोना 

SO 


ओ दरक मिश्रणसँ निर्मित टाँकक व्यवहार होइत छैक। टाँक द्वारा जोड़बाक क्रिया 
टाँकब होइत अछि। दरके गलयबाक हेतु पक्का सुहागाक उपयोग होइत छैक। 

गहनाक लम्बाइ, चौड़ाइ ओ मोटाइके निर्धारित करबाक क्रिया नापब होइत 
अछि। नपला उत्तर प्राप्त मानके नाप कहल जाइत छैक। वृत्ताकार गहनाक भीतरी 
व्यासके' फान कहल जाइत छैक। अपेक्षाकृत अधिक फानसँ युक्त गहनाके फनगर 
कहल जाइत छैक। पैघ लम्बाइ नपबाक हेतु फुट, इंच आदि मानकक तथा छोट 
लम्बाइ नपबाक हेतु सूत/सूता आदि मानकक प्रयोग होइत छैक। 

सोन ओ चानीक निर्धारणक हेतु परीक्षाके जाच/जाँच कहल जाइत छैक। 
जाँच करबाक क्रिया जाँचब/जाचब होइत अछि। जाचमे धातुके कसौटी पाथर पर 
घर्षण कयल जाइत छैक, कैंचीसँ काटि कऽ देखल जाइत छैक, हथौड़ीसँ पीटि कऽ 
देखल जाइत छैक। कसौटीपर घर्षणक क्रिया कसब होइत *अछि। धातुक घर्षणसँ 
कसौटीपर उत्पन्न चेन्हके कस कहल जाइत छैक। जाँचमे धातुके गर्म कऽ ओकर 
रंग सेहो द्रष्टव्य होइत छैक। 

गहनामे बहुमूल्य पाथरके सम्बद्ध करबाक क्रिया जड़ब होइत अछि। 
जड्बाक प्रक्रिया जड़ाइ होइत अछि। नगवला वस्तुमे सोनाक पानि चढ़ाय छीलिकऽ 


* चमक उत्पन्न करबाक क्रिया कुन्दन करब होइछ आ एहि प्रक्रियाक बाद बनल 


जेवरके* कुन्दनकारी जेवर कहल जाइत छैक। गहनापर रंगीन काजके' 
मीनाकरी/मीनागरी कहल जाइत छैक। मौनाकारी कयनिहार कारीगरके ' 
मीनाकार/मीनागर कहल जाइत छैक। मीनाकारीक हेतु रंगक बुकनीके पानिसँ 
धोकऽ खोधल स्थानपर कुच्चीसँ उठाकऽ राखि फुकनीक सहायतासँ गर्म क$ देल 
जाइत छैक। तखन मीना सोनक संगे सम्बद्ध भ5 जाइत छैक। पछाति सिला द्वारा मीना 
पर घर्षणसँ ओहिमे चमक आनल जाइत छैक। 

सोनारक अडैठाक राख ओ दुकानक बहारनके नियार/न्यार/नेआर/नेयार/ 
नेयारा/नेयारी/न्यारा/नियारी/न्यारी/राखी कहल जाइत छैक। नेयारसँ धातुक कण 
निकालबाक हेतु राखके पानिमे धोकऽ धात्विक अंशके बासनक पेनीमे जमा भेलापर 
परिशुद्ध कयल जाइत छैक। एहि प्रक्रियासँ सम्बद्ध कारीगरके_ नेअरिया/नेआरिया 
कहल जाइत छैक। नेआरियाक व्यवसायके' न्यारियागिरी कहल जाइत छैक। साल 


- भरिक नेआर प्राप्त करबाक हेतु सोनार ओ नेआरियाक व्यवस्थाके साली ओ मास 


भरिक नेआर प्राप्त करबाक व्यवस्थाके महिनवारी कहल जाइत छैक। 

सोना ओ चानीके' शुद्ध करबाक क्रिया सोधब होइत अछि। सोनाके शुद्ध 
करबाक प्राचीन विधिक सलोनी करब कहल जाइत छैक। एहि विधिमे बट्टेदार 
सोनाक पातर चदरा पीटि क$ ओहिपर नून, फिटकिरी, शोरा ओ कडू तेलक मिश्रणक 

लेप चढ़ा देल जाइत छलैक आ चदराके* तराउपरी थकिआय गोइठाक आगिमे चारू 
दिससे गर्म कयल जाइत छलैक। किछु काल धरि गर्म कयलाक बाद मिश्रण बटटाक* 
खा जाइत छलैक आ शुद्ध सोनाक चदरा बचि जाइत छलैक जकरा निकालि गला क$ 
डऽल (ठोसाकृति) प्राप्त कऽ लेल जाइत छलैक। 
सोनाकें शुद्ध करबाक नव विधिक पक्की चाशनी करब कहल जाइत 
छैक। एहि विधिमे चारि आना भरि बट्टेदार सोनमे दू आना भरिक अनुपातमे चानी 
अथवा जस्ता मिलाकऽ घड़ियामे राखि गर्म कऽ गलाय टकपिच्चासँ पीचिकऽ 
मिश्रणक पातर-पातर चदरा सदुश बना लेल जाइत छैक। एहि चदराके किछु काल 
धरि शोराक तेजाबमे राखि बाहर निकालि लेल जाइत छैक। तेजाब द्वारा सोनाक समस्त 
बट्टाके यौगिक रूपमे परिवर्तित करबाक क्रिया खा जायब होइत अछि। तत:पर शुद्ध 
सोनाक चदरा बचि जाइत छैक, जकरा तेजाबसँ बाहर निकालि घड़ियामे गर्म क$ गला 
देला उत्तर ढारलापर शुद्ध .सोनाक डउल प्राप्त होइत छैक। एहि शुद्ध सोनाके* 
तेजापी/तेजाबी/बम्बझ्या सोन कहल जाइत छैक। 
चानौके शुद्ध करबाक हेतु दू हींस चून ओ एक हांस राख मिला जमीनपर 
कटोरीक आकूति बना लेल जाइत छैक। एहि आकृतिक अड्डा कहल जाइत छैक। 
अड्डामे कोइला जोडि आगि पजारल जाइत छैक आ चानीक डेओढ़ा राडाके* 
अड्डामे गलाय पश्चात्‌ चानीके* सेहो गलाक5 राङाक संगे मिश्रित कऽ देल जाइत 
छैक। मिश्रणपर ताप देलासँ द्रव खौलऽ लगैछ आ मैली तथा बट्टा दृष्टिगोचर होमऽ 
लगैछ जकरा लोहाक छड़क सहायतासँ पृथक्‌ क$ लेल जाइत छैक। घंटा भरि गर्म 
कयलाक बाद राडा चानौक अत्यल्प अंश लऽ अङ्डामे प्रविष्ट भऽ जाइत छैक आ 
शुद्ध चानी कटोरीक ऊपर बचि जाइत छैक जकरा घड़्यामे निकालि गर्म क$ ढारामे 
ढारलास शुद्ध चानीक चौरसा (चौखूट टुकडी) प्राप्त होइत छैक। चानीके” थोडेक 
राङाक संगे गलौलापर फुकनी द्वारा फुकैया कयलापर बट्टा भागक पृथक्करणक 
क्रिया उड़ब होइछ। बट्टा उड़ि गेलोपर राडाक क्वचित्‌ मात्रा चानीमे बचल रहला पर 
ओकरा शोराक अल्प मात्राक संगे गर्म कयल जाइत छैक। एहिसँ शोरा बट्टाके खा 
जाइत छैक आ शुद्ध चानी शेष रहि जाइत छैक। जस्ताक बट्टा रहला पर पक्का 
सुहागाक संगे चानीको गर्म कयलापर नौसादर जस्ताक खा जाइत छैक। 
दोसर धातुक वस्तुपर चढल सोन अथवा चानीक अत्यन्त पातर परतक* 

मोलामा/मोलम्मा/तबक कहल जाइत छैक। मोलामा चढ्यबाक हेतु शोरा, नून ओ 
फिटकिरीक मिश्रणके दू बूँद खट्टा तेजाब द5 पानिमे धऽ देल जाइत छैक आ 
घोरके गर्म कऽ खौला देल जाइत छैक। घोरके* जम्मक कहल जाइत छैक। जम्मकमे 
सोनाक डल रखलापर ओहिसँ किछु सोन घोरमे मिलि जाइत छैक। एहि घोरमे आन 

धातुक वस्तु रखलापर ओहि पर सोनक पातर सतह चढ़ि जाइत छैक। वस्तुके निकालि 
लेलाक बादो घोरमे सोनक किछु अंश बचले रहि जाइत छैक। ओहि सोनके पृथक्‌ 
करबाक हेतु घोरमे अल्प मात्रामे नोन धऽ देल जाइत छैक। तखन सोन बासनक पेनीमे 
बैसि जाइत छैक जकरा काछिकऽ घड्यामे गलाय सोनक डल प्राप्त क$ लेल जाइत 
छैक। 
गहनाक पूर्ण आकृति बनि गेलाक बाद सोनार काठक तकथीपर लाह अथवा 
चपड़ाके जमाक5 ओहिपर गहनाके गर्म कऽ साटि दैत छैक आ कलम द्वारा गहनाक 
ऊपरी सतहक अतिरिक्त भागके' छाँटि ओकरा चमचम बना दैत छैक। एहि प्रक्रियाके' 
छिलाइ कहल जाइत छैक। 
गहनाक उपरका सतहपरक मैलीके दूर क$ ओकरा चमकयबाक प्रक्रियाके" 
सफइया कहल जाइत छैक। सफड्याक हेतु पानिमे दू बूँद खट्टा तेजाब धऽ धीपल 
गहनाके ओहिमे डुबा देल जाइत छैक आ पश्चात्‌ रीठाक पानि ओ बुरुशक सहायतासँ 
गहनाक मैली दूर कऽ देल जाइत छैक। खट्टा तेजाब ओ शोराक मिश्रणके' चटका 
कहल जाइत छैक। चटकामे किछु काल धरि जेवर धऽ रीठाक पानि ओ बूरुशसँ 
सफड्या कयने जेवर चमकदार भऽ जाइत छैक। बट्टेदार सोनाक गहनाके' शोरा, 
तूतिया ओ गंधकक संगे गर्म कऽ बूरुश चलओलासँ ओकरा सतहक बट्टा समाप्त भऽ 
जाइत छैक। पछाति ओकरा रीठाक पानि ओ बूरुशक सहायतासँ साफ क5 चमकम 
कऽ लेल जाइत छैक। 
सोन ओ चानीक गहनामे फूल खोधल भागक फूलदार/नक्कासीदार 
कहल जाइत छैक। उत्पन्न नक्कासीके' बेल/बेलबूटा कहल जाइत छैक। जालक 
आकृतिक गढ़निके जालदार कहल जाइत छैक। क्रमिक उत्तल ओ अवतल सतहसँ 
युक्त गहनाको पहलदार कहल जाइत छैक। रत्नजटित भूषणके जड़ाउ/जड़ाओ 
कहल जाइत छैक। 
सोना गलयबाक क्रमे व्यवहृत सोहागाक जे अंश सोनाक डडलमे लागल 
रहैत छैक से कीट कहल जाइत छैक। गहनाक एक अददक हेतु थान शब्दक प्रयोग 
होइत अछि। 
अनेक गहनामे जाफरक आकृतिक लटकन लगाओल रहैत छैक। एकरा 
भुंडी/भूंड़ी/घुण्डी/जाफरी कहल जाइत छैक। आँखिक आकृतिक बनाबटिके* 
अँखुआ कहल जाइत छैक। धातुक छोट सन विषमकोण समचतुर्भुजाकार बनाबटिकेँ 
तक/तौक/चमेल/बचबा कहल जाइत छैक। अद्धंगोलाक आकृतिक बनाबटिके* 
रबा/राबा/राबरी कहल जाइत छैक। दोबर रबासँ युक्‍त भूषणके दोरब्बी कहल 
जाइत छैक। दूटा रबाके' जोडि क$ बनाओल आकृतिके' गोनी/बोर/घुंघरू/झुनकी 

कहल जाइत छैक। दालिक आकृतिक चाकर रबाके चन्नक/चन्दक कहल जाइत 
छैक। छोट चन्नकके चनकी/चन्दकी कहल जाइत छैक। गहनाके* गँथबाक हेतु 
ओहिपर लगाओल वलयाकार आकूतिके कोढ़ा/कोड़हा/टोप कहल जाइत छैक। 
धातुक सिकड़ीक लटकैत भागके लर/लरी कहल जाइत छैक। सामान्य लटकल 
भागके लटकन/लुटकुन कहल जाइत छैक। 

बोर सभक परस्पराघातसँ उत्पन्न शब्दके, रुनूझुनू कहल जाइत छैक। 
गहनासँ ध्वनि उत्पन्न करबाक क्रिया झमकायब (प्रसिद्ध कहबी:- पहिरैत अछि सब, 
झमकाबैत अछि केओ केओ) होइत अछि। फोंक गहनामे पैसल बालुकादिके' पच्ची 
कहल जाइत छैक। अङ्गके कसिकऽ आभृत करऽवला गहनाके' कसकस कहल 
जाइत छैक। शिशिलतया लग्न भेनिहार गहनाके, ढिलढिल कहल जाइत छैक। 
किञ्चित ढिलढिलके ढिलढिलाह कहल जाइत छैक। 

जखन पोशिन्दा सोनारके सोन दऽ कऽ गहना बनयबाक हेतु कहैत छैक तँ 
सोनक कनेकटा टुकड़ी कांटिकऽ सोनार बानगीक रूपमे पोशिन्दाके” द5 दैत छैक। 
एहि टुकड़ीके चाशनी कहल जाइत छैक। निर्मित गहना ओ चाशनीके' कसलापर 
उत्पन्न समान कस द्वारा ई निश्चित कयल जाइत छैक जे निर्मित गहना देल गेल 
सोनहिसँ निर्मित भेल अथवा ओहिमे बट्टा क$ देल गेलैक। अत्यधिक बट्टासँ युक्त 
गहनाक नकली रूपके टलहा कहल जाइत छैक। | 

दूटा समान अङ्गमे धारण करबाक समान गहनाक युग्मके जोड़/जोड़ा 
कहल जाइत छैक। जोड्मे एकाकीके बेजोड़/बेजोड़ा कहल जाइत छैक। सोनार 
गहना बनयबाक ओ बेचबाक धन्धाक संगहि पोशिन्दासँ प्राप्त गहनाके अमानतिक 
रूपमे राखि सूदिपर टका सेहो लगबैत अछि। सूदिपर देल टकाक हेतु अमानतिक 


रूपमे राखल वस्तुके बन्धक/बन्हक कहल जाइत छैक। बन्धक रखबाक व्यवसायके* 


बन्धकी/बन्हकी कहल जाइत छैक। 

गहना : सामान्यतः शरीरक उत्तमागमे सोनक ओ अधमांगमे चानीक गहना 
धारण करबाक परिपाटी अछि। सोनार द्वारा निर्मित विभिन्न प्रकारक गहनाके जाहि 
अंगमे धारण कयल जाइत अछि, तदनुसार ओकरा निम्नलिखित श्रेणीमे विभाजित 
कयल जा सकैत छैक-1. माथ परक गहना 2. नाकक गहना 3. कानक गहना 4. 
गर्दनिक गहना 5. बाँहिक गहना 6. पहुँचीक गहना 7. हाथक आङुरक गहना 8. 
डाँड्क गहना 9. पैरक गहना ओ 10. कपड़ाक गहना 

माथक परक गहना : नवविवाहिता स्त्रीगण सिउँथके झंपैत एकटा सोनक 
गहना धारण करैत छथि। एकरा टीका/सीथी/मानिक लट/माडी कहल जाइत छैक। 

एकरा उपरका भागमे नकुशी बनल रहैत छैक, जकर सहायतासँ एकरा केसमे फासा 
देल जाइत छैक। नकुसीसँ सिउँथ झँपबाक भाग जुड़ल रहैत छैक। ई भाग जौक 
आकृतिक होइछ। सीथीक निचला भाग जे लिलार पर लटकैत रहैत छैक, से गोल 
पत्तरक रहैत छैक। एकरा सेहो टीका कहल जाइत छैक। चौखूट रहला पर एकरा 
चौकठा कहल जाइत छैक। सीथीक एकटा प्रभेदमे टीकाक पार्श्वसँ क्रमश: 
एक-एकटा लर निकलल रहैत छैक जकर नकुशी कनपट्टी लग केसमे फंसा लेल 
जाइत छैक। एहि लर युग्मसँ युक्‍त टीकाके* मङटीका/माङटीका/मनटीका/बननी 
(ग्रि.)/टयरा कहल जाइत छैक। ललाटपर सटबाक हेतु प्रयुक्त सोनक अत्यन्त पातर 
पत्तरसँ गोल आकृतिक टिकुली सेहो बनैत छलैक। नक्कासीदार टिकुलीके* सिसफूल 
कहल जाइत छैक। अर्द्धचन्द्राकार कढ़ाइसँ युक्त सिसफूलके चान/चान्द॒ कहल 
जाइत छैक। नाम आकृतिक टिकुलीक हेतु बिन्दी शब्दक प्रयोग होइत छल। मुदा 
सोनक टिकुली, बिन्दी आदिक उपयोग आब विरले देखल जाइत अछि। 

केसके मुँह दिस छिड्अयबासँ बचयबाक हेतु दूनू कनपट्टी दिस परस्पर 
सटल पल्लावला चुट्याक सदृश गहनाके केसमे खो सल जाइत छैक। एहि गहनाके* 
सटिया/नागिन/चुट्टा/किलिप (अं. क्लिप) /पिन (अं. हेयर पिन) कहल जाइत 
छैक। खोंपामे चारू कातसँ खो सबाक हेतु अंग्रेजीक “यू” अक्षरक आकृतिमे मुडल 
तारक गहनाके काँटा कहल जाइत छैक। एकर मोड्वला भागमे पाछू दिस फूलदार 
रहैत छैक जे खोंपापर शोभाधायक होइछ। खोंपाक परित: आवृत करऽवला जालदार 
गहनाके  जूड़ा/जुड़बन्द/जुड़बन्ह कहल जाइत छैक। जुट्टीके* झँपबाक हेतु ओहिमे 
खोंसबाक हेतु प्रयुक्त गहनाके चोटी कहल जाइत छैक। एहिमे क्रमिक छोट पानक 
पातक आकृतिक शृंखला रहैत छैक, जकर निचला भागमे अनेक लर ओ झुनकी 
लागल रहैत छैक। 

नाकक गहना : नाकक दूनू पूराक बाहरवला उपास्थिमे छेद क5 अनेक 
प्रकारक गहना धारण कयल जाइत अछि। एहि गहना सभमे छेदमे पैसल फोंक ओ 
बेलनाकार भागक चोंगी/चोड़ी कहल जाइत छैक। चोंगीमे नीचा दिससँ तामक 
एकटा कील सदृश वस्तु लगाओल जाइत छैक जे गहनाके' नाकसँ स्वत: बाहर 
निकलबासँ बचयबामे सहायक होइत छैक। एहि वस्तुक" तल्ली कहल जाइत छैक। 
एहि गहना सभक चोङीक उपरका भागमे बनल आकृतिक आधारपर एकर अनेक नाम 
होइत छैक। पानक डंटी विहीन पातक आकृतिवला गहनाके पनमा, तासक चिड़िया 
आकारक गहनाके चिरतन/चिड़िया, चन्द्रमाक आकृतिसँ युक्त गहनाके* नकचन्दा, 
पुष्पक आकृतिसँ युक्त गहनाके' नकफूल, लौंगक फूलक आकृतिसँ युक्त गहनाकेँ 
लौंग, नगयुक्त लौंगक मोती, चौखूट आकृतिसँ युक्त गहनाके” ठोप, गोलाकार 

आकृतिसँ युक्‍त गहनाके बुट्टा तथा छिलुआ बुट्टाके मरीच कहल जाइत छैक। 
जाहि नकफूलमे एकटा मध्यवर्ती पैघ रबाक चारूकात छोट-छोट दाना उखारल रहैत 
छैक, ओकरा छक/छाँक कहल जाइत छैक। अपेक्षाकृत छोट आकृतिक छकके* 
छकुली कहल जाइत छैक। अत्यन्त छोट छकके खुटिया/खोटला/खोटिला कहल 
जाइत छैक। रबाक स्थानपर नगसँ युक्‍त खोटिलाके गुल्फी कहल जाइत छैक। 
धियापुताक नाकमे पहिरयबाक हेतु प्रयुक्त पातर तारक वलयाकृति गहनाके* 
नथनी/नथुनी कहल जाइत छैक। एहिमे तारक दूनू छोरमे एकटा छोरपर मुन्ही सदृश 
घर बनल रहैत छैक जाहिमे दोसर छोरके' पैसाकऽ उनारि कऽ बैसा देल जाइत छैक। 
मुन्हीविहीन मोट तारक नथुनीके नथिआ कहल जाइत छैक। नथिआक निचला भागमे 
फूलपात काढल रहलापर एवं परिधिवला भागपर नग बैसाओल रहलापर एकरा 
बेसर /बेसरि/नकबेसर/नकबेसरि कहल जाइत छैक। नकबेसरिमे नीचा दिस लर ओ 


टोपा लागल रहलापर एकरा झुलनी कहल जाइत छैक। पैघ नथियाके नथ : 


कहल जाइत छैक। नथके सिकडी द्वारा कानमे बन्हबाक व्यवस्था रहलापर ओकरा 
टयरा नथिया/नकमुन्नी (प्रसिद्ध कहबी- क्यो नाके टेढ़ क्यो नकमुन्निजे टेढ़) कहल 
जाइत छैक। 

नाकक दूनू पूराक मध्यवर्ती उपास्थिमे धारण करबाक हेतु प्रयुक्त नथिआके 
नकेल/नकेली कहल जाइत छैक। नाकक बिचला उपास्थिमे धारण करबाक हेतु 
व्यवहृत किञ्चित बेलनाकार झुलैत अवयववला गहनाके' बुलकी/बुलाकी कहल 
जाइत छैक। पैघ बुलकीके' बुलाक कहल जाइत छैक। मुसलमानमे प्रचलित चाकर 
ओ मध्यम आकृतिक बुलकीके* लैलक कहल जाइत छैक। 

कानक गहना : कानक उपरका भागमे छेद क$ नथुनीक आकृतिक गहना 
धारण कयल जाइत अछि। एहि गहनाके कनेली/कनैली/कनौसी कहल जाइत छैक। 
फूलदार कनैलीके उतरना कहल जाइत छैक। कानक उपरका भागमे धारण करबाक 
हेतु प्रयुक्त माछक आकृतिसँ युक्त कनैलीके खुट्टीमछरिया कहल जाइत छैक। 
कानक निचला लटकैत भागक छेदमे नाके जकाँ लौंग, चिरतन, पनमा, मोती आदि 
गहना धारण कयल जाइत अछि। फूलक आकृतिसँ युक्त कानक चोङीवला गहनाके* 
कनफूल/करनफुल/कर्णफूल/कनरफुल कहल जाइत छैक। उत्तल नककासीवला 
कर्णफूलके टॉप्स (अं.) कहल जाइत छैक। अवतल सतहपर मीनाकारी संयुक्त टॉप्सक 
एकटा प्रभेद कनपासा होइत अछि। पेघ आकूतिक कर्णफूलक तड़का (सं. ताउङ्क) 
कहल जाइत छैक। छोट तडकाके* तड़की कहल जाइत छैक। तितलीक आकृतिसँ 
युक्‍त कर्णफूलके तितली/फतिंगा कहल जाइत छैक। मध्यमे एकटा पैघ रबा ओ 
तकर चारूकात नक्कासीसँ युक्‍त कर्णफूलक एकटा प्रभेद खुटिला / खुटला / 
खोटिला/खुटिया/खुटिली/खुटली/खुटी ( वर्ण. )/खुट्टी होइत अछि। सोनक ठोस 

ओ गोल पिंडसँ युक्‍त कर्णफूलके' ढेला/चटका कहल जाइत छैक। छिलुआ ढेलाके' 
हीराकाट के ढेला कहल जाइत छैक। 

कानक निचला भागमे पहिरबाक हेतु प्रचलित करीब एक इंच व्यासक फोंक 
वलयाकार गहनाके बाली/डोल/कनबाली कहल जाइत छैक। ठोस ओ पैघ 
बालीके बाला/कनबाला कहल जाइत छैक। छोट बालीके* बलिया/बलेआ कहल 
जाइत छैक। धियापुताक हेतु दोहरा तारसँ निर्मित बालीके* फिरकी कहल जाइत छैक। 
पुरुषक हेतु ठोस ओ मोट बालीके कुण्डल कहल जाइत छैक। बालीक परिधिवला 
भागपर काँट सदृश आकूति उखारल रहलापर एकरा वृजबाली कहल जाइत छैक। 
बालौक परिधिक भीतरी भागमे नीचा दिस फूलदार पत्ती लागल रहलापर एकरा 
मकरी/माकरी कहल जाइत छैक। माकरीक निचला भागसँ लर ओ बोर लरकैत | 
रहलापर एकरा कड़ी कहल जाइत छैक। मुसलमानिमे प्रचलित एकटा गहनामे कानक 
उपास्थिक परितः पहिरबाक हेतु चानीक पाँच गोट बालीक समूह रहैत अछि। एकरा 
बारि/दूर कहल जाइत छैक। 

कानक निचला भागक छेदमे धारण करबाक हेतु प्रचलित ठोस सोनक खूब 
मोट आकृतिक पिटुआ गहनाके” लोर/लोरि/लोइर कहल जाइत छैक। लोरिक 
निचला भाग फूलदार रहलापर एकरा अमती/अन्ती कहल जाइत छैक। 

कानक निचला लटकैत भागक छेदमे नकुशी द्वारा लटकाकऽ पहिरयवला 
गहनाक एकटा प्रभेदके झुमका/लटका कहल जाइत छैक। एहिमे चन्नकक श्रृंखला 
द्वारा एकटा गुम्बदाकार वस्तु लटकेत छैक जकरा टोप कहल जाइत छैक। टोपक चारू 
कात छोट-छोट बोर लागल रहैत छैक। पैघ आकृतिक झुमकाके* झुमक/झुम्मक 
कहल जाइत छैक। झुम्मकक भीतर छोट आकृतिक एकटा अन्य झुमका लागल रहला 
पर ओकरा उम्मक कहल जाइत छैक। छोट झुमकाके* झुमको कहल जाइत छैक। 
मुसलमानिमे प्रचलित झुमकामे टोपक स्थानपर-चन्द्रमाक आकृति डोलैत रहैत छैक। 
एहि गहनाके बिजली/बिजुली/बिजुलिया कहल जाइत छैक। कानक सम्पूर्ण 
भागके झाँपऽवला गहनाक एकटा प्रभेदक* बीड़/बी ड़ कहल जाइत छैक। बी डमे 
झुम्मक लागल रहलापर एकरा बिड्झुम्मक कहल जाइत छैक। 

कर्णफूलमे नीचा दिस लर ओ बोर लटकैत रहलापर एकरा झिमझिमिजा 
कहल जाइत छैक। झिमझिमिजामे लर ओ बोरक स्थानपर माछक आकृति रहला पर 
एकरा मछरिया/मछलिया कहल जाइत छैक। कर्णफूलक फूलदार भागक सरले 
नीचा दिस विभिन्न प्रकारक नक्कासीसँ युक्त चन्द्राकार गहनाक एकटा प्रभेदके* ऐरिंग 
(अं. इयररिंग) कहल जाइत छैक। 

निरन्तर उपयोगक कारणें कानक गहना कानक छेदके क्रमहि पैघ कऽ दैत 
छैक। एहन स्थितिमे गहनाक साक्षात्‌ सम्पर्कसँ कानके बचयबाक हेतु गहनाक ऊपर 
लपेटल कपड़ा आदिक टुकडीके गेरू/गेरूली कहल जाइत छैक। 
गरदनिक गहना : गरदनिमे सटाक5 धारण करबाक हेतु प्रयुक्त अग्रभागमे 
चौरस ओ नक्कासीदार चन्द्राकृति ठोस गहनाके सूता ( वर्ण. )/सूइत/सूति/हॅसली/हॅसुली 
कहल जाइत छैक। एकर मुँह ऊपर दिस खुलल रहैत छैक आ अन्तिम छोर पर छड 
विपरीत दिशामे ऐंठल रहैत छैक। एहि छोरपर हंसक मुखाकृति बनल रहैत छैक जकरा 
बतकलोली कहल जाइत छैक। मुसलमानिलोकनिमे प्रचलित नीचा दिस बचबा 
लागल सूतिके तक/तौक/तबक/तकवला हँसुली कहल जाइत छैक। अत्यन्त पातर 
पत्तरसँ निर्मित बोरयुक्त सूतिक प्रभेदके हुमेल/चमेल कहल जाइत छैक। चाकर 
जालदार पत्तरसँ निर्मित गर्दनिके झाँपऽवला गहनाक एकटा प्रभेद टीप होइत अछि। 
गर्दनिमे सोन अथवा चानीक तारमे गाँथल मालाक सदूश अलङ्करणके 
माला/हार/हरबा/नकलेस (अं.) कहल जाइत छैक। मालामे गाँथल गेल प्रत्येक 
अददके दाना कहल जाइत छैक। धात्रीक बीया सदुश सोनक गोल, पहलदार ओ 
छिद्रमय टुकड़ी सभके गँथलास बनल हारके गिरिमहार/ग्रिमहार/ग्रीवाहार/गिरमलहार 
कहल जाइत छैक। मटरक दानाक आकृतिक सोनक दाना सभके' गाँथिकऽ बनाओल 
हारके मटरदाना/मटरमाला कहल जाइत छैक। मरीचक आकृतिक छिलुआ दाना 
सभके गाँथिकऽ बनाओल_हारके मरीचदाना कहल जाइत छैक। मध्यसँ ऊपर दिस 
क्रमिक छोट दानावला मूड ओ सोनक हारके मोहरमाला/मोहनमाला कहल जाइत 
छैक। मोतीक हारके मोतीमाला कहल जाइत छैक। एहिमे दूटा मोतीक दानाक बीच 
देल सोन अथवा चानीक बेलनाकार टुकडीके टोन/हारी कहल जाइत छैक। तीनटा 
क$ मोती आ एकटा क$ चानी अथवा सोनक टोन दऽ बनाओल हारके मंगलसूत्र 
कहल जाइत छैक। मूडाक हारके मुङबा कहल जाइत छैक। पैघ आकृतिक सोनक 
दानासँ निर्मित छोट सन हारके कंठा/कंठमाला कहल जाइत छैक। कटहरक 
उपरका सतहक सदृश अवतलोत्तल सतहवला दानासँ बनल हारके 
काँट/कटसर/कटसरि/ कटसरी/कटेसर कहल जाइत छैक। पानक पातक आकृतिक 
अनेक पत्तरके सम्बद्ध कऽ बनाओल हारके' जोगिनी/जोगौली कहल जाइत छैक। 
बेलनाकार दानाके गाँथिकऽ बनाओल हारके चाँपकली कहल जाइत छैक। चम्पाक 
फूलक सदुश दानाके गाँथिकऽ बनाओल हारके चम्पाकली कहल जाइत छैक। 
जौक आकूतिक दानाक समूहसँ बनल हारके जइ कहल जाइत छैक। सीसाक पातर 
बेलनाकार टुकड़ीक बीच-बीचमे सोनक नाम आकृतिक छिद्रमय दानाके गाँथि क$ 
बनाओल हारके पुरहरि कहल जाइत छैक।। 

हार सभक निचला भागमे चौखूट अथवा गोल आकूतिक नक्कासीयुक्त पत्तर 
लगाओल जाइत अछि। एहि वस्तुके रॉकेट/लॉकेट कहल जाइत छैक। लॉकेटमे 
सीपक नग लागल रहलापर ओकरा सीपी कहल जाइत छैक। 

गर्दनिमे पहिरबाक हेतु प्रयुक्त अनेक गहनाको डोरामे गाँथिकऽ धारण कयल 
जाइत अछि। एहि गहना सभमे किछुमे डोरा पैसयबाक हेतु वलयाकार पत्तर लागल 
रहैत छैक। एहि वलयके* कोढ़ा/कोरहा कहल जाइत छैक। कोढ़ामे रिक्त स्थानके* 
घर कहल जाइत छैक। 

कोढ़ा लागल चौखूट आकृतिक गहनाके. चकुठा/चौकठा कहल जाइत 
छैक। छोट चकुठाके' चकुठी/चौकठी/चकती कहल जाइत छैक। कोढ़ा लागल 
ठोस ओ बेलनाकार गहनाके' ठुमरी कहल जाइत छैक। कुसियारक गुल्लीक आकृतिक 
छिद्रमय टुकडीके डोराके गँथाय कनिजाके' पहिरयबाक व्यवहार छैक। एहि गहनाके* 
ढोलना/ढोलना चौका कहल जाइत छैक। छोट ढोलना चौकाके* ढोलना चौकी 
कहल जाइत छैक। नग अथवा मीनासँ युक्‍त कोढा लागल राकेटके* डोरामे गँथौलासँ 
बनल गहनाके' जूगनू/जुगलू कहल जाइत छैक। हनुमानजीक आकृति खोधल 
जूगनूके हलुमानी कहल जाइत छैक। नेनाक हेतु छोट हलुमानीके' धुकधुकी कहल 
जाइत छैक। सम्पूर्ण चन्द्रमाक आकृतिक जुगनूके' जितिया कहल जाइत छैक। 
अरद्धचन्द्रकार आकूतिवला .चानीक ठोस टुकडीसँ निर्मित कोढ़ा लागल गहनाके* 
चाँद/चान कहल जाइत छैक। ताम अथवा चानीक नाम पत्तरपर शिशुक आकृति 


.खोधल कोढायुकत गहनाके सहोदरा कहल जाइत छैक। जाहि नेनाक अग्रज सोदर 


मुझ्ल रहैत छैक ओकरा ई गहना डोरामे गँथाय गर्दनिमे धारण कराओल जाइत छैक। 
जाहि स्त्रीक सौतिन मुइल रहेत छैक ओ नारीक आकूति खोधल सहोदरा सदृश गहना 
धारण करैत अछि। एकरा सौत/सौतिन/सौतिनिञा/साल कहल जाइत छैक। सितला 
माताक आकृतिसँ युक्त सहोदरा सदृश गहनाके सितला कहल जाइत छैक। बाघक 
नहक आकूतिक नगक सोनमे मढ़ाय डोरामे गाँथि धारण कयल जाइत अछि। एहि 
गहनाके बघनहा/बघनही कहल जाइत छैक। सूगरक दाँतक आकृतिक टेढ़ नगके* 
चानी अथवा सोनमे मढ़ाय डोरामे गाँथि कऽ गर्दनिमे धारण कयल जाइत छैक। एहि 
गहनाके दाँत कहल जाइत छैक। धियापुताके* पहिरयबाक हेतु प्रयुक्त मोतीक मालाक 
एकटा प्रभेद नजरिया-गुजरिया कहल जाइत छैक। एहिमे लॉकेटमे तांत्रिक वस्तु देल 
रहैत छैक। लहसुनक पोरक आकृतिक एवं कोढ़ा लागल गहना जकरा डोरामे गँथाकऽ 
गर्दनिमे धारण कयल जाइछ, से लशुनी/लहसुनिञा कहल जाइत छैक। घम्हौड़ीक 
फलक आकृतिक एहने गहनाके घम्हौड़ीदाना कहल जाइत छैक। ताम, चानी अथवा 
अष्टधातुक बेलनाकार अथवा चौखूट गहनामे तांत्रिक वस्तुके' राखि गर्दनिमे धारण 

कयल जाइत अछि। एहि गहना सदृश वस्तुके जन्त्र/जन्तर कहल जाइत छैक। 
मुसलमानलोकनिमे प्रयुक्त चकुठा सदृश जन्तरके* ताबीज कहल जाइत छैक। 

सोनाक सिक्काक आकृतिक वस्तुमे कोढ़ा लगाकऽ पाँच-सातक समूहमे 
गँथाक5 गर्दनिमे धारण कयल जाइत रहल अछि। एक भरिक सोनक सिक्काक समूहक 
हारको असरफीक छड़, आठ आना भरिक सोनाक सिवकाक समूहक हारके* अठन्नीक 
छड़ आ चारि आना भरिक सोनाक सिक्काक समूहक हारके चौअन्नी/सुक्कीक छड़ 
कहल जाइत छैक। चानीक सिक्का अथवा तदाकार चानीक गहना अथवा आधुनिको 
सिक्‍कामे कोढ़ा लगाकऽ डोरामे गँथबाय गर्दनिमे धारण कयल जाइत अछि। एहि गहनाके* 
हेकल/हेंकल/हयकल/हँयकल/हेकल कहल जाइत छैक। 

सोन अथवा चानीक पातर तारसँ निर्मित छोट-छोट वलयक श्रृंखलास निर्मित 
हारके सिङ्कली (वर्ण. )/सिकड़ी/चेन ( अं.) कहल जाइत छैक। समतल वलयक 
एकहरा सिकड़ीके एकावली (वर्ण. )/रस्सी सिकड़ी कहल जाइत छैक। ऐंठल 
वलयक एकहरा सिकडीके' बिच्छा सिकड़ी/गोप/गोफ/घुनसी (ग्रि.) कहल 
जाइत छैक। चाँपि क$ किञ्चित चाकर कयल तारक वलयसँ निर्मित सिकड़ीकेः 
चपुआ सिकड़ी कहल जाइत छैक। सिकड़ीमे प्रत्येक वलयके* गुटका कहल जाइत 
छैक। दूटा वलयके* परस्पर सम्बद्ध क5 बनाओल एकटा गुटकाक श्रृंखलासँ निर्मित 
सिकड़ीके कदम सिकड़ी कहल जाइत छैक। चारि गोट वलयके* सम्बद्ध कऽ 
बनाओल एकटा गुटकाक शुंखलासँ निर्मित सिकड़ीके दोहरा कदम सिकड़ी कहल 

` जाइत छैक। दूटा सिकड़ीके परस्पर सटाक5 सम्बद्ध कयलासँ बनल सिकड़ीक 

प्रभेदकें टीबी सिकड़ी कहल जाइत छैक। दोहरा कदम सिकड़ीक प्रत्येक गुटका 
परस्पर गूहल रहलापर एकरा चोटी सिकड़ी/चौकड़िया कहल जाइत छैक। चाकर 
पत्तरक चौखूट शुंखलासँ निर्मित सिकडीके* गोट सिकड़ी कहल जाइत छैक। अत्यन्त 
पातर तारसँ निर्मित सिकड़ीके' बद्धी कहल जाइत छैक। आइकालिह सिकड़ीक 
स्थानमे चेन शब्दक प्रयोगाधिक्य देखल जाइछ। 

सिकड़ीक निर्माणक हेतु धातुक काटल तारक टुकडीके* फरसी कहल 
जाइत छैक। दूटा फरसीके* परस्पर सम्बद्ध कयलासँ बनल शृंखलाके गूढ़ा कहल 
जाइत छैक। गूढ़ाक शुंखलाके' लर कहल जाइत अछि। छाती पर पाँच-सात गोट 
लटकैत लर ओ बीच-बीचमे गोल-गोल नक्कासीदार पत्तरसँ युक्‍त चन्द्राकार हारके* 
चन्द्रहार/चनरहार कहल जाइत छैक। नगक काजसँ युक्त चन्द्रहारके” झिलमिली 
हार कहल जाइत छैक। दूटा क्रमशः पैघ आकृतिक सिकडीके* परस्पर सम्बद्ध कऽ 
बनओल हारके' दुलरी, तीनटा क्रमश: पैघ आकृतिक सिकडीके* परस्पर सम्बद्ध कऽ 
बनाओल हारके' तिलरी/तेलरी, पाँचटा क्रमशः पैघ आकृतिक सिकड़ीके परस्पर 

सम्बद्ध कऽ बनाओल हारके पचलरी ओ सातटा क्रमश: पैघ आकृतिक सिकडीके 
सम्बद्ध कऽ बनाओल हारके सतलरी कहल जाइत छैक। एकटा गहनामे गर्दुनिसँ 
लटकत सिकड़ीमे नाभि लग लॉकेट लटकैत रहैत छैक आ ओहि लॉकेरसँ दूनू दिस 
लर निकलल रहैत छैक जे पीठपर स्थित लाकेटसँ सम्बद्ध रहैत छैक। एहि गहनाके* 
पेटबद्धी कहल जाइत छैक। 

हार, सिकड़ी आदिक पृष्ठ भागमे छोरके सम्बद्ध करबाक हेतु बनाओल 
नकुशीके कुलाबा/कुलेबा/बगुलदानी कहल जाइत छैक। 

बाँहिक गहना: गरदनिजे जकाँ बाँहिपर सेहो चकुठा, जन्त्र, चान आदि 
गहनाके' डोरामे गाँथिकऽ धारण कयल जाइत अछि। चौदह गोट पहलदार गोल दानासँ 
युक्त बॉहिपर धारण करबाक हेतु प्रयुक्त चानीक गहनाके* अनन्त/अनन्ता/अनन्दा/ 
गोलकी कहल जाइत छैक। अत्यन्त सूक्ष्म आकृतिक दानावला अनन्तक" किरमिछ 
कहल जाइत छैक। जाहि व्यक्तिक हाथमे कनकनी रहैत छैक ओ बाँहिपर तामक मोट 
तारक वलय धारण करैत अछि। एकरा टन्टा कहल जाइत छैक। चानी अथवा सोनाक 
चाकर पत्तरसँ निर्मित बाँहिपर धारण करबाक हेतु प्रयुक्त सामक आकृतिक गहनाके* 
पात/पाइत/पाति कहल जाइत छैक। अपेक्षाकृत कम चाकर पातिके' टाइ्‌/टाँड्/टड़या 
कहल जाइत छैक। सोन अथवा चानीक मोट छड्सँ निर्मित बाँहिपर धारण करबाक 
वलयाकार गहनाके लपेट कहल जाइत छैक। शंखनाभिके” सोन अथवा चानीमे 
सम्बद्ध क$ कोढ़ा लगाय डोरामे गँथाक5 बाँहिपर धारण कयल जाइत छैक। एहि 
गहनाके शंखलाभी कहल जाइत छैक। सपताक डोराक संगे सोन अथवा चानीक 
स्म्रिंक आकृतिक वस्तु धारण कयल जाइत अछि। एकरा गूना कहल जाइत छैक। 
चानीक नओ गोट बेलनाकार दानाके' डोरामे गँथाकऽ बाँहिपर धारण कयल जाइत 
अछि। एहि गहनाके नवग्रह/नौग्रह/नौग्रही कहल जाइत छैक। नगयुक्त नवग्रहके* 
नौनगा कहल जाइत छैक। छक सदृश तीन गोट चानीक वस्तुक डोरामे गँथाय बाँहिपर 
धारण कयल जाइत अछि। एहि गहनाके तेमनिञा कहल जाइत छैक। अदद्क संख्या 
पाँच रहला पर एकरा पचबनिञा कहल जाइत छैक। 

चानीक चाकर अर्द्धचन्द्राकार पत्तरसँ निर्मित बाँहिपर धारण करबाक हेतु 
प्रयुक्त गहनाक बाजू /बजुआ/बाजूबन्द/बाजूबन/बाजूबन्न/बजुल्ला/ 
भुजबन्द/भुजबन कहल जाइत छैक। रबाक आकृति उखारल बाजूके रबड कहल 
जाइत छैक। लहरिक आकृतिमे मोडल चानीक तारक दूनू कातमे लागल कोढ़ाक 
सहायतासँ डोरामे गाँथिकऽ बनाओल अर्द्धचन्द्रकार बाँहिक भूषणके लहेरिया बाजू/ 
कटबी बाजू/ कटुबी कहल जाइत छैक। लहेरिया बाजूकं ऊपरसँ धारण करबाक 
कुम्हरक फूलक आकृतिक चानीक टुकड़ीक समूहसँ निर्मित गहना के ककोड्हा/ 

ककोड़्बा/कोपराहा बाजू कहल जाइत छैक। मृदङक आक्‌तिक दानाक पाँच गोट 
समूहको डोरामे गँथाकऽ बाँहि पर धारण करबाक भूषणके बिजोठ/बिजौठ/ 
बिजौठा/मुठला कहल जाइत छैक। गोल दानावला जालदार बिजौठक सदृश गहनाके* 
बिरखी/बिरेंठी/ ( ग्रि.) कहल जाइत छैक। केहुनी लग धारण करबाक हेतु प्रयुक्त 
गहनाक एकटा प्रभेदके कुसियारक गेंड़ी/जइसम/जइसन/जउसम/ जउसन/जसोन्ह 
कहल जाइत छैक। इहो डोरामे गाँथल जाइत अछि। एहिमे पाँच गोट दाना होइत छैक। 
प्रत्येक दानामे दू-दूटा परस्पर सम्बद्ध जन्त्रक आकृतिक फोंक वस्तु रहैत छैक। यंत्रक 
मुँह उत्थर बनाबटि द्वारा बन्द रहैत छैक तथा ओहिपर विन्दुक आकृति उखारल रहैत 
छैक। तीन गोट यंत्राकृति वस्तुके परस्पर सम्बद्ध क5 बनाओल जइसमक प्रभेदकेँ 
तिनखंडी आ पाँच गोट यंत्राकृति वस्तुके परस्पर सम्बद्ध क5 बनाओल प्रभेदके" 
पचखंडी कहल जाइत छैक। मयूरक पाँखिक आकृतिक केहुनीपर धारण करबाक हेतु 
प्रचलित गहनाके कृष्णचूर/कृष्णचूरा कहल जाइत छैक। चानीक पत्तरक फुलदार 
गहनाके बाँके कहल जाइत छैक। 

बाजू, बिजौठ, बाँक, जइसन आदि गहनाके' गँथबाक डोराक नीचा लटकैत 
भागक छोरपर एकटा गोल आकृतिक पहलदार दाना लटकैत रहैत छैक। एकरा 
भुंडी/भूड़ी/सुराही कहल जाइत छैक। चानीक पत्तरक उपरका भागमे नाम-नाम 
नक्काशीदार कोसासँ युक्‍त बाँहिक गहना ठेक कहल जाइत अछि। 

पहुँचीक गहना : छोट नेनाक पहुँचीपर धारण करबाक चानीक ठोस 
वलयक मठ्ठा/माठा/मठबा/ मठिया/बलिया/हथना कहल जाइत छैक। एकर 
खुलल मुँह पर बाघक मुखाकृति बनल रहैत छैक जकरा बघमूँहा कहल जाइत छैक। 

स्त्रीगणक पहुँचीपर धारण करबाक हेतु प्रचलित करीब दू आङुर चाकर 
नक्कासीदार वलयक पहुँची कहल जाइत छैक। एहिमे एकटा पत्तर बाह्य भागमे रहैत 
छैक जाहि पर नक्कासी कयल रहैत छैक आ ओहि पत्तरक भीतरी भागमे एकटा अन्य 
पत्तर रहैछ जे उपरका पत्तरसँ छोट रहैछ। दूनू पत्तरक बीचवला रिक्त स्थान चानीक 
बेलनाकार टुकड़ी द्वारा स्थान-स्थानपर भरल रहैत छैक। एहि गहनामे दूटा अदद 
परस्पर सम्बद्ध रहैत छैक। खोलबाक हेतु एहिमे एकठाम मुँह बनल रहैत छैक जतऽ 


चानीक कौल द्वारा दूनू पृथककृत भागको सम्बद्ध कयल जा सकैत छैक। एहि _ 


कीलके खील कहल जाइत छैक। 

स्त्रीगण हाथमे सोन ओ चानीक कम चाकर पत्तरसँ निर्मित वलय धारण 
करैत छथि। एहि वलयके* चुलि (वणं. )/चुड़ी/चूडि/चूड़ी कहल जाइत छैक। 
हाथक अग्रभागमे धारण करबाक हेतु प्रयुक्त डोरी जकाँ ऐठल तारसँ निर्मित चूडीके* 
अगुआ/अगेली कहल जाइत छैक। अपेक्षाकृत अधिक चाकर पत्तरसँ निर्मित उत्तल 

सतहवला चूडीके बिचला/बिचली/छन/छन्द कहल जाइत छैक। पहुँचीपर पृष्ठभागमे 
धारण करबाक गोल सतहवला चूडीके पछुआ/छुआ/पिछेली कहल जाइत छैक। 
चूड़ीक ऊपरसँ पहुँचीक अग्रभागमे धारण करबाक हेतु प्रचलित करीब एक आङुर 
चाकर, मोट ओ नक्कासीदार वलयके बलया (वर्ण. )/बाला कहल जाइत छैक। 
बालाक एकटा प्रभेदमे भीतर दिस एकटा चाकर पत्तरक बाहय भागमे क्रमिक 
अवतलोत्तल संतह बनाओल रहैत छैक। एहि बालाके बड़हरा/बड़हरी कहल जाइत 
छैक। पातर तारक बड्हरीके अमिरती / तारकसी कहल जाइत छैक। बड्हरीक - 
उपरका भागमे सरिसोक दाना सदूश नक्कासी रहलापर एकरा दरोबी कहल जाइत 


` छैक। घैलाक कनखाक उपरका भागक आकृतिक चूडीके' टोड़ा/तोंड़ा/तोडिआ 


कहल जाइत छैक। भीतरमे तामक तारसँ युक्त सोनाक चूडीक प्रभेद टड्डा कहल 
जाइत अछि। र 

काँससँ निर्मित चूडीके बाँहू/बाँही/बहिञा कहल जाइत छैक। बाँहूक 
समूहमे आगू ओ पाछू लगयबाक हेतु प्रचलित अपेक्षाकृत चाकर चूडीके' बन/बन्द 
कहल जाइत छैक। चप्पत चूड़ीक एकटा प्रभेद कतरी/कटबी-/कटुबी होइत अछि। 
बाहर दिस काँट सदृश आकृतिसँ युक्‍त चूडके खसिया कहल जाइत छैक। उत्तल 
सतहवला खसियाके सबरबी कहल जाइत छैक। तीसीक फूलक आक्‌तिक गढनिसँ 
युक्त चूडके तिसियौटा कहल जाइत छैक। ऐंठुआ चानीक तारसँ निर्मित चुडीक 
प्रभेदके रुल्ली कहल जाइत छैक। चाकर चूड़ीक एकया प्रभेदेके पटरी कहल जाइत 
छैक। अउँठी जकाँ एक-दू-ठाम नग बैसाओल सोनक चाकर चूड़ीके बाउटी/बाओटी 
कहल जाइत छैक। बालाक एकटा प्रभेदमे दून कात दूटा चूड़ी मध्यमे फूल ओ जाल 
द्वारा सम्बद्ध रहैत छैक। एहि बालाके बएताना कहल जाइत छैक। निम्नवर्गमे 
चारि-पाँचटा चूड़ीक सम्बद्ध रूपके धारण कयल जाइत अछि, जकरा रुपौठी कहल 
जाइत छैक। मुलसमानिलोकनिमे व्यवहृत जालदार चाकर चूड़ीके समसेबन्द्‌/समसेर 
बन्द/समसेबन कहल जाइत छैक। 

तामक छड्पर सोनक पत्तर लपेटि क5 बनाओल फूलदार चूडीक प्रभेदके' 
टड्डा कहल जाइत छैक। गोल ओ फोक फूलदार बलियाकें काँकन/कंकन/कंकना/ 
'कग्गन /कंगन/कगना/कंगना कहल जाइत छैक। एकर छोट प्रभेद ककनी/कगनी 
होइत अछि। 

पहुँचीक एकटा गहनामे तरहत्थीक पृष्ठ भाग पर एकटा पैघ पनमा रहैत 
छैक, जाहिसँ पाँच गोट लर आगू दिस निकलल रहैत छैक। ओ लर सभ क्रमश:पाँचो 
आङुरक औंठीसँ सम्बद्ध रहैत छैक तथा पाँच गोट लर पाछू दिस निकलल रहैत छैक 
जे चाकर पत्तरक फूलदार वलयसँ पहुँचीपर सम्बद्ध रहैत छैकं। एहि गहनाके' 

हथसंकर/हाथसंकर कहल जाइत छैक। केराक कोसा सन-सन चानी अथवा सोनक 
डुकड़ीक नओ गोटक समूहके डोरामे गाँथि कऽ पहुँचीपर धारण कयल जाइत अछि। 
एहि गहनाके नघुरी/नौघरी/लघुरी कहल जाइत छैक। 


हाथक आडूःरक गहना : हाथक आङुरमे पहिरबाक हेतु प्रचलित वलयाकार 


गहनाकें' अँगूठी/अउँठी/औंठी कहल जाइत छैक। जाहि औंठीक उपरका भागमे 
आंखिक आकृति बनल रहैत छैक ओकरा अँखुआ कहल जाइत छैक। उपरका भागमे 
नगसँ युक्त आउँठीके' पथरौटी कहल जाइत छैक। ऐंठल तारसँ निर्मित औंठीके* 
ऐंठुआ कहल जाइत छैक। मोट तारक ठोस अउँठीके* छल्ला कहल जाइत छैक। 
तीनटा तारके ऐंठिकऽ निर्मित अउँठीके” तिनछलिया कहल जाइत छैक। जाहि 
अडँठीमे नगक स्थानपर छोट सन अयना लागल रहैत छैक ओकरा आरसि/आरसी 
कहल जाइत छैक। जालक आकृतिसँ युक्‍त औंठीके* जालदार आ फूलक आकृति 
उखारल औंठीकें फूलदार कहल जाइत छैक। जाहि औंठीक उपरका भागमे बोर 
लागल रहैत छैक, ओकरा मुनरका (सं. मुद्रिका) कहल जाइत छैक। छोट मुनरकाके 
मुन्द्री/मुन्दरी/मुनरी/मुनरकी कहल जाइत छैक। जनउमे धारण करबाक हेतु प्रचलित 
ताम अथवा सोनक पवित्रतासूचक औंठी पवित्री कहल जाइत छैक। मुसलमानलोकनि 
सिकड़ीसँ निर्मित एकटा औंठी धारण करैत छथि जकरा खोलि देलापर पुनः सोझरायब 
कठिन होइत छैक। एहि औंठीके* गोरखधन्धारी/गोरखधन्हारी/औझरौआ/झगरौआ 
कहल जाइत छैक। एकर सभक अतिरिक्त ग्रियर्सन बदलोली, मथानी, बदामी आदि 
अंगूठीक प्रभेदक उल्लेख कयने छथि (बिहार पीजैन्ट लाइफ, पृ.-155), मुदा सोनार 
सभ एहि प्रभेद सभक व्याख्या नहि प्रस्तुत क5 सकल। 

डाँड़क गहना : नेनाक डराडोरिमे पहिरयबाक हेतु प्रचलित चानीक फोंक 
गदा सृदश गहनाको छुछरी कहल जाइत छैक। नेनाक डाँडके* आवृत करऽवला करीब 
एक आङ्र चाकर चानीक पहलदार पत्तरक गहनाके” कमरधनी कहल जाइत छैक। 
एहिमे स्थान-स्थान पर घुघरू लागल रहैत छैक। नेनाक डाँड्मे पहिरयबाक चानीक 
सिकडीके सेहो करधनी/करमधनी/हरहरा कहल जाइत छैक। स्त्रीगण डाँड्मे 
करीब तीन आङुर चाकर चानीक गहना धारण करैत छथि। एहि गहनाक मुख्य भाग 
चौखूट पत्तर ओ सिकडीसँ बनल रहैत छैक। एकरा मेषल/मेषला/डँड़कस 
/कमरकस/कमरजेब कहल जाइत छैक। चाभीक समूहके* डाँडमे लटकाकऽ 
रखबाक हेतु नकुशीयुक्त चानीक गहनाके* खोसना/झब्बा/झबिया/झाबा/डँड्पेंच 
कहल जाइत छैक। साड़ीक कोंचामे लगयबाक हेतु प्रचलित झुमकाक आकृतिक 
चानीक गहनाके कोचबन/कोचबन्द/कोचबन्न कहल जाइत छैक। जाफरक 
आकृतिक कोचबनके जाफरी कहल जाइत छैक। 

पैरक गहना : धियापुताक पैरक घुट्ठीपर पहिरबाक हेतु प्रचलित चानीक 
ठोस, मोट और वलयाकार गहनाके* गोरा/गोरहा/गोड़ना/गोरहन/गोरांय ( व,इ) 
कहल जाइत छैक। एहूमे माठा जकाँ बघमुँहा बनल रहैत छैक। सयान स्त्रीक गोडाँवके* 
कड़ा/काड़ा कहल जाइत छैक। फोंक काड़ाक भीतरी भागमे लोहक गोली देल रहेत 
छैक, जे गतिक क्रममे ध्वनि उत्पन्न करैत छैक। एहन काडाके* बाजवला काड़ा 
कहल जाइत छैक। पैरमे पहिरबाक हेतु प्रचलित चानीक चूड़ीक समूहके* 
छऽड़ा/छाड़ा/छड़ड़ा कहल जाइत छैक। करीब दू आडुर चाकर चानीक पत्तरके* 
लहरिक आकृतिमे मोडि क$ घुट्ठी पर धारण कयल जाइत अछि। एहि गहनाके* 
पैरी/पेरम कहल जाइत छैक। बोरयुक्त पैरीके* जेहरि कहल जाइत छैक। चानीक कम 
चाकर जेहरि जाहिमे कतहु-कतहु पैघ-पैघ बोर लागल रहैत छैक आ बोरमे लोहक 
छोट-छोट दाना रहैत छैक जे गतिक क्रमे ध्वनि उत्पन्न करैत छैक, से 
पजेब/पाजेब/पायजेब/पौजेब/पाँवजेब कहल जाइत छैक। एहिमे ध्वनिकारक 
बोरके बाज कहल जाइत छैक। पैरक उपरका भागके" झंपैत एंडीक दिसुक सम्पूर्ण 
भागके आच्छादित करऽवला ओ नीचा दिस जइक आकृतिसँ युक्त पौजेबके” साट 
कहल जाइत छैक। जइक आक्‌तिके* जबड कहल जाइत छैक। बाजवला साटके* 
पायल/पाइल कहल जाइत छैक। खूब भारी पायलके* तोड़ा कहल जाइत छैक। नीचा 
दिस छोट-छोट बोर लागल पायलके नुपूर/नेपुर/नेपुल ( प्राचीन शब्द नेउर) कहल 
जाइत छैक। बाजवला भारी पायलके* पैजनी/पैंजनी कहल जाइत छैक। पैरमे 
पहिरबाक हेतु प्रचलित घुघरूक समूहके' पावट/पावटी कहल जाइत छैक। एहिमे 
काँसक पैघ-पैघ घुघरूक समूह रहैत छैक। पैरक एकटा गहनामे पाँचो आङुरक औंठी 
लर द्वारा पैक उपरका भागक मध्यमे स्थित गोल नक्कासीदार पत्तरसँ सम्बद्ध रहैत 
छैक आ ओहि पत्तरसँ निकलल लर पौजेबसँ सम्बद्ध रहैत छैक। एहि गहनाके* 
पैरसंकर/पाँवसंकर कहल जाइत छैक। 

पैरक आङुरमे पहिरबाक हेतु प्रचलित अउँठीके* बिछिया/बिछुआ कहल 
जाइत छैक। ई सामान्यतः मध्यवर्ती तीनू आङुरमे पहिरल जाइत अछि। पैरक अउँठामे 
पहिरबाक हेतु प्रचलित बिछियाके औन्ही/पोर कहल जाइत छैक। 

कपड़ाक गहना : पूर्वमे सोन अथवा चानीक चौअन्नीक आकृतिक टुकड़ी 
सभकों घोघ काढ्बाक स्थानपर साड़ीमे गाँथि कऽ धारण कयल जाइत छल। एहि 
गहनाके मनौरी कहल जाइत छलैक। साड़ीक घोघवला भागक पार्श्वमे अरद्धगोलकक 
आकृतिक बोर लागल छोट-छोट गहना लगाओल जाइत छल जकरा कटोरी कहल 
जाइत छलैक। खोंइछाक अग्रभागमे लगाओल मनोरी अथवा कटोरीके” अँचरी कहल 
जाइत छलैक। अनेक प्रकारक अङ्गवस्त्रमे सोन ओ चानीक बुतामक प्रयोग सेहो होइत 
रहल अछि। 

एकर अतिरिक्त सोन, चानी ओ अष्टधातुसँ भगवानक आकृति सेहो बनाओल 
जाइत रहल अछि। एकरा मूरुत/मुर्त्ति/मुरती/विग्रह कहल जाइत छैक। भगवानक 
मूर्तिक माथवला भागको झँपबाक हेतु त्रिकोण आकृतिक गहनाको मकुट/मुकुट कहल 
जाइत छैक। गौड़ पुजबाक हेतु सोन अथवा चानीक छोट सन छीपक व्यवहार होइत छैक। 
एकरा सोहगैली कहल जाइत छैक। श्राद्धमे प्रयुक्त धातुक मनुष्याकृतिके' काञ्चनपुरुष 
कहल जाइत छैक। श्राद्धहिमे सपिंडीकरणक विधिमे पिंडके सोन अथवा चानीक 
दण्डाकार छड्सँ कटबाक विधान छैक। एकरा शलाका कहल जाइत छैक। 


एतावता सोन ओ चानीसँ निर्मित विभिन्न प्रकारक गहना ओ वस्तुसँ सम्बद्ध 


विपुल शब्दावलीक प्रयोग सोनारक व्यावसायमे होइत छैक। गहनाक अधिक प्रयोगके* 


चलनि/चलनिसारि कहल जाइत छैक। चलनि जनरुचिक अनुरूप बदलैत रहबाक 
कारणें सोनारक उत्पादन सामग्रीमे अनेक ओकर अर्थक संग लोपक स्थितिमे अछि। 
सोनारक शब्दावली अत्यन्त सूक्ष्म दृष्टिक पात्र ओ पारिभाषिक स्वरूपक अछि। 
स्वरूपमे अल्प परिवर्तनसँ उत्पादन सामग्रीक हेतु भिन्न शब्द भेटैत अछि मुदा भिन्न 
डिजाइनक वस्तुक हेतु सेहो समान शब्दक व्यवहार होइत रहल अछि। 


निष्कर्ष : धातु व्यवसाय सम्बन्धी शब्दावलीक व्याख्यात्मक अध्ययनसँ ई 


स्पष्ट होइत अछि जे एहि व्यवसायमे आधार सामग्रीक हेतु आयात पर निर्भरताक 
कारणें एहि सामग्री सभक प्रकृतिसँ प्राप्त करबाक हेतु प्रयुक्त विधिसँ सम्बद्ध 
शब्दावलीक प्रयोग सम्बद्ध व्यवसायमे नहि होइत रहल अछि। धातु व्यवसायमे अनेक 
औजार सामान्य अछि, मुदा कार्यक भिन्नताक आधारपर औजारक आकृतिमे क्रमिक 
परिवर्तनसँ ओकर नामसँ सम्बद्ध शब्दावलीमे सेहो परिवर्तन देखल जाइत अछि। 
क्रमिक मशीनीकरणक प्रभावे लोहार ओ कसेराक अनेक औजारसँ सम्बद्ध शब्दावली 
लोपक स्थितिमे अछि। उत्पादन सामग्रीक दृष्टिजे लोहारक व्यवसायमे अपेक्षाकृत कम 
शब्दक प्रयोग होइत छैक। कसेराक उत्पादन सामग्रीमे अधिकांश आयातित होयबाक 
कारणें ओकरा आयातक स्थानक नामपर चीन्हल जाइत छैक। अल्मुनियम, लोह, 
प्लास्टिक आदिक पात्रक स्थानापन्न रूपें व्यवहारक प्रचलन भेने कसेराक व्यवसाय 
तथा ओकर शब्दावली संक्रमित भऽ रहल अछि। सोनारक शब्दावली विपुल अछि, 
मुदा आभूषणमे जनरुचिक प्रत्यक्ष प्रभावक कारणें पुरान गहना सभसँ सम्बद्ध शब्द 
सभ लोपक स्थितिमे अछि। 


O 

षष्ठ अध्याय 


अन्य पारम्परिक जातीय व्यवसाय सम्बन्धी शब्दावली 


मिथिला मध्य प्रचलित अन्य पारम्परिक जातीय व्यवसाय सभके तीन 
श्रेणीमे विभाजित कयल जा सकैत अछि। 

१. खाद्य सम्बन्धी व्यवसाय 

२. पेय सम्बन्धी व्यवसाय 

३. प्रसाधन सम्बन्धी व्यवसाय। 

भूजा भूजब, मधुर बनायब, तेल पेड्ब, नोन बनायब, मधु छोड़ायब ओ पान 
उपजायब खाद्य सामग्रीसँ*सम्बद्ध पारम्परिक जातीय व्यवसाय थिक। एहि व्यवसाय 
सभमे क्रमशः कानू, हलुआइ, तेली, नोनिञा, कुरेडी, ओ बरइ जाति लागल रहल 
छथि। मुदा नोनिञाक व्यवसाय आब समाप्त भऽ गेल अछि। 

तारी ओ दाडूक उत्पादन पेय सम्बन्धी व्यवसाय थिक। एहिमे कमशः पासी, 
ओ सूडी तथा कलवार जाति लागल -रहल छथि। कानूनी प्रतिबन्धक कारणें अधिकांश 
सूडी ओ कलवार आब दारू व्यवसायसँ विरत भ5 गेल छथि आ हिनक व्यवसाय 
जाति निरपेक्ष जकाँ भऽ गेल अछि। 

प्रसाधन सम्बन्धी व्यवसायमे लाहक चूड़ी बनयबाक, चामक जुत्ता बनयबाक 
आ माला गँथबाक व्यवसाय अबैत अछि। एहि तीनूमे क्रमशः लहेरी, चमार ओ माली 
जाति लागल छथि। 

कानू 


आधार सामग्री : कानूक आधार सामग्री भुजा भूजि क$ खयबा योग्य 
विभिन्न प्रकारक अन्न होइत अछि। लोक धान, चाउर, मकइ, बूट/चना, मटर, 
राहरि, चीन, कुतरुम, जनेरा/चिउर/जनेर, जौ, गहूम आदिके भूजि कऽ खाइत 
अछि। आइकाल्हि मील द्वारा निर्मित विशेष प्रकारक चाउरक उपयोग मुरही भुजाबक 
हेतु होइत छैक। एकरा कलहा/चापा कहल जाइत छैक। चओरसँ भेंट, खोभी ओ 
रामदाना प्राप्त होइत छैक। एहू तीनू अननक लावा भूजल जाइत अछि। एकरा सभक 

ड 


फऽरके ढेढ़ी कहल जाइत छैक। ढेढीमे अत्यन्त सूक्ष्म आकृतिक अन्न रहैत छैक। 
भेंटक ढेढ़ीसँ प्राप्त मडुआक आकृतिक अन्नके* मडुअनि कहल जाइत छैक। | 
औजार : कानूक कार्यस्थलके* कनसार/कंसार/कनिसार/कनसारी कहल 
जाइत छैक। कंसारमे आगि पजारबाक व्यवस्थाके* चुल्हा/चूल्हा/चुलहा कहल 
जाइत छैक। छोट चुल्हाके* चूल्हि/चुइल्ह/चुलही/चुल्हिया कहल जाइत छैक। 
चूल्हा बनयबाक हेतु माटिक आयताकार आधार बनाओल जाइत छैक। एकरा पटटा 
कहल जाइत छैक। अधसुक्खू पट्टाके' ठाढ कऽ वृत्ताकार पथमे मोडलापर चुल्हाक 
घेरा बनेत छेक। एकरा दाबा कहल जाइत छैक। दाबाक दूनू छोरक बीच करीब ठुट्ठी 
भरि दूरी रहैत छैक। दूनू छोरक उपरका भागके* माटिक दंड द्वारा जोडल जाइत लक | 
एहिसे ओहि भागमे बनल आकृतिके पुत्ता/पुत्ती कहल जाइत छैक। 'पुत्तीक निचला 
खुलल भागके चूल्हाक मुँह कहल जाइत छैक। चूल्हापर देल बासनके* दाबाक 
उपरका सतहसँ किञ्चित ऊपर उठल रखबाक हेतु दाबाक ऊपर तीन ठाम ऊँच कऽ 
देल जाइत छैक। एहि उँच स्थलके* उझकुन कहल जाइत छेक। चूल्हाक पेटवला भाग 
जाहिमे आगि जरैत रहैत छैक, से आँची/अँचिया/आँछी/अँछिया कहल जाइत 
छैक। एकटा अँछियासँ युक्त चुल्हाके एकचुल्हिया कहल जाइत छैक। 
` कसारमे समान्यत: दू अथवा अधिक अंछियासँ युक्त चूल्हिक व्यवहार होइत 
छैक । अछियाक संख्याक आधारपर ई दुचुल्हिया, तीनचुल्हिया, चरिचुल्हिया, 
पचचुल्हिया, छऽचुल्हिया, सतचुल्हिया प्रभेदक होइत अछि। एहि सभ प्रभेदमे 
अछिया सभके' परस्पर विभाजित करऽवला उपरका मारिक घेराके” मगजी कहल 
जाइत छैक। चारि ओ अधिक आँछियावला चूल्हामे जारन पैसेबाक अलग मुँह ओ राख 
निकालबाक अलग मुँह रहैत छैक। चुल्हाक परित: स्थानके” पौर/पौरी कहल जाइत 
छैक। | 
चूल्हामे विभिन्न गाछक पात जारनिक रूपमे व्यवहृत होइत छैक। गाछीमे 
छिडिआयल पातके हाथ द्वारा एक-एक क$ एकत्र करबाक क्रिया बीछब/लोढब 
होइछ। अधिक पातके बहारिकऽ एकठाम जमा करबाक क्रिया खड़रब होइत अछि। 
खरड्बाक हेतु करचीक समूहसँ बनल औजारक उपयोग होइछ। एकरा खरड/खरड़ा 
कहल जाइत छैक्‌। खरड्ल पातके” एकठाम बान्हि कऽ उघबाक हेतु रस्सीक वीनल 
जालीक उपयोग होइत अछि। एकरा जल्ला/जलावरी/जलखरी कहल जाइत छैक। 
पातक समूहसँ गोल कऽ बनाओल थाकके" ढेर/ढेरी/टाल कहल जाइत छैक। 
hs पातके चूल्हिमे प्रवेश करयबाक क्रिया झोंकब/झोंकारा देब होइत छैक। 
झोंकबाक हेतु जाहि काष्ठखंडक उपयोग होइत छैक, ओकरा खोरना/खोरनाठ कहल 

जाइत छैक। छोट खोरनाके खोरनी/खोरनाठी कहल जाइत छैक। खोरनाक अग्रभागमे 
आगि पकडि लेलापर ओकरा मिझयबाक हेतु एकटा माटिक गोल पात्रमे राखल पानिमे 
डुबा देल जाइत छैक। एहि पात्रके मटक्कूर कहल जाइत छैक। 
जाहि कोहा सभमे अन्न भूजल जाइत छैक, ओकरा सभके खापडि कहल 
जाइत छैक। छोट खापडिके खपड़ी आ पैघ खापड्कि खापड़ कहल जाइत छैक। 
जाहि कोहा सभमे बालु धिपाओल जाइत छैक, ओकरा सभके कूर/कूरा कहल 
जाइत छैक। , 
बालुके' कूरसँ निकालिंक5 खापड्मि देबाक हेतु सरबा-डंटा नामक 
औजारक उपयोग होइत छैक। एहिमे एकटा पातर वंशदंडक अग्रभागमे एकटा सरबा 
बान्हल रहैत छैक। ई करछुक आकृतिक होयबाक कारणें करछु नामे सेहो जानल 
जाइत अछि। 
अन्न ओ बालुके चलायमान करबाक क्रिया लारब होइत छैक। लारबाक 
हेतु बाँसक करचीक करीब एक हाथ नाम चारि-पाँच गोट पातर दंडक व्यवहार होइत 
छैक। एकरा लरना/लारनि/लरनी/चलौनी/भुजनाठी कहल जाइत छैक। ग्रियर्सन 
(पृ. 91) एकरा छिपनी कहने छथि। र 
बालु ओ भूजल अन्नको पृथक्‌ करबाक हेतु बाँस अथवा लोहक एकटा 
छिद्रमय बासनक उपयोग होइत अछि। एकरा चलना/चलनी/चालनि कहल जाइत 
छैक। कतहु-कतहु एकरा सूप सेहो कहल जाइत छैक। 
चालनिक तरमे बालुके एकत्र होयबाक हेतु माटिक गँहीर बासनक उपयोग 
होइत छैक। एकरा ढाकन/ढकना कहल जाइत छैक। एकर छोट प्रभेद ढकनी होइत 
अछि। 
उत्पादन : कानूक उत्पादन मध्य भूजा, लावा, फरही/फरुही, माढ्/ 
माढ़ा/माढ़ी, फुटहा, मुरही ओ सातु अबैत अछि। अन्नके तापक योगसँ ओकर 
आकार, स्वरूप ओ स्वादमे परिवर्तन करबाक क्रिया भूजब होइत अछि। भुजला उत्तर 
प्राप्त खाद्यके सामान्य रूपे भूजा कहल जाइत छैक। अनेक प्रकारक भूजाक हेतु 
भूजा-भरी/भरड़ी शब्दक प्रयोग होइत अछि। भूजाके चिबाकऽ खायल जयबाक 
कारणें ओकरा चरबन/चारबन सेहो कहल जाइत छैक। 
धान, मकइ, चीन आदिके, भुजलापर ओकर आकृति मूलसँ चौगुन-पचगुन 
भऽ जाइत छैक आ ओकर भूजामे मूल स्वरूप गौण बुझना जाइत छैक। एहन भूजाके' 
लावा कहल जाइत छैक। जौक भूजाके फड़भी/फरही/फरूही कहल जाइत छैक। 
चीनक लावाके' माढ़/माढ़ा/माढ़ी कहल जाइत अछि। दलिहनके भुजलापर ओकर 

खोंइंचा दरकि जाइत छैक आ गुद्दावला भाग झलक5 लगैत छैक। एकरा फुटहा 
कहल जाइत छैक। कम फुटल फुटहाके फुटही कहल जाइत छैक। चाउरके विशेष 
विधिसे भुजलापर निर्मित ओकर पैघ-पैघ लावाके' मुरही कहल जाइत छैक। भूजल 


बूटक गुद्दावला भागके पीसि क$ तैयार कयल खाद्यके सातु/सतुआ कहल जाइत | 


छैक। तारल ओ भारल धानके' किञ्चित भूजि क$ समाठक नड॒उ दिससँ आघात द्वारा 
कुटलापर बनल खाद्यान्न चूड़ा होइत अछि। एकरो भूजि क$ खायल जाइत अछि। 

भूजल चूडा, मुरही, भूजल बूटक दालि ओ भूजल तिलके गुड़क पाग दऽ 
बनाओल गोलाकार वस्तुक क्रमशः चुड़लाइ/चुड़लऽडू, मुरलाइ/मुड़्लऽडू, मसका 
तथा तिलबा कहल जाइत छैक। आन अन्नक एहि प्रकारें बनाओल वस्तुके लाइ 
(प्रसिद्ध कहबीः- 1 एक बेटी लाइ, दोसर मिठाइ, तेसर भेली तँ तीनू बलाय २. खाइ लय 
लाइ नै, किदन पोछै लय मिठाइ) कहल जाइत छैक। 

मकइक भुजला उत्तर ओकर किछु दाना प्रस्फुटित भ5 लाबा भऽ जाइत 
छैक, मुदा किछु दाना भुजलोपर आकृतिमे यथावत्‌ रहि जाइत छैक। एहि दाना सभक 
किरी /ठुरी/लवाठी कहल जाइत छैक। तुरत तैयार मकइके* छोडाक5 खापडिमे गर्म 
कऽ तैयार अन्न गलबल कहल जाइत अछि। नेरहा सहित आगिक साक्षात्‌ सम्पकमे 
मकइक दानाकें गर्म क$ तैयार अन्नके ओड़हा कहल जाइत छैक। तुरत तैयार 
मकइमे एक रौद लगाकऽ भुजलापर किञ्चित प्रस्फुटित ओ मोलायम खाद्य तैयार होइत 
छैक। एकरा मखानी कहल जाइत छैक। 

भूजल अन्नक विशिष्ट स्वादके सोन्ह कहल जाइत छैक। सोन्ह स्वादसँ 
युक्त अन्न सोन्हगर होइत अछि। बेसीकाल धरि भुजलापर भूजाक स्वाद अधिक 
सोन्हगर भऽ जाइत छैक। एहन स्थितिमे भूजाके' झूर कहल जाइत छैक। अत्यधिक 
काल धरि भूजल अन्नक रंग करिछौन भऽ जाइत छैक आ स्वाद किञ्चित तीत भऽ 
जाइत छैक। एहि स्वाद विशेषके अतिखाइन कहल जाइत छैक। 

चाउरक अत्यन्त कठोर भूजाके रबायल आ चाउरे जकाँ किञ्चित 
कठोरतायुक्त रहने चौरायल कहल जाइत छैक! 

तुरत भूजल भूजाक कठोरताक भाव कुड़कुड़ होइत अछि। भूजाक कठोरतामे 
अन्नके स्फुटित होयबासँ पूर्वक स्थिति धरि गर्म करबाक क्रिया उलायब होइत अछि। 
उलओला उत्तर प्राप्त अन्नके उलबा/उलायल/उलाओल कहल जाइत अछि। 
मकइ, राहरि आदि अन्नके उलाकऽ उपयोग कयल जाइत छैक। 

भुजबाक विधि : कसारमे आगि प्रज्वलित करबाक क्रिया कंसार फूकब 
होइत अछि। आगि प्रज्वलित करबाक क्रिया पजारब होइत अछि। कंसार फुकला उत्तर 

ओकर खापरि तथा कूर ओ ताहिमे देल बालु गर्म होमऽ लगैत छैक। आगि निरन्तर 
प्रज्वलित रखबाक हेतु पात आदि जारनके कनसारक चूल्हिमे भीतर करबाक क्रिया 
झोंकब होइछ । झोंकि क5 आगि प्रज्वलित रखबाक क्रिया आँचब होइत अछि। 
अँचलासँ उत्पन्न ज्चालाके आँच कहल जाइत छैक। आगिक ज्चाला शान्त होयबाक 
क्रिया पझायब/मिझायब/बुतायब होइत अछि। चुल्हिमे आवाजक संग आगि मिझा 
जयबाक क्रिया हम्हरब होइत अछि। आँच शान्त भेलापर चूल्हिक राख ओ इंधन 
आदिके चलायमान करबाक क्रिया खोरब/खोरनाठब होइछ। कखनो-कखने आगि 
चूल्हाक मुंहस बाहर भऽ पातक ढेरीमे पकड़ लैत छैक। एहि क्रियाके' पसाही लागब 
कहल जाइत छैक। आगि मिझयलाक बाद जारनिक अवशेषके राख/छाउर/छाइ 
कहल जाइत छैक। 

खापडि आदिक गर्म होयबाक क्रिया धीपब होइत अछि। धिपला उत्तर 
भुजबाक हेतु अन्नके खापड्मि देल जाइत छैक। एक खेपमे जतेक अन्न खापडिमे 
देल जाइत छैक, ओ मात्रा घानी (प्रसिद्ध कहबी:- घानी जरि गेल, भार लय बान्हल छी ) 
कहल जाइत छैक। घानीक हेतु दूनू हाथक तरहत्थीक जोडल भागपर अँटल अन्नके* 
भरि आजुर ओ एक हाथक तरहत्थीपर अँटल अन्नके* भरि लऽप कहल जाइत छैक। 

अन्नके लारनि द्वारा चलायमान करैत गर्म करबाक क्रिया झोरब/झोलब 
होइछ। झोरलासँ अन्नक आन्तरिक भागक प्रस्फुटित होयबाक क्रिया फटब होइत 
अछि। 

किछु अन्न सोझे झोरलासँ फुटि जाइत छैक। किछु अन्न बालुक संगे झोरल 
जाइत छैक। ओकर फुटबाक अवस्थाक ध्यान राखल जाइत छैक। एहि अवस्थाके* 
ताक कहल जाइत छैक। ताकपर सरबा-डंटाक सहायतासँ कूरक गर्म बालु झोरैत 
अन्मे देने किछु अन्न अत्यन्त प्रस्फुटित भऽ जाइत छैक। ताकस पूर्व बालू धऽ देने 
अन्न स्फुटित नहि होइत अछि आ कठोर भऽ जाइत अछि। एहन कठोर अन्नके* रोड़ 
आ एकर कठोरता प्राप्त करबाक क्रिया रोड़ायब होइत अछि। पाथर जकाँ अत्यन्त 
कठोरता प्राप्त करबाक क्रिया पथरायब/पथरा जायब होइछ। भुजबाक क्रममे जे 
अन्न खापडि आदिसे उछटि कऽ पौरमे खसि पड़ैत छैक ओकरा पडुआ/ 
अरिपडुआ/भरपडुआ कहल जाइत छैक। 

भूजल अन्नके नीचा दिस राखल चालनिमे खसयबाक क्रिया उझलब/उझिलब 


होइछ। उझिलल अन्न चालनिके* बामा-दहिना डोलाय बालूसे पृथक्‌ क$ लेल जाइत 


छैक। एहि पृथककरणक क्रिया चालब होइत अछि। चालला उत्तर बालु ढकनामे जमा 
भऽ जाइत छैक जकर पुनः-पुनः उपयोग कयल जाइत अछि। 

अन्नके* भुजबाक हेतु कानूके देय मजदूरी भुजाइ कहल जाइत छैक। 
अन्नक रूपमे देल मजदूरीके भार कहल जाइत छैक। 

मुरही बनयबाक विधि : मुरहीक हेतु चाउर विशेष विधिसँ तैयार कयल 
जाइत अछि। एकटा विधिमे कोनो बासनमे पानिके खौलबाक स्थिति धरि गर्म कयल 
जाइत छैक। पानिक ई अवस्था विशेष अदहन कहल जाइत छैक। अदहन भेल पानिमे 
धान दऽ किछु काल आँच देबाक क्रिया तारब होइत अछि। तारल धानके उतारि कऽ 
दू-तीन दिन धरि ओही पानीमे फुलबाक हेतु छोड़ि देल जाइत छैक। पछाति पहिला 
पानि पसाकऽ अल्प पानि दऽ ओही पानिक भाफमे ओकरा सिद्ध कयल जाइत छैक। 
एहि तरहे सिद्ध करबाक क्रिया उसनब/उसिनब होइत अछि। एहि उसिनल धानक" 
रौदमे किञ्चित सुखाकऽ कुटलापर मुरहीक चाउर बनैत छैक। | 

दोसर विधिमे तारल धानके पानिसँ छानि खापड्मि पैघ-पैघ घानी द5” 
ओकर जलीय अंशके सुखाओल जाइत छैक। तारल धानके एहि प्रकारें शुष्क 
करबाक क्रिया भारब होइत अछि। भारल धानके दू-तीन दिन धरि झाँपिकऽ रखबाक 
क्रिया जमायब होइत अछि। जमाओल धानको कुटलापर मुरहीक चाउर तैयार होइत 
छैक। 

मुरहीक चाउरमे अल्प मात्रामे नोन ओ पानिके सानि देबाक क्रिया 
मोब/मोअब होइछ। देय पानिके मो कहल जाइत छैक। मोअल चाउरके' दोसर दिन 
भुजलापर पैघ-पैघ आकृतिक मुरही फुरैत छैक। 

मुरहीके जोखि ओ नापिकऽ बेचल जाइत छैक। नपबाक पात्रके पैली/पइली 
कहल जाइत छैक। बिक्रीमे बेच सेहो ग्राहय होइत छैक। . : 

सतुआ बनयबाक विधि : सतुआक हेतु बूटके पानिमे फुलाय, दोसर दिन 
रौदमे अधसुक्खू कऽ भुजल जाइत छैक। ओकरा तारि, भारि क$ सेहो भूजल जयबाक 
परिपाटी अछि। भूजल-बूटके चकरीक सहायतासँ दरड्ल जाइत छैक। दरडल बूटक 
खोइंचावला भागक कोड़ाइ ओ गुद्दावला भागके दालि कहल जाइत छैक। कोड़ाइ 
ओ दालिको सूपक सहायतासँ पृथक्‌ करबाक क्रिया झटकब/फटकब होइत अछि। 
दालिके' जाँतमे पिसलापर जे चिक्कस बनैत छैक, से सातु/सतुआ कहल जाइत छैक। 
पीसल सातुसँ दानाक पैघ-पैघ टुकड़ीके पृथक्‌ करबाक क्रिया चालब होइत अछि। 
चालबाक काज वंशनिर्मित चालनि नामक औजारसँ होइत छैक। चालला उत्तर 
चालनिक उपरका भागमे जे अवशेष बचि जाइत छैक, ओकरा चलौंस/चलौंसी/चलनौंस 
कहल जाइत छैक। 

मकइ, जौ आदिके' सेहो भूजिकऽ सातु तैयार कयल जाइत अछि। 

हलुआइ 
आधार सामग्री : हलुआइ अनेक प्रकारक मधुर ओ नोनगर वस्तु सभक 

निर्माण करैत अछि। एहि वस्तु सभक निर्माणमे अनेक प्रकारक आधार सामग्री सबहक 
उपयोग होइत छैक। 

` मधुर सभमे मधुरता उत्पन्न करबाक हेतु गुड़ ओ ओकर विभिन्न परिष्कृत. 
रूप सबहिक व्यवहार होइत अछि। कुसियारक रसके* गर्म कऽ गाढ़ भेला पर 
जमओलासँ गुड़/मीठा नामक पदार्थ बनैत अछि। बिनु जमल गुड्के राब कहल 
जाइत छैक। गुड़के परिशुद्ध कः जमओलापर दानासँ युक्त गुड्क प्रभेदके शक्कर 
कहल जाइत छैक। भुल्ल रंगक परिशुद्ध ओ शुष्क शक्कर जकर सभटा दाना पृथक्‌ 
पृथक्‌ रहैत छैक, से भुर्रा चीनी कहल जाइत छैक। रंगहीन रससँ तैयार सूक्ष्म दानासँ 
युक्‍त पदार्थके चीनी कहल जाइत छैक। 

हलुआइक दोसर प्रमुख आधार सामग्री दूध होइत अछि। ई प्रधानत: गाय आ 
महींससँ प्राप्त होइत अछि। दूधके* गर्म करबाक क्रिया औंटब होइत अछि। औंखबाक 
क्रममे दूधक द्वारा बासनक ऊपरी विस्तृत क्षेत्रमे पसरि जयबाक क्रिया उधिआयब 
होइत छैक। औंरल दूधके' ठंडयलापर ओकर उपरका सतहपर जमल गाढ़ पपड़ीके* 
छाल्ही कहल जाइत छैक। छाल्हीक पातर परतके" ममुरी कहल जाइत छैक। दूधक 
सतहपरसे काछिकऽ क ल छाल्हीके मलाइ/मलीदा कहल जाइत छैक। दूधक 
सार तत्त्वक हेतु मावा [हार होइत अछि। छाल्ही सेहो दूधक सार तत्त्व थिक 
ते एकरो मावा कहल जाइत छैको बिनु ओंटल दूधको राति भरि छोडि देलासँ ओकर 
ऊपरी भागमे जमल गाढ़ पदार्थका /गाथ कहल जाइत छैक। गाभ 
निकालल दूधके' गभकच्छू कहल जाइत छ८.। दूध औंटल जाइत छैक 
ओकर पेनीमे दूधक किछु अंश जरि कऽ पकड़ लैत छैक। एहि पदार्थके” डाढी 
pg जाइत छैक। दूध जरलापर ओकर स्वादक विकृतिके डढ़ाइन कहल जाइत 

क। 


सद्य:प्रसूता गाय-महिंसिक दूधके खिरसा कहल जाइत छैक। दूध अधिक 
काल धरि काँच रहलापर अथवा अन्य कारणसँ दोषयुक्त भऽ गन्ध कर5 लगैत छैक। 
एहि स्थितिमे दूधमे अत्यन्त सूक्ष्म कण सभ दृष्टिगोचर होमऽ लगैत छैक। दूधक एहि 
तरहे दोषयुक्त होयबाक क्रिया मसकब होइछ। जखन दूधक जलीय अंशपर ठोस कण 
सभ स्पष्टतः पृथक्‌ बुझना जाइछ तँ ओकर दोषयुक्त होयबाक क्रिया खुदिआयब 
होइछ । अधिक दोषयुक्त दूधक पानि पृथक्‌ भऽ जाइत छैक आ ओकर सार तत्त्वक 
थक्का बनि जाइत छैक। एकरा दूधक फाटब कहल जाइत छैक। फाटल दूधक 

| अंशके फटोन/फटौन/छन्ना/छेना कहल जाइत छैक। निर्दोष दूधक 
अम्ल रस मिलाकऽ फाड़्ल जाइत छैक। 

दूधके खूब औंटलापर ओकर जलीय अंश वाष्पीकृत भऽ उडि जाइत छैक 
आ सार तत्त्व गील पदार्थक रूपमे बचि जाइत छैक। एकरा खोआ कहल जाइत छैक। 
पातर खोआके राबड़ी कहल जाइत छैक। । 
हलुआइक तेसर प्रमुख आधार सामग्री घी/घृत/घिउ होइत छैक। ई दूधेक 
सार तत्त्वस निर्मित होइत अछि। दूधक संचालित करबाक क्रिया मथब/महब होइछ। 
महलासँ दूधक सार तत्त्व अलगि जाइत छैक। एहि सार तत्त्वके* नेनु/ननू/मक्खन/माखन 
कहल जाइत छैक। मख्खन निकललाक बाद दूधक अवशिष्ट अंशके दुद्धी कहल 
जाइत छैक। आइकाल्हि दूधके* मशीन द्वारा संचालित कऽ मक्खन निकालल जाइत 
छैक। एहि तरहे/ मक्खन निकालबाक क्रिया पेड़ब होइत अछि। दूध ओ दहीक 
छाल्हीके मथलासँ सेहो मक्खन पृथक होइत छैक। मक्खनमे पानि मिलाकऽ दोबारा 
मथलासँ ओ अधिक कठोर स्वरूप धारण कऽ लैत छैक। एहि गील पदार्थके अलग 
कऽ लेलापर बासनमे बचल पानि ओ मक्खनक मिश्रित अंशके* घोर/मट्ठा/माठा 
कहल जाइत छैक। 

दूधसँ मक्खन निकालबाक कार्य वृहत्‌ औद्योगिक रूपमे चलैत अछि। एहि 
उद्योगमे लागल व्यक्तिके मखनिञा कहल जाइत छैक। मक्खन तैयार करबाक 
स्थलके मखनाहा/मखनाही कहल जाइत छैक। 

मक्खनके' गर्म कयलापर द्रवीभूत होयबाक क्रिया बरकब होइत अछि। 
अधिक काल धरि गर्म क5 ओकर जलीय अंशके" सर्वथा वाष्पौकूत करा देबाक 
क्रिया टाँसब होइत अछि। टाँसला उत्तर जे द्रव प्राप्त होइत छैक, तकरा घी/घिउ/ 
घीव/घृत कहल जाइत छैक। 

अनेक प्रकारक वस्तु बनयबामे हलुआइके* तेलक सेहो आवश्यकता होइत 
छैक। ओ मुख्यत: सरिसो आ तीसी तेलक व्यवहार करैत अछि । तेल तेलहनके' पेड़ि 
क$ प्राप्त द्रव होइत अछि सरिसोक तेलके' कडू/कड़आ तेल सेहो कहल जाइत 
छैक। आइकाल्हि अनेक प्रकारक वानस्पतिक तेलक सेहो व्यवहार होइत अछि। 
एहि सभक अतिरिक्त हलुआइक प्रमुख आधार सामग्री मध्य विभिन्न अन्नक 
चिक्कस/चिकसा अबैत अछि। गहूम अथवा जइ नामक अन्नके* अत्यन्त मेही कऽ 
पीसि कपड़ापर चाललासँ प्राप्त अत्यन्त पातर चिक्कसक* मैदा कहल जाइत छैक। 
कपड़ापर चालबाक क्रिया झोलब/कपड़छान करब होइत अछि। गहूमक 
मोट दानेदार चिक्कसके* सुज्जी कहल जाइत छैक। चाउरक चिक्कसके 

चौरट्ठा/चौरठ/चौरेठा कहल जाइत छैक। अरबा चाउरक चौरट्ठाके अरबेठ 


-कहल जाइत छैक। दलिहनक चिक्कस घाटि/घाठि/बेसन कहल जाइत छैक। 


हलुआइक काजमे मुख्यतः उडीद, केराओ, मूँग ओ बूटक बेसनक उपयोग होइत छैक। 
एकरा सभके घटिहन/घठिहन कहल जाइत छैक। 

अन्य आनुषंगिक आधार सामग्री मध्य विभिन्न प्रकारक रंग, खाद्य मसाला 
ओ अन्य वस्तु सभक उपयोग होइत अछि। खाद्य मसालामे गरी/नारिकेरि/नारियर/ 
नारियल, सौंफ, छुहारा/छुहौरा, किसमिस, इलैंची / इलायची, पोस्तादाना 
आदिक उपयोग होइत अछि। एहि मसाला सभके' कर-कद्टुक/मर-मसल्ला कहल 
जाइत छैक। चाशनीके साफ करबाक हेतु हाइड्रो नामक रसायनक उपयोग होइत 
छैक। पूर्वमे हाइड्रोक स्थान पर रीठा/रीठी नामक फलक उपयोग होइत छल। मुरब्बा 
नामक मधुर बनयबामे कुम्हर/सजकुम्हर/भतुआ नामक लताफल विशेषक आवश्यकता 
होइत छैक। मिठाइके* सुगन्धित करबाक हेतु ओहिमे विभिन्न प्रकारक सुगन्धि-द्रव्य 
देल जाइत छैक। एहि द्रव्यके" फुलेल/अतर/सेंट कहल जाइत छैक। नोनगर वस्तु 
बनयबाक हेतु नोन, मरचाइ/मिरचाइ/मेरचाइ, प्याज/पेआज/पिआज/पियाजु/ 
पेआजु, हरदि/हरदी,धनी/धनिञा, जीर/जीरा, मंगरैल, मरीच,सोइंठ, जमाइन 


आदि वस्तुक उपयोग होइत अछि। 


औजार : हलुआइक अनेक उपकरण होइत छैक। ओकर आगि पजारबाक 
व्यवस्था चूल्हि कहल जाइत छैक । जमीनक सतहपर कोड्ल चूलिह भोंगकुल्हा/भमकौला 
होइत छैक। ईंटसँ निर्मित कोइलाक चूल्हिके' भट्ठी कहल जाइत छैक। 

लोहाक चदरासँ बनल गोलाड्धक आकृतिक गँहीर आओ“ पैघ बर्तन जकर 
उपरका भाग खुलल रहैत छेक से कड़ाह कहल जाइत अछि। एहिमे विभिन्‍न वस्तु 
छानल जाइत अछि। छोट कडाहके' कड़ाही कहल जाइत छैक। बूँदा लोहाक 
कड़ाहीके लोहिया कहल जाइत छैक। कड़ाह, लोहिया आदिके* पकड्बाक हेतु 
ओकर पार्श्वमे आमने-सामने अरद्धवृत्ताकार वलय लागल रहैत छैक। एकरा 
कान/कड़ा/काड़ा कहल जाइत छैक। जिलेबी छनबाक हेतु समतल आधार ओ 
करीब चारि आङुर ठाढ़ घेरावला कड़ाहीक उ" )ग होइत अछि । एकरा ताइ 
(सं. तापिका) कहल जाइत छैक। 

कड़ाहमे देल वस्तुके' तेल अथवा घीसँ पृथक्‌ करबाक हेतु लोहक एकटा 
छिद्रमय औजारक उपयोग होइत छैक। एकरा झाँझ/छनौटा/झरना कहल जाइत 
छैक। एहिमे लोहाक एकटा गोल चदरा रहैत छैक जाहिमे छोट-छोट छिद्र रहैत छैक। 
एकरा पकड्बाक हेतु लोहाक पैघ छड़ छिद्रमय चदरासँ सम्बद्ध रहेत छैक। छड्के 
डंटी कहल जाइत छैक। 

लोहेक एकटा औजार जे कड़ाहमे देल वस्तुके' लारबाक हेतु प्रयुक्त होइत 
अछि से छोलनी कहल जाइत छैक। ग्रियर्सन एकरा खुरपी/खुरचनी कहने छथि 
(बिहार पीजैन्ट लाइफ-पृ.-49)। एकर पैघ प्रभेद केओंचा होइत अछि (तत्रेव)। एहिमे 
लोहाक एकटा छड़क निचला भागमे तरहत्थीक आकृतिक चाकर फलक लागल रहैत 


छैक। 


विभिन्न पदार्थके' एकटा बासनसँ दोसर बासनमे स्थानान्तरित करबाक हेतु. 


एकटा औजार करछु/करछुल/करछी कहल जाइत छैक। एहिमे लोहाक छड्क 
निचला भागमे गोलार्द्धक आकृतिक गँहीर बासन सम्बद्ध रहैत छैक। छोट करछुके* 
करछुल्ली आ पैघ करछुके' डब्बू/डब्बुक कहल जाइत छैक। , 

कड़ाहीसँ जिलेबी निकालबाक हेतु लोहाक एकटा पातर ओ नोंखगर छड्क 
व्यवहार होइत अछि। एकरा गऽज कहल जाइत छैक। लोहाक एकटा अन्य औजार जे 
वस्तुको पकड्बाक हेतु व्यवहृत होइछ से चिमटा/चुट्टा/चिमटी कहल जाइत अछि। 
छोट चुट्यके' चूटी/चुट्टी कहल जाइत छैक। एहिमे एकटा करीब दू आङुर चाकर 
लोहाक मध्यसँ मोडल चदरा रहैत छैक जकर दूनू छोर अग्रभागमे निकलल रहेत छैक। 

खोआ ओ अन्य पदार्थके' मिलयबाक क्रिया घाँटब/मरदब होइछ। मरदबाक 
हेतु काठक छोलनीक व्यवहार होइत अछि। एकरा दारु/दाब/दाइब/दाबि कहल 
जाइत छैक। 

चिक्कसके  पानिक संगे सानि क$ गोल-गोल टुकड़ा काटि ओहिपर दबाब 
दऽ पातर ओ गोल आकृतिक निर्माण करबाक क्रिया बेलब होइत अछि। बेलबाक हेतु 
काठक एकटा चिक्कन तकथा रहैत छैक जकर एकटा छोरपर गोडा लागल रहैत छैक। 
एकरा पाटा कहल जाइत छैक। जाहि औजारसँ दबाब देल जाइत छैक, से बेलना 
कहल जाइत अछि। एहिमे एकटा करीब डेढ़ बीतक लकड़ीक बेलनाकार टुकड़ा रहैत 
छैक जकर दूनू कात पकड्बाक हेतु मध्यभागसँ अपेक्षाकृत पातर मूठ बनल रहैत छैक। 
छोट बेलनाके' बेलनी कहल जाइत छैक। बेलल वस्तु बेलुआ होइत अछि। 

खाजा, निमकी आदिके कतरबाक हेतु लोहक छूरी/चक्कूक व्यवहार 
होइत छैक। 

जिलेबी बनयबाक हेतु कपड़ाक एकटा टुकड़ाक व्यवहार होइत छैक। एकर 
मध्य भागमे छेद रहैत छैक। कपड़ामे मैदानी भरि छेदसँ घीमे खसाओल जाइत छैक । 
कपड़ाक ई औजार लेटना कहल जाइत छैक। लेटनाक बदला आइकालिह नारिकेरक 
खपरोइया अथवा पेनीमे छेद कयल गिलासक उपयोग होइत अछि। नारिकेरक 
खपरोइयाके नारियली कहल जाइत छैक। गिलासके* कोइया/कुल्हिया कहलं 
जाइत छैक। 

कड़ाहीके चुलिहिपरसँ उतारबाक हेतु जाहि कपड़ाक टुकड़ाक व्यवहार होइत 
छैक ओकरा साफी कहल जाइत छैक। 

सेवइ बनयबाक औजार साँचा/फर्मा/चटुआ कहल जाइत छैक। एहिमे 
लकड़ीक दूरा गोरापर छिद्रयुक्त लोहक चदरा ठोकल रहैत छैक। 

झिल्ली बनयबाक औजार सेहो साँचा कहल जाइत छैक। एहिमे दूटा भाग 
होइत छैक। दूनू भागमे दू-दूटा काठक पाँखि जकाँ निकलल रहैत छैक । उपरका 
भागक मध्यवती भाग काठक बेलन होइत छैक। निचला भागमे बेलनाकार खोल रहैत 
छैक जाहिमे उपरका बेलन पूरा-पूरी आँटि जाइत छैक। निचला बेलनाकार खोलक 
आधार छिट्रमय रहैत छैक। 

चिक्कस सनबाक हेतु काठक गोल ओ चारू कातसँ. घेरावला औजारके* 
कठौत/कठौता/कठौती कहल जाइत छैक। मिठाइ रखबाक हेतु चारि आङुर ठाढ़ 
कानवला. पित्तरक गोल बासन परात होइत अछि। पित्तरक गँहीर बासनके' अढ़िया 
कहल जाइत छैक। रोटी आदि सेकबाक लोहाक समतल ओ गोल औजारके* 
तब/तबा/ताबा कहल जाइत छैक। 

पकमान बनयबाक हेतु लकड़ीक विभिन्न खोधामासँ युक्त औजारके* 
साँच/साँचा/सचबा कहल जाइत छैक। 

मिठाइके बेचबाक हेतु हलुआइ चारूकात घेराबासँ युक्त काष्ठक बासनक 
उपयोग करैत अछि। एकरा खोञ्चा/खोमचा/खोइंचा कहल जाइत छैक। खोञ्चाके* 


बाँसक डमरूक आकृतिक आधारपर राखि कऽ घूमि-फिरि क$ मिठाइ बेचल जाइत : 
अछि। एहि आधारके तरौना/तरौनी कहल जाइत छैक। दहीक छाँछके पुआर : 


आदिक गोल कऽ बनाओल आधार पर राखल जाइत छैक । एकरा बीड़ा/बिड़बा 
कहल जाइत छैक। 

मिठाइ जोखबाक हेतु तराजू ओ बटखाराक उपयोग होइत अछि। 

उत्पादन : हलुआइक उत्पादनमे विभिन्न प्रकारक मिष्टान्नक प्रधानता अछि। 
एहि मिष्टान्न सभके मधुर/मिठाइ कहल जाइत छैक। मिष्टान्नक विशिष्ट स्वादके* 
मधुराइ कहल जाइत छैक। किञ्चिन्मात्र मधुरतासँ युक्त मिठाइके' मधुराँठ/मधुराह 
कहल जाइत छैक। 

मिठाइक अतिरिक्त हलुआइ विभिन्न प्रकारक पकमान ओ नोनगर वस्तु सेहो 
बनबैत अछि। संगहि चूडा ओ दहीक विक्रय सेहो हलुआइ करितहि* अछि। ते 
हलुआइक उत्पादनके निम्नलिखित चारि वर्गमे बाँटल जा सकैत अछि-(क) मिठाइ 
(ख) नोनगर वस्तु (ख) पकमान एवं (घ) अन्य 

मिठाइ : दूध, चीनी, मैदा, बेसन आदिक योगसँ बनल खाद्य सामग्रीके* मिठाइ/मधुर 
कहल जाइत छैक। मिठाइमे चीनीक उपयोग बेसीकाल ओकर रस बनाक5 कयल 
जाइत छैक। पानिमे चीनी दऽ गर्म कयलापर बनल पदार्थकोँ रस/चाशनी/ 
सिरका/सीरा/खाँड़ कहल जाइत छैक। चीनीक अपेक्षा पानिक मात्रा अधिक 
रहलापर सौराके पातर ओ कम रहलापर मोट कहल जाइत छैक। सीरा पातर अछि 
कि मोट से बुझबाक लेल ओकर अल्प मात्रा छोलनी पर लऽ नीचा दिस चुआओल 
जाइत छैक। चुबैत सीरा जँ वायुक प्रभावमे पातर तारक सदृश ठोस रूप धारण कऽ 
लेत छैक तँ मोट सीरा बूझल जाइत छैक । सीराके* अडँठा ओ तर्जनीक बीच ल5 
दुनूक दूरी बढ़ाओल जाइत छैक। एहिसँ जे सीराक तार बनैत छैक तकर आधारपर सीरा 
एकतार, दू तार अथवा तीन तारक बूझल जाइत छैक। सीराके गर्म करबाक क्रमे 
ओहिसँ निकलल फेनयुक्त मैलीके* काह/काही कहल जाइत छैक। 

चाशनीक पाग कड़ा भऽ गेलापर मिठाइ कठोर भऽ जाइत छैक। एहन 
मिठाइके रोड़ाह कहल जाइत छैक। 

सीराके पाक/पाग सेहो कहल जाइत छैक। सीरामे वस्तुके डुबाकऽ 
ओकरा मधुरतायुक्त करबाक क्रिया पागब होइछ। सीराके* गर्म कऽ जलीय अंश जरा 
देलाक बाद अवशिष्ट चीनीक अंशके* भूरा/भुर्रा चीनी कहल जाइत छैक। एकर पुनः 
सौरा बनयबामे उपयोग कयल जाइत छैक। 

मिठाइ बनयबाक क्रममे घी अथवा तेलक” गर्म करबाक क्रिया 
टहकायब/करकायब होइछ । घीमे बनाओल पदार्थके* घिवही ओ तेलमे बनाओल 
पदार्थके' तेलही/तेलपक कहल जाइत छैक। 

गर्म घी अथवा तेलमे वस्तुक सिद्ध करबाक क्रिया छानब होइत अछि। 
छनला उत्तर प्राप्त पदार्थको छनुआँ कहल जाइत छैक। घी-तेलक किञ्चित स्पर्श द्वारा 
बनल वस्तुके' मखुआ/पोछुआ कहल जाइत छैक। 

मिठाइ बनयबाक हेतु विभिन्न प्रकारक चिक्कसके” पानिक योग दऽ 
मिलयबाक क्रिया सानब होइत अछि। गील कऽ सानल वस्तुक निश्चित परिमाणक 
गोलीको लोइया कहल जाइत छैक। सानबाक क्रममै चिक्कसमे देल तेल अथवा 
घीके' मोम/मेन/मैन/मो कहल जाइत छैक। मेनसँ युक्‍त पदार्थके मेनदार कहल 
जाइत छैक। बेसनके* अपेक्षाकृत पातर कऽ सानल जाइत छैक। एकरा सनबाक क्रममे 
हाथसँ घुमा-घुमाकऽ मिलयबाक क्रिया फेनब होइत अछि। 

मिठाइके* एक-दोसरापर थकियाकऽ रखबाक क्रिया रहदा लगायब होइत 
अछि। पाँच गोट मधुरक मिश्रणके* पचमेर कहल जाइत छैक। पचमेरमे सामान्यतः 
पेड़ा, लड्डू, सिरनी, बताशा ओ जिलेबी अबैत अछि। 

वस्तुक प्रधानताक आधारपर हलुआइ द्वारा निर्मित मिठाइ सभक निम्नलिखित 
श्रेणी विभाजन संभव अछि-1. गुड़ ओ चीनीसँ निर्मित मधुर 2. मैदासँ निर्मित मधुर . 
3. बेसनसँ निर्मित मधुर 4. खोआसँ निर्मित मधुर एवं 5. छेनासँ निर्मित मधुर । 

गुड़ ओ चीनीसँ निर्मित मधुर : ओनातँ मधुर मात्र बिना गुड अथवा चीनीक 
सहयोगे नहि बनि सकैत छैक, मुदा किछु मधुरमे ई विशिष्ट रूपे" प्रयुक्त होइत अछि। 
गुड्के पानिक संगे गर्म कऽ ठंढयलापर ओकर नाम-नाम दण्डाकार मिठाइ बनाओल 
जाइत छैक । एकरा गुड़लाठी कहल जाइत छैक। -बरकल गुड्मे सोडा मिलाकऽ 
साँचापर रोटीक आकृतिक मिठाइ बनाओल जाइछ । एकरा गुड़क मिठाइ अथवा 
गुड़क रोटी कहल जाइत छैक। बरकल चाशनीमे रंग मिलाय गर्म कऽ शुष्क कयला 
पर गीलेमे पंखा, छिट्टा आदिक आकृतिक मिठाइ बनाओल जाइछ। एकरा सभके* 
लालछड़ी/गुलाबछड़ी कहल जाइत छैक। 

तीन तारक चाशनी बनओलाक बाद ओहिमे चीनीक दसमांश मैदा ओ 
थोडेक खाइवला सोडा दऽ खूब घाँटल जाइत छैक। कने पतरे रहलापर एहि चाशनीक* 
चूल्हि परसँ उतारि ओकरा एकटा डब्बुकमे उठा लेल जाइत छैक। बामा हाथमे डब्बुक 
पकड़ दहिना हाथे कोनो काठक टुकड़ीसँ थोडे-थोडे कऽ चाशनीके' ओछाओल 
कपड़ापर खसाओल जाइत छैक। सुखलापर एकटा अत्यन्त फोंक मिठाइ बनैत छैक। 
एकरा बतासा कहल जाइत छैक। पैघ बतासाके' फेना कहल जाइत छैक। एकर 
उल्लेख वर्णरत्नाकरोमे (पृ. 13) अछि। 

तीन तारक चाशनी बनाकऽ उतारि लेल जाइछ आ एकटा दोसर कड़ाहमे 
चाशनीमे प्रयुक्त चीनीक दसमांशके छोलनीसँ निरन्तर चलबैत गर्म कयल जाइत छैक। 
एहि गर्म चीनीपर ओहि चाशनीके ढारि तीव्र गतिसँ संचालित कयने गोल-गोल 
आकृतिक मिठाइ तैयार होइत अछि। एकरा गोलदाना/इलायचीदाना/अडाँ('णा )ची 
दाना कहल जाइत छैक। 

चीनीक चाशनी बनाकऽ ओकरा निरन्तर औंरलासँ अत्यन्त गाढ़ भेलापर 
गोल-गोल मिठाइ बनाओल जाइछ। एकरा चीनीक लड्डू (प्रसिद्ध कहबी 1. चीनीक 
लड्डू टेढो मीठ 2. दिल्लीक लड्डू जे खयलक सेहो पछतायल जे नहि सेहो 3. दूनू हाथ 
लड्डू 4. लड्डू लड़य, झिल्ली झड़य )/सिरनी कहल जाइत छैक। चाशनीमे बरक्कतिक 
हेतु चौरट्ठा सेहो अल्प मात्रामे मिलाओल जाइत छैक। तिलसँ युक्‍त चीनीक लङ्डूके* 
गुलाब रेउड़ी कहल जाइत छैक। चिनियाबदामपर जमाओल गाढ़ चाशनीसँ बनल 
मधुरके बदामपापड़ी कहल जाइत छैक। चाशनीमे सतुआ मिलाकऽ गर्मेमे ओकर तार 
खिचलासँ बनल मधुरके' सनपापड़ी कहल जाइत छैक। चीनीक एकटा अत्यन्त फोक 
मधुर हवामिठाइ होइत अछि । 

भूजल चाउरक चिक्कसके पानि संगे औटल गुड़क रसमे दऽ गोल-गोल 
लड्डू बनाओल जाइत छैक । एकरा कसार/भुसबा/शंकर लड्डू कहल जाइत छैक। 

सजकुम्हरके छीलिकऽ चूनक पानिसँ धोला उत्तर उसिनलाक बाद चाशनीमे 
सिद्ध कयला उत्तर मुरब्बा/मोरब्बा नामक मधुर बनैत छैक। 

मैदासँ निर्मित मधुर : पानिमे घोरल मैदाक मैदानी कहल जाइत छैक। 
नारियली द्वारा मैदानीक लत्तीके” गर्म घीमे खसाय अनेक अन्त्वृत्तयुक्त मिठाइ 
बनाओल जाइत अछि। एकरा मधुर करबाक हेतु चाशनीमे डुबाओल जाइत छैक। एहि 
मिठाइके' जिलेबी कहल जाइत छैक। पैघ जिलेबीके* जिलेबा कहल जाइत छैक। 
किनारीसँ युक्‍त जिलेबीके* अमिरती/इमरती/इमरिती /इमिरती कहल जाइत छैक। 
जिलेबी बनयबाक हेतु दू-तीन दिनक बासि मैदानीक उपयोग होइत छैक। मैदानी 
टटका रहलापर कम चाशनी सोखैत छैक। टटका मैदानीसँ बनल जिलेबी कम मधुर 
होइत छैक। एकरा छेनाह कहल जाइत छेक। 

मैदाक अनेक परतसँ युक्त आयताकार आकृतिक मिठाइके* खाजा कहल 
जाइत छैक। एकर परत सभके* बीट कहल जाइत छैक। बीट बनयबाक हेतु दूरा 
संलग्न भागक बीच कडू तेल ओ सुक्खल मैदाक परथन देल जाइत छैक। एहि 
परथनके' पोत कहल जाइत छैक। एहि मिठाइकों घीमे छानि चाशनीक पाग देल जाइत 
छैक। एकर पैध आकृतिक प्रभेदक* खजबा ओ छोट आकृतिक प्रभेदके * खजुली 
कहल जाइत छैक। वर्गाकार खजुलीके खजबी कहल जाइत छैक। कोषमे मिष्टान्नक 
एकटा प्रभेदके गुलाबखाजा कहल गेल अछि (मि. भा. को. , पृ. 94 )। तीन सेर मैदासँ 
निर्मित एक सय खाजामे प्रत्येक तिनसेरी खाजा आ पाँच सेर मैदासँ निर्मित एक सय 
खाजामे प्रत्येकके' पनसेरी खाजा कहल जाइत छैक। 

मैदामे सोडा ओ मोम मिलाकऽ सानल जाइत अछि। पश्चात्‌ करीब दू इंच 
मोट परतक रूपमे एकरा पाटापर बेलि वर्गाकार टुकड़ाक रूपमे कारि लेल जाइत 
अछि। टुकड़ा सभक" घीमे छानि चाशनीक पाग देला पर गाजा/गाँजा नामक मिठाइ 
बनैत छैक। छोट आकृतिक गाँजाक* सकरपाला कहल जाइत छैक। 

गाँजाक हेतु तैयार मैदाक हाथसँ मथि छोट-छोट गोली काटि चाँपिकऽ 
गोल-गोल टिकिया बना लेल जाइत छैक। टिकियाक मध्यमे आङुरसँ खाधि कऽ देल 
जाइत छैक। एकरा घीमे सिद्ध क$ चाशनीक पाग देलापर बलुशाही/बालूशाही 
नामक मिठाइ बनैत अछि। एकरा बेलनाकार आकृतिमे बनौला उत्तर गुलाबजामुन/ 
गुलाबजामु कहल जाइत छैक। 

मोम ओ रंग मिलाकऽ सानल मैदाक करीब दू इंच चाकर ओ पाँच इंच नाम 
आयताकार रोटी बेलल जाइत छैक। पोत द्‌ऽ ओकर दू-तीन परत बनाकऽ चौड़ाइवला 

दूनू छोरके सटा कऽ मोड़ फोंक बेलनक स्वरूप देल जाइत छैक। घीमे एकरा छानि 
चीनीक पाग देला पर बनल मिठाइके लवङलता/लवङलती/लौंगलता/लौंगलती/ 
लौंगलत्ती कहल जाइत छैक। 
मैदाक टूटा गोल पूरीक मध्य खोआ भरिकऽ चारू कातसँ गूहिकऽ घीमे 
छानि चीनीक पाग देलापर चन्द्रकला नामक मिठाइ बनैत छैक। 
अत्यन्त पातर कऽ घोरल मैदाके' गर्म घीमे खसा छानि कऽ चीनीक पाग 
देला पर घेबर नामक मिष्टान्न बनैत अछि। 
मैदाक बनल सूत सन-सन टुकड़ीके सेब कहल जाइत छैक। एकरा घी 
मे छानि दूध ओ चीनीक संगे रान्हि कऽ उपयोग कयल जाइत छैक। 
वर्णरत्नाकरमे फिनी नामक पक्कान्नक उल्लेख भेल अछि (वर्णरलाकर, 
पृ.-13)। डा. अम्बा प्रसाद सुमन मैदाक सेवइ जकाँ सूत सन टुकडीके* घीमे छानि 
क$ चाशनीक पाग देल वस्तुको फैनी कहलनि अछि ( कृषक जीवन सम्बन्धी ब्रजभाषा 
शब्दाबली, भाग-1, पृ. 271 )। ग्रियर्सन गहूमक चिक्कस ओ चीनीक सहयोगसँ बनल 
पक्वान्नके फेनी/बतास फेनी कहने छथि (बि. पी. लाइफ, पृ. 352 )। 
बेसनस निर्मित मधुर : बूटक बेसनके फेनि पातर कऽ छनौय पर दऽ गर्म घीपर 
झारल जाइत छैक। एहिसँ पानिक बूँदक आकृतिक छोट-छोट दाना बनैत छैक। सिद्ध 
भेलापर चाशनीक पाग देला पर ई मधुर बूँदी/बुँदिया/बुनिजा कहल जाइत अछि। 
बुनियाँके गोल-गोल आकृतिमे बन्हलापर बुनियाँके लड्डू/लडू/मेहीदाना लड्डू बनैत 
छैक। पैघ-पैघ लडूके लाडु आ छोट लडूके' लडुबी कहल जाइत छैक। वर्णरलाकरमे 
(पू.- 13) एहि हेतु नुड़बी ओ 'लडिबी (तत्रैव, पू. ७७) शब्द आयल अछि। 
बुनिजाके दूधक संगे बरकओला उत्तर सकरौड़ी नामक मधुर बनैत छैक। 
मूँगक बेसनक बुनिजासँ बनल लड्डूके' मुँगबा/मुगबा (वर्णरलाकर, पृ. 13) कहल 
जाइत छैक। मुदा आब ई शब्द बुनिजाक कोनो पैघ लड्डूक हेतु रूढ भऽ गेल अछि। 
मूँगक बेसनसँ अत्यन्त मेही बुनियाँ बनाकऽ बन्हलापर बनल लङ्डूके" मोतीचूरक 
लड्डू कहल जाइत छैक। बेसनके' चीनीक संगे घीमे भूजि लड्डू बन्हलापर बेसनक 
छैक। 
> ब पट आङ्ुर भरि मोट लत्ती बनाय ओकर छोट-छोट टुकड़ी काटि घीमे 
छानि पाग देलापर कटबी/झडुआ/कटुआ नामक मधुर बनैत छैक। ओना काटि कऽ 
मात्र हेतु कटबी शब्दक व्यवहार अछि। 
>>> कह निर्मित मधुर : खोआके' चीनीक संगे घाँटि शुष्क भेलापर 
गोल-गोल लोइया काटि चाँपि कऽ वृत्ताकार मिठाइ बनाओल जाइत छैक। ई पेड़ा/ 

शुष्क खोआके पाटापर बेलि ओकर 
कट बरफी/कटबी कहल जाइत छैक। नाच्या ह सा 
न : i 

च आ मधुर : छेनाके मरदि कऽ छोट-छोट गोली बनाय चाशनीमे खौलेला 
बा /रसभरी नामक मिठाइ बनैत छैक। वर्णरत्नाकरमे रसगुल्लाक हेतु 
FE पृ. 13, सं. क्षीरगोलक ) शब्द भेटैत अछि। दूधमे देल रसगुल्लाके* 
स जाइत छैक। बगेयाक आकृतिक दूनू कात नोंखगर ओ मध्यमे चाकर 

_ चमचम कहल जाइत छैक। गोल स 
छन्नाबाड़ा/छेनाबाड़ा कहल जाइत छैक। क 


ड वीय कल 13) नामक पक्वान्नक उल्लेख भेल अछि। इहो 
त । सम्प्रति सद्य:प्रसूता मालक 1 
छैक, तावत्‌ खिरसा कहल जाइत छैक। RT हम के कओर 
छेनाक गोलीके* घीमे सिद्ध 
छ कयला उत्तर ओकर रंग कत्थइ 
क खनत त्थइ भऽ जाइत 
es आ/पनितौआ/पैन्तोआ नामक मधुर बनैत i 
, लालजामुन कहल जाइत छैक। छेनाके* सिद्ध 
र करबाक 
अधिक काल धरि आँच देने पनितोआक कवच कठोर आ रंग कारी आ 


आकृतिक मधुर बनैत छैक । एकरा कलाकन्द कहल जाइत छैक। 

रः बि च क गोली तरहत्थौपर चाँपि गोल आकृतिक बनाय मध्यमे 
ल जाइत । एकरा टू 

खीरमोहन नामक मधुर बनैत छैक। एकरा घीमे छानि चाशनीमे डुबओला उत्तर 


छेनाके > . 
क मथिकऽ चीनीक संग कडाहमे दऽ दाबिसँ खूब घाँटल जाइत छैक। 
आ हाथपर ठोकि-ठोकि पातर-पातर टिकिया बना लेल जाइत छैक 
दू याके परस्पर साटि क5 संदेश नामक मधुर बनैत अछि। न 
आवा 
द रंग, सेन्ट, आकृति ओ स्थान भेदसँ मिठाइ सभक नव-नव नाम 
ER , मुदा ई सभ पारिभाषिक नहि बनि सकल अछि। न 
ण 
मसु खडनी, खण्डउति, मेतिआ, अमृतकुण्डी, सरूआरी 
का उल्लेख अछि जकर अर्थलोप भऽ गेल अछि ( वर्णरलाकर 
a 9 )। मिथिला भाषा कोषमे दलिभिस्त, मण्डा मानसिंही 
आदि मिष्टान्नक उल्लेख भेरैत अछि। क्य <४०अ 

पकमान : हलुआइक जातीय नाम जाहि पकमान विशेषपर आधारित अछि 
से हलुआ कहल जाइत छैक । सुज्जीके घीमे भूजि पानि ओ चीनीक योग दऽ 
खदकओला पर किञ्चित गील ओ मोलायम खाद्य बनैत छैक। एकरे हलुआ कहल 
जाइत छैक। कर-कट्टुक देल उत्तम हलुआके महनभोग / मोहनभोग कहल जाइत 
छैक । मैदा ओ आनो चिक्कससँ हलुआ बनाओल जाइत अछि। हलुआक हेतु प्राचीन 
शब्द लपसी (सं. लप्सिका) भेटैत अछि। गहूम, चाउर अथवा मडुआक चिक्कसके 
भुजि कऽ ओहिमे पानि ओ गुड़ मिलाकऽ खदकयलापर लसिगर ओ गील पदार्थ बनैत 
छैक। एकरा लपसी कहल जाइत छैक। 
मेनदार गहूमक चिवकंसके' चीनीक संगे सानि नाम-नाम ठोकल वस्तुके 
घीमे छनला उत्तर खजूर/टिकिया नामक पकमान बनैत अछि। बिनु चीनी फॅटल 
गहूमक चिक्कसक टिकिया बनाय चाशनीक पाग देलापर माठ नामक पकमान बनैत 
अछि जकर वर्णरत्नाकरोमे उल्लेख अछि (वर्णरलाकर, पू. 13 )। 
चाशनीमे चौरट्ठा दऽ कड़ाहमे खूब घँटेत गर्म कयलापर हलुआ जकाँ शुष्क 
भेला उत्तर ओकर छोट-छोट लोइया बनाय पाटापर देल पोस्तादानापर दबला सँ 
अनरसा/अनारसा नामक पकमान बनैत अछि। “ 
भारदोरमे सँठबाक हेतु गुडुक संगे सानल गहूमक चिक्कसक लोइया काटि 
'छोट-छोट गोल आकृतिक पूरी बेलल जाइत अछि आ तेलमे छानि कऽ एकरा सिद्ध 
कयल जाइत छैक। एहि पकमानकें गुड़पूरी/बेलुआ पूरी कहल जाइत छैक। सांचा 
पर ठोकल अग्रभागमे लोलीयुक्त पानक आकूतिक पकमानके साँच/ठकुआ/ 
ठेकुआ/ठोकुआ/मुड़की/खबौनी कहल जाइत छैक। गोल ठकुआके टिकरी 
कहल जाइत छैक। गुड्पूरीक चिक्कसमे पोस्तादाना मिला ढील क$ सनला उत्तर 
तेलमे गोल-गोल पिंडक रूपमे खसाय छनलासँ गुलगुल्ला नामक पकमान बनैत 
अछि। 
मैदाक गोल पूरी बेलि क$ ओहिपर रइ दऽ आधापर मोड कातवला भागके 
गूहि देला उत्तर घीमे छनलासँ पिड़किया/पिड्किया/पिड्किया/पिड़ाकड़ी/ 
पिड़ाकी/पिड़ाँकी नामक पकमान बनैत अछि। एहि पकमानमे भरल जायवला वस्तुक 
हेतु रड शब्दक व्यवहार होइत छैक। रइक रूपमे खोआ, मलाइ, भूजल चिक्कस ओ 
चीनीक मिश्रण, भुजल सुज्जी ओ चीनीक मिश्रण आदिक व्यवहार होइत छैक। 
पिड़कियाक किनारवला भागमे लहरदार मोड़ उत्पन्न क$ ओकर निचला ओ उपरका 
भागके सम्बद्ध करबाक क्रिया गूहब होइत अछि। 
गहूमक चिक्कसके' गुड़क संग पातर क$ घोरि गर्म तेलमे सिद्ध कयलासँ 
पू/पूअ/पूआ (सं. अपूप) नामक पकमान बनैत अछि। पूआ बनायब समाप्त भेला 

| बासनमे लागल चिक्कस सभक घोरि क5 लपसी बरकाओल जाइत छैक। एहि 
लपसीके लूआ कहल जाइत छैक। दूध, केरा एवं कट्टुक मशाला दऽ कऽ बनाओल 
उत्तम पूआके मलपू/मलपूआ/मालपूआ कहल जाइत छैक। 
तऽबपर सेदल गहूमक चिक्कससँ बनल गोल ओ पातर आकृतिक खाद्यके* 
सोहारी कहल जाइत छैक। सानल चिक्कसक एकटा सोहारीक. हेतु परिमाणके* 
लोइया/गट्टा कहल जाइत छैक। बेलना द्वारा गट्टाके' वृत्ताकार रूप देबाक क्रिया 
बेलब होइत अछि। पारापर गील चिक्कस सटबासँ बचयबाक हेतु गट्टामे लगाओल 
सुक्खल चिककसको परथन कहल जाइत छैक। विभिन्न प्रकारक चिवकससँ बनल 
मोर सोहारीक रोटी कहल जाइत छैक। रोटीक स्थूल प्रभेद रोट कहल जाइत छैक। 
घी लगाकऽ सेदल सोहारीके* पराठा/परोठा/परौठा/फराठा कहल जाइत 
छैक। छोट ओ पातर सोहारीके* घीमे छानि कऽ सिद्ध कयला उत्तर पूरी कहल जाइत 
छैक। लघु _आकृतिक मुदा खूब फूलल पूरीके फुलकी कहल जाइत छैक। गहूमक 
चिक्कसके घी, मँगरैल, नोन आदिक संगे सानि कऽ बनाओल छनुआँ पूरीके* 
कचौड़ी कहल जाइत छैक। 

मूंग खेसारी, केराओ अथवा बूटक उसिनल दालिके* फुइट/फुटि कहल 
जाइत छैक। दालिक फूटि देल पूरीके दलिपूरी/फुटिपूरी कहल जाइत छैक। 
न चौरट्ठाके सानि कऽ गोली बना हाथसँ ठोकि कऽ मध्यमे चाकर ओ दूनू 
कात नोंखगर आकृति बना लेल जाइत छैक। एकरा खौलैत पानिमे सिद्ध कयलासँ 
पिट्ठा/पिट्ठी/पीठा/बगिया/बगेया नामक पकमान बनेत अछि। मधुरता अनबाक 
हेतु चौरट्ठाक गुड़क संगे सानल जाइत छैक। भाफमे सिद्ध कयल चौरट्ठासँ बनल 
बेलनाकार पकमानके* भक्का कहल जाइत छैक।. न 


नोनगर वस्तु : नोन फेंटल बेसनके* गाढ़ क$ सानि ओकरा साँचामे भरि दबाब देलासँ 


बेसनक लच्छी निकलैत छैक। एहि लच्छीक* गर्म होइत तेलमे घुमा-घुमाकऽ खसाय 

स उत्तर अनेक अन्तर्वृत्तयुक्त पदार्थ तैयार होइत अछि। एकरा झिल्ली कहल जाइत 

क। अत्यन्त पातर छिद्रयुक्त सांचा द्वारा गाढ़ ओ नोनगर बेसनक पातर-पातर लच्छी 

hes क छनला उत्तर सेओ/झिलिआ (वर्णरलाकर, पृ. 13) बनैत छैक। नोनगर 
सनक तेलमे छानल गोल-गोल खाद्यके* बड़ी कहल 

: जाइत छैक। चाकर 

कहल जाइत छैक। ह 

बेसन अथवा फुलाकऽ पीसल दालिमे कतरल प्याज, नोन, मरचाइ दऽ सानि 

कऽ तेलमे छनला उत्तर कचुड़ी/पेयजुआ बनैत छैक। ई आकृतिमे चपता होइत छैक। 

टक 


गोल कचुड़ीके पकौड़ी कहल जाइत छैक। पैघ आकृतिक पकौडीके* पकौड़ा कहल 
जाइत छैक। कचुडीके' झोरओलापर कच ( कृषक जीवन सम्बन्धी व्रजभाषा शब्दावली, 
भाग-1, पृ. 265) बनैतः छैक। डा० सुनीति कुमार चटर्जी कच शब्दक अर्थ दालि 
कहलनि अछि । कच, कचुड़ी ओ कचौडी शब्दक मूलमे यैह कच शब्द बुझना जाइत 
अछि। कचक जलीय भागके झोर/सिरुआ कहल जाइत छैक। 
सौंसे प्याजपर घोरल नोनगर बेसन लपेसि कऽ तेलमे छनलापर पेयाजी/पेयाजू 
बनैत छैक। भाटाक कच्चीके एही तरहें छनलापर भटवर/बैगनी बनैत छैक। 
मिरचाइक बनाओल एहने पदार्थ मिरचइया होइत अछि। 
` मेनदार मैदामे जमाइन, नोन आदि मिलाकऽ तेल अथवा घीमे छनला उत्तर 
विभिन्न आकारक निमकी बनैत छैक। 
मैदाक सोहारी बेलिकऽ ओकरा बीचोबीच काटि दूनू वृत्ताद्धक आकृतिमे 
भुजल आलू आदि भरि कऽ छनला उत्तर सिंघाड़ा/समोसा नामक खाद्य बनैत अछि। 
बूटक दालिके पानिमे फुलाय धीमे छानि नोन, मरचाइ आदिक बुकनी मिलाकऽ 
बनाओल खाद्यके दालमोट कहल जाइत छैक। 
फुलाओल बूटके हरदि, धनिजा, जीर, मरीच, सोंइठ, नोन, आदिक संगे 
रन्हला उत्तर बनल खाद्यके घुघनी कहल जाइत छैक। मटरक घुघनीके छोला कहल 
जाइत छैक। 
बेसनमे नोन मिलाक$ सानि ओकर छोट-छोट टिकिया बनाय तेलमे छानल 
` जाइछ। एहि टिकियाके दहीक घोरक संगे मिलाक5 बनाओल खाद्यके' बड़ा/बाड़ा/ 
दहीबड़ा/दहिबाड़ा कहल जाइत छैक। 
सौंस आलूके' उसीनि क5 सोहलाक बाद नून, हरदि, मिरचाइ, धनिजा, 
जीर, मरीच आदिक संग झोरओलापर बनल खाद्यके दम/आलूदम कहल जाइत 
छैक। एकर अतिरिक्त अनेक प्रकारक तीमन, तरकारी, भुजिया सेहो हलुआइक 
व्यवसायमे बनाओल जाइत छैक। 
नोनगर वस्तु सभ मुख्यतः तेलेमे छानल जाइत अछि। एहि तेलपक सामान 
सभमे अधलाह तेलक प्रभावसँ उत्पन्न विकृत स्वादके चिटाइन/तेलचिटाइन/ 
चिटचिटाइन कहल जाइत छैक। 
' _ तत्काल तैयार खाद्य पदार्थके टटका कहल जाइत छैक। एक दिन पूर्व तैयार 
खाद्य पदार्थके बासि/बसिया कहल जाइत छैक। दू दिन पूर्व तैयार खाद्य पदार्थके* 
तेबासि कहल जाइत छैक। बासि खाद्यक विकृत स्वादके बसियानि कहल जाइत 


छैक। 

छनलाक बाद अवशिष्ट तेलके पकतेल कहल जाइत छैक। 
अन्य : हलुआइ अपन दोकानमे मिठाइ, नोनगर वस्तु आदिक अतिरिक्‍त मिथिलाक 
प्रिय खाद्य चूडा-दही अवश्य रखैत अछि। चूड़ा धानके तारि-भारि क$ हल्का भूजल 
गेला उत्तर उक्खरिमे धऽ समाठक नड॒उ दिसिसँ आघात द्वारा बनाओल पीचल चपता 


अन्न थिक। संश्लिष्ट चूड़ाक समूहके लट्टा कहल जाइत छैक। लट्टासँ युक्‍त . 


चूड़ाके लटहा चूड़ा कहल जाइत छैक। मिथिलाक लटहा चूडा ओ खटहा दही नामी 
अछि। पातर, सुगन्धित ओ नीक चूडाक प्रभेद विशेषके तमहा/कतरनी कहल जाइत 
छैक। आइकाल्हि चूड़ाक उत्पादनपर मीलक प्रभाव भऽ गेने एकर लटहा ओ तमहा 
प्रभेद विलुप्त भेल जा रहल अछि। 

दही दूधके जमा कऽ बनैत अछि। औंरल दूधमे सुसुमेमे दहीक अल्प मात्रा 
मिलाओल जाइत छैक। एकरा जोड़न/लेसन कहल जाइत छैक। जोडुन देलापर 
दूधक मूल स्वरूप छोड़ि कोमल ठोस रूप धारण करबाक क्रिया जमब/जनमब होइत 
अछि। दूधक शुद्धताक हेतु सुच्चा शब्दक व्यवहार होइत अछि। सुच्चा दूधक दहीके* 
सजबी/सरही दही कहल जाइत छैक। दहीके जमयबाक क्रिया पौड़ब होइत अछि। 

कऽलमे पेड्ल दुद्धीक दहीके कलहा दही कहल जाइत छैक। म$हल 
दुद्धीक दहीके महुआ दही कहल जाइत छैक। महुआ ओ कलहा दहीके गोपाल 
दही सेहो कहल जाइत छैक। जोड्न नहिओो देने जमल दहीके* कुमार. दही कहल 
जाइत छैक। 

दहीक उपरका सतहपर जमल पियरौंछ पदार्थके छाल्ही कहल जाइत छैक। 
मोट छल्हिगर दहीक छाल्हीपर भूर बनबाक क्रिया बरड़ी पड़ब होइत छैक आ भूर 
सभक बरड़ी कहल जाइत छैक। वर्णरत्नाकरमे (पृ. ७9) एगारह अंगुर बरली पललि 
दहीक वर्णन भेटैत अछि। 

जमिकऽ अत्यन्त संश्लिष्ट दहीके कठम/कठगर कहल जाइत छैक। खूब 
कठगर दहीके भैसाठ कहल जाइत छैक। ठंढक प्रभावसँ दहीक नहि जमबाक क्रिया 
ठरकब होइत अछि। पातर दहीके' तुरी कहल जाइत छैक। न 

दहीके बासनसँ निकालबाक हेतु एक बेरमे जतेक दही काटल जाइत छैक तकरा 

छओ कहल जाइत छैक। छओक हेतु प्राचीन शब्द छेओव छल (वर्णरलाकर, पृ. 12 )। 

| दहीक अम्लीय स्वादके' अम्मत/खट्टा कहल जाइत छैक। अधिक दिनक 
पौड़ल दहीक उपरका भागमे उत्पन्न विकारके” फुफड़ी/दहिया फुफड़ी कहल 
जाइछ आ फुफड़ी बनबाक क्रिया फुफड़ब/फुफड़ी पड़ब होइत अछि। 

तेली 


आधार सामग्री : विभिन्न प्रकारक अन्न ओ फलसं प्राप्त द्रवके* तेल कहल 
जाइत छैक। भोज्य पदार्थके* सिद्ध ओ सुस्वादु करबामे एकर उपयोग होइत छैक। 
जाहि-जाहि अन्नसँ तेल निकालल जाइत छैक, ओकरा सभके* तेलहन कहल जाइत 
छैक। तेल पेड्बाक उद्योगमे लागल जाति विशेष तेलि/तेली कहल जाइत छथि। तेल 
पेड्बाक स्थलके* तेलिआरि कहल जाइत छैक। 

तेलीक आधार सामग्री मध्य विभिन्न प्रकारक तेलहन अबैत अछि । पीत 
वर्णक अत्यन्त लघु आकृतिक एकटा तेलहन गोट/सरसो/सरसों/सरिसो (सं. सर्षप) 
कहल जाइत छैक। काँचे काटि लेलापर एकर दाना चोकटि जाइत छैक। एहन दानाके 


- मुन्ही कहल जाइत छैक। अपुष्ट दानावला सरिसो सेहो मुन्हीं कहल जाइत अछि। | 


सरिसोक जातिक कत्थइ रंगक तेलहन तोरी होइत अछि आ कारी रंगक 
तेलहनके राइरैंची कहल जाइत छैक। 

तीसी/अलस/आलस/चिकना/अतिसी सेहो प्रसिद्ध तेलहन थिक । ई 
अत्यन्त सूक्ष्म आकृतिक, चपता ओ अग्रभागमे नोंखगर अन्न होइत अछि। 

ठंडा तेलक हेतु तिल/तिल्ली नामक तेलहनक उपयोग होइत अछि। 
सजमनिक बीयाके पेड्किऽ सेहो तेल निकालल जाइत छैक। दीपमे जरयबाक हेतु 
अंडी/रेंडी नामक तेलहनक तेलक उपयोग होइत छैक। 

एकर अतिरिक्त महुआ, नीम, नारियर, डिठबरना, पितौझिया आदिक 
फऽरसँ सेहो तेल निकालल जाइत छैक। महुआक फऽरके* गहुआ आ नीमक फरक 
निमौड़ी कहल जाइत छैक। 

औजार : तेल पेड्बाक तेलीक औजार कोल्ह/कोल्हू (प्रसिद्ध कहबीः- 
देल खैर ने खाय बरदा कोल्हू चाटऽ जाय) /कोल्हु/केल्हु कहल जाइत अछि। 

कोल्हु जाहि ठाम रहैत अछि ओकरा कोल्हुआर (घरसे कोल्हुअरबे अच्छा) 


कहल जाइत छैक। कोल्हुमे करीब डेढ हाथ व्यासवला शीशोक जडियाठ माटिक 


नीचा तीन हाथ गाड्ल रहैत छैक आ दू हाथ जमीनक सतहसँ ऊपर रहेत छैक। माटिक 
तरमे गड्ल भागके' जङ्घा कहल जाइत छैक। ऊपरवला भागमे कठौत जकाँ खाधि 
कयल रंहैत छैक। एहि खाधिके" पेट/हण्डा/कूँड्‌ कहल जाइत छैक। पेटक निचला 
भागसँ एकटा नाला कोल्हुक आधारक पार्श्वमे निकलैत छैक। एकरा नियारी कहल 
जाइत छैक। 

पेटक निचला भागमे लोह अथवा लकड़ीक एकटा मजगूत टुकड़ा देल रहेत 
छैक। ई टुकड़ा आकृतिमे गोल होइत छैक आ एकर व्यास पेटक भीतरी व्यासक 

बराबर होइत छैक। एहिमे अनेक छेद कयल रहैत छैक। लकड़ी वा लोहक ई टुकड़ा 
चनिजा कहल जाइत छैक। 

चनिञाक ऊपरी भागमे पेटक चारू कात पेटक घर्षणसँ बचयबाक हेतु 
भीतरी भागमे लकडीक छोट-छोट टुकड़ी सरा-सरा कऽ बिछाओल जाइत छैक । 
एकरा सभके पाचड्/पचड़ी/पाचड़ि कहल जाइत छैक। 

चनिजापर एकटा लकड़ीक करीब एक बीत व्यासक चारि-पाँच हाथक दंड 
ठाढ़ रहैत छैक। एकरे दबाबसँ कोल्हुक पेटमे देल तेलहन पिसाइत छैक। एहि दंडके“ 
मुहनि/महन/मोहन/मोहनि/मोहैन/जाइठ ( धोबियासँ की तेलिया घाटि। एकरा मुङरा 
ओकरा जाइठ।) /लाठि/लाइठ कहल जाइत छैक। एकर निचला भाग गोलाकार रहैत 
छैक। ओहि भागके' मूड्‌/मूड़ा/मूड़ी/मुड़बारी कहल जाइत छैक। 

मोहनक उपरका भागमे समकोणपर मुडूल एकटा लकड़ीक टुकड़ी ओकरा 
दबबैत छैक। एकरा ढेकुआ/ढकुआ/ढेका/ठकुआ/ठेकुआ कहल जाइत छैक। 


ढेकुआक दोसर छोर एकटा बाँसक टोनमे बान्हल रहैत छैक। बाँसक एहि. 


टोनक निचला भाग एकटा एक हाथ चाकर लकड़ीक मोट तकथासँ सम्बद्ध रहेत 
छैक। एहि तकथाक एकटा भागमे अर्द्धचन्द्राकार खत बनल रहैत छैक। ई खतलाहा 
भाग कोल्हुक पेटक बाहरी भागसँ सरल रहैत छैक। एहि तकथाके' कतरी/कतली/ 
कातल/कातर/कातरि कहल जाइत छैक। 

____ बाँसक टोनसँ एकटा फट्ठी कोनिआकऽ कतरीमे लागल रहैत छैक। एकरा 
खरनाठी कहल जाइत छैक। एकटा अन्य फट्ठी सेहो बाँसक टोनमे बान्हल रहैत छैक 
जकर दोसर छोर कोल्हुक पेटपर रहैत छैक आ तेलहनके' लारबाक काज करैत छैक। 
एहि फट्ठीके भरनाठी/रेवटी/उटकनी कहल जाइत छैक । 

कतरी नीचा दिस दबल रहय ते ओहिपर नम्हर पाथर आदिक ओजन देल 
रहैत छैक। एकरा भरसाहा कहल जाइत छैक। 
मोहनमे एकटा पालो लागल रहैत छैक। पालोक एकटा छोरमे कनइल लागल 
रहैत छैक आ ई छोर बड्दक कान्हपर धयल रहैत छैक। दोसर छोर दू भागमे बँटल 
रहैत छैक। ओकरा दुकन्ना कहल जाइत छैक। दुकन्नाक बीच मोहन रहेत छैक आ 
बाहरसँ दूनू कान एकटा रस्सी द्वारा सम्बद्ध रहैत छैक। 
कतरीक दोसर छोरमे एकटा रस्सीसँ एकटा बाँसक टोन जोडल रहैत छैक। 
- एहि टोनके' सोंटा कहल जाइत छैक । सोंटक दोसर छोरपर एकटा आर रस्सी लागल 
रहैत छैक। एकरा पगहा कहल जाइत छैक। पगहा बड़दक कान्ह लग पालोसँ सम्बद्ध 


रहैत छैक। न 

कोल्हुक बड़द कोल्हुआ बड़द कहल जाइत छैक। एकर आँखिपर पट्टी 


_ बान्हल रहैत छैक। पट्टीके' खोला/खोलसा/अँखिमुन्ना/अँखिमुनी/अनवट कहल 


जाइत छैक। जाहि वृत्ताकार परिपथमे ई बड्द चलैत अछि, ओकरा पौर /पौदर्‌/पौरी 
कहल जाइत छैक। 
| बड्दक आगू बढ़ने कतरी सेहो घिचाइत छैक आ मोहन सेहो। ढेकुआ 
मोहनके' दबने रहैत छैक ते मोहन कोल्हुक पेटमे देल तेलहनके* पीचैत नचैत रहैत 
छैक। | 
तेलहन पिचयलासँ तेल चनिजाक तर दऽ नियारी होइत बाहर निकलैत छैक। 
एहि तेलक नियारीक समक्ष खूनल खाधिमे राखल माटिक बासनमे चुआओल जाइत 
छैक। एहि बासनके' छन्ना/छन्नी कहल जाइत छैक। नियारीसँ चुबैत तेलके* छन्ना 


` धरि पहुँचबाक हेतु दूनूक बीच एकटा काठक त्रिभुजाकार नालाक आकृतिक बासन 


लागल रहैत छैक। एकरा नरोह/निरोह/लिलोह कहल जाइत छैक। 

उपयोग भेलासँ कोल्हुक पाचड़ ढील भऽ जाइत छैक। तखन पाचर सभक 
बौचमे बत्ती ठोकि देल जाइत छैक। एकरा खाप कहल जाइत छैक। पाचड़ अधिक 
घसा गेला पर ओकरा सभक निकालि देल जाइत छैक आ नव पाचड़ बैसाओल जाइत 
छैक। ग्रियर्सन पुरान पाचड़क हेतु तरपचड़ा ओ नव पाचड्क हेतु पेटपचड़ा शब्द 
कहलनि अछि (बिहार पीजैन्ट लाइफ, पू.-47)। पाचड बदलबाक क्रिया कोल्हू 
पचड़ब होइत अछि। 

तेल पेड्बाक बाद कोल्हुमे तेलहनक अवशेषके* बाहर करबाक हेतु लोहक 
रुखाणी नामक औजारक उपयोग होइत छैक। काजक क्रमे तेली अपन हाथ 
पोछबाक हेतु जाहि मैल कपड़ाक व्यवहार करैत अछि से चिकाइट कहल जाइत 
छैक। 

तेल रखबाक हेतु तेली माटिक बासनक व्यवहार करैत अछि। नीचा दिस 
एक आङ्र झुकल कानवंला लोटाक आकृतिक बासन टाड़ी कहल जाइत छैक। छोट 
टाडीके' टड़िया ओ पैघ यड़ीके' टाड़ा कहल जाइत छैक। टाडाके* मुसलमान 
लोटका कहैत छथि। तेल रखबाक पैघ पात्रके" तेलहाँडा/तेलहाँडी/तेलहण्डा कहल 
जाइत छैक। 

यड़ीसँ तेल निकालबाक हेतु लोहाक एकटा उपकरणक व्यवहार होइत 
अछि। एहिमे कनेक गोल आकृतिक एकटा चम्मच रहैत छैक जाहिमे लोहक डंटी ठाढ़ 
कऽ लागल रहैत छैक। एकरा कोइया कहल जाइत छैक। एहि कार्यक हेतु बेलक 
खोइयावला भागमे लकड़ी अथवा बाँसक टुकड़ा लागल करछुलक सेहो व्यवहार होइत 
छैक। एकरा बेली कहल जाइत छैक। | 

तेल नपबाक हेतु बाँसक पोरसँ अनेक नपना बनाओल जाइत छेक। ई सभ 
परिमाणक अनुरूप सेर, असेरा, पौआ, अधपइ, कनमा कहल जाइत अछि। एहि नपना 


सभक हेतु चोङा/पैली शब्दक सेहो व्यवहार होइत अछि। मिथिला भाषा कोषमे तेल 


रखबाक चोङाके तेलबासा कहल गेल अछि (पृ. 172)। 

उत्पादन : तेलहनके कोल्हुमे देबासँ पूर्व ओकरा पानिक फुहार द5 नम 
करबाक क्रिया मोहब होइछ। एक बेरमे कोल्हुक पेटमे जतेक तेलहन पेड्बाक हेतु 
देल जाइत छैक, ओकरा घानी (प्रसिद्ध कहबी:- घानीसँ बहतौनी भारी) कहल जाइत 
छैक। कोल्हुमे घानी देबाक क्रिया घानी लगायब होइत अछि। घानी लगौलाक किछु 
कालक बाद तेल तीव्र गतिसँ चूबऽ लगैत छैक। एहि स्थितिमे घानीके धेनुआर घानी 
कहल जाइत छैक। तेलहन पेड़ा गेलाक बाद तेल चूब बन्द होयबाक क्रिया घानी 
निंघरब होइछ। तेल पेडबाक मजदूरीक रूपमे तेलीके देय अन्नके बहताओन,/बहतौनी 
कहल जाइत छैक। 

तेलहनके दबाब द्वारा पिसबाक क्रिया पेड़ब होइत अछि। एकरा पेडिकऽ 
निकालल द्रवके तेल/चिकनइ/चिकनै कहल जाइत छैक। सरिसोक तेलके कडू 
तेल/कड़आ तेल कहल जाइत छैक। आन तेल सभ तेलहनक नामसँ अभिहित होइत 
अछि। कोल्हुक शुद्ध तेलक सुच्चा तेल कहल जाइत छैक। मील द्वारा पेडल शुद्ध 
तेलके खाँटी तेल कहल जाइत छैक। 

तेलक मैलके काइट/जमड़ी/गादि कहल जाइत छैक। तेल पेडला उत्तर 
तेलहनक अवशेषके खल्ली/खइर/खरि/खरी कहल जाइत छैक। 

तेल सम्पर्की चस्तुके तेलाह कहल जाइत छैक। तेलाह वस्तुक सटबाक 
प्रवृत्ति चिटाइन/चिटचिटाइन/ तेलचिटाइन कहल जाइत छैक। तेलचिटाइन वस्तुक" 
तेलचिट/चिटचिट कहल जाइत छैक। अधिक तेलसँ युक्त खाद्यके' तेलगर कहल 
जाइत छैक। तेलक कटु स्वादके* झँसिगर कहल जाइत छैक। तेलक गंधविशेष सोन्ह 
होइत अछि। सोन्ह गंधसँ युक्त तेलके सोन्हगर कहल जाइत छैक। 


नोनिञा ओ बेलदार 


नोनिजा ओ बेलदार नामक दूटा जाति नोन ओ शोरा बनयबाक व्यवसाय 
करैत छल। शोराक उपयोग युद्धमे बारूद बनयबाक हेतु होइत छलैक आ एकर 
सह-डत्पादनक रूपमे नोन प्रप्त होइत छलैक। ई नोन सैन्धव ओ सामुद्रिक नोनक संगे 
फेटिकऽ बेचल जाइत छल। 

ब्रिटिशकालमे बिहार शोराक उत्पादनक प्रमुख केन्द्र छल ( इकॉनोमिक हिस्ट्री 
आफ बंगाल, फ्रॉम प्लासी टू परमानन्ट सेट्लमेंट, भोल्यूम-1, एन. के. सिन्हा, गोसाई एण्ड क॑. प्रिन्ट्स 
प्रा. लि., 7/1 ग्रान्ट लेन, कलकत्ता-12, पृ. 201 )। हाजीपुर तिरहुत, सारण ओ पूर्णिया शोरा 
उत्पादनक प्रमुख क्षेत्र छल (तत्रैव, पृ. 202 )। 

सम्प्रति गृह उद्योगक द्वारा शोर ओ नोनक उत्पादन नहि होइत छैक। ई 
व्यवसाय समाप्त भऽ गेल अछि। एहि व्यवसायसँ सम्बद्ध नोनिजा ओ बेलदार जाति 
अन्य व्यवसायमे लागल अछि। 

व्यवसाय समाप्त भऽ जयबाक कारणे नोनक उत्पादनसँ सम्बद्ध शब्दावली 
सेहो लुप्त भऽ गेल अछि। जे किछु शब्द भेटैत अछि ताहि हेतु संदर्भ ग्रन्थ, जनश्रुति 
ओ नोनिजालोकनिक स्मृतिशेष मात्र आधार अछि। 

उनैसम शताब्दीक आरंभेसँ सरकार द्वारा अवैध कऽ देल जयबाक कारणें 
नोन बनयबाक व्यवसाय हासोन्मुख भऽ गेल छल (एन एकाउण्ट आफ दी डिस्ट्क्ट 
आफ पूर्णिया, पृ. 555 )। 

आधार सामग्री : नोनिजा सभक आधार सामग्री नोनी/नोनियाही/नोनछराही 
माटि होइत छल। ई माटिक घरक देवाल, मालजाल बन्हबाक स्थान, गाछी तथा 
कोनो-कोनो खेतमे बर्षाक बाद उज्जर रंगक पपड़ीक रूपमे भेटैत अछि। एकरा रेह 
सेहो कहल जाइत छैक। 

| नोन बनयबाक स्थलको नोनथरा अथवा कतहु-कतहु फर (ए स्टैटिस्टिकल 

एकाउन्ट ऑफ बंगाल, डब्ल्यू डब्ल्यू हंटर, भॉल्यूम-13, तिरहुत एण्ड चम्पारण, कन्सेप्ट 
पब्लिसिंग कम्पनी, 65-एफ, आनन्दनगर, दिल्ली 35, 1976, पृ. 127) कहल जाइत छल। 

औजार : नोनिजा नोनी माटिके' जाहि उपकरणमे घुलबैत छल, से कोठी 
कहल जाइत छलैक। ई माटिक सतहपर ऊँच क$ बनाओल गोल. चबुतराक सदृश 
होइत छल। एकर चारू कात एक-डेढ़ बीत मोट माटिक देवालक घेरा रहैत छलैक। 


. एकर आधार ढालू होइत छलैक आ एहिपर ईट ओछाओल रहैत छलैक। ईटपर बाँसक 


अनेक टोन सभ देल रहैत छलैक आ तकरा ऊपर खढ, पुआर, तारक छाजा आदि 
ओछाओल रहैत छलैक। बाँसक टोन सभके पटबटन/पटोटन/कोरो/कोरइ कहल 
जाइत छलैक। कोठीसँ पानि चूबाक हेतु बनाओल नालाके* पनार कहल जाइत छलैक। 
चुबैत पानि कोठीक निकट कयल खाधिमे राखल माटिक बासनमे जमा होइत छलैक। 
एहि बासन सभक नाद/नादा/नदहा/गड़्नी/परछा कहल जाइत छलैक। 
उत्पादन : शोरा अथवा नोनक उत्पादनक हेतु ढेप-चेप चूडिक5 कोठीमे 
राखल माटिके चेलुआ कहल जाइत छलैक (एन एकाउण्ट आफ द डिस्ट्क्ट आफ 

पूर्णियाँ, पृ. 552 )। चेलुआपर पानि पटओलासँ पेनी पर दऽ होइत नादमे जमा होम5वला 
ललौन रंगक माटिक सार तत्त्वयुक्त घोलके* रस/कस कहल जाइत छलैक। कस 


खसलाक बाद अवशिष्ट माटिके सीठ/सिठ्ठी कहल जाइत छलैक। सिट्ठीक 


ढेरीके नोनफर कहल जाइत छलैक। 

रसके कडाहमे तीन खेप औंटल जाइत छलैक। पहिल खेप औंटि कऽ 
सेरयलापर बासनक पेनीमे शोराक दाना तथा दोसर आ तेसर खेप शोरा ओ नोनक दाना 
प्राप्त होइत छलैक। 

औंटबाकाल काछल फेनके खारी कहल जाइत छलैक। खारीके' सुखाकऽ 
खरिआ/खारी/कारी नोन नामक रसायन भेटैत छलैक। 

पहिल खेपक बाद अवशिष्ट रसके' पछाड़ी कहल जाइत छलैक। दोसर 
खेपमे प्राप्त शोराके काही ओ नोनके पकवा कहल जाइत छलैक (ए स्टैटिस्टिकल 
एकाउण्ट आफ बंगाल-पृ. 127 )। तेसर खेपमे अवक्षेपित शोराके तेलहा ओ नोनके 
नीमक कहल जाइत छलैक। तेसर बेर अवक्षेपणक बाद अवशिष्ट रसके* जराठी 
कहल जाइत छलैक। पुनः उपयोगमे अनबाक हेतु जराठी ओ सिट्ठीक मिश्रणके: 
बेचुआः कहल जाइत छलैक (एन एकाउण्ट आफ द डिस्ट्रिक्ट आफ पूर्णिया, पृ. 551 )। 

उपर्युक्त विधिसँ प्राप्त शोराके कच्चा/जरुआ शोरा (बिहार पीजैन्ट लाइफ, 
पृ. 7) कहल जाइत छलैक। रौदमे रसक वाष्पीकरणसँ प्राप्त शोराके आबी शोरा 
कहल जाइत छलैक (त्त्रैव)। कच्चा शोराके' परिशुद्ध कयलापर कलमी शोरा कहल 
जाइत छलैक। 

नोनके' नून/नोन/बेलदारी नीमक/नीमक/रामरस कहल जाइत छैक। 
नोनसँ सम्बद्ध अनेक शब्द प्रचलित अछि। नोनसँ युक्त खाद्यके* नोनगर/नोनछाह, 
अधिक नोनगर खाद्यके नोनछराह, नोन रहित खाद्यके अनोन, कम नोनगर खाद्यके* 
मधनोन आ नोनरहित खाद्य खयबाक व्रतके अनोना कहल जाइत छैक। 


क्रेड़ी 


आधार सामग्री : माछीक आकारक कीट विशेष द्वारा विभिन्न फूलक 
परागसँ निर्मित एकटा अत्यन्त पौष्टिक द्रवके' मधु कहल जाइत छैक। मधु निर्माण 
करवला कीटके मधुमाछी/मक्खी/मधुमक्खी कहल जाइत छैक । मधुमाछीक 
खोँताके' छत्ता कहल जाइत छैक । छत्तासँ मधु बाहर करबाक व्यापार मधु छोड़ायब 
होइत अछि। मधु छोड्यबाक व्यवसायमे कुरेड़ी जाति लागल छथि। मधु छोड्यबाक 

व्यवसायमे सह-उत्पादनक रूपमे मोम सेहो प्राप्त होइत छैक। मधु ओ मोमक 
उत्पादनक अतिरिक्त विभिन्न पक्षीक शिकार कुरेडीक आनुषंगिक वृत्ति होइत अछि। 

मिथिलामे मधुमाछीक तीन गोट प्रभेद भेटैत अछि। पीताभ पाँखिसँ युक्त 
मधुमाछीक सबसे पैघ आकृतिवला प्रभेद भौंरा कहल जाइत छैक। चितकाबर 
पाँखिवला मध्यम आकूतिक मधुमाछीके खोखवला मक्खी कहल जाइत छैक। कारी 
रंगक पाँखिवला अत्यन्त छोट आकृतिक मधुमाछीके गोइठी/कनौजिया कहल जाइत 
छैक । 

मधुमाछी घरक देवाल, गाछ आदिपर छत्ता लगबैत अछि। घरक देवालमे 
दीवार नामक कोट ओ गाछपर घोरन नामक कीटक आक्रमणसँ मधुमाछी छत्ता छोड़ि 
क$ भागि जाइत छैक। मधुपी/मधुपीया नामक एकटा पक्षी मधुमाछीक छत्ता तोडि 
क$ उडि जाइत छैक आ मधु तथा अंडा-बच्चा सभटा खा जाइत छैक। 

औजार : मधु छोड़ैबामे छत्ताके कटबाक हेतु कचिया हाँसूक व्यवहार होइत 
छैक। छत्तासँ मधुमाछीके भगयबाक हेतु खढ़क चारूकात भांगक गाछ दऽ रस्सीसँ 
बान्हि कऽ दण्डाकार उपकरण बनाओल जाइत छैक। एकरा उक्का/लुक्का कहल 
जाइत छैक। मधु रखबाक घैलाके कटिया कहल जाइत छैक । मधुमाछीक छत्ताके* 
लोहक डोल/बाल्टीमे राखल जाइत छैक। छत्ताके सड्यबाक हेतु कपड़ाक बान्हल 
मोटरीके झोड़ा/धोकड़ा कहल जाइत छैक। छोट धोकड़ाके धोकड़ी कहल जाइत 
छैक । मधुमाछीक सड्ल छत्ताके औंटबाक हेतु टिनक उपयोग होइत अछि। 

पक्षी मारबाक हेतु कुरेडीक वंशनिर्मित औजार नर-सर कहल जाइत अछि। 
ई आडूःर सन पातर करीब पाँच फुटक पहाड़ी बाँसक दण्ड रहैछ। लोहाक नोंखगर शूल 
लागल दंडके सर कहल जाइत छैक। शूलसँ रहित दंड सभंके नर कहल जाइत 
छैक। नर ओ सरक निचला भागमे करीब तीन इंचक खोधर रहैत छैक, जाहिमे दोसर 
सरक उपरका भाग घोसिया कऽ दूनूके सम्बद्ध कयल जा सकैत छैक। एहि खोधरके' 
नाला कहल जाइत छैक। नरक उपरका भाग जकरा नालामे पेसल जाइत छैक, से 
गुआ कहल जाइत छैक। सर ओ क्रमवर्ती नरके परस्पर सम्बद्ध कऽ बहुत पैघ दंड 
बनाओल जा सकैत छैक। नरमे ऊपरवला दंडके सिर ओ नीचावला दंडके. भारू 
कहल जाइत छैक। नर-सरको' परस्पर सम्बद्ध कयला उत्तर ओकर दोलनक क्रिया 
दोमब होइत अछि। 

पक्षीके फँसयबाक अन्य व्यवस्थामे सरमे अनेक कमची बान्हि देल जाइत 
छैक। एहि कमची सभके' कम्पा कहल जाइत छैक। कम्पामे पक्षीके सटयबाक हेतु 
ओहिपर लगाओल पदार्थके लस्सा/लासा कहल जाइत छैक। ई पीपरक रससँ 
बनाओल जाइत अछि। 

.पीपरक गाछमे अनेक ठाम छो मारि क$ क्षत करबाक क्रिया पाचब होइत 
अछि। पाचल स्थानसँ निकलल लसिगर पदार्थके माटिक बासनमे कडू तेलक संगे 
खदकाय लस्सा तैयार कयल जाइत छैक। एहिमे सटल पक्षी चेष्टा कयनहुँ उडि नहि. 
पबैत अछि। 

लस्साके एक पोर बाँसक खोलमे राखल जाइत छैक। एहि खोलके* 
चोङा/चोंगा कहल जाइत छैक। . 

उत्पादन : कुरेडीक प्रमुख उत्पादन मधु थिक। मधुक उत्पादन मुख्यतः 
चैतसँ आषाढ़ मास धरि होइत अछि। चैत मासमे आमक मज्जरसँ मधुमाछी मधु 
बनबैत अछि। ई मधु स्वच्छ, गाढ़ ओ सुगन्धित होइत अछि। एकरा चैती मधु कहल 
जाइत छैक। बैसाख मासक मधु बैसक्खा कहल जाइत अछि। ई गाढ़ दानेदार आ 
हल्का लाल रंगक होइत छैक। जेठ मासक मधु जेठीमधु कहल जाइत छैक। ई पातर 
ओ गाढ़ लाल होइत छैक। आषाढ़ मासक मधु कारी रंगक, पातर ओ कम मधुर होइत 
अछि। 

मधुमाछीक पछिला भागमे पातर ओ नोंखगर अंग होइत छैक। एकरा 
सूड्‌/सूंघ कहल जाइत छैक। एहिसँ मधुमाछी दंश मारैत छैक। दंश मारलापर पीड़ा 
होयबाक क्रिया बिसबिसायब होइत अछि। मधुमाछी मधु छोड़ौनिहारके" खेहारिकऽ 
दंश मारि दैत छैक। खेहारबाक क्रिया चहेटब होइत अछि। 

छत्ता लग जयबास पूर्व कुरेडी एकटा मन्त्र पढ़ैत अछि जकरा मन्तुर (आंट 
बान्हू साँट बान्हू बान्हू अपन काया-सत्त गुरूके बान्हू काया, सूर महामाया) कहल जाइत 
छैक। कुरेड़ी सभक मान्यता छैक जे मन्तुर पढ़ि लेने मधुमाछी ओकरा नहि करैत छैक। 

मधुमाछीक छत्ता अद्ध अंडाकार होइत छैक। एकर उपरका भागमे मधु भरल 
रहैत छैक जकरा कोढ़ा/कोरहा कहल जाइत छैक। अंडा-बच्चासँ भरल निचला 
भागके खखरा कहल जाइत छैक। दबाब द्वारा मधु गाल मुट्ठी भरि कोढाके* 
मुठरा/मुठला कहल जाइत छैक। मुठरा ओ खखरा मोमक उत्पादनक हेतु आधार 
सामग्री होइत अछि। 

मोमक उत्पादन: मधुमाछीक छत्ताके दस-पन्द्रह दिन धरि कपड़ाक 
धोकड़ीमे छोड़ि सड्लापर पानिक संगे टीनमे औंटल जाइत छैक। औंटलापर द्रवी भूत 
भेल खखराके पानि सहित माटिमे खुनल खाधिपर कपड्छान कयल जाइत छैक। 
खाधिमे तरल द्रव दोसर दिन जमि क$ ठोस पिंडक रूपमे प्राप्त होइत छैक। एकरा 
मोम कहल जाइत छैक। पिंडक हेतु थक्‍्की/थक्का शब्दक व्यवहार होइत अछि। 

एहि मोमके परिशुद्ध करबाक हेतु थक्काक संगे ओही प्रक्रियाके दोहराओल 
जाइत छैक। एहि बेर बरकाबय काल थोड़ेक मात्रामे घी सेहो टीनमे धऽ देल जाइत 
छैक। 

मोमक उपयोग लकड़ीमे पालिसक हेतु आ प्रकाशक साधनक रूपमे होइत 
छैक। मोमक बेलनाकार दण्डक मध्य भागमे सूत लगाकऽ जे प्रकाशक साधन 
बनाओल जाइत अछि से मोमबत्ती कहल जाइत छैक। 
कुरेड़ीक अन्य उत्पादन : मधु ओ मोमक उत्पादनक अतिरिक्त शिकारी प्रवृत्तिक 
कुरेड़ी जाति विभिन्न प्रकारक जलीय पक्षीक शिकार भोजन अथवा विक्रयक हेतु 
करैत अछि। | 
पक्षीके पंछी/चिडेँ३/चिड़ियाँ सेहो कहल जाइत छैक । कुरेड़ी द्वारा 
शिकार कयल गेल प्रमुख खाद्य चिडँइ सभ बनमुर्गी, परबा/कबूतर, बनपर्वा, 
पौरकी, हरियल, मुरैना, महाफूफा/महौखा, सिल्ली/अधनी, मैना, दाबिल, 
खुर्पाबान, धनेस, डकहर/डोकहर, करांकुल, गागन, खयरा बगुला, जलमुर्गा, 
बगुला, नकटा, दिघोंच/दिघौंछ, सदूल, लालशर,बगेरी, मसरैंची, पिल्लक,सेंगर 
आदि अछि। रन्हबासँ पूर्व पंछीक पाँखि ओदारबाक क्रिया चोथब होइत अछि। 

बेचबाक हेतु क्रेडी मुख्यतः सुगा/सुग्गा/सूआ/तोता नामक पंछीके' 
पकड़ैत अछि। मधुर स्वरसँ युक्त सूगाक सबसँ पैघ प्रभेदके" करार कहल जाइत 
छैक । कंठ लग लाल दग्गीसँ युक्‍त सुग्गाके अमृतभेला कहल जाइत छैक । कर्कश 
स्वरवला सूगाक सबसँ छोट आकृतिवला प्रभेदके' टेटिया/बजरी कहल जाइत छैक । 
दन्तकथा सभमे हीरामन सूगाक वर्णन भेटैत अछि जे अत्यन्त चतुर प्रकृतिक वर्णित 
भेल अछि। मादा सुग्गाके सुग्गी कहल जाइत छैक । 

चाम बेचबाक हेतु कुरेड़ी बिज्जी/सपनौर नामक जानवरक शिकार करैत 
अछि। एकरा आकृष्ट करबाक हेतु कुरेडीक मुँहसँ निकालल ध्वनि विशेषके 
तुनकारी कहल जाइत छैक। 

मधु छोड्यबाक धंधा ऋतुसापेक्ष रहबाक कारणें वर्षक अनेक मासमे कुरेड़ी 
भिक्षाटन कऽ अथवा हींग, जाफर, काफर, विषमा, शंखलाभी, टटैनी, अधकपारी 
आदि औषधि बेचि कऽ गुजर करैत अछि। 

बरइ 

नागबल्ली/नागबेल नामक लताविशेषक पातके पान (सं. पर्ण) कहल 
जाइत छैक। पान उपजयबाक व्यवसायमे बरइ ओ तमोली जाति लागल छथि। पानको 
काटि-मोडि क$ खाद्यक रूपमे प्रस्तुत करऽवला जाति पनेरी होइत अछि। सम्प्रति 
पनेरीक काज जातिनिरपेक्ष भऽ गेल छैक। 

आधार सामग्री ओ औजार : पान उपजयबाक हेतु जलाशयक निकटक 
भीठ जमीन उपयुक्त होइत छैक। पान रोपबाक लेल जमीनमे चारू कातसँ राट आ 
ऊपरमे छाँही देल जाइत छैक। जमीनक एहि भागके' बरेब/बरैठा कहल जाइत छैक। 

बरैठामे जोत-कोड्क हेतु खेतीक सामान्ये औजारक उपयोग होइत छैक। खेत 
तैयार भेलापर साओन-भादवमे पानक लत्तीक एकटा गीरहसँ युक्त टुकड़ी रोपल जाइत 
छैक। एकरा बेल/कलम/बीज कहल जाइत छैक। 


बरैठामे पानके पतियानीमे रोपल जाइत छैक। एहि पाँती सभके* 


सपुरा/साँपुरा/सोपरा/सोफरा कहल जाइत छैक। दूटा सोपराक बीचवला अपेक्षाकृत 
गँहीर स्थलके* आँतर /अँतरा/पह/पाह/पाहे कहल जाइत छैक। 
पानमे निरन्तर पानि पटबऽ पड़ैत छैक। पानि पटयबाक हेतु कानरहित पैघ 


बैलके लोइट/लोटि/लोटी/मोइट कहल जाइत छैक। पानिक बहाओक कारणे* 


सपुराक माटि बहिकऽ अँतरामे चल जाइत छैक। सपुरामे पानक जड़ लग मारि देबाक 
हेतु व्यवहृत छोट सन छिट्टाके मटोर/मटोइर/मटोरि कहल जाइत छैक। उपजामे 
वृद्धिक हेतु माटिमे मिलाओल चाउर, जौ, केराव आदिक चिककस, सरिसोक खइर 
आदि पदार्थके खाद/खाध कहल जाइत छैक। 

पानक लत्तीके ओकर जड़ि लग उदग्र गाइल खरहीपर अवलम्बित 
कराओल जाइत छैक। एकरा इकरी कहल जाइत छैक। लत्तीके' इकरीमे बन्हबाक हेतु 
राड़ी नामक घासक टुकड़ीके काइस कहल जाइत छैक। काइसके* मटकूरीमे राखल 
पानिमे भिजा कऽ राखल जाइत छैक। 

पानक ढोली बन्हबाक हेतु सरपत नामक घासक टुकड़ीसँ बनाओल 
बन्हनके बन्हका कहल जाइत छैक। 

पानक सड्लाहा भागके कतरबाक हेतु बाँसक दूटा पातर ओ चाकर 
कमचीसँ बनल औजारके कतरनी/कमची कहल जाइत छैक। 

पनेरी द्वारा पानक पातके कतरबाक हेतु लोहाक गुनचिहक आकृतिक 
औजारक कैंची ओ सुपारी कटबाक लौह औजारके' सरौता कहल जाइत छैक। कैंची 
ओ सरौताक प्राचीन नाम काँति अछि (कोसी गीत, पृ.-39 )। 

मोडल पानके गँथबाक हेतु बाँसक अत्यन्त पातर शलाकाके' सीकी/सिक्की 
कहल जाइत छैक। , 
उत्पादन :' बेलसँ निकलल शाखाके' अँकुरा/कनार कहल जाइत छैक। आँकुराक 
लत्तीक रूप धारण कयला उत्तर ओकरा इकरीसँ सम्बद्ध करबाक व्यापारके" 
गछउठौनी कहल जाइत छैक। 

=, 


बरेबमे उगल अनावश्यक घास-पातके नष्ट करब तथा पत्रविहीन लत्तीके. 
माटिंक सम्प्कमे आनि पुनः अंकुरण द्वारा उत्पादन योग्य बनयबाक व्यापारके 
कमठओन कहल जाइत छैक। 
पानक भाग : पानक सम्पूर्ण लत्तीके छरा कहल जाइत छैक। लत्तीमे जाहि स्थानसँ 
शाखा अथवा पात निकलैत छैक ओकरा गीरह कहल जाइत छैक। एकटा गीरहसँ 
युक्‍त छर्राक भागके बेल कहल जाइत छैक। | 
पानक लत्तीक छीपके काटि देबाक क्रिया छपटा करब होइत अछि। छपटा 


` कयला उत्तर ओकर प्रत्येक गीरहपरसँ अंकुर निकलैत छैक, जे स्वतंत्र लत्ती भऽ 


जाइत छैक। 

पानक लत्तीक जडिवला भागसँ निकलल अंकुरके कऽन/झऽड़ कहल 
जाइत छैक। ग्रियर्सन (बिहार पीजैन्ट लाइफ, पृ. 249) जेठ मासमे होमऽवला क5नके* 
भूर/भूरा कहने छथि। 

पानक लत्तीसँ पात तोड्बाक क्रिया पान खोंटब होइत अछि। लत्तीक जड़ 


श दिसुक क्रमिक पातके क्रमशः उत्कृष्टतर मानल जाइत छैक। जड़ि लगक चारि पाँचटा 


पातके घासन कहल जाइत छैक। घासनसँ उपरका चारि-पाँचटा पातके कूट/खूट 
कहल जाइत छैक। खूटसँ ऊपरवला चारि-पाँचटा पातके कचलेवारि कहल जाइत 
छैक। छीप परक पातके" मुड़बारि कहल जाइत छैक। 

पात तोडैत काल कूटवला एक-दूटा पात गाछमे किछु समयक हेतु छोडि 
देल जाइत छैक। एकरा दुपन्ना कहल जाइत छैक। जड़सँ छीप धरिक सभटा पातक 
अवर्गीकृत समूहके लेवार/लेवारि कहल जाइत छैक। 

पानक पातक अगिला नोंखगर भागके मुहरा/टुरनी/सूढू/सूर कहल जाइत 
छैक। पातक पृष्ठ भागके लतासँ सम्बद्ध राखऽवला शलाकाक आकृतिक भाग डंटी 
कहल जाइत अछि। 

पानक पात हरियर होइत अछि। पकलापर एकर रंग पीयर भऽ जाइत छैक। 
पानक पातक कठोरताके तज्जी कहल जाइत छैक। तज्जीविहीन पानके मरल कहल 
जाइत छैक। मौलल पानके सियाह कहल जाइत छैक। 

पानक प्रभेद : पार्नक अनेक प्रभेद होइत अछि। स्थानीय पानके देशी 
कहल जाइत छैक। एहि ठामक देशी पानक पात छोट, मोट ओ कड़ा होइत अछि। 

आयातित बेलक रोपलापर ओहिमे पहिल वर्ष जे पात निकलैत छैक ताहिमे 
मौलिक बेल जकाँ पात उगैत छैक मुदा बादक वर्षमे निककल पातमे स्थानीयताक 
प्रभाव दृष्टिगोचर होमऽ लगैत छैक। एहन पानके दोगला कहल जाइत छैक। 

मिथिलाक देशी पानक एकटा प्रभेद साँची कहल जाइत अछि। एकर पात 
पैघ ओ स्वादमे कडू होइत छेक । मध्यमे चाकर ओ अगिला-पछिला भागमे गोल 
पातवला पानक प्रभेद करजोड़ी/करजोडिया/कलजोड़ी/कलजोड़िया होइत अछि। 
कपूरक सुगंधसँ युक्‍त पानक प्रभेद कपूरी/कपुरिया/कर्पुरिया/ककीर/ककेर/ककेरा 
होइत अछि। | 

मधुर स्वादवला पानक एकटा प्रभेद बेलहरी साँची कहल जाइत छेक 
(बिहार पीजैन्ट लाइफ, पृ. 248 )। साँची पानसँ कम कटु स्वादवला छोट-छोट पातवला 
पानक प्रभेद बंगला होइत अछि। 

आयातित पानमे कलकतिया, मद्रासी, बनारसी ओ मगही प्रभेद भेटेत अछि। 

लोकगीतमे डाटरि पानक उल्लेख भेंटेत अछि (कोशी गीत, पृ. 43 )। 
लोककथा सभमे पाकल बीड़ा पानक उल्लेख भेटैत अछि। ई बीड़ा नामक पानक 
प्रभेद होइत छल (मि. भा. को. )। वस्तुतः ई पाकल सौंस पानक खिल्ली होयत से 
मानल जा सकैछ। 

पानक बिमारी : पानमे अनेक प्रकारक बिमारी पकडि लैत छैक। पातक 
चितिर-बित्तिर ओ कडू भऽ जयबाक लक्षणवला बिमारी झलमा कहल जाइत छैक। 


पातक कोनो भागक गलि जयबाक बीमारी फुट्टा होइत अछि। सम्पूर्ण पात गलिकऽ _ 


तुबि जयबाक बिमारी तेलगगरा कहल जाइत छैक। पातक सुखबाक क्रिया झरकब 
होइत अछि। पानक पातक अग्रभाग झरकि जयबाक बिमारी बढ़ती कहल जाइत छैक। 

तोड़ल पानक पातमे फेरफार नहि भेने ओकर विकारयुक्त भऽ सड़बाक 
बिमारी बहुती होइत अछि। 

पानक गनती: बीस संख्यक पानक पात एक कोरी कहल जाइत छैक। 
पचास पातक चौठी/चौठैया ओ एक सय पातक आधा ढोली होइत अछि। दू सय 
पानक पातक समूहके एक ढोली कहल जाइत छैक। सात ढोलीक एक कनमा, 
अट्ठाइस ढोलीक एक पौआ, छप्पन ढोलीक आध सेर आ एक सय बारह ढोलीक 
एक लेसो होइत अछि। 

एक ढोलीसँ कम पातक बान्हल समूहके भीड़ा कहल जाइत छैक। छोट 
भीड़ाके भीड़ी ओ अत्यन्त छोट भीड़ीके भिरौड़ी कहल जाइत छैक। पातमे बान्हल 
भीड़ीके पतौरा ओ भिरौड़ीके पतौरी कहल जाइत छैक। 

पानक उपयोग : डंटी सहित बिनु काटल पानक पातके छुट्टा कहल 


जाइत छैक। पानक पातमे कऽथ ओ चूनक संयोग दऽ मोड्बांक क्रिया पान लगायब | 


होइत अछि। काटल पानक त्रिभुजाकार मोडला उत्तर खिल्ली बनैत छैक। सौंस पानक 

sa 


खिल्लीके बीड़ा/बिड्वा/बिड़्या कहल जाइत छैक। छोट बीड़ाके बीड़ी कहल 
जाइत छैक। गोल कऽ मोडल बीड़ाके गिलौरी कहल जाइत छैक। 

लोकगीतमे हसाना बीड़ा पानक उल्लेख भेल अछि (कोसी गीत, पृ.-2)। 
लोककथामे हँसता पान ओ बोलता सुपारीक उल्लेख भेटैत अछि (मिथिला मिहिर, १५ 
जनवरी 1961, पृ. 13 )। मिथिला भाषा कोषमे पानक बीड़ीक काड़ा, चम्पा, 
टिकुलिया ओ पखिआ प्रभेदक उल्लेख अछि (मि. भा. को.)। वर्णरत्नाकरमे 
पञ्चफल संयुक्त तेरह गुण संपूर्ण पानक वर्णन भेटैत अछि ( वर्णरलाकर, पृ.-13 )। 

पानक संगे खाद्य विभिन्न पदार्थमे सुपारी नामक फल प्रमुख अछि। एकरा 
सोपारी/कसैली/गुआ/पूग/पुंगी/पुंगीफल/मुखसुद्धि कहल जाइत छैक। सुपारीक 
अत्यन्त छोट प्रभेद मनिचन/मानचन/मानचन्दी/मानिकचन/मानिकचन्दी होइत अछि। 
अपेक्षाकृत कठोर ओ पैघ सुपारीके छलिया कहल जाइत छैक। बम्बइसँ आयातित 
छलियाके बम्बइया कहल जाइत छैक। अमीनताज, गोटाकाँटा आदि छलियाक अन्य 
प्रभेद अछि। आसामसँ आयातित सुपारीक प्रभेद आसामी/असमियाँ कहल जाइत छैक। 
चप्पत आकृतिक कषाय स्वादसँ युक्‍त सुपारीक प्रभेद चित्ती कहल जाइत अछि। नेपालसँ 
आयातित सुपारीक सदृश एकटा अत्यन्त छोट ओ कठोर फल सेहो पानक संगे व्यवहार 
कहल जाइत छैक। एकरा निरमली/निरमलिया कहल जाइत छैक। 

दू भागमे काटल सुपारीके कटुआ कहल जाइत छैक। कटुआक प्रत्येक 
खंड फाँक कहल जाइत छैक। फाँकके अनेकशः खण्डित कयला उत्तर प्राप्त टुकड़ी 
सभके टूक कहल जाइत छैक। सुपारीक पातर-पातर कच्चीके कतरा कहल जाइत 
छैक। भूजल सुपारीके सेका/सकेली/भूजा कहल जाइत छैक। 

पानक संगे लौंग/लबङ नामक कटु पुष्प, जाफर नामक कटु स्वादयुक्त 
फल, इलैंची/अणा( ड़ा )ची/दछिनी नामक सुगन्धित फल, कपूर, पिपरमिन्ट . 
आदि सुगन्धिद्रव्य, आमक सुखायल आँठीक गुद्दा, हरीड़ आदि पदार्थ व्यवहृत होइत 
अछि। विआहमे वर-कनिजाक एक दोसराक हाथसँ हरीड़ पान खोअयबाक विधान 
छैक। आमक सुखायल आँठीक गुद्दाके पाको/पकुहा/पकोहा कहल जाइत छैक। 

आइकाल्हि पानक संगे सुगन्धित तमाकुल खयबाक प्रचलन अछि। एहन 
तमाकुलके जर्दा (प्रसिद्ध कहबी :- पान बिना जर्दा की? माउगि बिना पर्दा की ??) 
कहल जाइत छैक। 

पानमे ऊपरसँ सटबाक पन्नी जकाँ अत्यन्त पातर सुगन्धित वस्तुके तबक 
कहल जाइत छैक। 

लोकगीतमे दशोनहा पानक उल्लेख भेटैत अछि ( कोसी गीत, पृ. 7)। एहिमे 
दसटा पदार्थ मिलाओल रहैत छल होयतैक। 

साधारण पानके सादा ओ मधुर स्वादयुक्त पदार्थ मिलाओल पानके* मीठा 
कहल जाइत छैक। मीठा पान सम्प्रति पानक पातक एक गोद प्रभेदक रूपमे सेहो 
प्रचलित अछि जे बड़क पात सदृश मोट होइत अछि। 


पान रखबाक वंशरचित छोट सन पथियाके पनबसना/पनपथिया कहल 


जाइत छैक। पान रखबाक धातुक छोट सन पात्रके" पनबट्टा कहल जाइत छैक। एकर 
छोट प्रभेद पनबट्टी होइत अछि। पानक खिल्ली रखबाक धातु-पात्रके* खिलबद्टा 
कहल जाइत छैक। एकर छोट प्रभेद खिलबट्टी होइत अछि। वंशरचित पनबट्टाके 
बेलहरा/बेलहारा/बिरहारा/बिरहारा कहल जाइत छैक। लगाओल पान प्रस्तुत 
करबाक समतल आधार ओ किञ्चित घेरायुक्त धातुक पात्रके" सराइ/सराय/छीप 
कहल जाइत छैक। 

मुँहमे पान लेला उत्तर लेर संयुत पानक रसके' पिरकी/पीक/पीत कहल 
जाइत छैक। अधिक पान खयनिहार व्यक्तिकें पनखौक/पनखौका कहल जाइत छैक। 


पासी 


आधार सामग्री : पासी जाति ताड़ ओ खजूरक गाछसँ नशायुक्त पेयक उत्पादन . 


करेत छथि। ई पेय एहि दूनू गाछक रस होइत अछि । एहि रसके* ताड़ी कहल जाइत 
छैक। 

एक सालक खजूरक गाछ खील कहल जाइत छैक। खीलके' गर्दनि लग 
छिलला उत्तर खिलकदूटी कहल जाइत छैक। तीन सालक रस चुअयबा योग्य 
खिलकट्टी गाछके पौ कहल जाइत छैक। 

एक सालक ताड़क गाछके खगड़ा/खगड़ी/खँगड़ा/खंगड़ी/खँघड़ी कहल 
जाइत छैक। तीन सालक ताड़ी चुआबय योग्य ताड़क ओहन गाछ जाहिसँ ताडी 
चुआओल जाइत छैक, से जोता कहल जाइत छैक। ताड ओ खजूरक डंटी सहित 
पातके डल्ली कहल जाइत छैक। तारक डल्लीक डंटीवला भागके* डमखोरा कहल 
जाइत छैक। एकर पत्तावला भाग छज्जा/छाजा कहल जाइत छैक। - 

ताड़ दू तरहक होइत छैक। मरदन्ना गाछमे करीब एक हाथ नाम पुष्पयुक्त 
डाँट निकलैत छैक। एहन गाछके* फुलदो/फुलताड्‌/बलतार (ग्रि.) कहल जाइत 
छैक। पुष्पयुक्त डाँटके डाँट/डंटी/नेढ़ा कहल जाइत छैक। फुलदोमे आसिन ओ 
बैसाखमे नेढ़ा फुरैत छैक। 

जाहि ताड़क गाछमे फऽर निकलैत छैक, ओकरा घौरहा/फल्ला/फलतार 
कहल जाइत छैक। एहिमे बैसाख मासमे फऽर निकलैत छैक। एकरा मौगियाही ताड 
बूझल जाइत छैक। एकर फ5रके* बजरबट्टू कहल जाइत छैक। बजरबट्टूक भीतरी 

भागमे दू अथवा तीनटा चौखूर ओ मोलायम खाद्य फलके" को/कोआ/तड्कुन/ 
ताड़कुन कहल जाइत छैक। 

'फलतार अथवा फलदोमे फऽर अथवा नेढ़ा निकलबाक क्रिया फूटब होइत 
अछि। मध्यवती डाँट सहित फऽर अथवा नेढाक समूहके' घौर कहल जाइत छैक। 

ताड ओ खजूरक उपरका भाग जतऽसँ नव पातक अंकुर फुटेत छैक, से 
बीडू/कलगी कहल जाइत अछि। बौड़क ल$गवला गाछक मोलायम ओ स्वादिष्ट 
भागके' गोभा/खोआ कहल जाइत छैक। बीड़ ओ ओकर परितः पातक समूहके" 
मौड़ कहल जाइत छैक। ._ | 

ताड़ ओ खजूरक गाछीके' बगात कहल जाइत छैक। खजूरक वनके* 
खजुरबन्नी कहल जाइत छैक। गाछपर चढिक$ काज कयनिहार पासीके* गछवाह 
कहल जाइत छैक। जाहि गाछसँ ताडी नहि निकलैत छैक ओकरा बाँझ/बहिरा/ 
कोढ़ी/कोढ़िया/अनाठु (ग्रि.) /बाँझी सिसवा (ग्रि.) कहल जाइत छैक। 

औजार : गाछको छेबबाक हेतु पासीक दाँतविहीन हाँसूके' हँसुआ/तरछेबा 
कहल जाइत छैक। तारक घौरके* कटबाक हेतु तरछेबाक छोट आकृतिवला प्रभेदके* 
घौरहा हॅसुआ/हँसुली कहल जाइत छैक। तरछेबाक धारके* तीक्ष्ण करबाक हेतु , 
प्रयुक्त मुट्ठीमे अँटबा योग्य काठक दंडके, लौठा/लेओठा/पिजौना/बलुअठ/ 
बलेठा/सोंटा कहल जाइत छैक। 

गाछपर चढैत काल पासी दूनू पैरके' तारक पातसँ बनल एकटा वलय द्वारा 
सम्बद्ध रखैत अछि। एकरा मकरी/फँदिया (ग्रि.) कहल जाइत छैक। खजूरक 
गाछके छिलबाक समय पासीक शरीर जाहि रस्सीपर ओंठङल रहैत छैक से 
डड़कस/ डड़मास/डड़्बाँस/डँड्बाँस कहल जाइत छैक। 

खजूरसँ चुबैत तारीके एकत्र करबाक हेतु करीब एक फुट नाम, छोट 
मुंहवला गोलाकार माटिक पात्रके लवनी/नमनी/उढ़रा/ओढ़रा कहल जाइत छैक। 
तारमे पैघ मुंहवला लवनीक उपयोग होइत छैक। एकरा कटिया/चुक्कड़ कहल जाइत 
छैक। पैघ लवनीके' तरकट्टी/हथओना/लवना/नमना कहल जाइत छैक। एहिमे 
विभिन्न बासनमे जमा भेल तारीके ढारि कऽ नीचा उतारल जाइत छैक। बासन सभक 
गर्दनिमे नारियरक रस्सी बान्हल रहैत छैक। रस्सी ऊपर दिस अर्द्धवलयक रूपमे लागल 
रहैत छैक। एकरा फन्नी/फनकी फनुकी/रौना (ग्रि.) कहल जाइत छैक। 

खाली पात्र गाछपर लऽ जयबाक हेतु एवं भरल पात्रके" नीचाँ अनबाक हेतु 
पासीक डॉड्क पृष्ठभागमे लटकैत लोहाक टेढ़ काँयके अँकुरा (ड़ा)/अँकोरा 
(ड्ा)/ अँकुसी कहल जाइत छैक । अँकुरा पासीक डाँड्मे बान्हल कपड़ाक 

किञ्चित चाकर पट्टीमे लटकेत रहैत छैक। एकरा फीता/डाँड़ा/डँड़कस/लेवार/पेटार 
कहल जाइत छैक। 

बेचबाक हेतु ताडीके माटिक जाहि पैघ घैलमे एकत्र कयल जाइत छैक से 
महाली कहल जाइत छैक। महालीसँ ताडी छनबाक हेतु ओकर मुँहपर लागल 
कपड़ाके' छनान कहल जाइत छैक। ग्रियर्सन मुँहपर कपड़ा लागल महालीके' छनान 
कहने छथि (बिहार पीजैन्ट लाइफ, पृ. 137 )। 

ताडी रखबाक हेतु माटिक सामान्य पात्र तौला/कुण्डा/कूँड़ा आदिक सेहो 
व्यवहार होइत अछि। ग्राहकको ताडी लोटाक आकृतिक माटिक बासनमे देल जाइत 
छनि। एहि बासनके कटिया/जोरबा (ग्रि. ) /बररिया (ग्रि.) /गोलवाँ (ग्रि.) कहल 
जाइत छैक। कटियासँ ढारि-ढारि कऽ ताडी माटि अथवा शीशाक नाम ओ गँहीर छोट 
पात्रमे राखि पीउल जाइछ, जकरा गिलास कहल जाइत छैक। 

ताडी नपबाक हेतु माटिक पात्र 'सभके नप्पा/नापा/नपना कहल जाइत 
छैक। सबसँ छोट नपनाके गुड़की/गोलकी (सं. गोल्लकः, गल्लर्कः) कहल जाइत 

` छैक। गोलकीसँ दुन्ना ताडी अँटऽवला नपनाके अधचौठी, अधचौठीक दुन्ना ताडी 

अँटऽवला नपनाके घचक्का/घचक्की/चौठी, चारि चौठी ताडी अँटऽवला अत्यन्त 
लघु आकृतिक घैलक सदृश नपनाके घैला/धैली/बेचाही कहल जाइत छैक। नाम 
आकृतिक घैलीके दोकानी/बम्मा कहल जाइत छैक। 

उत्पादन : खजूरक ताड़ीके खजुरिया सेहो कहल जाइत छैक। ताड़ीक हेतु 
आकाश जल शब्दक सेहो प्रचलन अछि। 

ताड ओ खजूरक गाछसँ रस बहार करबाक क्रिया ताडी चुआयब होइत 
अछि। निशाक अवधिमे चूल निशाँविहीन ताड़ीके नीरा/मिट्ठी ताड़ी कहल जाइत 
छैक। रौद लगलासँ ताड़ीमे फेन आबऽ लगैत छैक आ ओ निशाँकारक भऽ जाइत छैक। 
एहि ताड़ीके खट्टी ताड़ी कहल जाइत छैक।- बैसाख मासक फुलदोक ताड़ीके' 
बैसक्खा ओ आसिन मासक फूलदोक ताड़ीकं बसन्ती कहल जाइत छैक। 

ताड़ी चुअयबाक विधि: खजूरक गाछसँ ताडी चुअयबाक हेतु ओकर 
गर्दनि लगक भागक गँहीर कटोरीकं रूपमे छिलबाक क्रिया छेबब होइत अछि। तेसरा 
दिनपर ओहि भागके छीलि पातर-पातर परत पृथक्‌ करबाक क्रिया पहटब होइत 
अछि। दू-तीन दिन पहटला उत्तर छीलल भागसँ खजूरक रस चूबऽ लगैत छैक। सभटा 
रस नीचा दिस एक ठामसँ चूबय ते छीलल भागक निचला भागमे जीहक आकृतिक 
बनाबटि बना देल जाइत छैक जकरा जिभिया कहल जाइत छैक। 

ताड़क गाछसँ ताडी प्राप्त करबाक हेतु ओहिपर चढिक5 पासीक धांगधुंग 
करबाक क्रिया कमैनी-खटैनी होइत अछि। कमैनी-खटैनीक फलस्वरूप ताड्मे घौर 
निकलब आरम्भ भऽ जाइत छैक। घौर निकललाक बाद ओकर अग्रभागक तीनटा फल 
काटि क$ फेकि देबाक क्रिया छोपब होइत अछि। छोपलाक बाद कटलाहा भागसँ 
ताड़क रस चूबऽ लगैत छैक। फुलदोक नेढ़ाक अग्रभागके दूटा फट्ठीक सहायतासँ 
दाबिकऽ मोलायम कयल जाइत छैक तथा टुरनीपर कनेक छओ लगा देल जाइत छैक। 
सप्ताह भरि ई प्रयत्न कयला उत्तर नेढाक अग्रभागमे द्रव दृष्टिगोचर होयबाक क्रिया 
घमब होइत अछि। घमलाक बाद नेढासँ चूबैत ताड़ीके माटिक बासनमे एकत्र कऽ 
लेल जाइत छैक। 1 [ 
` ताङ्सँ तीन-चारि मास॒ धरि निरन्तर ताडी चूबैत रहैत छैक, मुदा खजूर 


- सप्ताह भरिक बाद ताडी देब बन्द कऽ दैत छैक। ताड़ी देब बन्द करबाक क्रिया 


गाछक बिसुखब होइत अछि। 

ताड़ीक मैलीके” गादि/गदरी कहल जाइत छैक। नीराके खट्टी ताड़ीमे 
बद्लबाक हेतु ओहिमे गादिक जोड्न देल जाइत छैक। जोड्न देलासँ ताड़ीक 
निशाँकारक होयबाक क्रिया पाकब होइत अछि।। 

ताडी बेचबाक स्थान पसीखाना/तड़ीखाना/ताड़ीखाना होइत अछि। आइकालिह 
एहि हेतु पीआफिस/पी.एन. कालेज शब्द सेहो प्रचलित अछि। ताड़ीक संगे खाद्य 
चटकार पदार्थके चखना/चिखना कहल जाइत छैक। 

ताड़ीक उत्पादनमे सह-उत्पादनक रूपमे ताड ओ खजूरक डल्ली भेटैत 
अछि। डल्लीक जड्विला भागके' चूडि क$ कूच/कूची/कुच्ची बनैत अछि। एहिसँ 
जाँताक चिक्कस आदि झाड़ल जाइत छैक। ताड़क डल्ली ओ पातसँ बनल हवा . 
करबाक साधनके पंखा कहल जाइत छैक। ताड़क पातके चीडिक5 बिनला पर 
ओछयबाक साधन बनाओल जाइत छैक। एकरा तराय कहल जाइत छैक। ताड़क पात 
के'बीनि क$ हवा करबाक साधन बीअ( य )नि सेहो बनाओल जाइत अछि। खजूरक 
पातके” बीनिकऽ बनाओल ओछयबाक साधनके चटाइ/पटिया कहल जाइत छैक। 

ताड़क पातके” तड़िपत कहल जाइत छैक। प्राचीन कालमे ई कागज, जकाँ 
व्यवहृत होइत छल। 

पासी जाति यद्यपि ताडीक व्यवसाय करैत अछि मुदा एकर जातीय नामक 
मूल पाशिक शब्द एकर शिकारी प्रवृतिक द्योतक अछि। पासीमे ई प्रवृति एखनहुँ 
पाओल जाइत अछि। ई पंछीक शिकारक हेतु जाल(पाश)क उपयोग करैत अछि आ 
गाछपर ओकरा लगाकऽ पंछी सभके फसबैत अछि। एकर जालक हसेल कहल 

जाइत छैक। हसेल जालक सहायतासँ पासी बादुर, पलंका, खोपैल, हरियल, 
बगेरी, परबा/कबूतर, सिल्ली, बटेर आदि पंछीके बझाय खाद्य सामग्रीक रूपमे 
उपयोग करैत अछि। 


सूड़ी ओ कलवार 


सूड़ी ओ कलवार जाति मद्य/मदिरा नामक उत्तेजक पेयक उत्पादन करैत 
अछि। एहि पेयक उत्पादन भारतमे अवैध अछि ते पारम्परिक विधिसँ एकर उत्पादन 
चोरा-नुका कऽ होइत अछि। नेपालक मैथिली भाषी क्षेत्रमे एहि पेयक उत्पादन 
पारम्परिक विधिसँ होइत अछि। आइकाल्हि आधुनिक यंत्रक सहायतासँ सेहो एहि 
पेयक निर्माण कयल जाइत रहल अछि। एकर विक्रीमे सेहो सूडी ओ कलवार जातिक 
वर्चस्व देखल जाइत अछि । मुदा क्रमहि ई व्यवसाय जातिनिरपेक्ष भेल जा रहल अछि। 

आधार सामग्री : मदिरा बनबायक हेतु मुख्य आधार सामग्री अछि गुड ओ 
महुआ। गुड़ /मीठा/मिट्ठा कुसियारक रससँ बनाओल जाइत अछि। महु/महुआ 
प्रसिद्ध वृक्ष विशेषक फूल थिक। 

चाउर, गहूम, मकइ, जनेर, मडुआ आदि अन्नक चिक्कस तथा भातके* 
सड़ाकऽ सेहो मदिरा बनैत अछि। सुगन्धित ओ सुस्वादु मदिरा बनयबाक हेतु केरा, 
बेल, समतोला, नारंगी, आम, कटहर आदि फलक गुद्दाके' सेहो मथिकऽ 
महुआक संगे फॉँटि देल जाइत छैक। सौंफ आदि सुगन्धित मशाला एवं जंगली 
जड़ी-बूटी सेहो मदिरा बनयबाक क्रमे व्यवहृत होइत छैक। 

औजार : देसी मदिराके दारू ओ आयातित मदिराके शराब कहल जाइत 
छैक। एकर प्राचीन नाम मधु अछि। एकर निर्माणक क्रिया दारू चुआयब होइत अछि। 
दारू चुअयबाक ओ बेचबाक स्थानके भट्ठी/दारूभट्ठी/गद्दी/कलाली कहल 
जाइत छैक। 

गुडके' पानिमे घोरि महुआ अथवा अन्य पदार्थक संग सड्यबाक हेतु माटिक 
पैघ तौलाके' माट कहल जाइत छैक। सम्प्रति एकर स्थानपर व्यवहृत लोहक चदराक 
पैघ बेलनाकार बासनके' ड्राम कहल जाइत छैका ड्राममे देल पदार्थके* लारबाक हेतु 
बाँसक पैघ दंडक अग्रभागमे ठोकल चाकर तकथायुक्त औजारके* खडुआ कहल 
जाइत छैक । 

ड्राममे तैयार पदार्थको तामक पैघ तौलामे राखि गर्म कयल जाइत छैक । 
एकरा देग/डेग कहल जाइत छैक । डेगक ऊपर माटि अथवा तामक छोट सन 
पेनीविहीन कोहा राखल रहैत छैक। एकरा डिमनी/डिबनी कहल जाइत छैक । 
डिमनीक ऊपर माटि अथवा तामक कटियाक आकृतिक बासन औन्हिकऽ राखल रहैत 

छैक । एकरा औन्ह कहल जाइत छैक । तामक रहने एकरा तामी/तमियाँ कंहल 
जाइत छैक । औन्हक पार्श्वमे एकटा छेद रहैत छैक। छेदमे एकटा तामक पैघ ओ फोंक 
दंड लागल रहैत छैक। एकरा नऽर/नऽरी/नल्ली/पौनल्ली/पनाली/पाइप कहल 
जाइत छैक । f# ~ 
पौनल्लीक दोसर छोर चूल्हासँ दूरपर राखल एकटा औन्हमे सम्बद्ध रहैत 
छैक। एहि औन्हके चिमनी/चोंगर कहल जाइत छैक । चोंगर एकटा छोट सन तामक 
तौलापर औन्हल रहैत छैक । एहि तौलाके डिंगरी कहल जाइत छैक । डिंगरीक 
निचला भागमे एकटा नली लागल रहैत छैक । एकरा मधनरी कहल जाइछ। मधनरीक 
दोसर छोर माटिमे खूनल खाधिमे राखल एकटा बासनक मुँहपर खुलैत छैक । एहि 
बासनके छनान/टाँक/मटुका कहल जाइत छैक । 

डिंगरी नादिक आकृतिक लोहक पैघ बासनमे राखल रहेत छैक । एहि 
बासनमे ठंढा पानि भरल रहैत छैक। नरी ओ औन्हक मिलनविन्दुपर दूनूके परस्पर 
कसिकऽ सम्बद्ध करबाक हेतु व्यवहृत लत्ताक टुकड़ीके नेट कहल जाइत छैक । 

डेगके गर्म करबाक हेतु व्यवहत चूल्हिके भद्ठी कहल जाइत छैक । 
एहिसँ राख निकालबाक हेतु लोहक पैघ करऽछुके सऽरी कहल जाइत छैक । 

बेचबाक हेतु दारू काठक ढोलक आकृतिक बासनमे राखल जाइत छैक। 
एहिमे दारू भरबाक हेतु उपरका भागमे एकटा छेद रहेत छैक आ दारू निकालबाक 
हेतु निचला भागमे एकटा नली लागल रहैत छैक। एहि बासनके पीपा/टिप्पा कहल 
जाइत छैक । एकर निचला नलीके टोंटी कहल जाइत छैक । 

दारू रखबाक हेतु सुराहीक आकृतिक चीनी मिट्टीक बासनक 
करबा/कराबा/करेबा कहल जाइत छैक । आइकाल्हि लोहक चदरा ओ प्लास्टिकसँ 
बनल टिन सेहो दारू रखबाक हेतु व्यवहृत होइत अछि। 

दारू नपबाक पात्रके नप्पा/नपना कहल जाइत छैक । ई सभ लोहक पातर 
चदरासँ बनल रहैत छैक आ गिलासक आकृतिक होइत छैक। एकर उपरका भागमे 
दारू ढारबामे सुविधाक हेतु लोल जकाँ बनल रहैत छैक तथा पार्श्वमे एकरा 
पकड्बाक हेतु चदरेक मूठ बनल रहैत छैक। एक सेर दारू अँटऽवला नपना सेरही, 
आधा सेरवला असेरा ओ पाओ भरिवला पौआ कहल जाइत छैक । 

दारू पीबाक हेतु माटिक छोट पात्र सभ कुलफी/कुल्फी,चुक्कड़, 
चुकड़ी, कपटी, गुड़की, कुल्हिया आदि होइत अछि। शीशाक नाम आकृतिक छोट 
मुँहवला बासन सभ सेहो दारू पीबाक हेतु व्यवहृत होइत अछि। एकरा बोतल कहल 
जाइत छैक । 

! : दारू बनयबाक हेतु ड्राममे पानि ओ गुड़ राखि संचालित क5 
घोरि देल जाइत छैक। गुड़क घोरमे गुडेक बराबर तौलमे महुआ धऽ देल जाइछ। गुड़ 
ओ महुआक एहि मिश्रणके” कसौंजी/कसौंझी/कसौनी कहल जाइत छैक । . 
कसौँझीके' चौबीस घंटाक बाद पुन: लारल जाइत छैक आ आवश्यकतानुसार 


अधिक पातर करबाक हेतु एहिमे पानि मिला देल जाइत छैक । एहि प्रक्रियाक भरती . 


करब कहल जाइत छैक । 

ह दू-तीन दिन धरि भरती करैत रहलापर कसौंझीमे फेन आब5 लगैत छेक आ 
एहिस सडाइन गंध आबऽ लगैत छैक। एहि स्थितिमे कसौज्ञीके* पाकल बूझल जाइत 
छैक आ ई रास कहबैत अछि। 

किन: रासके डेगमे देबाक क्रिया बोझाइ करब होइत अछि। रासक सार तत्त्व 
जाहिसँ दारूक उत्पादन होइछ, से अरक/अर्क कहल जाइत अछि। डेगमे देल रासके* 
गर्म कयलासः ओकर अर्क भाफक रूपमे पौनल्ली होइत चोंगरमे जा क5 ठंढाइत छैक 
आ द्रव रूपमे मधनरी होइत छनानमे चुबैत छैक। एही द्रवक दारू कहल जाइत छैक।. 
अकं समाप्त भऽ गेलापर दारू चूब बन्न भऽ जाइत छैक। तखन नव रासक बोझाइ 
कयल जाइत छैक। 

डेगमे बचल अर्कविहीन अवशिष्ट तरल पदार्थके* डाढ़ा/नेङरा/गोरा (ग्रि.) 
कहल जाइत छैक । एहिमे पुन: महुआ दऽ रस तैयार कयल जाइत छैक। डेगमे बचल 
महुआ आदिक ठोस अवशेषके' सीठ/सीठी/सिट्ठी कहल जाइत छैक । एकर उपयोग 
माल-जालक खाद्यक रूपमे होइत छैक। 

महु ओ गुड्क श्रवणसँ बनल दारूके* कस/ठर्रा कहल जाइत छैक । अन्न 
अथवा फलके सड़ाकऽ बनाओल दारू ओही अन्न अथवा फलक दारूक नामे 
अभिहित होइछ-जेना केराक दारू, मडुआक दारू आदि। 

दारूके' पातर करबाक हेतु ओहिमे मिलाओल पानिक* साजन/छावन 
कहल जाइत छैक। पानिक प्रतिशत मात्राक आधारपर दारूके* सत्तर, पचास आदि 
कहल जाइत छैक । 

अत्यधिक पातर कयल दारूके' दोकानी कहल जाइत छैक। दोकानीसँ कम 
पातर he कहल जाइत छैक। दुधियासँ मोट दारूके* दोबारा कहल जाइत 
छैक। दोबारासँ मोट दारूके* सौंफी/सेबारा कहल जाइत छैक। सौंफीसँ कड़ा दारूक* 
कसमौर कहल जाइत छैक। कसमौरसँ कड़ा दारूके* महरदार कहल जाइत छैक । 

3: दारूके ताड़ीक संगे फॅटिकऽ पीबाक सेहो प्रचलन अछि। ताड़ी ओ दारूक 

मिश्रणके झक्का/झग्गा कहल जाइत छैक । | 

भट्ठी चलौनिहारके भद्ठीदार/भट्ठीमान/भटबाह कहल जाइत छैक । 
भटबाहक मजदूरके गद्दीवान कहल जाइत छैक । दारूक सरकारी गोदामके' 
अपकारी/आबकारी कहल जाइत छैक । दारू पिउनिहारके पियक्कर/पियाक/ 
शराबी/दरुपीबा कहल जाइत छैक । दारू पीला उत्तर शारीरिक ओ मानसिक 
विकृतिके निशाँ कहल जाइत छैक । दारू पीबाक क्रममे व्यवहृत चटकार खाद्यके* 
चिखना/चखना कहल जाइत छैक । 


लहेरी 


स्त्रीगणलोकनि पहुँचीपर एकटा वलयाकार सामग्री सोहाग(सौभाग्य)क 
प्रतीकक रूपमे धारण करैत छथि । एकरा चूरि ( ड़ि)/चूड़ी/चुरिया/चुड़िला/ 
चुलि (वर्ण) कहल जाइत अछि । ई प्रसाधन सामग्री काच, रबर, लाह ओ अन्य 
कृत्रिम रसायनसँ बनैत अछि। लाहक चूड़ीके लहठी कहल जाइत छैक । लहठी 
बनयबाक ओ बेचबाक व्यवसाय लहेरी जातिक पारम्परिक व्यवसाय थिक। 
. आधार सामग्री : लाहक चूड़ी बनयबाक मुख्य आधार सामग्री कीटविशेष 
द्वारा उत्पन्न पदार्थ लाह/लाख होइत अछि। मिथिलामे सेहो एहि कोटक पालन आ 
लाहक उत्पादन होइत छल (एन एकाउण्ट आफ द डिस्टूक्ट आफ पूर्णिया, पृ-399- 
400 )। 
आइकाल्हि लहेरी चपड़ा ओ चौड़ी नामक आयातित पदार्थसँ लाहक चूड़ी 
बनबैत छथि। चपड़ा बदामी रंगक पारभासी गोल टिकियाक रूपमे भेटैत छैक या 
चौड़ी बालु जकाँ पातर-पातर दानाक रूपमे । 
_ चपड़ा ओ चौड़ीमे अनेक प्रकारक वस्तु फंटल जाइत छैक। मिसरीक ढेला 
जकाँ एकटा पदार्थ रंजक/रंजन होइत अछि। ई हल्का बदामी रंगक होइत छैक आ 
गर्म कयने सुगमतापूर्वक पघीलि जाइत छैक। चपड़ामे बरक्कतिक हेतु उज्जर रंगक 
एकटा पाउडर फॅंटल जाइत छैक। चौड़ीमे बरक्कतिक हेतु खेतक पातर कयल माटि 


फेंटल जाइत छैक। चपड़ा ओ चौड़ीमे पीयर रंगक एकटा पाउडर सेहो फेंटल जाइत 


छैक। एकरा पेमर कहल जाइत छैक। चपड़ाके' रंगीन करबाक हेतु ओहिमे सफेद, 
गुलाबी, बदामी, फिरोजी, आसमानी, हरियर, बैगनी, नारंगी, चम्पइ आदि विविध रंगक 
चूर्ण सेहो फेंटल जाइत छैक। रंगमिश्रित गलल चपड़ाक पिंडके' ठंढाक$ एकटा 
खरहीक अग्रभागमे साटि आगिपर गर्म क$ चूड़ीपर ओकर पातर परतक लेप चढ़ाय 
चूड़ीके रंगीन कयल जाइत छैक । 

लाहक चूड़ीमे सुन्दरताक हेतु बाह्य भागमे शीशा ओ प्लास्टिकक विभिन्न 
आकूतिक टुकड़ी सभ साटल जाइत छैक। एहि टुकड़ी सभके नग/नगीना/मीना 

/हीरा/काज कहल जाइत छैक । जौक आकृतिक नगके जौ, चीरल . जौक 
ps नगके जौ के दाइल, चौखूट नगके चउँकी, बेलनाकार नगक 
हाई /पोत/हरबा, छिद्रयुक्त नाम नगके' नलिया/ललिया/पाइप ओ मोतीक 
आकृतिक नगके मोती कहल जाइत छैक । 

चौड़ीसँ बनाओल चूड़ीमे अनेक रंगक चमकसँ युक्त कागत साटल जाइत 


छैक जकरा पन्नी कहल जाइत छैक । धातुक अत्यन्त पातर पन्नीके डाक कहल]. 


जाइत छैक । 
औजार : चपड़ा ओ चौड़ीके गर्म करबाक हेतु लोहियाक एवं चौडोके* 
कूटिकऽ पातर करबाक हेतु हथौड़ीक प्रयोजन होइत छैक। पघिलला उत्तर गौल चपड़ा 
ओ चौड़ीके' सुसुमेमे दण्डाकार स्वरूप देबाक हेतु एवं ओहि दण्डसँ पातर-पातर = 
निकालबाक हेतु व्यवहृत बेलबाक काष्ठाधार पिढया होइत अछि। बेलबाक हेतु 
काठक नॉखगर मुङरीके' हत्था कहल जाइत छैक | 
चपड़ा ओ चौड़ीक बेलनाकार दण्डके सिम्हा/सुम्हा/टिकिया कहल 
जाइछ । सुम्हाके' पधिलाकऽ नमनशील करबाक हेतु लकड़ीक कोइलाक आगि 
देखाओल' जाइत छैक। आगि रखबाक माटिक बासनके ढाकन/ढकना/अंगैठा/अंगैठी 
कहल जाइछ । आगिके* फुकबाक हेतु प्रयुक्त बाँस अथवा लोहक फॉफीके 
फुकाठी/फुखाठी/नरी/नारी/लारी कहल जाइत छैक । 
सुम्हासँ निकालल पातर दंडके वृत्ताकार मोडि कऽ जोड्लापर बनल चूडीक 
आरंभिक स्वरूपके' ड$र कहल जाइत छैक। डऽरके गोल करवाक हेतु काठक जाहि 
बेलनाकार औजारपर कसल जाइत छैक, से कून/कुन्द कहल जाइत छैक। 
पन्नी कटबाक हेतु व्यवहृत रन्दाक फल्लीकें 'पनिकट्टा कहल जाइत 
छैक । पन्नीके, सिमेन्टक जाहि चाकर आधारपर राखि कारल जाइत छैक से 
पनिपोतना कहल जाइत छैक । डऽरपर पन्नी बैसेबाक क्रिया मँजैया होइत अछि। 
ज ie डऽरपर रंगके' सर्वत्र समान मोटाइक करबाक हेतु जाहि 
डीसँ डऽरपर दबाब देत कूनके नचाओल जाइत छैक, से सुरड़ा कहल 
रंग अथवा पन्नी लगओलाक बाद परस्पर सम्बद्ध डऽर सभके पृथक्‌-पृथक्‌ 
करबाक हेतु जाहि लोहक पत्तरक व्यवहार होइत छैक, से चिड़नी कहल जाइत छैक। 
गर्म ड$र सभ परस्पर सटि गेलापर ओकरा सभके पृथक्‌ करबाक हेतु व्यवहृत 


पत्तरके* खोलनी कहल जाइत छैक । खोलनी रॅ 
लनी द्वारा ड$र सभके पृथक्‌ करबाक 
कटैया होइत अछि। sc 

गोल डऽरके चपता करबाक हेतु गमेमे ओकरा 'लोहाक जाहि मोट पत्तरक 
सहायतासँ दबाओल जाइत छैक से खूरा कहल जाइत छैक। खूरासँ डऽरके चपता 
करबाक क्रिया पलसब होइत अछि। 
पन्नीवला चूडीपर फूल काढबाक हेतु विभिन्न आकूतिक खोधामायुक्त 
लोहक औजार सभके' साँचा/फर्मा/गोबना कहल जाइत छैक । साँचाक दबाबसँ 
चूडीपर फूल काढ्बाक क्रिया गोबब होइत अछि। 
नगके गर्म करबाक हेतु आधाररूप लोहक अत्यन्त पातर चदराके 
तऽब/तबा/ताबा कहल जाइत छैक । चूड़ीपर नगके बैसयबाक हेतु गर्म नगके' 
पकड्बाक हेतु व्यवहृत लोहक छोट चुट्टाको चुद्टी/सोहनी कहल जाइत छैक | 
लाहक चूड़ी बनयबाक व्यवसायके लहकम कहल जाइत छैक । 
चूडीक भीतरी व्यासक हेतु फान शब्दक व्यवहार होइत अछि। नेनाके 
पहिरयबा योग्य कम फानक चूड़ीके बचकानी कहल जाइत छैक । बचकानी चूडीक 
नाप आनामे होइत अछि। दू आडुर व्यासक सबसे छोट चूडीक फान चारि आना कहल 
जाइत छैक। दू आङ्ुरसँ चारि आडुर फान बीच कनेक-कनेक अन्तरपर क्रमशः 
अधिक फानक बचकानी चूड़ी सभ बनैत अछि। एकरा सभक 'फानके' क्रमशः छओ 
आना, आठ आना, दस आना, बारह आना ओ चौदह आना कहल जाइत छैक। 
वयस्कक पहिरबा योग्य चूड़ीके सयानी कहल जाइत छैक। सयानी चूडीमे सबसे 
छोट चूडीक फान चारि आङ होइत छैक। एकर फानको दू इंच कहल जाइत छैक 
दू इंचस क्रमशः अधिक फानवला चूड़ी सभक फानके दू आना दू, सवा दू, दू 
छओ ओ अढाइ कहल जाइत छैक। 
दून हाथमे पहिरबा योग्य चूडीक समूहको जोड़ कहल जाइत छैक । 
सामान्यतः एक दर्जन चूडीक एक जोड होइत छैक । जोड़ लगयबाक क्रिया ख$ल 
'लगायब होइत छैक। जोड़ लागल चूड़ीक समूहके खऽल आ जोड्स कम चूडीक 
"समूहको बेखऽल कहल जाइत छैक। 
जाहि चूडीपर नग बैसाओल रहैत छैक ओकरा नगवला चूड़ी कहल जाइत 
छैक। खोधामासँ युक्त चूड़ीके गोगुआ कहल जाइत छैक । 
सोनाक रंगक पीताभ चूडीके' सिनहुली/सोनहुली /सोनौली कहल जाइत 
छैक । हरिहर रंगक चूडके सुगापंखी आ नीलवर्णक चूड़ीके तीसीफूल कहल 
जाइत छैक । 
अत्यन्त मे ही ओ चप्पत चूडीके कतरी/बाँही कहल जाइत छैक । तीन 
चारिटा कतरीके सम्बद्ध क$ बनाओल चूड़ीके चैती कहल जाइत छैक । चारू कात 

एके रंगक पन्नीसँ युक्‍त चूडीके* दरोबी कहल जाइत छैक। मोट द्रोबीके लगौरी 
कहल जाइत छैक । जालक आकृतिक खोधामासँ युक्त गोगुआ चूड़ीके जालबन्दी 
कहल जाइत छैक । उत्तल खोधामावला चूड़ीके छन/छन्न कहल जाइत छैक । 
बड़हरक फऽरक सदृश उत्तल ओ अवतल खोधामासँ चुकत चूडीके बड़हरी/बलेबर 
कहल जाइत छैक । दूर-दूरपर एकटा क$ नग बैसाओल चूडीके बसन्ती कहल जाइत 
छैक । कनेक-कनेक अन्तरपर तीनटा क$ नग बैसाओल चूडीके तिननगिया कहल 
जाइत छैक । 

एक हाथमे पहिरबा योग्य चूडीक समूहमे अग्रभाग ओ पृष्ठ भागक हेतु 
अपेक्षाकृत मोट चूड़ीक क्रमशः अगुआ/अगेली”आ पछुआ/पछेली/पिछेली कहल 
जाइत छैक । मध्यवर्ती अपेक्षाकृत पातर चूड़ी सभके सुरकी/सुखी/पहटा (प्रि) 


कहल जाइत छैक । अगुआकं स्थानपर खूब मोट आकृतिक कामदार चूड़ी सेहो धारण 


कयल जाइत छैक। एकरा बाला/बलिया/बलया कहल जाइत छैक। 
एक हाथमे पहिरबा योग्य छओ गोट चूड़ीक समूहके छगोटिया आ आठ 
गोट चूडीक समूहके' अठगोटिया कहल जाइत छैक । दू-तीन सुरकीक अन्तरपर देल 
कामदार चूड़ीके' साज कहल जाइत छैक। भिन्न-भिन्न रंगक दू-दू टा सुरकीसँ बनल 
चूड़ीक समूहके बन/बन्द कहल जाइत छैक । लाल रंगक अगुआ-पछुआ ओ पीयर 
रंगक सुरकीसँ युक्त चुड़ीक जोड्के सुखपुरिया कहल जाइत छैक । 
धियापुताके, पहिरयबाक हेतु मोट ओ गोल चुड़ीके कड़ा (सं. कटक)/ 
मद्ठा/माठा/मठबा/मठिया कहल जाइत छैकः। सयानक हेतु कामदार कड़ाके 
- कंगन/कग्गन/कंगना/कगना/कंगनी/कगनी/बौखा कहल जाइत छैक । खुलल 
मुँहवला कड़ाक प्रभेद जकर दूनू छोर आँकुस जकाँ मोडल रहैत छैक, से अँकुसी 
कहल जाइत छैक । बाघक मुखाकूति बनाओल अँकुसीके बघनहा/बङलहा/बङलाहा 
कहल जाइत छैक । धियापुताक हेतु लाहक एकटा खेलओना लटटोपद्टो होइत अछि 
(मि. भा. को., पू. 311 )। विआहमे लाहक डमरूक आकृतिक एकटा गहना वर-कनिजाक 
गरामे पहिरयबाक परम्परा अछि। एहि गहनाके गूआमाला कहल जाइत छैक। 
हाथमे चूड़ी पहिरयबाक क्रिया चूड़ी चढ़ायब होइत आछि । हाथसँ चूड़ी 
बहार करब चूड़ी उतारब होइछ। चूड़ी फूटब ओ चूड़ी फोड़ब अशुभ अर्थमे प्रयुक्त 
होइछ लहेरी द्वार बिनु मूल्यक जे चूड़ी शुभकामनाक रूपमे देल जाइत छैक। ओकरा 
जुग/सोहाग/ सोहाग-भाग कहल जाइत छैक। अनेक जोड़ चूड़ीके एक ठाम 
बान्हि कऽ बनाओल समूहके' तोरा कहल जाइत छैक। फूटल लहठीक टुकडीके 
'कटैल कहल जाइत छैक। कटैल द्वारा माटि, लोह आदिक बासनक छेदके' रेसबाक 
` क्रिया लाहब/लहाठब होइत अछि। 

चमार 


चमार जाति गाय-बड़द, महींस, बकरी ओ भेड़ीक त्वचासँ. पैरमे 
पहिरबाक प्रसाधन सामग्री 'बनयबाक एवं विभिन्न प्रकारक वाद्य यंत्रके छारबाक 
व्यवसाय करैत छथि। | 

आधार सामग्री : चमारक उपयोगी पशु सभकेँ माल/माल-जाल/मवेशी/ 
माल-मवेशी कहल जाइत छैक । प्राणी मात्रक त्वचाके चाम/चमड़ी/चरसा कहल 
जाइत छैक। सद्यः ओदारल चामके खाल/खल्ला/खाला/खलड़ा कहल जाइत 
छैक। सुक्खल खालके छाल कहल जाइत छैक। भेडी, बकरी आदि पशुक अपेक्षाकृत 
छोट चामके* छलरी/खलरी कहल जाइत छैक। व्यावसायिक चामके चमड़ा कहल 
जाइत छैक । 

परम्परासँ चमार स्वतः मुइल मालक चामक उपयोग करैत छथि । मृतप्राय 
एवं मुइल मालकेँ डाङर कहल जाइत छैक। मालक मुइल छोट बच्चाके गैना कहल 
जाइत छैक आ अधेर भऽ मुइल मालके लाटि/लाइट कहल जाइत छैक । 

मुइल मालक चामके मुरदार/मुरदारी कहल जाइत छैक। मुइल गाइक 
चामके* गौखा/गोइटा एवं मुइल महींसक चामके भ्रेसोटा/भैंसौटा/भैंसोठा/भैंसौठा 
'कहल जाइत छैक। 

जीवित गाय-महींस आदिके* मशीन द्वारा कटबाक व्यापारके गौकस्सी 
कहल जाइत छैक। गौकस्सीसँ प्राप्त चामके मशीन द्वारा परिशुद्ध कयला उत्तर लेदर 
कहल जाइत छैक। आइकाल्हि मशीन द्वारा निर्मित विभिन्न रंग ओ मोटाइक लेदर 
सभक व्यवहार चमारक व्यवसायमे होइत अछि। उज्जर रंग कयल लेदरके चरकी आ 
पीयर रंगसँ युक्तके साम्बर कहल जाइत छैक। आयातित चमड़ाक सबसँ मोट प्रभेद 
लेदर बोर्ड कहल जाइत अछि। मोलायम चमडाक प्रभेद सॉफ लेदर होइत अछि। 
बड्दक चमड़ाके काफ लेदर, महींसक चमड़ाके' फाइबर एवं मोलायम फाइबरके' 
फोम फाइबर कहल जाइत छैक। 

मुइल मालक चाम छोडैबाक क्रिया खलब होइत अछि। खलबाक स्थलको 
चमरखल्ला/चमड़ाही कहल जाइत छैक। चमरखल्ला धरि पशुके' लु5 जयबाक हेतु 
प्रयुक्त वंशदंडके संगिहाट/संगियाँठ/साइंग/संगेरठा/सङरैठा/ढाठ कहल जाइत छैक। 

चमड़ा खलबाक हेतु व्यवहृत खाँडुक आकृतिक लौह औजारके छूरी कहल 
जाइत छैक। छूरीसँ चामके उपयुक्त स्थान सभपर-कटबाक क्रिया बनछोलब/बनछोल 
करब होइछ। ` 

मालक मूड़ीवला भागक चामके* मुरेमा/मुरेना/सिरमा/मथानी/मथामी/गलारी 
कहल जाइछ । नाङरि दिसुक चामके* नङरेठ कहल जाइत छैक। गोड़ीवला भागक 
चामके चेरुआ कहल जाइत छैक। मालक शरीर पर घाव, ठेला आदि रहने चामक 
अकाजक भागको फिरता/निकाल/मडराजी कहल जाइत छेक। 
मालक रीढ़ लग उज्जर रंगक एकटा पदार्थ पाढ़ी होइत छैक। एहिसँ 
ताँत/ताँति बनैत छैक जकर उपयोग धुनिजाक धनुषमे होइत छैक। ओकर आमाशयवला 
भागक बरकाकऽ चर्बी नामक पदार्थ प्राप्त होइत छैक। कोनो-कोनो गाइक नाभि लग 
एकटा उज्जर रंगक दानेदार पदार्थ भेटैत छैक। एकरा गोरोचन/गोलोचन कहल जाइत 
छैक। मालक माथपर उगल दूटा ठोस दंडाकार अंगके' सींघ कहल जाइत छैक एवं 
ओकर शरीर जाहि ठोस वस्तुक ठट्ठरपर ठाढ्‌ रहैत छैक से हड्डी/हाड़ कहल जाइत 
छैक। 
रोआँ ओ मांसक किछु भाग सहित सद्यः खलल चरसाके कच्चा खाल 
कहल जाइत छैक। खालक शुद्धीकरण्के* पकइ्या/पकोइया/पकपकइया कहल 
जाइत छैक। 
कच्चा खालके चूनाक पानिमे हफ्ता धरि फुला देलाक बाद ओकर 
मांसवला भाग गलि जाइत छैक आ रोआँ सेहो अलगि जाइत छैक। रोआँके* खुर्पीक 
सदृश औजारक सहायतासँ खखोरि चामक* साफसँ धो लेल जाइत छैक। 
पश्चात्‌ चामके* मूजक डोरीक सहायतासँ धोकडीक आकृतिमे सीबि ऊंच पर 
राखल दंडमे यडि. देल जाइत छैक। धोकड़ीक आम, महु, बबूर ओ दाँझीक छालको 
कूटि पानिमे घोरल रससँ भरि देल जाइत छैक। एहि रसके* कस कहल जाइत छेँकैँ। कस 
सीयनिपरसँ होइत ठोपे-ठोपे नीचामे राखल नादिमे चुबैत छैक। सबटा रस चुबि गेलापर 
ओही रससँ फेर धोकडीके* भरि देल जाइत छैक। एक सप्ताह धरि ई प्रक्रिया चलौला 
उत्तर चाममे लाली आबि जाइत छैक आ ई पाकि जाइत छैक। एहि पाकल चामपर खारी 
नीमकक लेप लगा एकर व्यावसायिक उपयोग कयल जाइत छैक। 
आनुषंगिक आधार सामग्री : चमारक व्यवसायमे चामक अतिरिक्त अनेक 
अन्य वस्तु सभक प्रयोजन होइत छैक। एहिमे सर्वप्रमुख अछि लोहक कील। एकरा 
काँटी कहल जाइत छैक। ई चाम सभक* परस्पर सम्बद्ध करबाक हेतु व्यवहृत होइत 
अछि। साधारण काँटीके' तारकाँटी कहल जाइत छैक। चाकर माथवला काँटीके* 
कोकइ/बोमा कहल जाइत छैक। गोल माथवला काँरीके' गुलमेख कहल जाइत 
छैक। अत्यन्त छोट आकृतिक काँटीके* टिंगल/पिन/धन्नी कहल जाइत छैक। 
अद्धचन्द्राकार कौंटीक प्रभेदके* लमनचूसिया कहल जाइत छैक। 

= 


चामके सटबाक हेतु गहूमक चिक्कसके बरकाकऽ बनाओल लसिगर 


| पदार्थके लइ/लेइ/खरी (ग्रि.) कहल जाइत छलैक। ई पूर्वमे प्रयुक्त होइत छल। 


भातक लइके 'लसम (ग्रि.) कहल जाइत छलैक। आइकाल्हि एकरा सभक स्थान पर 


सुलेशनक व्यवहार होइत छैक। 
त चामके सीबाक हेतु कच्चा सूतक व्यवहार होइत छैक। एहिपर मोमक लेप 


लगाओल जाइत छैक। 
जूताके चमचम ओ मोलायम बनयबाक हेतु अंडी-तेलक उपयोग होइत 


प्रयोग होइत अछि। | 
है Poa कटबाक हेतु चाकर फलवला लोहक औजारके 
रापी/राँपी/खुरपी कहल जाइत छैक। पैघ रॉपीके राँपा/खुरपा कहल जाइत छैक। 
खुर्पीसँ चामक सतहके' छिलबाक क्रिया कतरब/खरेटब होइत अछि। चामक 
कोरवला भागमे ढालू सतह बनयबाक क्रिया झील झारब/झील उड़ायब होइत 
अछि। काटि क$ फेकल चामक बेकार भागके कतरन कहल जाइत छैक। 
बबूर अथवा शीशोक सारिल भागक टुकड़ा जकर उपयोग चाम कटबाक हेतु 
ठेहाक रूपमे होइत छैक से पिढ़िया/पर(ड़) a 
“करएड़ाही/परिकठ/सिल्ला कहल जाइत छैक। गोल परहीके चक्का कहल 1 
चाममे छेद करबाक हेतु लोहक नोंखगर छड्से युक्‍त 
सूआ /आर (ग्रि.) कहल जाइत छैक। $ 
i te हेतु अग्रभागमे नकुसीसँ युक्त लोहाक औजारकें कटरनी/टकना 
(ग्रि.) कहल जाइत छैक। चाकर धारवला कटरनीके तिजकरनी (अं. “>> ) 
कहल जाइत छैक। मध्यम आकृतिक कटरनीके मँझोला/मँझोली कहल जाइत क। 
अत्यन्त पातर कटरनीक प्रभेदके कलौसिया/कौलेसिया कहल जाइत छेक। मोट 
तागसँ सिलाइ करबाक हेतु कटरनीक पैघ प्रभेदके बाल्टी कहल जाइत छैक। कटरनी 
द्वारा दू प्रकारक सिलाइ कयल जाइत छैक। साधारण सिलाइमे चामके क : 
आगू बढल जाइत छैक आ ई सिलाइ एकहरा होइत छैक । जंजीरा सिलाइ > 
चाकर भागको सम्बद्ध करैत छैक आ एहिसँ सूतक शृंखला जकाँ देखाइत क। 
काँटीके चाममे ठोकबाक हेतु लोहक बेलनाकार औजारके लोहडग/लोहँगा/ 
लेहाँगा/लेहोङा/लहोंगा/रचना/मुङरी/हथौड़ी/पिटना/टिपना कहल जाइत er 
एहिसँ चामके सेहो पीटि कऽ चौरस कयल जाइत छैक। चामके पिटबाक हेतु 
व्यवहृत काठक हथौड़ी के हामर कहल जाइत छैक। परस्पर समकोणपर स्थित 

तीनटा .लौहदंडसँ युक्त औजार जाहिपर राखि चाममे काँटी ठोकल जाइत छैक, से 
लोहालास कहल जाइत छैक। काँटी उखाड्बाक हेतु गाइक खुर सदृश अग्रभागवला 
औजारके' जमूड़ जमूड़ा/जम्बूरा/जम्बूर कहल जाइत छैक। चामके* पकडि कऽ 
तनबाक हेतु लोहाक लोलयुक्त औजारके* सरसी कहल जाइत छैक । टेढ़ लोलवला 
सरसीक प्रभेदके' पिञ्चिस/पैञ्चिस कहल जाइत छैक । रुखाणीक आकृतिक 
काठक औजारसँ चामक रोआँ उखारल जाइत छैक तथा ओकर सतहके* मोलायम 
कयल जाइत छैक। एहि औजारके' बेंगा/बेओङा/बेऊंगा/ बेओंगी/बेओडी/पेलन 
(ग्रि.) कहल जाइत छैक । मोम रखबाक हेतु प्रयुक्त बकरीक सिंधके' तिजमन कहल 
जाइत छैक । | 
जूता छनबाक हेतु काठक आधारके' साँचा/फरमा कहल जाइत छैक । 
फरमासँ जूता निकालबाक हेतु प्रयुक्त नकुसीवला औजारके* हुक/हुकबन कहल 
जाइत छैक । जूताक रिंगक हेतु छेद करबाक हेतु व्यवहृत औजारके* रिंगकटनी आ 
रिंग बैसयबाक औजारके' रिंगबैठौनी कहल जाइत छैक। जूतामे पैरके* सुगमतापूर्वक 
पैसयबाक हेतु व्यबहत औजारके* पएकर कहल जाइत छैक । जूतापर रंग चढ़यबाक 
औजार कूची होइत अछि। पालिस लगैबाक चाकर कुच्चीके* ब्रश/बुरुस कहल 
जाइत छैक । राँपी आदि लौह औजारक फ$लके* रगड्किऽ पिजयबाक हेतु प्रयुक्त 
पाथरके' लगौना कहल जाइत छैक । कटरनी आदिके* रगड्किऽ पिजयबाक हेतु 
चामक छोट सन टुकड़ीके चमौटी कहल जाइत छैक । चामक सतहके* चिक्कन 
करबाक हेतु प्रयुक्त बालु साटल कागतके' सरेस कहल जाइत छैक। 

उत्पादन : चमार चामसँ पैरमे पहिरबाक हेतु प्रयुक्त एकटा उपादान बनबैत 
अछि। एकरा पनही/जुत्ता/जूता कहल जाइत छैक । मृत मालक चामसँ बनल देशी 
जुत्ताके चमरउ कहल जाइत छैक । जुताक अतिरिक्त ओ अनेक वाद्ययंत्रक चामवला 
भाग बनबैत अछि एवं चामसँ विविध उपयोगक सामग्री सभ सेहो बनबैत अछि। 

जूताक अंग आ प्रकार: जूताक नीचावला भागको तल्ला/तल्ली/तऽरी 
कहल जाइत छैक। तल्लीक अग्रभागकें ठोकर कहल जाइत छैक । जुत्ताक ऊपरवला भाग 
जे पञ्जाको झँपने रहैत छैक से अपर कहल जाइत छैक । अपरक चामक निचला भागमे 
लागल कपड़ा अथवा पातर चामक परतके अस्तर कहल जाइत छैक । अपरमे फीताक 
नीचावाला जीहक आकृतिक भागके जिम्भी/जिभिया कहल जाइत छैक । जूताक 
तल्लीक सम्पूर्ण भाग पर ओछाओल पातर चामके शूतल्ला/शुपतल्ला/सुखतल्ला कहल 
जाइत छैक । तल्ली ओ सुखतल्लाक बीचवला भागके' बनबर कहल जाइत छैक। 

जुत्ताक तल्लीमे एँडी दिस चामक मोट तऽह देल रहैत छैक। एकरा 
सोल»एँड़ा/एँड़ी कहल जाइत छैक । बेसी ऊच सोलके* हील/हाइहील कहल जाइत 
छैक । अपरक जे भाग एँडी दिस रहैत छैक ओकरा अड्डी/पूरा कहल जाइत छैक । 
अड्डीक मध्य भागक जोड़के झँपैत चामक टुकडीके* मगजी कहल जाइत छैक । 

बाम ओ दहिना पैरमे पहिरबाक दूटा जुत्ताक समूहके* जोड़ कहल जाइत 
छैक। जोड्क प्रत्येक पवाड कहल जाइत छैक। 

अत्यन्त ऊँच अड्डीसँ युक्त जुत्ताक पैघ प्रभेदके" बूट कहल जाइत छैक। 
स्त्रीगणक हेतु उपयोगी जुत्ताको जुत्ती कहल जाइत छैक । अङ्डीविहीन एवं अग्रभागमे 
खुलल अपरसँ युक्त जुत्ताक प्रभेदके चट्टी/चप्पल कहल जाइत छैक । 

चमरउ जुत्ताक एकटा पारम्परिक प्रभेदमे अग्रभागमे कलात्मक नोंखी बनल 
रहैत छैक। एकरा सलमशाही/सलीमशाही/सलेमशाही कहल जाइत छैक । एहि 
आकारक जुत्ताके आइकाल्हि नागरा कहल जाइत छैक । नागराक अपरबला भागके* 
टपिया कहल जाइत छैक । कलात्मक नोंखीसँ विहीन जुत्ताक प्रभेदके ठिकरी कहल 
जाइत छैक । जाहि जुत्तामे नोंखी आगू दिस जाकऽ फेर पाछू दिस मोड़ल रहेत छैक 
से पिलकौंआँ कहल जाइत छैक। मिथिलामे प्रचलित विभिन्न प्रकारक जुत्ताक प्रभेद 
सभ डैरबी, हाल्टीन, बुलन्दशहर, ग्रीसम, जलसा, खेलौना, अल्बट, चाइनीज, 
गोगो आदि छल। आधुनिक जुत्ताक प्रचलनसँ ई प्रभेद सभ लुप्त भऽ गेल अछि आ 
चमार सभ मीलेक अनुकृतिमे विभिन्न प्रकारक जुत्ता सभ बनबैत अछि। उपरोक्त 
सभमे डैरबी ओ ग्रीसन प्रभेद दरभंगा राजक प्रबन्धक डेनबी एवं प्रसिद्ध भाषाविद्‌ 
ग्रियर्सनक नाम पर प्रचलित जुत्ताक प्रभेद छल होयत जे हिनका दूनू गोटे द्वारा व्यवहृत 
जुत्ताक अनुकृतिमे बनाओल जाइत होयत । अन्य प्रभेद सभक की विशिष्टता छलैक 
से स्पष्ट नहि होइत अछि। बुलन्दशहर, चाइनीज आदि प्रभेद स्थान विशेषक नामक 
सूचित करैत अछि। तेई सभ ओहि प्रदेश विशेषमे व्यवहृत जुत्ताक अनुकृतिमे चलल 
प्रभेद छल होयत। 

जुत्ता पहिरि क$ चललासँ उत्पन्न ध्वनिके' मचमच कहल जाइत छैक । 
जुत्ता पहिरि कऽ ओहिसँ ध्वनि उत्पन्न करबाक क्रिया मचमचायब होइत अछि। 
मचमच आवाज करऽवला जुत्ताके मचमचौआ कहल जाइत छैक । जुत्तासँ नामधातु 
जुतिआयब होइछ। परस्पर जुत्ता मारबाक व्यापारके” जूता-जूती/जुताजुतौअलि 
कहल जाइत छैक । 

वाद्य यंत्रे: चमार अनेक वाद्य यंत्रपर चाम चढबैत अळि। चाम चढ्यबाक 
क्रिया छारब होइत अछि। एहि वाद्य यंत्र सभक आधार काठ अथवा माटिक होइत 

त काठक आधारके' कठरा तथा माटिक आधारके* वाद्य यंत्रक खोल/खोला 
कहल जाइत छैक । 

_ मध्य भागमे अधिक व्यासवला तथा दूनू कात दिस क्रमश: कम व्यासवला 
कठरासं युक्‍त एकटा वाद्ययंत्रके ढोलक/ढोल कहल जाइत छैक । एकर दूनू दिसुक 
खुलल मुंहके चामसँ छारल जाइत छैक। दूनू मुंहके पूरा कहल जाइत छैक । पूरामे 
चामक परित: लागल बाँसक कमचीके* चपनी/पत्ती कहल जाइत छैक । पूराक एक 
दिस खाली चामक छारन रहेत छैक। एहि भागक चामके सुर कहल जाइत छैक । 
दोसर दिसुक चामक मध्यवती भागमे भीतरसँ गोल क5 मशाला साल रहैत छैक। 
एहि भागक चामके* गद/गद्द/बम कहल जाइत छैक । एकर कठराक दूनू मुँह गोल 
आ खुलल रहैत छैक तथा सुरवला पूरा गदवलासँ कनेक कम व्यासक रहेत छैक । 
$ पूरा पर चढ़ल चाम सूतक रस्सीसँ परस्पर सम्बद्ध रहैछ । 

ढोलकेक आकृतिक अन्य वादूययंत्र मृदंग/मृदङ/मृदङ्ग/मिरदंग/ 
मिर्दङ/मिरदङ होइत अछि। एहिमे दूनू पूरा गद्दे होइत छैक। एहिमे सूतक डोरीक 
स्थानपर चामक डोरीक उपयोग होइत अछि। एहि डोरीके* बद्धी कहल जाइत छैक। 
बद्धीक नीचाँ काठक छोट-छोट बेलनाकार टुकड़ी सभ देल रहैत छैक। एकरा 
सभक गुल्ली कहल जाइत छैक । छोट एणवला मृदङक प्रभेदके' मानर/मानरि 
कहल जाइत छैक । मानरियेक आकृतिक अन्य वाद्यत्रंके* पखाउज/पखाओज 
कहल जाइत छैक । आइकाल्हि मानरियेक आकृतिक मुदा किञ्चित परिवर्तित प्रकारक 
मानरिक उपयोग देखल जाइछ । एकरा नाल कहल गाइत छैक। खूब चाकर एवं 
गोलाकार कठरा पर दूनू दिस समान व्यासक चामसँ छारल वाद्ययंत्रके" डांगर /डाङर 
कहल जाइत छैक । 

चारि आङगुर चाकर वृत्ताकार कठरापर चामसँ छारल वाद्ययंत्रके* 
डफ/डफली/डम्फ/डम्फा/डफरा/ढप कहल जाइत छैक । एकर पैघ प्रभेदके* 
डाक/ढक्का कहल जाइत छैक । सनगोहिक चामसँ छारल छोट ढपके' खजुरी 
कहल जाइत छैक। ढोल-ढाक युग्म शब्दकः रूपमे अनेक प्रकारक वाद्य यंत्रक हेतु 
व्यवहृत होइत अछि। 


काठ पर छारल गदयुक्त वाद्ययंत्रके* तबला कहल जाइत छैक । एकरा संगे अत्यन्त 

डळ 124 


छोट पूरास युक्त एकटा अन्य वाद्य सेहो बजाओल जाइत अछि। एकरा डुग्गी/दुग्गी/ठेका 
कहल जाइत छेक । 
अधगोलाक आकृतिक माटिक खोलापर चामसँ छारल सबसँ छोट वाद्य 
यंत्रके डिगरी/डिगडिगिया कहल जाइत छैक । डिगरीसँ पैघ वाद्यके* जिल, जिलसँ 
पैघके' भठिया, भठियासँ पैघके" मादल आ मादलसँ पैघके' बम/ढाक कहल जाइत 
छैक । जिल, भठिया, मादल ओ बमक हेतु सामान्य शब्द ढोल अछि। एहि जातिक 
सबसे पैघ वाद्य यंत्रकें नङरा/नङारा/नगारा/नगेरा/नङ्गारा कहल जाइछ। नगाराक 
अत्यन्त पैघ प्रभेद डंका कहल जाइत अछि । छाँछक आकूतिक मारिक खोलापर 
छारल वाद्य यंत्रके तासा कहल जाइत छैक। पिपही ओ ढोलक सम्मिलित वाद्य 
समूहके खुरदक कहल जाइत छैक। शहनाइक संग व्यवहृत छोट-छोट नगाडाके* 
.नौबत/नौबति कहल जाइत छैक । 
छोट पूरासँ युक्त ढोलकक कठराक आकृतिक माटिक खोलापर छारल 
वाद्यविशेषके चानखोल/चान्दखोल कहल जाइत छैक । धियापुताक हेतु माटिक 
खजुरी सन वाद्यके ढोलकी कहल जाइत छैक। 
ढोल बजौनिहार चमारके' ढोलिया कहल जाइत छैक । प्रचारक हेतु ढोल 
बजयबाक क्रिया ढोलहो/ढोलहो पीटब/ढोलहो देब कहल जाइत छैक । 
अन्य : जुत्ता ओ वाह्ययंत्रक अतिरिक्त चमार विभिन्न उपयोगक चामक वस्तु सभ 
बनबैत अछि। लोहारक भाथीपर चाम चढ़ाओल जाइत छैक। एकरा भाथी सालब 
कहल जाइछ। हजाम अपन लौह ओजार सभके* पिजयबाक हेतु चामक एकटा 
आयताकार टुकडाक व्यवहार करैत अछि। एकरा चमौटा कहल जाइत छैक। छोट 
चमौटाके' चमौटी/कहल/जाइत/छैक । बड्दके' हँकबाक हेतु व्यवहृत औजार विशेष 
सट्टा/साटा/साँटा/चाभुक कहल जाइत छैक । एहिमे काठ अथवा बाँसक दंडक 
अग्रभागमे चामक अनेक बद्धी बान्हल रहैत छैक। डाँड्मे पहिरबाक हेतु प्रयुक्त एवं 
विभिन्न पशुक गर्दनिमे पहिरयबाक हेतु प्रचलित चामक चाकर फीताक* 
चमौटी/डड़कस/डँड़कस/बेल्ट कहल जाइत छैक । पानिके* पीठपर लादिकऽ . 
स्थानांतरित करबाक बासनके मशक कहल जाइत छैक। घी रखबाक हेतु व्यवहृत 
चामक पात्रके कुप्पा कहल जाइत छैक। छोट कुप्पाके' कुप्पी कहल जाइत छैक। 


मालि 


पूजा-अर्चा ओ मांगलिक अवसरपर पत्र-पुष्प, मालादिक आपूर्ति करब 
माइल/मालि/माली जातिक जातीय व्यवसाय रहल छनि।, 

आधार सामग्री : मालिक प्रमुख आधार सामग्री थिक फूल । किछ फूल तँ ओ स्वयं 
लगबैत छथि एवं किछु फूल विभिन्न स्थानसँ एकत्र करैत छथि। ते फूल ओकर 
आधार सामग्री ओ उत्पादन दूहू अछि। 

घर लगक छोट छीन भू-क्षेत्रके बाड़ी कहल जाइत छैक। फूल लगयबाक 
हेतु प्रयुक्त बाडीके' फुलबाड़ी/फुलबन/फुलहर कहल जाइत छैक। फुलवाडीक 
विभाग सभके क्यारी/किआए( या )री/केआए या )री/पट्टी कहल जाइत छैक। 

बिनु कोडल खेतके तामल अथवा जोतल जाइत छैक। जोतल-कोड्ल 
खेतके सरियाम करबाक क्रिया चउकिआयब होइछ। कोदारि द्वारा माटिके कने-कने 
मात्रामे कचि पातर करबाक क्रिया झिलिआयब होइत अछि। माटिके कोडिक5 पुनः 
सरियाम करबाक क्रिया थलिआयब होइत अछि। 

_ गाछक बीजके' माटिक सम्पर्कमे देबाक क्रिया बाओग करब बूनब होइत 
अछि। गाछके जमीनमे गाडबाक क्रिया रोपब होइत अछि। अनपेक्षित घासके' 
हटयबाक क्रिया कमायब होइत अछि। 

फूलक गाछक फऽड्के बीज/बीया/बीहन कहल जाइत छैक । नमीक 
प्रभावमे बीयाक प्रस्फुरनसँ निकलल गाछक प्रारंभिक रूपके अंकुर /अकुड़ा/सूत/ 
डिब्मी/डेफ/डेफा कहल जाइत छैक। दू पातसँ युक्‍त गाछके दुपतिया आ चारि 
पातक भऽ गेने ओकरा चरिपतिया कहल जाइत छैक। दुपतिया ओ चरिपतियाके 
बिच्ची सेहो कहल जाइत छैक। बिच्चीके उखाडि क5 पृथक्‌-पृथक्‌ स्थानपर 
लगाओल जाइत छैक। 
गाछादिक माटिसँ अलग्न होयबाक क्रिया उपड़ब/उखड़ब होइछ। अलग्न 
करबाक क्रिया उपाडूब/उखाड़ब होइत अछि। जडिक समीपस्थ माटि सहित 
उखाड्ल गाछके थल्ला/थाला कहल जाइत छैक। 
किछु गाछक बीया नहि लगैत छैक प्रत्युत्‌ ओकर ठाढ़िये लगैत छैक। एहन 
. गाछक ठाढ़िके ऊपरसँ छीलि ओहि भागपर खइर, माछक सुकठा ओ सड़ल गोबर 
फेटल माटिक पिंड लेपि देने ठाढिसँ जडि फेकि दैत छैक । बान्हल प 
अण्टा/अण्डा/कलम कहल जाइत छैक। जडि भऽ गेलापर अण्डाक नीचाँ ठाढ़िके 
काटि पृथक्‌ गाछक रूपमे लगाओल जाइत छैक। ख 
छोट गाछके' गछुली/गछौनी/गछौन्ही कहल जाइत छैक।। गाछक च 
युक्‍त भूमिके सेहो गछौनी/गछौन्ही कहल जाइत छैक। लतर5वला गाछके लत्ती 
कहल जाइत छैक। लत्तीक बढ़बाक क्रिया लतरब होइत अछि। चारू दिशामे 
लतरबाक क्रिया चतरब होइत अछि। गाछक चारूकात पसरबाक क्रिया ओलरब/पलरब 

होइत अछि। परस्पर सम्बद्ध गाछ,लत्ती आदिक समूहके झाडू /झाड़ी कहल जाइत 
छैक। नीरोग पत्र-पुष्पादिसँ युक्त होयबाक क्रिया लुहलुहायब होइछ । लुहलुहायल 
गाछकें' लुहलुहार कहल जाइत छैक। गाछक शाखा सभक जमीनके स्पर्श करबाक 
क्रिया लोटब होइत अछि। लोटैत गाछके* भुझ्याँलोटान कहल जाइत छैक। 
जाहि गाछमे सालो भरि फूल फुलाइत छैक अथवा जे गाछ अनेक साल धरि 
फूल देबाक योग्य होइछ, ओकरा बरहमसिया/सबदिन्ना/सदाबहार कहल जाइत 
छैक। जोडि गाछमे खास मौसमे भरि फूल फुलाइत छैक अथवा एक मौसम धरि फूल 
देलाक बाद गाछो गलि जाइत छैक, से समइया/मौसमी कहल जाइत अछि। 
फूलक प्रस्फुटित होयबाक क्रिया फूलब/फुलायब होइत अछि। बिनु 
फूलल फूलको कोढ़ी/कोंड़ही कहल जाइत छैक। कोंढ़ी निकलबाक क्रिया 
कोंढिआयब होइत छैक। कोंढीक प्रारंभिक रूपके* टुस्सा कहल जाइत छैक। आवरण 
मे बन्द कोंढीके' कली/कल्ली कहल जाइत छैक। कलीक हेतु प्राचीन शब्द कर 
अछि ( वर्णरलाकर, पृ. 5, कनिअराक कर अइसन नाक)। कड़ह-बाती युग्म शब्दक 
रूपमे कली तथा फऽड्क प्रारंभिक रूपक हेतु व्यवहृत अछि। 
फूलक जे भाग ओकरा शाखासँ सम्बद्ध रखैत छैक से डंटी कहल जाइत. 
छैक। फूलक दलक पत्ती कहल जाइत छैक। फूलक मध्यभागमे लागल सूत सन 
पातर आकृतिके सूत कहल जाइत छैक। सूतपर लागल दाना जकाँ अंग जदी/पराग 
कहल जाइत छैक। 
जाहि फूलमे चारू कात एकेटा दल रहैत छैक, से एकहरा/एकहारा कहल 
जाइत छैक। तराउपरी एकाधिक दलसँ युक्‍त फूलके' दोहरा/दोहारा कहल जाइत 
छैक। अत्यधिक प्रस्फुटित फूलक समूहके* थोका/थौका (सं. स्तवक) कहल 
जाइत छैक। फूलक गुच्छाके* झब्बा/झाबा कहल जाइत छैक। पूर्ण फूलल फूलके* 
गुलजार/भकरार कहल जाइत छैक। 
एूलक दल लाल, कारी, उज्जर, केसरिया,नील, नारंगी आदि रंगक होइत 
छैक। जाहि दलपर अनेक रंक छिटका रहैत छैक ओकर रंगके* चित्तिर- बितर 
कहल जाइत छैक। पातपर कारी-कारी दग्गीके' चित्ती कहल जाइत छैक आ चित्ती 
होयबाक क्रिया चित्ती मारब होइत अछि। 
गाछक पात सभक ऐंठि जयबाक क्रिया ककुरियायब होइत अछि। गाछक 
वृद्ध्योन्सुख होयबाक क्रिया सम्हरब. आ हासोन्मुख भऽ सूखि जयबाक क्रिया मरब 
होइत अछि। गाछक फूलपातक मूर्च्छित होयबाक क्रिया कुम्हलायब होइत अछि। 

फूलक पत्तीक कड़ापन समाप्त होयबाक क्रिया मौलब/मौलायब/मरब 
होइत छैक। मौलल फूलक स्वतः खसबाक क्रिया झडुब/तूब/तुइब/तुअब होइत 
अछि। फूलक रंग मलिन होयबाक क्रिया सुखी उतरब होइत अछिं। 

फूलक उत्कृष्ट गंधके गमक/सुंगध कहल जाइत छैक। फूलक गंध 
करबाक क्रिया गमगम/गम-गम करब/गमागम करब/गमगमायब/महमह करब/ 
महमहायब होइत अछि। अनपेक्षित गंध करबाक क्रिया महकब/गेन्हायब होइत 
अछि। 

फूलक गाछपर कारी रंगक एकटा कीट रहैत छैक। एकरा भौंरा कहल जाइत 
छैक। एही. जातिक अन्य कीट भेम होइत अछि। 

गाछसँ फूल तोड्बाक क्रिया लोढ़ब/उतारब आ स्वतः खसल फूलके 
एक-एक क$ उठयबाक क्रिया बीछब होइछ। 

मालिक व्यवसायसँ सम्बन्धित फूलक गाछमे अनेक वर्ष धरि जीवित 
रहऽवला गाछके स्थायी आ वर्षाभ्यन्तर स्वतः नष्ट भऽ जायवला गाछके अस्थायी 
कहल जा सकैत छैक। फूलक नामक अकारादिक्रममे ओकर पर्याय, गाछक प्रकृति, 
फूलक प्रकृति, रंग ओ फुलबाक समय एवं विभिन्न प्रभेदक क्रमबद्ध विवरण निम्न 
रूपक अछि- 


1. अकओन/अकवन/अकोन/अकौन - स्थायी गछुली; एकहरा; गाढलाल 
ओ उज्जर; बारहो मास। 

2. अगस्त/अगस्ति- स्थायी पैघ गाछ; एकहरा; फिक्का लाल; कातिकसँ माघ। 

3. अढूल/अडहुल/ओढूल/ओड़हुल - साहित्यिक नाम जपाकुसुम/जवाकुसुम; 
स्थायी गछुली; एकहरा एवं दोहरा; लाल, पीयर, उज्जर, नील ओ गैरिक वर्ण; 
बारहो मास, दोहरा प्रभेद-पचमुखी/पञ्चमुखी; एकहरा गाढ़ लाल रंगक 
प्रभेद-देसी, संकुचित दलवला प्रभेद-मिरचड्या; झुमका सदुश-झुमका; 
गैरिक वर्णवला प्रभेद-जोगिया। 


4. अनपी/अनुपी/कटहरिया/कटहरिया चम्पा/कटहरी- स्थायी गछुली, 
एकहरा, पीताभ, पाकल कटहरक को जकाँ सुगन्ध; चैतसँ भादो। 


5. अपराजित/अपराजिता/खुरचनिञा - स्थायी लत्ती; सितुहाक आकृतिक 
एकहरा; उज्जर एवं नील; जेठसँ अगहन। 


6. इन्द्रकमल - अस्थायी गछुली; दोहरा; उज्जर एवं हल्का नील; चैतसँ अषाढ 

11. 


12. 


17. 


18. 


20. 


शा 


कगजिया/बैगनबरिया - स्थायी लत्ती; कागतक पात जकाँ दलयुक्त सुगन्ध 
विहीन फूल; लाल, उज्जर; बारहो मास । 

'कचनार/कचनारि/कचनारी - प्राचीन शब्द काञ्चनाल (वर्ण: ), स्थायी 
शाछ, एकहरा एवं दोहरा; विविध रंग; कातिक-अगहन। 

कननडोला- अस्थायी छोट गछुली; दोहरा, समतोला; आसिनसँ चैत। 
कनैल/जहरकनैल- स्थायी पैघ गाछ; एकहरा; पीयर, उज्जर, श्याम ओ 
चम्पइ; बारहो मास; प्राचीन शब्द कनिअरा ( वर्ण. ), चम्पइ रंगवला प्रभेद 
कन्ताकनैल। 

कमल-अस्थायौ; जलोद्भव; अनेक दल संयुत; लाल, नील, उज्जर ओ 
पीयर; आसिनसँ पूस; फुलबाक समय दिन; धड्वला डंटी-नाल/मृणाल; 
पात-पुरैनि, फऽड्‌-गद्टा/ कमलगद्टा; कन्द-बिसाँढ्‌; रक्ताभ लाल साक 
प्रभेद-कोका। 


कयना/सर्वजाया/वैजन्ती/बैजयन्ती-कदोद्भव; अस्थायी गछौनी; एकहरा; 
विविध रंग; बारहो मास। 


करबीर - स्थायी दंडाकार गछौनी; एकहरा एवं दोहरा; लाल; बारहो मास । 
कामनी/कामिनी- स्थायी, एकहरा, सूक्ष्म थौका, उज्जर, चैतसँ अषाढ्‌। 


कुमुद/कुमुदनी/कुमुदिनी - जलोद्भव, भेंटक प्रभेद, फूल गाढ लाल, पात 
ललौन, फुलबाक समय-रात्रि काल। 


केओड़ा/केओला/क्योला/क्योला/केवला (सं. केतकी) - कुसियारक 
डॉट सदृश स्थायी गाछ, अत्यधिक परागयुक्त बाइल जकाँ फूल, फिक्का 
पीताभ, आसिनसँ कातिक एवं चैतसँ जेठ। 

गन्धराज/अन्नराज/अनराज- स्थायी मण्डपाकृति गाछ; एकहरा एवं दोहरा; 
उज्जर, चैतसँ आषाढ़ । 


गुलदावरी- अस्थायी गछौनी, अनेकदल संयुत पैघ फूल; विभिन्न रंग; पूससँ 
चैत। 


गुलफनूस - स्थायी गछौनी; दोहरा, अत्यन्त मोलायम दल; उज्जर, जेठसँ 
साओन। 


गुलमखमल - स्थायी; कठोर दल संयुत; मखमली; जेठसँ कातिक। . 
गुलराँयची /गुलेंच/गुलाँयची- स्थायी, एकहरा, लाल, भरि साल। 

22. 


23. 


24. 


25: 


26. 
20% 
28. 


29. 


30. 


31. 


32. 


33. 


34. 


गुलाब - काँटायुक्त स्थायी गछुली; एकहरा एवं दोहरा; विविध रंग, बारहो 
मास; गाढ़ लाल रंगक प्रभेद-सुरहिया, फिक्का लाल-चाइना; उज्जर 
प्रभेद-पालगुलाब, पीयर प्रभेद-मार्सली; शतपत्री प्रभेद-सेउती; अन्य प्रभेद 
-बासरा (मि. भा. को. )। | 

गेन्दा/गेना- अस्थायी, एकहरा ओ दोहरा; पीयर आ लाल, आसिनसँ फागुन; 
पैघ फूलवला प्रभेद-हजारा/गुलहजारा/हजारीगेना; छोट प्रभेद-गेनी/ 
गुलदावरी। 

चन्द्रकला/चन्द्रकाला- अस्थायी गछुली; एकहरा ओ दोहरा; गहूमक बाइल 
सदृश, अषाढ़सँ कातिक । 

चम्पा- स्थायी पैघ गछौनी; तीव्र गंधयुक्त; एकहरा; उज्जर, जेठसँ भादो; 
सोनाक रंगक प्रभेद-सोना चम्पा 

चमेली- स्थायी लत्ती; एकहरा; उज्जर; जेठसँ भादो। 

चितउर- अस्थायी; एकहरा; उज्जर; कातिकसँ फागुन। 

जटाधारी - अस्थायी; ठढिया साग सदृश; जटिल फणाकृति; लाल ओ 
पीयर; कातिकसँ बैसाख। 

जाफरी/गुलजाफरी/ अंग्रेजी गेना- अस्थायी; गेनाक आकृतिक मुदा अत्यन्त 
छोट; दोहरा, पीयर ओ गाढ़ लाल; आसिनसँ चैत। 

जूही (सं. युथिका)-लत्ती, नाम डंटीयुक्त, एकहरा; उज्जर; बारहोमास; 
मधुश्रावणीमे विवाहिता कन्यालोकनि द्वारा लोढल पत्र-पुष्पादि विशेषक 
समूह-जाही-जूही। 

तग्गर/तगर- स्थायी गाछ; एकहरा ओ दोहरा; उज्जर; बारहो मास; एकहरा 
प्रभेद-तगरी/चिड़ियाँ तग्गर। 

तीरा/तिउरा/बालसम- समइया छोट गाछ, एकहरा एवं दोहरा, विविध रंग 
अषाढ्से कातिक। 
थलकमल/ढढ़कमल/ भूकमल 
आसिनसँ अगहन भोरमे; 'फुटबाक समय रंग उज्जर; प्रकाशमे क्रमहि लाल। 
दनूफ/दोना/दओना/दोना कदम्ब/गुम्मा- अस्थायी; छोट गाछ; धनखेतीमे; 
ढेढ़ीमे प्रस्फुटित, मालभोग चाउरक भात सदृश; फुलयबाक समय-चैत-बैसाख; 
पितृकर्मक हेतु प्रयुक्त । 

- स्थायी पैघ गछुली; एकहरा एवं दोहरा; 


35. 
36. 
37. 
38. 
39. 
40. 
41. 


42. 


43. 


44. 


45. 


46. 
47. 
48. 


49. 


50. 


दुपहरिया/दिनदुपहरिया/सजीवनबूटी /लक्ष्मणबूटी- अस्थायी लत्ती; एकहरा; 
लाल, उज्जर ओ पीयर; साओनसँ बैसाख । 
चथृर/धथूरा/धुथुर/धुतहुर/धतूरा - अस्थायी; पिपही जका नाम, एकहरा 
उज्जरे;'बारहोमास; दोहरा प्रभेद, श्यामवर्ण 

नककेसर/नागकेसर/नागेसर /नागेशवर- अस्थायी गछुली; एकहरा; लाल, 
पीयर ओ उज्जर; पूस-माघ। 

नेबार/नेबारि/नेबारी- (सं. नवमल्लिका), प्राचीन शब्द लेवारि (वर्ण.); 
स्थायी; एकहरा; पियरौंछ; चैत। 

पनसुतिया - स्थायी गाछ; एकहरा; लाल, पीयर; कातिकसँ पूस। 
बकायन- स्थायी विशाल गाछ; एकहरा; उज्जर; आसिनसँ अगहन । 
बसन्त/बसन्ती/कुन्द- स्थायी गछौनी; झाडी सदृश; नाम डंटीयुक्त; एकहरा; 
उज्जर; अगहन-पूस। 

बंसीप्रेम/बंसीवट - काँटयुक्त गछुली; एकहरा; मध्यमे सुंघ; दल कटोरी 
सदुश; लाल, पीयर। 

बेला (सं. विचकिल)- स्थायी छोट लत्ती सदृश गाछ; एकहरा एवं दोहरा; 
उज्जर; बैसाखसँ भादो; गोल ओ पैघ फूलवला प्रभेद-मोतिया बेला; नाम 
डंटीवला प्रभेद-हथदन्ता/हाथीदाँत बेला; छोट फूलवला प्रभेद-बेली/ 
'कठबेली/टकबेल। 

भालसरी- (सं. वकुल), स्थायी पैघ गाछ; दोहरा; डंटीविहीन पुष्प; 
मैलछोन; भादो। 
भेंट/मलकोका - जलोद्भव; 
कातिकक रात्रि। 

मधुरी- (सं. बन्धूक) छोट गछुली; एकहरा; उनटल कटोरी सदृश; आलरंग; 
धनखेतीमे; कातिक-अगहनक रात्रि काल। 

मालती- स्थायी लत्ती; छोट एकहरा; हल्का; उज्जर; फागुन-चैत। 

माधवी - स्थायी लत्ती; झब्बादार, एकहरा; उज्जर. फागुन-चैत । 

मोती झाबा/मोतीझब्बा- स्थायी लत्ती; एकहरा; नाम डंटीयुक्त; लाल दल 
ओ उज्जर डंटीस युक्त; भरि साल। 

लवङलता/लवङलती - अस्थायी अत्यन्त पातर पातवला लत्ती; अत्यन्त 
सूक्ष्म, लौंग सदृश लाल रंगक फूल; फागुन-चैत। 


कुमुद सदृश मुदा छोट; उज्जर; आसिन- 


अन्य पारम्परिक जातीय व्यवसाय सम्बन्धी शब्दावली / 357 


51. सिङहार/सिङहारा/सिङरहार/सिङरहारा - स्थायी पैघ गछुली; पीयर 
डंटीयुक्त, उज्जर, छोट, एकहरा फूल; अगहनक रात्रि काल। 
52. सुदर्शन- स्थायी गछुली; नाम; तीव्र -सुगन्धयुक्त फूल; एकहरा; उज्जर; 
भादोसँ माघ। । 
53. सूर्यमुखी - अस्थायी; सूर्यक गोला सदृश चारू कात पीयर दल; बारहो मास। 
54. सोनौली/सनहुल/सोनहुल/सोनहुली - स्थायी गछौनी; एकहरा; टुइयाँ 
` सदृश; सोनाक रंग; जेठसँ भादो। 
55. संझा/लंकेशवर - अस्थायी; एकहरा; लाल; पीयर, उज्जर; चैतसँ आसिन। 
56. हुसैना/हेना/हुस्नहेना/रात के रानी/रजनीगंधा - स्थायी गछौनी; सूत सन 
पातर डंटी; एकहरा; गुच्छामे फुलायवला; श्वेतवर्ण; क्रमशः चैत, अषाढ ओ 
कातिकक रात्रिकाल। 
एकर अतिरिक्त साहित्य ओ कोषमे अनेक फूलक नाम भेरैत अछि 
जेना-चौघड़िया, तारा, पाँड्रि, लीला, कठपीरी, कसिया, कुआ, धुसरी, 
रुकमिनी/रुकमिजनी/रूपमञ्जरी आदि। एहि सभक व्यावसायिक उपयोग नहि 
होयबाक कारणे अथवा स्थानीय नाम रहबाक कारणें हमर सूचनादाता विशिष्ट विवरण 
नहि दऽ सकलाह। 
पत्ती एवं अन्य वस्तु : फूलक अतिरिक्त मालि अनेक प्रकारक पात सेहो 
लोढेत अछि। शंकर भगवानक पूजामे विशेष रूपें व्यवहृत बेल नामक फलवृक्षक 
पातके, बेलपत्र/बेलपात कहल जाइत छैक। विष्णुक पूजाक हेतु तुलसी पत्रक 
व्यवहार होइत अछि। हरियर पातवला तुलसीक प्रभेद रामतुलसी/चननतुलसी, कारी 
पातवला प्रभेद श्यामतुलसी ओ जंगल-झाड्मे उत्पन्न होमऽवला प्रभेद बनतुलसी 
कहल जाइत अछि। लोकाचार ओ गणेश पूजनमे दुभि/दुभ्भी/दुभिया नामक घासक 
व्यवहार होइत छैक। स्त्रीगण हाथमे श्रृंगार हेतु मेहदी वृक्षक पातके" पीसिकऽ लेपैत 
छथि। 
अपन फुलबाड़ीक घेराक हेतु मालि जैत, नागफेनी/बगेयाक कांट, 
पसीझ, फरहद, सिनुआरि, बालछड़ी आदि रोपैत अछि। पसीझक दुइटा प्रभेद 
क्रमशः दुधिया ओ मुठिया होइत छैक। 
मालिक फुलवाड़ीमे औषधीय गुणसँ युक्‍त किछु गाछ सेहो लगाओल रहैत 
छैक जेना गनियारि, गेठबन, गेठिया, घीकुमारि, पथलचूड़, पुदीना, मन्तरा आदि। 
सिन्दूर ओ पिठारक दागसं युक्‍त अरिकोंछ सदुश मुदा अत्यन्त पैघ पातवला 

एकटा कंदोदूभव गाछ मधुश्रावणीमे प्रयोजनीय होइत छैक। एकरा मएन/मएना कहल 
जाइत छैक। दग्गीविहीन पातवला एही प्रकारक अन्य वृक्षक ढाक कहल जाइत छैक। 

आनुषंगिक आधार सामग्री : मालीक आनुषंगिक आधार सामग्री अछि 
केराक गाछ। केराक' छोट गाछके पौंछ कहल जाइत छैक। केराक गाछक धडके* 
थम्भ/थम्ह कहल जाइत छैक। थम्हक अनेक परतदार छालकं बखोड़/बखोड़ा/बखोड़ैया 
कहल जाइत छैक। बखोडाक प्रत्येकके डपौ/डपउ/डपोर( ड़ )/डपौर ( ड़) कहल 
जाइत छैक। डपोर सुखलापर छीलिकऽ ओकर उपरका भागसँ बनल तागक सदृश 
वस्तुके पटेर कहल जाइत छैक। पटेरक स्थान आब ताग लेने जा रहल अछि। मुदा 
तागमे गाँथल माला शुद्ध नहि बूझल जाइत अछि। | 

मालिक जातीय व्यवसायमे देवस्थानमे चढ़यबाक एकटा वस्तु-विशेष 
कोढ़िला नामक जलीय घाससँ तैयार कयल जाइत छैक। ई घास धनखेती, चओर 
आदिमे उत्पन्न होइत अछि। एकर डाँट मोट, बेलनाकार, अत्यन्त हल्लुक ओ कोमल 
होइत छैक तथा भीतरी भाग शुष्क एवं अत्यधिक उज्जर रहैत छैक। रोगाह कोढ़िलाक 


भीतरी भागमे ललौन दग्गीके' रकसी कहल जाइत छैक। 


कोढिलाके सटबाक हेतु लइक व्यवहार होइत छैक। 
औजार : फूलक खेती करबाक हेतु माली खेतीक सामान्य औजारक व्यवहार करैत 
अछि। गँहीर धरि माटि कोड्बाक हेतु नाम फल आ बे टसँ युक्त खुपीके' खुर्पा/रम्भा 
खुर्पी/सुम्हा खुर्पी कहल जाइत छैक। 

फूलक गाछक अतिरिक्त भागके छँटबाक हेतु लोहक कैंचीक व्यवहार 
होइत छैक। छोट केंचीके गुलकैँची कहल जाइत छैक। फुलवारीमे पानि पटयबाक 


` हेतु लोहक बाल्टीक प्रभेद जाहिमे अग्रभागमे अनेक छिद्रसँ युक्त एकटा टोंटी लागल 


रहैत छैक, से झाँझ कहल जाइत छैक। फूल लगयबाक हेतु माटिक गँहीर बासनके* 
गमला/घमला कहल जाइत छैक। 

तोड़ल फूलके बाँस अथवा धातुक डंटी लागल पात्रमे राखल जाइत छैक। 
एकरा फुलडाली/फुलबसना कहल जाइत छैक। कपड़ाके मोडि कऽ बनाओल 
फूल रखबाक धोकड़ीके फुलझोड़ा कहल जाइत छैक। 

माला गँथबाक हेतु खडढ़क पातर भागके मोडि कऽ बनाओल औजारके 
सीकी कहल जाइत छैक । एही कार्यक हेतु लोहक अत्यन्त पातर पासयुक्त छड्के” 
सूइ/सुइया कहल जाइछ। 

कोढ़िलाकें पानिसँ कटबाक हेतु मालीक लोहक दाँतयुक्त औजार हाँसू/कचिया 
हाँसू होइत छैक । कोढ़िलाके छिलबाक हेतु नाम कत्ता सदृश औजारके छूरी/चक्कू 

कहल जाइत छैक । उपरे-उपरे छीलिकऽ पातर परत कटबाक क्रिया कतरब होइत 
छैक। कोढिलाके' कागतक रूपमे बेलबाक हेतु चकुला ओ बेलनाक व्यवहार होइत 
छैक। 

उत्पादन : लोढल फूलके परस्पर सम्बद्ध क$ छडक आकृति प्रदान 
करबाक क्रिया गाँथब होइत अछि। गाँथल फूलक छडके* लड़/लड़ी कहल जाइत 
छैक। लड़क दूनू छोरके” जोडि देलापर माला/हार बनैत छैक। मुसलमानलोकनि 
मालाक हेतु कुर्सी शब्दक व्यवहार करैत छथि। : 

फूल ओ मालाकें बैजन्त्री, केरा अथवा अंडीक पातमे लपेटि पटेरसँ बान्हल 


जाइत छैक। एहिसँ बनल पुड्याके' पतौड़ा कहल जाइत छैक । छोट पतौडाके* 


पतौड़ी कहल जाइत छैक । पतौड़ा बन्हबाक हेतु प्रयुक्त खजूरक पातके चीरि क5 
बनाओल ताग सदृश वस्तुके* बन्हा कहल जाइत छैक । 

ताग अथवा पटेरमे फूलसँ निर्मित मालाके' ठर्र माला कहल जाइत छैक । 
ठर्र मालाक मध्यवर्ती भागमे कयल मोट गँथाइके* कंठा कहल जाइत छैक । कंठा 
लग लटकैत फूलक समूहके' फुदना कहल जाइत छैक। 

पटेरमे दूर-दूरपर बान्हल फूलक मालाके हथफनुओं कहल जाइत छैक। 
हथफनुआक दूटा फूलक बीचक दूरीके फान/फानी कहल जाइत छैक । फूलक 
डंटीके गॅथलासँ गिरौआ माला बनैत छैक। चारि फूल गिरौीआ आ एकटा फूल ठरा 
गथलापर बनल मालाके पचफुल्ली कहल जाइत छैक । पचफुल्लीक प्रत्येक पाँच 
फूलक समूहको छल्ला/छल्ली कहल जाइत छैक । 

घन क$ गाँथल मालाके* गजरा कहल जाइत छैक । हाथमे पहिरबाक 
गजराके कग्गन, बाँहिक गजराके* बाजू, सिउंथपरक गजराके* मङटीका , गर्दनिमे 
पहिरबाक हेतु प्रयुक्त गजराके हँसुली ओ कानमे पहिरबाक हेतु प्रयुक्त छोट सन 
मालाके कनडोला/कननडोला कहल जाइत छैक । मुसलमानलोकनिक विआहमे 
प्रयुक्त विशेष प्रकारक मालाके' सेहला कहल जाइत छैक। एहिमे माथपर तीनटा लड़ 
मुहक आगू लटकेत चारि-पाँचटा लड़ आ दूनू हाथ ओ पीठके' सम्बद्ध करैत एकटा 
माला रहैत छैक। आगू दिस लरकैत लड़के" घुंघरू कहल जाइत छैक। 

कोढ़िलाक वस्तु : कोढिला चओरसँ कातिकसँ ल5 कऽ माघ धरि काटल 
जाइत छैक। ओकर धड़क मोट भागके' सुखाक5 एकत्र कऽ लेल जाइत छैक। 
सुखलाक बाद ओकर उपरका भागक केश सदृश वस्तुके* साफ कऽ देल जाइत छैक। 
एहि वस्तुके' रोआं कहल जाइत छैक । धड़के' अनेकशः खण्डित कयलासँ बनल 

टुकड़ी सभ टोनी/गुल्ली कहल जाइत छैक। गुल्लीके* परित: खण्डित कयलासँ 
उपरका मैलछौन परतके* खोइया/आकठ आ गुद्दावाला भागक पातर परतके* 
पत्ता/बीड़/कागज कहल जाइत छैक । कतरलाक बाद गुल्लीक पातर अवशेषके* 
हरैया/हद्ठी कहल जाइत छैक। 

कोढ़िलाक कागतके चकुला-बेलनाक सहायतासँ समतल कऽ मांगलिक 
अवसरपर उपयोगी बीअनि/कोनिञा आदिके, छाडि रंग-टीप क5 कऽ सुन्दर 
बनाओल जाइत छैक। कोढिलाक कागजके* बेलनाकार मोडि अनेकश: खण्डित 
कयल अत्यन्त कम चाकर टुकड़ीक समूहसँ बनल गोलाकार वस्तुके" थोपा/गेन्द्‌/गेन 
कहल जाइत छैक। कोढ़िलाक कागतसँ बनल देवस्थानमे चढ़यबाक छतरीक 
आकृतिक वस्तुके मौड़ कहल जाइत छैक । छोट मोडके* गेउर/गेरुआ/गेरुली 
कहल जाइत छैक । मौड्मे लगयबाक कोढ़िलाक कागतक दू आङुर चाकर ओ छओ. 
आडूर नाम युगल खंडके परस्पर मध्यभागमे समकोण पर सम्बद्ध कयलासँ बनल 
वस्तुके कचनार/कचनारि/कचनारी कहल जाइत छैक । मौडमे लागल कोढिलाक 
पंछीक आकृतिके सूगा कहल जाइत छैक। सूगाके' मौड़मे गँथबाक हेतु व्यवहृत 
बोसक पातर कमचीके फुरफूरी कहल जाइत छैक। 
निष्कर्ष : 

अन्य पारम्परिक जातीय व्यवसाय सम्बन्धी शब्दावलीक अध्ययनसँ ई स्पष्ट 
होइत अछि जे प्रत्येक व्यवसायमे आधार सामग्री, औजार ओ उत्पादनक प्रत्येक स्तरमे 
किमपि भिन्नतापर नव शब्दावलीक उपयोग होइत छैक। 

एहिमे नोनिजाक व्यवसायक संगहि ओकर कतेको शब्दक लोप भऽ गेल 
छैक। सूड़ी ओ कलवारक व्यावसायिक शब्दावली कानूनी प्रतिबन्ध एवं मशीनीकरणक 


` कारणें अत्यधिक प्रभावित भेल अछि। चमार ओ तेलीक शब्दावली सेहो मशीनीकरणक 


कारणें लुप्त भेल जा रहल अछि। 

शब्द सामर्थ्यक दृष्टिजे कानू, कुरेडी ओ मालिक व्यवसाय कमजोर अछि। 
एहि व्यवसाय सभमे शब्दक विस्थापनक गति सेहो नहिजे जकाँ अछि। शब्द 
विस्थापनक स्थिति बरइक व्यवसायमे सेहो न्यूने अछि। नव शब्द ग्रहण करबाक 
स्थितिसँ सर्वांधिक प्रभावित चमारक व्यवसाय अछि। हलुआइ आ मालिक व्यवसायमे 
सेहो शब्दग्रहणक प्रक्रिया तीव्र अछि। 

एहि समस्त व्यवसायमे आधार सामग्रीसँ सम्बद्ध शब्दावली अपन पारम्परिक 
स्वरूपमे सुरक्षित देखल जाइत अछि। औजारक शब्दावलीमे शब्द-परिर्वत्तनक गति 
मन्द ओ उत्पादनक शब्दावलीमे तीव्र छैक। 


अन्य पारम्परिक जातीय व्यवसाय सम्बन्धी शब्दावली / 361 


तेलिक व्यवसायक मशीनीकरणसँ कोल्हुक अनेक अङ्गसँ सम्बद्ध शब्द लुप्त 
भेल जा रहल अछि। तेलके* जोखिक5 बेचबाक पद्धतिसँ नपना सभक नामावली सेंहो 
बिसरल जा रहल अछि। सूडी-कलवारक व्यवसायमे धातु-पात्रक व्यवहारसँ माटिक 
पारम्परिक औजार सभक नामावली समाप्त भऽ रहल अछि। 

उत्पादन सम्बन्धी शब्दावलीमे हलुआइ, बरइ,सूडी,लहेरी ओ चमारक शब्दावली 
बेसी प्रभावित भऽ रहल अछि। रंग, सुगन्धमे परिवर्तक आधार पर मिठाइ सभक 
नव एवं स्थानीय नाम सभ प्रचलित भेल जा रहल अछि । मुदा एकर सभक स्वरूप 
पारिभाषिक नहि भऽ सकल अछि। दोसर दिस जनरुचिक आलोकमे पारम्परिक मिठाइ 
ओ पकमान सभक शब्दावलीमे अर्थलोपक प्रक्रिया विराजमान भऽ रहल अछि। 
आयातित पानक व्यावसायिक दृष्टिञे लाभप्रद होयबाक कारणें मिथिलाक पारम्परिक 
पान सभक नाम सभ आब अप्रचलित भेल जा रहल अछि। मद्य व्यवसायमे जलक 
प्रतिशत मात्राक आधारपर देल नामक कारणें मद्य सभक पारम्परिक नामावली समाप्त 
भेल जा रहल अछि। लहेरी सभ चूड़ी सभक पारम्परिक नाम बिसरि गेल अछि आ 
सिनेमासँ प्रभावित स्थानीय नाम सभके ग्रहण कयने जा रहल अछि जकर कोनो 
पारिभाषिक स्वरूप नहि छैक। काच, रबर ओ अन्य रसायनक संगे लहेरीक 
व्यावसायिक प्रतियोगितासँ सेहो लहेरीक शब्दावली प्रभावित भऽ रहल छैक। चमार 
सभ पकेयासँ सम्बद्ध शब्दावली बिसरि गेल अछि आ मिथिलाक पारम्परिक जुत्ता 
सभक प्रभेदके सेहो बिसरने जा रहल अछि। एहि व्यवसायमे मशीनकृत जुत्ताक 
अन्धानुकरण देखल जाइत अछि। तें एकर शब्दावली सभ स्तरमे संक्रमणशील अछि। 


र] 

सप्तम अध्याय 


मैथिलीक पारम्परिक जातीय व्यवसायक शब्दावलीक 
भाषातात्त्विक विचार 


व्युत्पत्तिक दृष्टिजे शब्द विचार . 
व्युत्पत्तिक दृष्टिजे व्या. श. मे रूढ, यौगिक ओ योगरूढ एहि तीनू प्रकारक शब्द भेटैत 
अछि । 
रूढ़ 
रूढ़ शब्द ओ थिक जकर समुदायक अर्थ हो मुदा अवयवक नहि। (मिथिला 
भाषा प्रकाश, रमानाथझा, ग्रन्थालय प्रकाशन, दड्भिङ्गा, चतुर्थ संस्करण, 1964, पृ. 17 ) 
जेना-कुन्नी, कोहा, घैल, भुस्सी इत्यादि । 
व्या.श.मे एहन शब्द सर्वाधिक संख्यामे उपलब्ध अछि। ई शब्द सभ 
व्यवसाय विशेषक विशिष्ट आधार सामग्री, औजार, उत्पादन प्रक्रिया, उत्पादित वस्तु 
ओ तकर गुण-दोषक हेतु रूढ़ अछि। 
यौगिक 
यौगिक शब्द ओ थिक जकर अवयवक अर्थबोधक संगहि समुदायक सेहो 
अर्थबोध हो (तत्रैव, पृ. 17 )। व्या.श.मे एहन शब्द प्रचुर संख्यामे उपलब्ध अछि जेना- 
कपड़ा+बिन्नी - कपड्बिन्नी धूरा+किल्ली - धुरकिल्ली 
राल+बटाम - टाल बटाम पेट+लरदी - पेटलरदी 
दू+कस्सी - दुकस्सी बन्हन+चच्छा - बन्हनचच्छा 
मुदा एहि प्रकारक शब्दक संख्या रूढ़ शब्द जकाँ व्यापक नहि अछि । 
योगरूढ़ . 
योगरूढ़ ओहन शब्द थिक जकर अवयवक अर्थबोध हो संगहि समुदायक 
अर्थ विलक्षण हो (तत्रैव, पृ. 18)। व्या. श.मे एहन अनेक शब्द भेटैत अछि, 
जेना-लोहकट, एकर अवयवक अर्थ अछि लोहासँ काटब अथवा लोहा जकाँ 
काटब-मुदा समुदायक विलक्षण अर्थ अछि-गाछ आदिके कटबाक प्रक्रिया विशेष, 
जाहिमे कुड्हरिसँ सोझ छओ मात्र लगाओल जाइत छैक। गोड्थारी, एकर अवयवक 

अर्थ अछि-पैर रखबाक स्थल मुदा समुदायक विलक्षण अर्थ अछि खाट, पलङ 
आदिमे पैर दिसुक भाग इत्यादि । 

भारतीय न्यायशास्त्रमे शब्दक एकटा अन्य प्रभेद यौगिक रूढ़ कहल गेल 
अछि। ई ओहन यौगिक शब्द थिक जकर अर्थ अवयवक अर्थसँ सर्वथा निरपेक्ष अर्थमे 
रूढ़ रहैक ( देन्द्स ऑफ लिंग्विस्टिक एनालिसिस इन इण्डियन फिलॉसाफी , प्रो. हरिमोहनझा, 
चौखम्बा ओरियन्टालिया, वाराणसी-1, 1981 , पू. 61 )। व्या. श. मे अल्पसंख्यक यौगिक 
रूढ़ शब्द सेहो भेटैत अछि। जेना-बिसकर्मा, लौंगलत्ती, इत्यादि। बिसकर्मा यौगिक 
शब्द थिक जकर अवयवानुसारी अर्थ अछि-विश्वक निर्माण करऽवला तथा योगरूढ़ 
शब्दक रूपमे ई देवता विशेषक अर्थ दैत अछि। मुदा व्या. श. मे ई शब्द पटवाक 
करघाक आधारभूत दुइ गोट खुट्टाक हेतु रूढ अछि जे अर्थ एकर अवयवक अर्थसँ 
सर्वथा निरपेक्ष अछि। एही तरहे* लौंगलत्ती (मधुरक प्रकार विशेष) शब्द सेहो 
अवयवक अर्थसँ सर्वथा निरपेक्ष अर्थमे रूढ अछि। 
उद्गमक दूष्टिजे शब्द विचार 

उद्गमक दृष्टिसँ व्या. श.मे दुइ कोटिक शब्द भेटैत अछि- 

(क) परम्परागत शब्द, (ख) गृहीत शब्द 

परम्परागत शब्दसँ तात्पर्य प्राचीन ओ मध्यकालीन भारतीय आर्यभाषाक 
निर्माण करवला शब्द-समूहसँ अछि जे क्रमश: नव्य भारतीय आर्यभाषाके* रिक्थक 
रूपमे प्राप्त भेलैक। 

परम्परागत शब्दक कोटि विभाजनक प्रक्रिया प्राकृते कालमे आरंभ भऽ 
चुकल छल। भरतक नाट्यशास्त्रमे प्राकृत शब्द - समूहक तीन गोट कोटि कहल गेल 
अछि-(क) समान शब्द, (ख) विभ्रष्ट शब्द आ (ग) देशीमत शब्द । 

( नाट्यशास्त्र, 17/3 'त्रिविधं तच्च विज्ञेयं नाट्ययोग समासतः । समान शब्द विभ्रष्ट 
देशीमतमथापि वा ।') 

आधुनिक कालमे नव्य भारतीय आर्यभाषाक शब्दावलीक* पूर्वाचार्यलोकनिक 
कोटि विभाजनक अनुसरण करैत तथा एहिमे किछु परिवर्द्धन करैत आचार्य सुनीति 
कुमार चटर्जीक कालक्रमानुसार विभाजन अछि- 

1. परम्परागत शब्द ओ अछि जाहिमे (क) तद्भव (ख) प्राचीन तत्सम ओ 
अरद्धतत्सम (ग) प्राचीनतम गृहीत तथा आर्य मूलसँ अव्याख्यात शब्द : 
देशी एवं (घ) फारसी ओ ग्रीक भाषाक किछु विदेशी शब्द जे संस्कृत 
वा प्राक्‌ संस्कृत कालमे गृहीत भऽ चुकल छल, अबैत अछि। 

2. गृहीत शब्द ओ थिक जाहिमे (क) प्राचीन ओ मध्यकालीन भारतीय 
आर्यभाषा (ख) नव्य भारतीय भगिनी आर्यभाषा (ग) भारतक आर्येतरलोकनिक 

= 


भोश (द्रविड, कोल, तिब्बत-बर्मन भाषाभाषीक भाषा) ओ (घ) भारतेतर 
देशक भाषाक शब्द अबैत अछि (द्रष्टव्य, चटर्जी, पृ. 195-197 )। 
मुदा हिनक एहि अवधारणामे अरद्धतत्सम ओ संस्कृत वा प्राक्संस्कृत काल 
मे गृहीत विदेशज शब्दके, तद्भवेक आलोकमे देखब बेसी सुविधाजनक अछि। 
संस्कृतसँ उपगत भऽ ओही रूपमे प्रचलित शब्दके तत्सम, संस्कृतसम वा 
संस्कृतानुरूप कहल जाइछ। व्या. श.मे एहन शब्दक प्रयोग होइत अछि, मुदा एकर 
संख्या अत्यल्प अछि। जेना-अक, अनन्त, आभरण, काञ्चनपुरूष, निरञ्जनी,पञ्चपात्र, 
मृदङ्ग, शलाका, शृंगी, सार, इत्यादि। 
तदभव 
ओहन शब्द-समूह जे प्राचीन भारतीय आर्यभाषासँ व्युत्पन्न भऽ ध्वनि-परिवर्तनक 
विभिन्न प्रक्रियाके आत्मसात्‌ करैत साम्प्रतिक नव्य भारतीय आर्यभाषाक ध्वनिक 
अनुकूल उच्चरित होइत अछि, तद्भव वा संस्कृतभव कहल जाइत अछि, 
जेना-चक्रयष्टि>चक्कयट्ठि>चकडइठ। पाश्विका>पस्सिआ>पासि। मदगुर>मग्गुर>माङ्गर। 
व्यजनिका>बिअनिआ/बीअनि। वक्रनलिका>बकनरिआ>बाकनर । 
देशज शब्द 
तत्सम, तद्भव ओ गृहीत शब्दसँ भिन्न शब्द-सम्पदाक हेतु देश्य, देशी, देशज, 
देशीमत आदि अभिधानक प्रयोग होइत रहल अछि। वस्तुतः देशज शब्दसँ तात्पयूर्य अज्ञात 
व्युत्पत्तिक शब्द अछि जकर स्त्रोत अथवा मूल निश्चित रूपमे ज्ञात नहि छैक। 
देशक शब्दक अध्ययनक दृष्टिने आचार्य हेमचन्द्रक देशीनाममाला अत्यन्त 
महत्त्वपूर्ण मानल जाइत अछि । आचार्य हेमचन्द्र एहन शब्दके, देशी कहलनि अछि 
जकर संस्कृतसँ व्युत्पत्ति नहि देखाओल जा सकैत छैक। यदि संस्कृतसँ व्युत्पत्ति 
देखाइयो देल जाय तँ ओ ओहि अर्थमे संस्कृत कोषमे स्वीकृत नहि अछि। ते एहनो 
शब्द देशज अछि जकर अर्थपरिवर्तन भऽ गेल छैक तथा जे प्राकृतमे बहुत दिनसँ चल 
आबि रहल अछि। मुदा अर्थ-परिवर्त्तनक हेतु ई आवश्यक अछि जे ओ शब्दक 
लाक्षणिक अथवा गौणप्रयोगक आधार पर नहि भेल हो। 
(द्रष्टव्य, देशीनाममाला- हेमचन्द्र, सं. आर. पिसेल, पार्ट-1, बम्बइ, 1880, 1/3-4 
जे लक्खणे ण सिद्धा ण पसिद्धा सक्कयाहिहाणेसु । 
ण य गउण लक्खणासत्त संभवा ते इह णिबद्धा ॥ 
देसविसेस पसिद्धीइ भण्णमाणा अणन्तया हुन्ति। 
तम्हा अणाइ पाइअ पयट्ट' भासा विसेसओ देशी ॥) 
बीम्स महोदयक विचारे देशज ओ शब्द थिक जकर व्युत्पत्ति संस्कृतसँ नहि 
भेल अछि आ ते' देशक प्राचीनतम निवासीलोकनिसँ गृहीत अथवा प्राक्‌ संस्कृत 
कालमे आर्यलोकनि द्वारा अनुसंधित बूझल जाइत अछि। 

(See, A Comparative Grammer of the Modern Aryan Languages of India, 

John, Beams, 1970, Introduction, page 12 
, Deshjas are those words which cannotbe derived from sanskrit words and 
are therefore considered to have been borrowed from the aborigines of the coun try 


invented by the Aryans in post sanskrit times.) 


जी. ए. ग्रियर्सन देशी शब्दक परिकल्पनाके' भाषा सम्बन्धी संकुचित ज्ञानक 
परिणाम मानलनि अछि अर्थात्‌ तथाकथित देशी शब्द कोनो ने कोनो मूल शब्दहिक 
विकसित रूप थिक'। 
पिशलः, डा. सुनीति कुमार चटर्जी आदि विद्वान सेहो देशी शब्दक सम्बन्धमे 
गियर्सनेक मतक अनुयायी छथि। डा. चन्द्र प्रकाश त्यागी हेमचन्द्रक परिभाषाके* 
किञ्चित परिवर्त्तनक संग प्रस्तुत करबाक आग्रही छथि।* डा. शिवमूर्त्ति शर्मा, डा. 
डबास आदिक देशी शब्दक विवेचन सेहो द्रष्टव्य अछि। श्रीगोविन्दझा देशी शब्दके* 
अज्ञात व्युत्पत्तिक मानलनि अछि।' आचार्य रमानाथझा मैथिलीक देशी शब्दके" 
परिभाषित करैत कहने छथि जे ईने तँ संस्कृतसँ आयल अछि ने भाषान्तरेसँ किन्तु 
स्वतंत्र मिथिला देशक शब्द थिक। 

एतावता देशी शब्दपर प्राचीने कालसँ बड़ बेसी मन्थन होइत रहल अछि आ 
निष्कर्ष रूपें कहल जा सकैछ जे देसीक अवधारणा अत्यन्त अनिश्चित अछि। ई 
अवधारणा भाषा ज्ञानक सीमा-सापेक्ष अछि आ कोनो शब्द अपन उद्गमक मूल स्रोतक 
अन्वेषणसँ पूर्व धरि देशीए अछि। एहन देशी शब्द व्याव्शा०्मे प्रचुर परिमाणमे विद्यमान 
अछि, जेना इच्चा, गैना, गोइठी (मधुमाछीक प्रभेद विशेष), घन्नी, टहुका, भौकी, 
मौनी, लूही, हड़ी इत्यादि। 
os 
1. लिग्विंस्टिक सर्वे ऑफ इंडिया, भाल्यूम' पार्ट 1, जी. ए, ग्रियर्सन, 1 967, इन्ट्रोडक्टरी पृ. 127 
2. प्राकृत भाषाओं का व्याकरण, रिचर्ड पिशल, अनु. डा. हेमचद्ध जोशी, पटना, 1 958, पृ. 199-208 
3. चटर्जी, पृ. 199-208 
4. देशी शब्दों का भाषावैज्ञानिक अध्ययन, डा. चन्द्र प्रकाश त्यागी, दिल्ली-51-1972, पू. 31 
5. आचार्य हेमचन्द्र रचित देशीनाममाला का भाषा वैज्ञानिक अध्ययन, डा. शिवमूर्तति शर्मा, जयपुर, 1980, 

अध्याय-5 

6. हिन्दी मे देशज शब्द-डा. पूर्णसिंह डबास, नई दिल्ली, 1980, पृ. 79 
7. उच्चतर मैथिली व्याकरण, पं. गोविन्द झा, मैथिली अकादमी, पटना, 1979, पृ. 24-25 
8. मिथिला भाषा प्रकाश, पु. 15 

किछु एहनो शब्द व्या. श. मे उपलब्ध अछि जे सामान्य रूपे अनेक 
आधुनिक भारतीय आर्यभाषा (बङला, उड्या, असमी, मगही, अवधी, ब्रजभाषा, 
उर्दू, हिन्दी, भोजपुरी, नेपाली, आदि) ओ अनेक आर्येतर भारतीयभाषा (तिब्बती, 
बर्मन, तमिल, तेलगु, कन्नड, मराठी, संथाली आदि) मे प्रयुक्त होइछ। एहन शब्द 
सभक मूलक सम्बन्धमे किछु कहब असम्भव प्रतीत होइत अछि कारण जे एहन शब्द 
सभ कोनो एके स्रोत विभिन्न भाषामे गृहीत बुझना जाइत अछि आ ओहि स्रोतक 
सम्बन्धमे किछु निश्चयात्मक तथ्यक स्थापना नहि भऽ सकल अछि, आ ने 
निश्चयपूर्वक यैह कहल जा सकैत अछि जे कोन शब्द मैथिलीसँ आन भाषामे गेल 
अछि अथवा आन-आन भाषासँ मैथिलीमे आयल अछि। 

ते एहनो शब्द समूहके देशीए शब्दक आलोकमे देखब उपयुक्त अछि। डा० 
चटर्जी लुङीके बर्मी भाषासँ सम्बन्द्ध कहने छथि (चटर्जी, पृ. 197) मुदा एकर स्रोत 
फारसीमे सेहो भेटैत अछि (उर्दू हिन्दी शब्दकोष, हिन्दी समिति, हिन्दी, भवन, द्वितीय 
संस्करण, 1972 )। श्रीगोविन्दझा नूआके नेपाली लुग्गासँ सम्बद्ध कहने छथि ( मैथिली 
भाषा का विकास, गोविन्द झा, बिहार हिन्दी ग्रन्थ अकादमी, पटना 1974 पृ. 134 )। भगबा, 
थारी, बाटी, लोटा, हुरका, हथौड़ी आदि शब्द मैथिलीक संगहि संथालीमे प्रयुक्त अछि 
(मैथिली ओ संताली, सम्पर्क आ सामीप्य, डा. विद्यानाथ झा 'विदित', मैथिली अकादमी, 
पटना, 1977, पृ. 72-82 )। एहिना बहुतो तथाकथित देशी शब्द समान रूपें हिन्दी, 
भोजपुरी, अवधी, ब्रजभाषा, तमिल तेलुगू, कन्नड, ब्रजभाषा, मलयालम, नेपाली आदि 
भाषामे मैथिलीक समानहि प्रयुक्त देखल जाइत अछि। ते एहन शब्दक आयात स्रोतक 
स्थापनासँ पूर्व एकरा सभके' देशीयेक आलोक देखब युक्तियुक्त अछि। 

श्रीगोविन्दझा देशी शब्दपर विचार करैत कहने छथि जे हेमचन्द्रक देसीनाममालामे 
मैथिलीक देशी शब्दक संख्या शून्य जकाँ अछि (मैथिली भाषा का विकास, पृ. 134 )। 
मुदा एकरा तथ्यपूर्ण नहि कहल जा सकैत छैक। देसीनाममालामे मैथिलीक व्या०श०्क 
अनेक शब्द किञ्चित ध्वनि ओ अर्थ-परिवर्तनक संग संगृहीत अछि जेना-कडच्छु 2/7 
(अयोदर्वी मै. कड्छु), कोसयं 2/47 (लघुशरावः, मै. कोसिया); कोइला 2/49 
(काष्ठाङ्गारा: मै. कोइला); खडक्की 2/71 (लघुद्रारम्‌, मै. खिड़की); खल्ला 
2/66 (चर्म मै. खाल, खलड़ा); घग्घर 2/107 (जघनवस्त्रभेदः, मै. घघरा); घट्टो 
2/111 (नदीतीर्थ, मै. घाट); चट्टू 3/1 (दारूहस्तः, मै. चटुआ); चिल्ला 3/9 
(शकुनिकाख्यः पक्षी, मै. चील्ह, चिल्हा, चिल्होडि); छल्ली 3/24 (त्वक्‌, मै. छाल, 
छलरी, छाल्ही); ढंकणी 4/14 (पिधानिका, मै. ढकनी): तग्गं 5/1 (सूत्रम्‌, मै. 
ताग); बेड़ो 6/5 (नौः, मै. बेड) इत्यादि। 

व्या. शब्दावलिये जकाँ मैथिलीक अनेक सामान्यो शब्द देसीनाममालामे 
संगृहीत अछि, जेना-अग्घाण 1/19 (तृप्त्यार्थे, मै. अघायल); उड्डसो 1/96 
(मत्कुण, मै. उडीस); खरहिओ 2/72 (पौत्रः, मै. खऽदू); गंधिओ 2/83 (दुर्गन्धः 
मै. गन्हि, गन्ह); चासो 3/1 (हलस्फाटित भूमिरेखा, मै. चास); चिल्लो 3/101 
(बालः, मै. चिलका); हुलियं 8/59 (शीघ्रम्‌, मै. हाली-हुली) इत्यादि। 

' गृहीत शब्द : गृहीत शब्दक हेतु भाषावैज्ञानिकलोकनि विदेशी अथवा 
विदेशज शब्दक प्रयोग कयने छथि। संस्कृतसँ भिन्न भाषासँ जे शब्द आबि मिथिलाभाषामे 
मिश्रित भऽ गेल अछि, से विदेशी शब्द थिक (मिथिलाभाषा प्रकाश, पृ. 15 )। 

मैथिलीमे गृहीत शब्दक दुइ गोट कोटि भेटैत अछि- 

(क) मध्य भारतीय आर्यभाषाक निर्माणसँ पूर्व गृहीत विदेशी शब्द 
(ख) आधुनिक भारतीय आर्यभाषामे गृहीत विदेशी शब्द । 

मध्य भारतीय आर्यभाषासँ पूर्व गृहीत विदेशी शब्द 

विभिन्न भाषाक तुलनात्मक अध्ययनसँ ई तथ्य स्पष्ट भेल अछि जे किछु 
शब्द मध्य भारतीय आर्यभाषाक निर्माणसँ पूर्वहि संस्कृतमे गृहीत भऽ गेल छल ओ 
परम्परा द्वारा नव्य भारतीय आर्यभाषाके उत्तराधिकारमे प्राप्त भेल। व्या. श.मे प्राप्त मन 
(सं. मन, बेबिलोनियन मीना), लोह (सं. लौह, सुमेरी रौध-द्रष्टव्य, जर्नल ऑफ द 
गंगानाथ झा रिसर्च इन्स्टीच्यूट इलाहाबाद, 1969, भाल्यूम 24 पार्ट - 1-4, पृ. 568 ); दाम, 
दमडी (सं. द्राम्य, ग्रीक दख्मै-चटर्जी, पृ. 135) आदि किछु एहने गृहीत शब्द थिक। 
डा. सुनीति कुमार चटर्जी कर्म्मार, पुष्प, कम्बल, तिल, वल्ली आदि शब्दके, द्रविड 
मूलसँ संस्कृतमे गृहीत भेल होयबाक अनुमान कयने छथि (चटर्जी, पृ. 42 )। एही आध 
रपर अंकुश, पातिल, शकर, शाखा, हार आदि फारसीमूलक शब्दके, सेहो संस्कृतेमे 
गृहीत कहल जा सकैत अछि ( उर्दू हिन्दी शब्द कोष )। मुदा व्या. श.मे प्राप्त एहन शब्द 
अथवा ओकर विभ्रष्ट स्वरूपके संस्कृतक माध्यमे आगत होयबाक कारणें तद्‌भवेक 
आलोकमे देखब बेसी युक्तियुक्त अछि] 
आधुनिक भारतीय आर्यभाषामे गृहीत विदेशी शब्द 

ऐतिहासिक ओ राजनैतिक कारणसँ तुर्की, अरबी, फारसी, पुर्तगाली ओ 
अंग्रेजीक शब्दके मैथिली भाषा ग्रहण करैत रहल अछि। 

व्या. श.मे गृहीत एहन विदेशज शब्दावलीके' दुइ कोटिमे बाँटल जा सकैछ- 

(क) तुर्की, अरबी ओ फारसीसँ गृहीत शब्द 

(ख) यूरोपीय भाषासँ गृहीत शब्द । 


368 / मैथिलीक पारम्परिक जातीय व्यवसायक शब्दावली 


तुकी, अरबी ओ फारसीसँ गृहीत शब्द 

संक्रमणक प्रथम चरणमे मैथिलीमे तुर्की, अरबी ओ फारसीक शब्द गृहीत 
भेल। व्या. श. मे अनेक शब्दक अरबी-फारसी मूलक तथा संस्कृत मूलक वा देसी 
पर्याय समानान्तर भेरैत अछि, जेना-तकथा-पटरा, ओस्ताद-महादेव, सोबर्ना-बधना, 
क॑टोरा-पेआला, थारी-तश्तरी, छिपली-रिकबी आदि । बहुतो ठाम विदेशज पर्याय 
प्रबल भऽ कऽ परम्परागत पर्यायक लोप क$ देलक वा लोपक स्थितिमे आनि देलक 
अछि। फारसी खड़ामक तुलनामे परम्परागत शब्द पदुक्का (सं. पादुका) अप्रयुक्त भऽ 
लुप्त भऽ गेल अछि। उर्दू हिन्दी शब्दकोशमे खिराम शब्द गत्यर्थक अछि मुदा व्या. 
श. मे ई पदुक्काक पर्यायक रूपमे व्यवहृत अछि। 1 

व्या. श. मे औजार, गुमुज, शराब, सिक्का ,सुराही, संदूक, हुक्का आदि 
अरबौ; कुर्ता, कैंची, जाजिम, तकिया, तोशक, बुलकी आदि तुर्की ओ कबा, 
खासदान, गुलमेख, गुलाबपास, तकथा, दारू, दुरुक्खा, देग, बर्फो, मसाला, मैदा, 
रुमाल, लिबास, सिपहा, हलुआ, आदि फारसीमूलक शब्द प्रयुक्त अछि। एहि तीनूमे 
सर्वाधिक संख्या फारसी शब्दक अछि। 
यूरोपीय भाषासँ गृहीत शब्द | 

नव्य भारतीय आर्यभाषा सभ संक्रमणक अन्तिम चरणमे यूरोपीय भाषा सभसँ 
प्रभावित भेल अछि। मैथिली भाषापर यूरोपीय भाषाक प्रभावक दुष्टिजे पुर्तगाली ओ 
अंग्रेजी भाषाक शब्द विचारणीय अछि। सोलहम शताब्दीमे पुर्वगालीलोकनि व्यापारीक 
रूपमे भारत अयलाह । अठारहम शताब्दीक अन्त धरि हिनकालोकनिक प्रभाव रहल। 
परिणामतः अनेक पुर्तगाली शब्द व्यापारीलोकनिक माध्यमे आयातित भेल। मुदा 
संख्याक दृष्टिजे एहन शब्द अल्प अछि, यद्यपि व्या.श.मे एकर अनेक उदाहरण भेरैत 
अछि जेनाः आलपिन, आलमारी, इस्पात, कत्ता ( पुर्तगाली-कातान ), कनस्तर, कोच, 
किरीच, जङला, तौनी, तौलिया, परात, परेग, पीपा, पतलून, फीता, फर्मा, बाल्टी, 
बुझ्याम, बुताम, बोतल, मस्तूल, मतौल, मार्का, लबादा, साया इत्यादि। 

परवती कालमे अंग्रेजी भाषाक व्यापक प्रभावक कारणें व्या.श.मे सेहो 
बहुसंख्यक अंग्रेजी शब्द गृहीत भेल। नव वैज्ञानिक अनुसन्धान द्वारा निर्मित नव चलानी 


` औजार सभक हेतु अंग्रेजी शब्द-ग्रहण प्रचुर रूपें होइत रहल जकर स्पष्ट प्रभाव काठ, 


लोह, चाम आदि उद्योगक आधार सामग्री, औजार ओ उत्पादनसँ सम्बद्ध शब्दावलीमे 
देखल जा सकैत अछि। व्या०श०मे अंग्रेजीक प्रचुर शब्दावली दृष्टिगोचर होइत अछि, 


जेना-अपर, अलमुनिजा, आयरन, ऐरिंग, कल्टी, क्लिप, गिलास, गिरमिट, चेन, जैन, | 


टप, टेप, टेबुल, ट्रंक, ड्राम, नट, पलेना,पाइनर, पालिस, पोटिँग, फाइल, बाबिन, 

बुरुश, बेंच, बैस, रिपीट, रोला, लुप्पी, शेटल, स्टाम, सलाइरिंच, सुलेशन, सिल्भर, 
सीट, हामर, हुक, हेंडिल इत्यादि। 

काठ, लोह, सूत, चाम आदिक व्यवसायमे विदेशज शब्दावली प्रचुर रूपें 
गृहीत भेटैत अछि, मुदा बाँस, माटि, पानि आदिक व्यवसायमे एहन शब्दावलौक 
संख्या नगण्ये जकाँ अछि। | 

व्या. श.मे किछु संकर सामासिक शब्दक उदाहरण सेहो भेटैत अछि, जेना- 
मै.+फा. - राजाशाही, बालूशाही, बरहीखाना, सौरबचबा, पासीखाना, ताड़ीखाना 


मै.+अं. - अगिनबोट, मोडुआ टेबुल 
आ.+मै. - नीमगोल 
अं.+मै. - परेसपट्टी, हुकहसकल, लमनचुसिया, तिजकरनी, रिंगकटनी, शूतल्ला 
अं.+फा. - फ्रीतकथी, रूलदार 
फा.+अं. - दराजीटेबुल 
थक दृष्टिजे शब्द-विचार 


अर्थक दुष्टिएँ व्या. श.मे संज्ञा, विशेषण, क्रिया ओ अव्यय एहि चारि 
प्रकारक शब्द भेटैत अछि। 
संज्ञा 

ग्रियर्सन स्वरूपक आधार पर मैथिलीक संज्ञाक तीन कोटि कहने छथि 
(मैथिली ग्रामर, जी. ए. ग्रियर्सन, पृ. 20-23 )-लघु, गुरु ओ गुरुतम। व्या. श. मे अनेक 
संज्ञा शब्दक तीनू कोटि भेटैत अछि जेना - 


लघु गुरु गुरुतम 
बासुल बसुला बसुलबा 
भाकुर भकुरा भकुरबा 
लाडु लडू . लडुब्बा 


मुदा अनेक संज्ञा शब्दक दुइये कोटिक रूप प्रचलित देखल जाइत अछि। 
एहि प्रकारक संज्ञा शब्दमे लघु-गुरु, लघु-गुरुतम आ गुरु-गुरुतम स्वरूप मात्र देखल 
जाइत अछि, जेना- 


लघु-गुरु - बडौर-बडौरा, रोहू-रोहुआ, थारी-थरिया, इत्यादि 
लघु-गुरुतम - चल्हा-चल्हबा, मारा-मरबा इत्यादि। 
, गुरु-गुरुतम - बट्टा-बटबा, कठोला-कठोलबा इत्यादि। 


किछु संज्ञा शब्दमे ओकर कोनो एकेटा कोटिक रूप साम्प्रतिक मैथिलीमे 
प्रयुक्त भेटैत अछि जेना पथिया। सम्भव जे एकर लघु ओ गुरु रूप क्रमशः पाथि आ 

पाथी हो जे कालक्रममे लुप्त भऽ गेल हो। पाथी शब्द एखनहु नेपाली भाषामे नपनाक 
अर्थमे प्रयुक्त अछि। 

एहिना विभिन्न संज्ञा शब्दक आकारान्त अथवा ईकारान्त वैकल्पिक रूपके 
सेहो एकर लघु-गुरु कोटिक स्वरूप कहल जा सकैत छैक, जेना भाथि-भाथी, 
डोरि-डोरी, बैसक-बैसकी, छेनि-छेनी, घेल-घैला, लोह-लोहा इत्यादि। 

संज्ञाक सामान्य ओ वर्ण द्वित्वसँ युक्त भिन्न रूप सेहो एकर लघु ओ गुरु 


कोटिक द्योतक थिक, जेना, खूटा-खुट्टा, जूता-जुत्ता, लुट -लिटिया, बूटा-बुटा, -लिटिया -बुटा, 


टूट-टुटरा, इत्यादि । एहन शब्द-युगल समानार्थी ओ वैकल्पिक स्वरूपक होइत अछि। 
MS 


सामान्यतः संज्ञाक तीनू कोटि द्वारा समाने अर्थक द्योतन होइत अछि, मुदा 
कोनो-कोनो शब्दमे कोटि-परिवर्त्तनसँ अर्थमे अल्प-परिवर्त्तन सेहो देखल जाइत अछि 
(द्रष्टव्य, फा. मै. ले., पृ. 275 )। जेना- कुलहरबा शब्द कुलहरिक गुरुतम कोटि थिक 
मुदा ई कुलहरिसँ जीविका चलबऽवला मजूर ओ आमक प्रकार-विशेष अर्थ मे रूढ 
भऽ गेल अछि। किछु गुरुतम कोटिमे पैघत्वकसूचकता सेहो देखल जाइत अछि, जेना- 
बसुलबा, बटबा इत्यादि। 
विशेषण | | 

व्या. श.मे प्रयुक्त विशेषण शब्द भाषाक सामान्ये विशेषण अछि। किछु 
विशेषण अवश्य पारिभाषिक स्वरूपक देखल जाइत अछि, जेना-केंच, गेंच, पोलखाह, 
तन्नुक, लप्पच, लचलच, सेव, तरख, भोथ, चोख इत्यादि। 
क्रिया 

व्या. श.मे प्रयुक्त अकर्मक, सकर्मक ओ प्रेरणार्थक क्रिया सामान्ये प्रकृतिक 
अछि मुदा एहिमे प्राप्त नामधातुमे अनेक विशिष्ट अर्थमे रूढ़ भऽ पारिभाषिक प्रकृतिक 
भऽ गेल अछि, जेना-चपरायब, मसुआयब, पथरायब, गदिआयब इत्यादि। 

किछु संयुक्त क्रियापद सेहो प्रयुक्त भेटैत अछि, जेना-पोसाइ खायब, कुनाइ 
करब, छिलाइ करब, छोड़ाइ करब, छपटा करब इत्यादि। 
अव्यय 

व्या. श.मे सामान्ये अव्ययक प्रयोग देखल जाइत अछि। 
अनेकार्थक शब्द 

व्या. श.मे एहनो शब्द भेटैत अछि जकर अनेकार्थक प्रयोग छैक 
1. काँटी- (क) कील (ख) मत्स्यविशेष 
2. गगरा - (क) धातुपात्र विशेष (ख) मत्स्यविशेष 
3. दोआली- (क) दू आङुर फानवला जाल (ख) बरहीक औजार विशेष। 

000० 


CA र्क Do, 


(क) राजक औजार विशेष (ख) हलुआइक पूड़ी बेलबाक पीढ़ी 
(क) पुष्प (ख) धातु-विशेष 

(क) मिष्टान्नविशेष (ख) तगाइक प्रभेद 

(क) माँटिक गँहीर बासन विशेष 

(ख) गदहापर लादल कपड़ाक मोटा 

अड़ानी- (क) ढेकी चलबयकाल आसक हेतु दूटा खुट्रापप अवलम्बित दण्ड 
जकरा पकडि चलौनिहार स्थिर रहैछ (ख) कोरोके पाढि 
दिस ससरबासँ रोकबाक हेतु दूनूक बीच ठोकल काष्ठखंड 
(ग) केबाड़क लतमाराक कोनमे ठोकल लकड़ी जे केबाडके' 
स्वतः बन्द होयबासँ रोकैछ। 


| 9. कुच्चा - (क) रन्दा आदि द्वारा काठक छीलल अंश 


(ख) आम निर्मित तीमन विशेष 
(ग) लोहाक टुकड़ीके कारि देला उत्तर बचल अकार्यक खंड 
10. मुहला - (क) भाथीक तीनू तकथाके सम्बद्ध करऽवला घनाकार वस्तु 
(ख) डिबियाक मुन्ना (ग) आबाक मुखभाग 
11. खुट्री - (क) खड़ामक अवयवविशेष (ख) छोट खुट्टा 


(ग) जनड खेहबाक उपकरण विशेष (घ) कपड़ा टँगबाक उपादान 
~ विशेष। , 

एहि तरहे व्या.श.मे द्वयर्थक,त्रयर्थक ओ चतुर्थक शब्द सेहो भेटैत अछि। 
एहिमे सर्वाधिक अनेकार्थक शब्द द्यर्थक अछि मुदा किछु संख्यामे त्रयर्थक ओ 
चतुरर्थक शब्द सेहो भेटैत अछि। 

विभिन्न शब्दमे निहित अर्थके देखलासँ पता लगैत अछि जे अनेकार्थक 
शब्दक भिन्न-भिन्न अर्थमे सामान्यतः किञ्चितो साम्य रहितहि छैक, जेना पाटाक दूनू 
अर्थमे काष्ठ-निर्मित औजार विशेष, अड़ानीक तीनू अर्थमे अड्यबाक वस्तु तथा 
खुट्रीक चारू अर्थमे काठक लम्बवत्‌ ठाढ़ वस्तु विशेषमे मूल अर्थक साम्य भेटैत 
अछि। मुदा कोनो-कोनो अनेकार्थक शब्दक विभिन्न अर्थमे मूल अर्थसँ अल्पांशो 
सम्बन्ध नहि देखल जाइत अछि जेना लादी, फूल, दोआली आदि शब्दक दूनू अर्थमे 
कवचितो साम्य नहि अछि। 
स्वार्थक शब्द 
स्वार्थक शब्दावलीसे तात्पर्य्य एहन शब्द-समूहसँ अछि जकर विशिष्ट अर्थ 
विभिन्न शब्दमे यथावत्‌ प्रधान बनल रहैत छैक मुदा ओहि विशिष्ट अर्थसँ सम्बद्ध 
सूक्ष्म वा अल्प परिवर्तित अर्थक द्योतन स्वार्थिक प्रत्ययक संयोगसँ होइत छैक। 

1. एहन शब्द-समूहमे किछु तँ संज्ञाक लघु, गुरु आ गुरुतम स्वरूप थिक 
जकर विवेचन पूर्वहि कयल जा चुकल अछि। 
2. किछु स्वार्थिक शब्द-समूहमे प्रभेदार्थक भिन्नता देखल जाइत अछि 


जेना- नाम-नमका, ठाढ्‌-ठढ्का, चाकर-चकरका आदि नमका, ठाढ-ठढ़का, चाकर- | 


3. किछु स्वार्थिक शब्द समूहमे क्रमश: पैघत्व ओ लघुत्वक भिन्नता देखल 
जाइत अछि जेना- थार-थारी, आरा-आरी, बोआर-बोआरी, कठौता<कडौती आदि। 

4.- किछु स्वार्थिक शब्द-समूहमे सम्बद्ध अर्थमे विशिष्ट परिवर्त्ततक संग 
ओही जातिक भिन्न वस्तुक अर्थक द्योतन होइत अछि जेना- चरखा-चरखी, 
-जोंक-जोंकी-आदि। एहिमे चरखा शब्द सूत कटबाक यन्त्र विशेष अर्थक द्योतन करैत 
अछि आ चरखी सूते व्यवसायसँ सम्बद्ध बाङसँ बडौर निकालबाक यन्त्र विशेषक; 
जोंक जलमे रहऽवला जन्तु विशेष अछि जे सम्पर्कमे आबऽबला जन्तुके' चिहुटि कऽ 
पकड लैत छैक आ जोंकी तदाकार काँटीक प्रभेद अछि जे टूटा अवयवके* परस्पर 
सम्बद्ध कऽ. रखबाक हेतु संयोजकक रूपमे प्रयुक्त होइत अछि। 
पर्यायवाची शब्द 

एकहि अर्थक द्योतक भिन्न-भिन्न शब्दके परस्पर पर्यायवाची शब्द कहल 
जाइत छैक। मुदा समस्त भाषामे क्षेत्र, अभिधाता आदिक प्रभावसँ एके शब्द किञ्चित 
ध्वन्यन्तरक संग उच्चरित ओ लिखित होइत रहैत अछि। एहन अल्प ध्वन्यन्तरसँ युक्त 
शब्दके* मानकीकरणसँ पूर्व स्वतंत्र शब्दक कोटिमे राखल जायब संभव नहि होइत 
छैक। ते एहन शब्द-समूह परस्पर पर्यायवाची नहि कहल जा सकैत अछि आ ई सभ 
भाषामे समानान्तर चलऽवला अपभ्रष्ट शब्द स्वरूप होइत अछि। एहन शब्दमे ध्वनिक 
भिन्नता अत्यल्प होइत छैक। मुदा क्रमहि ध्वनिमे विशिष्ट अन्तर भऽ गेला उत्तर एहनो 
शब्द भाषाक स्वतंत्र शब्दक रूपमे कोष ओ साहित्यमे प्रयुक्त होमऽ लगैत छैक आ 
समानार्थी शब्दक रूपमे व्यवहृत होमऽ लगैत छैक। ते भिन्न ध्वनिसँ युक्त एहन 
शब्द-समूह जकर अर्थ समान हो, पर्यायवाची कहल जा सकैत छैक। यद्यपि दूटा 
समानार्थक शब्द सामान्यतः समान अर्थक द्योतन करैतो सर्वथा समरूप नहि कहल जा 
सकैत छैक। सारतः समानार्थी होइतहुँ स्वतंत्र सत्तासँ युक्त प्रत्येक भाषिक एकाइ 
प्रयोगादिक आधारपर किञ्चित भिन्न स्वरूपक होइतहि अछि। ते सामान्यतः एके 
शब्दभेदवला ओ दू अथवा दू सँ अधिक शब्द जकर सामान्य अर्थ कमसँ कम एकटा 
मुख्य विवक्षासँ युक्त हो,पर्याय कहल जाइत अछि ( हिन्दी पर्यायों का भाषागत अध्ययन, 
डा0बद्रीनाथ कपूर, प्रयाग, 1965, पृ. 10 )। 

अंग्रेजीमे पर्यायक हेतु 5/107) शब्द भेटैत अछि। चैम्बरक कोशमे एकर 
व्याख्या दोसर शब्दक समानाथी शब्द (सामान्यतः समान अर्थक अत्यन्त निकट) 
कयल गेल अछि। 

बेब्स्ट डिक्सनरीक अनुसार समान भाषा ओ व्याकरणिक कोटिक एक 
अथवा अधिक सामान्य विवक्षा तथा तत्त्वतः अभिन्न परिभाषासँ युक्त ओ दू अथवा 
दूसँ अधिक शब्द पर्याय कहल जाइत अछि, जकर सारभूत अथवा व्युत्पत्तिक अर्थ 
समान अथवा समानक निकट होइत अछि तथा जे अर्थसूचकता अथवा उपलाक्षणिक 
प्रयोगहि मात्रमे वैभिन्य रखैत अछि ( बेव्स्टर थर्ड न्यू इन्टरनेशनल डिक्सनरी, अनएब्रिज्ड, 
मसाचुसेट्स, यू. एस. ए., 1967 पृ. 2320 )। 

एतावता कोनो भाषामे प्रयुक्त पर्यायक दुइ गोट कोटि भऽ सकैत छैक-पर्याय 
ओ पर्यायवत्‌ । पर्यायसँ तात्पर्य एहन शब्दसँ अछि जे दोसर शब्दक हेतु स्थानापन्न 
भेने विवक्षित अर्थ अथवा व्याकरणिक, उपलाक्षणिक व्युत्पत्तिक असामञ्जस्यक सृष्टि 
नहि करैत अछि। पर्यायवत्‌ शब्द ओ थिक जे एकटा समान विवक्षासँ युक्‍त रहैतो दोसर 
शब्दक सर्वांशतः स्थानापन्न नहि भऽ सकैत छैक। 

व्या. श.मे एहि दूनू कोटिक शब्द देखल गेल अछि। एके अर्थक हेतु विभिन्न 
क्षेत्रमे प्रचलित शब्द परस्पर विशुद्ध पर्याय थिक जेना-कोढ़ा-सुरसा, ढीप-पैनल, 


नट-ढिबरी,. रन्दा-पलेन, कुम्हर- भतुआ, घाठि-बेसन, आबा-चोङ्गा, बण्डी-सदरी 


CSS ee 


इत्यादि । 

एकटा मुख्य विवक्षासँ युक्त सारभूत अर्थक निकट अर्थवला पर्यायवत्‌ शब्द 
सेहो देखल गेल अछि मुदा एहन शब्द व्याकरिणक कोटि, पारिभाषिक स्वरूप, 
व्युत्पत्तिक अर्थ ओ उपलाक्षणिक प्रयोगमे किञ्चित वैभिन्यसँ युक्त अछि, 
क क क एकवर्णा-सुकार, 
फटौन-ेना,याऊच-छकडब, मुडस-पिटना इत्याद 

एहि समस्त पर्यायवत्‌ शब्दमे अर्थक समरूपता नहि कहल जा सकैछ 
किएक तँ फटौन आ छेना यद्यपि पर्यायक रूपमे व्यवहृत अछि आ दूनूक समान अर्थ 
दूधक फटला उत्तर प्राप्त सार अंश छैक, मुदा 'फटौन स्वतः फाटल दूधक सारअंश 
मात्रक हेतु रूढ़ अछि। एहिना अर्थ, प्रयोग आदिमे किञ्चित वैभिन्य विभिन्न पर्यायवत्‌ 
शब्दमे बोद्धव्य अछि। 

व्या. श.मे प्रयुक्त पर्यायवाची शब्द समूहमे ई प्रवृत्ति देखल जाइत अछि जे 
कालक्रमे जे पर्याय जनमुखसँ दूर हटि जाइत छैक ओ प्रबल पर्याय द्वारा स्थानापन्न 
कऽ देल जाइत छैक। प्राय: एही कारणे अनेको विदेशज शब्द व्या. श.मे प्रयुक्त भेटैत 

अछि, मुदा.ओकर समानार्थी परम्परागत शब्द लुप्त सन बुझना जाइत छैक। हुक-सुरसा, 
_नट-ढिबरी, 'पैनल-ढीप आदि पर्यायवाची शब्द-समूहमे क्रमशः प्रथम पर्यायक 
प्राधान्य होइत गेल अछि आ दोसर पर्याय लोपक स्थिति दिस उन्मुख अछि। 
शब्द निर्माणक प्रक्रिया | 
व्या. श.मे शब्द निर्माणक प्रक्रियापर विचार कयला सन्तां ई पाओल गेल 
अछि जे अनेक शब्द सामान्य जनजीवनसँ गृहीत भेल अछि आ आकृति-प्रकृतिक 
आधारपर एहन शब्दके विशिष्ट व्यवसायक विशिष्ट शब्दावलीक स्थानपर आरूढ़ 
करा देल गेलैक अछि। एहि आधारपर चिरतन (तासक रंगक आकूति विशेष), लौंग_ 
(लौंगक फूलक आकृतिक गहना विशेष), बसपतिया( बॉसक पातक आकृतिक 
माछविशेष), कर्पूरिया(कर्पूरक सुगंधसँ युक्त पान विशेष), मुट्ठी (मुट्ठीसँ आबद्ध 
करबाक समाठक मध्यवती भाग), डँड्कस (खिड्कीक मध्यवर्ती काष्ठदंड);, पात 
(पात सन पातर ओ चाकर बाँसक वस्तु विशेष), दाँत (आरीक दाँत, पटहाक 
खिरहिरी); पथरौटी (पाथर सदृश कठोर माटि), गिलासी (गिलासक आकूतिक 
नक्कासी), गउमुखी (गाइक मुखाकृतिक वस्त्र विशेष), लहसुनिञा (लहसुनक 
पोरक आकूतिक गहना विशेष), सौतिनिजा (सौतिनक आकृतिसँ युक्त गहना विशेष), 
पोखरिया (पोखरिक आकृतिक तगाइ विशेष), चाउर (चाउरक आकृतिक धोबीक 
चेन्हासी विशेष), मखानी (मखान सदूश फूटल अन्न), मसुआयब (मांस जकाँ 
चिम्मर होयब), लालजामुन (लाल रंगसँ युक्त जामुनक आकृतिक मिष्टान्न विशेष) , 


ल 5 य बैशाख मासमे चुअऽवला ताड ख मासमे प्राप्त मधु ) आदि शब्द 
बनल 


विभिन्न प्रकारक रंगक नाम सेहो सामान्ये जीवनसँ गृहीत अछि जेना- 
बदामी, कत्थी, कटहरिया, सोनौली, रूपौली, केसरिया, बैगनी इत्यादि! 

किछु शब्द ध्वनि- अनुकरण ओ अनुरणन सिद्धान्तक आधारपर बनल जेना- 
टेटिया, रूनुझुनु, झमकायब, कलकल, छलछल, छप्पर-छप्पर, ठकठकिया, खनन ठकठकिया, खपखप, 
खचखच इत्यादि। | 

कुछ शब्दक निर्माणमे समासक योग देखल जाइत अछि जेना कठखुपी, 

गछउठौनी, कठअथरी, ग्रेटपक्का-आदि। रारा 

सादृश्य सेहो शब्द निर्माणमे सहायक भेल अछि जेना अंगुरतान, जोंकी आदि। 

नव तकनीकक फलस्वरूप आगत शब्दक ग्रहण ओ ओकर ध्वनि अनुकूलनक 
प्रवृत्ति द्वारा सेहो शब्दक निर्माण होइत रहल अछि जेना-बएस (४०७), केटलक 
(01०9५५७) इत्यादि। 

मुदा शब्द निर्माणमे सर्वाधिक महत्वपूर्ण योगदान अछि मैथिली प्रत्यय 
विधानक। अपरिमित संख्यक मैथिली प्रत्यय सम्बद्ध अर्थक प्रतिपादक शब्दक 
निर्माणमे सहयोगी रहल अछि, जे स्वतंत्र रूपें विवेच्य अछि। 
वैकल्पिक शब्द ओ मानकीकरणक समस्या 

एके शब्दक बहुरूप उच्चारण कोनो भाषाक शाश्‍वत प्रवृत्ति थिक। एहीपर 
विचार करैत महाभाष्यकार पतञ्जलि कहने छलाह जे “भूयांसोऽपशब्दाः अल्पीयांश: 
शब्दाः । एकैकस्यहि शब्दस्य बहवोऽपभ्रंशाः । तद्यथा गौरित्यस्य शब्दस्य गावी 
गोणी गोता गोपोतलिकेत्येवमादयोऽपभ्रंशाः, ( द व्यांकरण महाभाष्य ऑफ पतञ्जलि, 
भाल्यूम 1, एफ. कीलहार्न, पूना, तृतीय संस्करण, 1962, पृ. 2)। एहिमे शब्दसँ 
महाभाष्यकारक तात्पर्य्य पाणिनीय व्याकरणसँ सिद्ध शब्द छल आ अपशब्दसँ तात्पयूर्य 
लोकोच्चरित अपाणिनीय असाधु शब्द छल। 

पतञ्जलि भाषामे उच्चरित एहन वैकल्पिक शब्द-स्वरूपके' देखने छलाह। 
एहन शब्द-स्वरूपक संख्या बहुत होइत छैक आ पतञ्जलि एहि समस्याक जाहि 
स्वरूपक चित्रण कयलनि ताही रूपमे ई समस्या एखनहु वर्तमान अछि आ भविष्योमे 
भाषाक शब्दमे रहत। 

साधारणतः एकहि अर्थक द्योतक एकटा सामान्य शब्दक अल्प ध्वन्यन्तरसँ 
युक्‍त विभिन्न प्रकारक उच्चारण देखल जाइत अछि। एहन उच्चारण वैभिन्यसँ प्रभावित 
शब्द-समूहके वैकल्पिक शब्द कहब उचित। एके शब्द वर्तनी भेदसँ सेहो लिखित 
भाषामे वैकल्पिक स्वरूपक दृष्टिगोचर होइत अछि 

व्या. श.मे शब्दक वैकल्पिक रूपक बाहुल्य अछि। ई वैकल्पिक रूप सभ 
वक्ता, श्रोता ओ लेखकक आधारपर दुइ कोटिमे विभाजित कयल जा सकैत अछि- 

(क) वर्त्तनी भेदसँ प्रभावित 
(ख) उच्चारण भेदसँ प्रभावित 

वर्तनी भेदसँ प्रभावित 

1. अइ-एऐ तथा अउ-औ क विकल्प: - गरइ-गरै । बनउआ - बनौआ। 

` 2. अए - ऐ, आए-आय, अओ-औ, आओ-आव क विकल्प -बघएर-बघैर। 

नेहाए-नेहाय। अओजार - औजार । पनिझाओ- पनिझाव । 

3. ई ध्वनिक अनुवर्ती सानुनासिक आ ध्वनिक विकल्प-कोनिआँ-कोनियाँ 
-कोनिजा । बहिआँ-बहियाँ-बहिजा । 

4. पंचम वर्ण संयोग तथा अनुस्वारक विकल्प-पङ्खा-पंखा । पञ्चू-पंचू । 
डम्फा-डंफा। 

5. डु-ण- मैथिली ध्वनि-समूहमे ण ध्वनिक स्वतंत्र अस्तित्व नहि देखल 
जाइछ तथापि डू तथा ण वैकल्पिक रूपें लिखित होइछ, जेना भेंड-भेण, पेड़-पेण, 
अड़ाची-अणाची इत्यादि । ण द्वारा ड़ क अभिव्यक्तिमे उचित वर्तनीक प्रयोग नहि 
होइत अछि। 

6. हूस्वतर 'अ' क अवधारणा तथा विवर्गीय व्यञ्जन संयोग वा रेफ क 
विकल्प असतूरा-अस्तूरा, चरखा-चर्खा, मरडा-मर्रा। 
उच्चारण भेदसँ प्रभावित 

1. एकाधिक स्वरक आगम, लोप ओ वर्ण-परिवर्त्तम जन्य विविध उच्चरित 
रूपःकनहेर-किनहेर-किनहरि-कनहेरि, पनकब-पनुकब-पुनकब इत्यादि। 
अपनिहिति जन्य विकल्प:कामि-काइम, सोंसि-सोइंस इत्यादि। 
वर्ण व्यत्यय जन्य विकल्पःकचब-चाकब इत्यादि। 
अघोष-सघोषक विकल्पःगमला-घमला, घाटि-घाठि इत्यादि । 
अल्पप्राण-महाप्राणक विकल्प:ठेकुआ-ढेकुआ, सऽहत-सऽहद इत्यादि। 
सानुनासिक- निरनुनासिकक विकल्प:कंसकुर-कसकुट, भाँथी-भाथी 
इत्यादि। 

7. वर्गक चतुर्थ वर्ण तथा अहपरक तद्वगीय तृतीय वर्णक विकल्प-अधा 
- अदहा, इत्यादि (द्रष्टव्य, मिथिला भाषा कोष, भूमिका, पृ.-33 )। 
8. ढ्‌ तथा स्वरभक्ति युक्त ड्ह ध्वनिक विकल्पःकोढ़ा-कोड्हा, पीढ़ी-पिड्ही 
इत्यादि। 

9. तवर्ग-टवर्गक विकल्पःथलकमल-ठढ़कमल, दासा-डासा इत्यादि .। 

10. न्द-न्न-न ध्वनिक विकल्प:चान्दखोल-चानखो ल, 
भुजबन्द-भुजबन्न-भुजबन इत्यादि। 

11. न तथा ल ध्वनिक विकल्पःनाह-लाह, नेहाय-लेहाय इत्यादि। 

12. म ध्वनिक अल्पप्राण ओ महाप्राणक विकल्प:खाम-खाम्ह। 

13. र तथा ड़ ध्वनिक विकल्पःचिलहोरि-चिलहोडि, मकोर-मकोड़ इत्यादि। 

14. र तथा ड़॒ उभयवर्णयुत शब्दक विकल्पःकरड़ा-कड्रा-करां, 
खरड्ा-खड्रा-खर्रा, गोरडा-गोड्रा-गोर्रा, मरड़ा-मड्रा-मर्रा इत्यादि। 

15. ल ओ र ध्वनिक विकल्पःकलजोरिया-करजोरिया, कुलहरि-कुरहरि 
इत्यादि। 


fh SNPS 

16. ल ध्वनिक अल्पप्राण ओ महाप्राणक विकल्प:माल-माल्ह इत्यादि। 
17. पूर्व सानुनासिक ग, पूर्व सानुस्वार ग, ड, तथा डू.ड. ध्वनिक विकल्प 
जेना-अङ्गा-अंगा मुदा उचित श्रुति अछि अङ्ङा। इत्यादि । 
18. घ ध्वनिक संग पंचम वर्ण "ङक संयोगयुक्त शब्दक लेखनमे भिन्नता 
देखल जाइछ, यथा- सिङ्घी-सिंघी-। मुदा-वास्तवमे एहन ठाम *घ' 
उच्चारण श्रुतिगोचर नहि होइछ, अपितु ङ केर महाप्राण उच्चारण श्रुत 
होइछ तथा-सिङ्ही। एहिना घोंघा-घोड्घा-घोङ्हा वैकल्पिक शब्दमे 
अन्तिमेके उच्चारणक अनुरूप कहल जा सकैत छैक। 
एहिसँ ई स्पष्ट होइत अछि जे व्या. श.मे एके शब्द अनेक बैकल्पिक रूपमे 
उच्चरित ओ लिखित होइत अछि। शब्दक एहि विविध उच्चारण तथा वर्तनीमे विविध 
भेदक यावन्तो उदाहरण देल गेल अछि तदतिरिक्तो बहुत रास नमूना अछि जकरा 
सभके नियमबद्ध करब संभव नहि भेल अछि। 
शब्दक विभिन्न वैकल्पिक रूपमे ध्वन्यन्तरक विविध रूप देखल जाइत 
अछि जेना एके शब्दमे अल्पप्राण-महाप्राण, अघोष-सघोषक वैकल्पिक 
स्वरूप-सऽहत/सऽहथ/सऽहद शब्दमे; उच्चारण ओ वर्तनी भेदजन्य विविध वैकल्पिक 
रूप अंगा/अङ्गा/अङा/अङ्ङा आदि शब्दमे; अल्पप्राण-महाप्राण, अघोष-सघोष तथा 
स्वरक स्थान परिवर्त्तनवला वैकल्पिक रूप पनका/पनकी/पनगा/पनगी/पनघा/ 
पनघी/पनुकी/पनुगी/पनुघी/पुनका/पुनगा/पुनघा/ पुनगी/पुनकी/पुनघी आदि शब्दे द्रष्टव्य 
अछि। पतञ्जलि भाषामे प्राप्त विविध वैकल्पिक शब्दक हेतु अपशब्दक प्रयोग 
कयलनि, कारण हुनका लग पाणिनिक व्याकरण छल आ ओ शब्दक साधुत्व ओ 
असाधुत्वक जाच क5 सकैत छलाह। मुदा जनभाषामे प्राप्त शब्दक वैकल्पिक 
रूपवैविध्यके* अपशब्द नहि कहल जा सकैत छैक। तखन एतबा तँ अवश्ये विचारणीय 
भऽ जाइत छैक जे कोनो सामान्य शब्दक कोन वैकल्पिक रूपके मानक मानल जाय 
अर्थात्‌ कोन उच्चारणके* स्तरीय बुझि ओकर अनुरूप वर्तनीवला शब्दके" कोष, 
व्याकरण ओ साहित्यमे स्थान देल जाय। व्या. श.मे शब्दक मानकोकरणक ई समस्या 
अछि। वर्तनी भेदजन्य विविध वैकल्पिक रूपक मानकौकरणक सम्बन्धमे श्रीदीनबन्धु 
झा, रमानाथ झा, गोविन्द झा आदिक विवेचन द्रष्टव्य अछि (मिथिला भाषा कोष, 
भूमिका, पृ. 20-35; मिथिला भाषा प्रकाश, पृ. 11-13; लघुविद्योतन, श्रीगोविन्दझा, दरभंगा, 
1963, पृ. 57-59; उच्चतर मैथिली व्याकरण, पृ. 20 )। उच्चारण जन्य विकल्प कोषकार 
ओ वैयाकरणलोकनिक मीमांसाक क्षेत्र अछि। 

साधित शब्दे 
` व्या. श.मे शब्द साधनक दुष्टिजे उपसर्ग ओ प्रत्यय-विधान विचारणीय 


अछि। एहि शब्दावलीमे अल्पसंख्यक उपसर्ग तथा बहुशः प्रत्ययक प्रयोग द्वारा साधित 


शब्द निष्पन्न देखल जाइत अछि। 


उपसर्ग 

व्या. श.मे जे उपसर्ग पाओल जाइत अछि ताहिमे किछु संस्कृतक प्रभावसँ 
गृहीत अछि। संस्कृतक ओ स्वतंत्र शब्द अथवा विशेषण जे. शब्दमे अपन मौलिक 
अर्थसँ हीन भऽ विराजमान अछि सेहो उपसर्गक रूपमे भेटैत अछि। भाषिक संक्रमणक 
कारणें फारसी ओ अंग्रजीक किछु उपसर्ग सेहो गृहीत रूपमे भेरैत अछि। एहन उपसर्ग 


` मात्र फारसी ओ अंग्रजीएराक गृहीत शब्दमे उपस्थित नहि भेटैत अछि, अपितु अनेक 


विशुद्ध मैथिली शब्दावलीमे सेहो पाओल जाइत अछि (फा. मै. ले., पृ. 267 )। 
व्या. श.मे प्राप्त किछु उपसर्गके अकारादि क्रममे सोदाहरण देखाओल 


जाइछ। 
अ- अमच्छ (माछविहीन), अगम, अथाह, अद्रस, अकाठ, असार 
(काठक सारतत्त्वविहीन भाग), अकामिल आदि। 
अका/अकाय-अकाबोन/अकायबोन ( भीषण दुभेद्य जंगल, मिलाउ-अकादारूण 
द्रष्टव्य, फा. मै. ले. पृ. 268 ) 
कु - कुबान्ह, कुडओल, कुकाठ, कुघट आदि। 
खर खरबसुली (टेढ्का बसुला), खरचून (पानिमे घोरलाक बाद 
सुक्खल चून), खरबहिआँ (आधा बाहुँसँ युक्त), खरचाल 
(वंशनिर्मित आधार विशेष), खरबत्ती (बौँसक छठम अंशसँ 
निर्मित बत्ती) आदि। 
नीम- नीमास्तीन (अधबहुआँ कुर्ती), नीलगोल (उत्तल कारसँ युक्त 
-ढीप)। 
ब - बजाल (महाजाल) । 
भत- भतलोह (मृदुलोह), मिलाउ-भतरोइयाँ, भतोल । 
सु- सुडओल, सुबान्ह, सुरेब। 
प्रत्यय 


मैथिली भाषामे बहुविध प्रत्ययक प्रयोग होइत अछि। बैयाकरणलोकनि चारि 
प्रकारक प्रत्यय मानैत छथि। | 
(क) कृत्‌ (ख) तद्धित (ग) सुप्‌ ओ (घ) तिङ्‌। सुप्‌ (कारक विभक्ति) 
ओ तिङ्‌ (विविध कालद्योतक क्रियार्थक प्रत्यय) भाषाक सामान्य प्रकृति थिक। 

| एकर कोनो विशिष्ट रूप नहि छेक। शब्द 

-साधनक तद्धित 
अत्ययक व्या.श.मे महत्वपूर्ण कक हा 
व्या.श.मे प्राप्त कृत्‌ ओ तद्धित प्रत्ययक प्रयोग आ ताहिसँ साधित शब्दक 
शर एहि शब्दावलीमे स्वार्थिक अत्यय-योजनाक 
बाहुल्य जकाँ छेक। साधित शब्दके* अल्पाधिक्यक सूचक शब्दक निर्माणक हेतु 
अनेक स्तरमे भिन्न-भिन्न प्रत्यय-योजनाक आवश्यकता होइत छेक जेना 


Bs परिवर्त्तन नहि करैत छैक, जेना बडोर-बडौरा, थारी- थरिया; धार-धारा; 


ऽ * ल्ली (मिथिला भाषा विद्योतन, दीनबन्धुझा, मैथिली साहित्य 
परिषद्‌, दड्भिंगा, 1353 साल, पृ. 55) - करछुल्ली 
* उल्ली (फा. मै. ले. पृ. 230) - करछुल्ली 


उल ~या ल्ल, 


संयोजने साधित शब्द निष्पन्न नहि होइत अछि । ते पश्चात्वर्ती-ई क योजनाक प्रश्ने 
नहि उठैत छैक। पुनश्च काँस मे-हा प्रत्ययक योजनासँ कंसहा आ ताहिमे ई प्रत्ययक 
योजनासँ कसही आ तदनुसारे सेर + हा + ई-सेरही, बाँस+हा+ई-बँसही शब्दक 
साधन कयल जा सकेत छैक। मुदा एहू हूहू प्रत्ययक संयोजनसँ कठही, फुलही, 
गँजही, जटही आदि शब्दक साधन संभव नहि। ते-ही प्रत्ययक स्वतंत्र सत्ता मानव 
आवश्यक भऽ जाइत छैक आ एकरा ( आह+इ ) सँ पृथक्‌ अस्तित्वक संग स्वीकारब 
आवश्यक भऽ जाइत छैक । 

मैथिली प्रत्यय विधानपर आरंभिक कार्य डा. ग्रियर्सनक (मैथिली ग्रामर, 
गरियर्सन, पार्ट-2, अध्याय-1, पृ. 20-42 ) छनि। दीनबन्धुझा (मिथिला भाषा विद्योतन, 
तद्धित ओ कृत्‌ प्रकरण) समस्त कृत प्रत्ययके* स्वरादि मानने छथि। डा. सुभद्रा (फा. 
मै. ले., पृ. 195-266 ); रमानाथझा ( मिथिला भाषा प्रकाश, पृ. 24-26 ) एवं श्रीगोविन्दझा 
(मैथिली भाषा का विकास, पृ. 141-157 ) सेहो एहि विषयक विवेचन कयने छथि मुदा 
एहि विषय पर सर्वाधिक वैज्ञानिक अनुशीलनक प्रयास डा. सुभद्रझाक भेलनि जे 
मैथिली प्रत्यय-विधानक अध्ययनक हेतु मानक मानल जा सकैत अछि। 

कृदन्त, तद्धितान्त, क्रियावाची विशेषण ओ नामक कोटिक निर्माण करऽवला 
सब मिलाकऽ डा. सुभद्रा साढ़े चारि सयसँ अधिके प्रत्ययपर विचार कयने छथि। 
ओहिमे अधिकांश प्रत्यय व्या. श.मे प्रयुक्त भेटैत अछि जाहिपर पुनर्विचार पिष्टपेशन 
मात्र होयत । मुदा व्या. श.मे किछु और नवीन प्रत्यय भेटेत अछि। संगहि एहनो प्रत्यय 
अछि जे उक्त प्रत्यय सूचीमे विवेचित प्रत्ययसँ साम्य रखैतो भिन्न प्रकृतिक अछि। 
अतएव आगाँ व्या. श.मे प्राप्त किछु एहन प्रत्यय सभपर विचार करब अपेक्षित बुझना 
जाइत अछि जे पूर्वमे विवेचित नहि भेल किंवा पूर्व विवेचित रूपसँ किछु भिन्न 
प्रकृतिक दृष्टिगोचर होइत अछि। एहन प्रत्यय व्या. श.मे दू प्रकारक भेटैत अछि। एक 
अकारक प्रत्यय एहन अछि जाहिसँ अनेक शब्दक साधन होइत अछि आ दोसर प्रकारक 
प्रत्यय एहन अछि जकर एकल प्रयोग मात्र दृष्टिगोचर भेल अछि। 
एकल प्रयोज्य तद्धित प्रत्यय 


-अडार - लोहसँ लोहङ्गर (लोहाक पै छड) 
- अठ __ जना/अद्ठा/एठा-चाउरसँ चौरठ-चौरठा-चौरठ्ठा-चौरेठा 
(चाउरक चिक्कस) तुलनीय-मुरेठा (फा. मै. ले., पृ. 231 )। 
- अन्नी' - गोड्हासँ गोड्हन्नी (छोट गोड्हा)। 
- आली - दूसँ दोआली (दू आङ्ुर फानवला जाल)। 
तेलसँ तेलाय (तेल रखबाक मृत्पात्र विशेष)। 


¬= आय = 

वववाह २३ क कीत । 


- आंय - गोड्सँ गोडांय (नेनाक पैरक भूषण विशेष) । 
- उनी - नाथसँ नथुनी (नाकक गहना विशेष, ओना प्राचीन ओ लाक्षणिक 
प्रयोगमे ऊन शब्द न्यून अर्थ मे जीवित भेटैत अछि जेना 7 
'ऊनसँ दून होयब 'मे। तदनुसार ऊनसँ-ई प्रत्ययक योगसँ ऊनी 
शब्द आ तकरा संग नाथक सामासिक शब्द नथुनीके' मानला 
उत्तर उनी प्रत्ययक स्थिति संदिग्ध भऽ जाइत अछि। 
- एठ - ह (बिना उसिनल अथवा बिना उलाओल अन्न)सँ अरबेठ। 
| एमा/-एना - मूड्धीसँ मुरेमा/मुरेना (मृत मालक मूड़ीपरक चाम) । 
- ऐला - खोड्ही (मलाहक वंशनिर्मित माछ रखबाक पात्र विशेष) 
| सं खोड्हैला (छोट खोडही)। 
- ओठा-ओठा - भैससँ भैंसोठा/भैंसौठा (महींसक व्यावसायिक चाम)। ग 
- ओल - सातसँ सतोल (सात आडुर फानवला जाल)। . 
- ओली - खज्चा (बाँसक बासन विशेष)सँ खचोली (छोट खज्चा) । 
- अंडी - जोलहासँ जोलहंडी (जोलहा द्वारा निर्मित)। 
- कानी ~ बच्चासँ बचकानी । 
~ कुचाह/-कुचाहि - बालूसँ बलुकुचाह/ बलुकुचाहि। 
- कुन - ताङ्सँ तड़कुन/ताड्कुन (ताड़क फऽड़)। 
~ कूह/-कुआह - काँचसँ कचकूह/कचकुआह, कचकूह + आह-कचकुहाह 
च पश्चात्‌ ह मे व्यञ्जन लोपसँ कचकुआह निष्पत्ति संभावित। न 
- लोहसँ लोहडा (जुत्ता निर्माण करबाक हेतु चमारक लौहनिर्मित 
त्रिकोण औजार विशेष)। 
7 चेट/चूटा-चूटी - भुन्ना (मत्स्यविशेष) सँ भुनचट / ुनचट्टा/भुनच्ट्टी/भुइंच्‌ट्टी TT 
. (छोट भुन्ना माछ)। 
- चन्ना _ भाकुर (मत्स्यविशेष)सँ भकुरचन्ना (मत्स्यविशेष)। 
- चुनी _ गरइ (मत्स्यविशेष)सँ गरचुन्नी (छोट गरइ)। 
_ च्ग-छाह - मैलसँ मेलछन, मैलछाह (किञ्चित मैल) । 
7 छर/छराइन/छराह/छराही - नोनसँ नोनछर/नोनछराइन/नोनछराह/नोनछराही। 
- झाओ- - पानिसँ पनिझाओ (जलयुक्त प्रदेश) । - 
- हुर 7 पीर (कुम्हारक बासन अतारबाक हेतु व्यवहृत औजार विशेष) जी 


सँ पिरहुर (छोट पीर)। 

- हुल-हुला-हुली- सोनसँ सोनहुल/सोनहुला। विचारणीय-हिन्दी-सुनहला, रूपहला। 

बहुल प्रयोज्य तद्द्धित प्रत्यय 

- अइ - श्री गोविन्दझा एहि प्रत्ययस मात्र दुझ्येटा शब्द चतुरइ आ 
अङनइक निष्पत्ति कहने छथि (मैथिली भाषा का विकास, पृ. 
149), परन्तु व्या. श. मे एहि प्रत्ययसँ निष्पन्न आन अनेक 
शब्द बाड़+अइ-बरइ, खड़ा+अइ-खरइ, चम्पा+अइ-चम्पइ आदि 
भेटैत अछि। बहुतो शब्द व्या. श.सँ बाहरो देखल जाइत 
अछि (फा. मै. ले., पृ. 232 )। 


- अओन- - संख्यावाची शब्दसँ डेढ्ओन (डेढ़ आङुर फानवला जाल), 
अठओन (आठ आङुर फानवला जाल), सतओन, दसओन, 
बरओन, आदि। 

- आउनी - संख्यावाची शब्दसँ एकाउनी (डोमक बिनाइक प्रकार विशेष), 


'दोआउनी, तेआउनी, पचाउनी आदि। 

- आँठ - विद्योतनमे एहि प्रत्ययसँ मधुरांठ शब्दक निष्पत्ति देखाओल गेल 
अछि (मिथिला भाषा विद्योतन, पू. 55 )। सिडही (मत्स्यविशेष) 
सँ स्वार्थिक शब्द सिङ्हाठ (पैघ सिङूही)मे सेहो ई प्रत्यय 
प्रयोज्य होइत अछि। 

` - संख्यावाची विशेषणसँ दसोनहा (पानक विशेष प्रकारक गिलौरी, 


- ओनहा | 
दस आङुर फानवला जाल), सतोनहा (सात आङुर फानवला | 
जाल), अठोनहा आदि । | 

- औनी - पोखरिसँ पोखरोनी (पोखरिमे पोसबाक योग्य माछ), पाँचसँ | 
पचौनी (पाँच आङ्ुर फानवला जाल), चौनी (चारि आङुर 
फानवला जाल)। 

- औला-औली - सोनसँ सोनौला (सोनाक रंगक), रूपसँ रूपौला (रूपाक 
रंगक)। 

- कम - मूल कर्म, व्यवसायवाची शब्दक निष्पत्तिमे जेना कठकम, 
लहकम, बसकम, मटिकम आदिमे लगैछ। 

- खा - डा. सुभद्रझा करिखा शब्द मात्रमे एहि प्रत्ययक योजना कहने 


छथि। मुदा करिखाक निष्पत्तिक हेतु कारी+ख-कारिख+ 
आ-करिखा। अथात्‌ दू स्तरमे शब्दक विकासके मानल जा 
सकेत छैक। खा-प्रत्ययेटासँ निष्पन्न व्या. श. सँ सम्बद्ध शब्द 

-ञ्ला 


-सारि/-सारी 


- साही 


- संकर 


- ही 


अछि चैला+खा-चेलखा (इंधनयोग्य छोट काष्ठखंड) , 
कान+खा-कनखा (धैला आदिक कान)। 

डा. सुभद्रझा-खी प्रत्ययपर स्वतंत्र विचार नहि कयने छथि मुदा 
गनतीक हेतु व्यवहृत शब्दक क्रममे एकर उल्लेख कयने छथि। 
(द्रष्टव्य, फा. मै. ले.)। ई प्रत्यय संख्यावाची शब्दसँ संज्ञा बनबैत 
अछि जेना पाँचसँ पचकी/पचखी (पाँच गोट शूलसँ युक्‍त 
बरछा), सतखी (सात गोट शूलसँ युक्त बर्छा) 

संख्यावाची विशेषण दूसँ दोन्ही (दू आङुर फानवला जाल) 

तेन्ही, चौन्ही आदि । 

कोहासँ कोहला (अँचार आदिक हेतु पैघ कोहाक प्रभेद), 
मुँहसँ मुहला (कुम्हाक आबाक मुखभाग) आदि। 

कमारसँ कमरसारि (कमारक कार्यस्थल), लोहारसँ लोहरसारि 
(लोहारक कार्यस्थल) । मूल-शाला । 

साधुस साधुसाही (लोटाक प्रभेद विशेष), बालूसँ बालूसाही 
(मिष्टान्न विशेष) 

हाथस हथसंकर (हाथक गहना विशेष), पयरसँ पयरसंकर 
(पैरक गहना विशेष)। मूल-सं. शृंखला। 

काठसँ कठही (काष्ठनिर्मित), गाँजासँ गँजही (गाँजाक हेतु) 
बॉसस बसही (बाँसस निर्मित), सेरसँ सेरही (सेर भरिक) आदि। 


एकल प्रयोज्य कृत्‌ प्रत्यय 


- अइल 


- अकोर/अकोरां 
- अठान 


उ 
- अबा 
- अबी 
- अहा- 


- ४फेकर्स फेकैल (फेकि क$ माछ बझयबाक हेतु प्रयुक्त 


जाल)। 

हिलसँ7हिलकोर- हिलकोरा । 
अठाउन-अठाउनि-अठाउनी-/कमायबंसँ कमठान/कमठाउनि 
-कमठाउन/कमठडउनी । 

चर्‌ सँ चरड॒ (चरबा योग्य) 

*उल्‌ सँ उलबा । 

५कट्‌ू सँ कटबी (मिष्टान्न विशेष)। 

४फुट्स फुटहा। 

बट केल 


- ओर/-ओरा - *हिल्‌ सँ हिलोर - हिलोरा । 
- औंत - “सुख सँ सुखौंत। 
- औंस - ओंँसी-अनौंस-/चालूसँ चलौंस - चलौंसी-चलनोंस (चालला 
उत्तर बचल अवशिष्ट) । 
व्या. श.मे प्राप्त तद्धितान्त ओ कृदन्त दुहू प्रकारक शब्दक निर्माणसँ सम्बद्ध 
किछु विशिष्ट प्रत्यय अछि- 
आम/आमा/अम्मा - खोधूसँ खोधामा (फा. मै. ले., पृ. 213), गोलसँ गोलामा। 


- ड - हाथसँ हाथड़ (जाँतक उपरौटामे लागल काष्ठखंड)। 


-थरि-थारी-थरिया- गोरसँ गोरथरि/गोरथारी/गोरथरिया (सेजमे पैर रखबाक स्थान)। 
मूल-सं. स्थली, ओना थरि स्थानक अर्थमे प्रयुक्त होइछ जेना 
माछक थरि, मालजालक थरि आदि, मुदा थारी एहि अर्थमे 
प्रयुक्त नहि होइछ ते -थारी मात्रके स्वतंत्र प्रत्ययक रूपमे 
स्वीकारल जा सकैत छैक। 


-दो - फूलसँ फुलदो (डंटीवला तारक गाछ ओ ओकर पुष्पयुक्त 
नेढ़ा)। 
-बाँस/मास - डॉड्स डड्बाँस/डड्मास (गाछपर चढ़ैत काल पासीक डाँड्मे 


कटिया लटकयबाक हेतु बान्हल फीता जाहिमे एकटा अँकुरा . 
पृष्ठ भागमे लागल रहेत छैक। मिलाउ-ढेलमास । 

-लास - लोहासँ लोहालास (चमारक लौह औजार विशेष)। 

- सुम/सुन/सुम्ही/सूँही/सुमनी/सुन्दर/सुन्दरी-बालूसँ बलसुम (बालुमिश्रित), बलसुन, 
बलसूँही, बलसुमनी, बलसुन्दर, बलसुन्दरी। 


- सौर - पीर (सूत कटबाक हेतु तूरक दंड) सँ पिरसौर (पिउर बँटबाक 
खरहीक दंड)। 

तः इमः - मारिसँ मटिहम (लोहारक भाथीक अग्रभागक माटिक नली, 
पूर्वमे लौह नलीक स्थानमे प्रयुक्त) 


-हन्ना/हान/हाना सिरसँ सिरहन्ना, सिरहान, सिरहाना (सेजमे माथ दिसुक 
भाग)। ओना हन्ना शब्द भाग, खंड, अंशक अर्थक द्योतकक 
रूपमे व्यवहृत अछि। तदनुसार हन्नाके' प्रत्यय नहिजो मानल 


जा सकेत छैक, मुदा-हान, हानाक संगे से गप्प नहि। मूल-स्थान। 

-हला - संख्यावाची शब्द तीनसँ तेहला (नोनी माटिक रससँ दू बेर नोन 
ओ शोराक अवक्षेपणक बाद बचल अवशिष्ट द्रव), (फा. मै. 
ले., पृ. 381 पर डा. सुभद्रझा एकरा क्रमवाची शब्दक रूपमे 
ग्रहण कयने छथि।) तुलनीय-पहिला, नहला, दहला, तेहल्ला। 


हिन्दी-पहला। 

- उत - आगासँ अगाउत । “ताक सँ ताकुत । (तत्रैव, पृ. 229) 

- औय - तीसीसँ तिसिऔटा, ऊपरसँ उपरौटा, तरस तरौटा, काजरसँ 
कजरौटा, छानसँ छनौटा (झाँझ, तेलादिमे पक्व. वस्तुको छनबाक 
लौह उपकरण)। 

- औना ` - (फा. मै. ले., पृ. 245 मे एकरा कृत्‌ प्रत्ययक रूपमे 


करिलगौना, पुरौना आदि शब्दमे देखाओल गेल अछि।) सीसोसँ 
सिसौना (सीसोक वन), तरसँ तरौना (खोञ्चा अथवा मिठाइक 
परातके* रखबाक हेतु तरमे देल बाँस अथवा' धातुक डमरूक 
आकृतिक उपादान। 
ध्वनि-विचार 
मैथिली ध्वनि-समूहपर डा. ग्रियर्सन ( मैथिली ग्रामर, पृ. 2-17 ), दीनबन्धुझा 
(मिथिला भाषा विद्योतन, वर्ण प्रकरण), डा. सुभद्रझा (फा. मै. ले., अध्याय 2 एवं 3 
एवं मैथिली व्याकरण मीसांसा, दरभंगा, 1983, पृ. 7-18 ), रमानाथझा (मिथिला भाषा 
प्रकाश, पृ. 113) ओ श्रीगोविन्दझा (मैथिली भाषा का विकास, अध्याय-4) विचार 
कयने छथि। व्या. श.क ध्वनि समूहमे स्वर ओ व्यञ्जन ध्वनि यथावत्‌ देखल गेल 
अछि। 
स्वर ध्वनि 
व्या. श.मे अ, आ, इ, ई, उ, ऊ, ए, ऐ, (अए), ऐ (अइ), ओ, ओ 
(अओ), औ (अठ) स्वर ध्वनि श्रुतगोचर होइत छैक जाहिमे प्रत्येक सानुनासिक ओ 
निरनुनासिक भेल करैत छैक। 
समस्त स्वर ध्वनि शब्दक आदिमे स्वतंत्र रूपे, शब्दक मध्य ओ अन्तमे 
स्वरक अनुवर्ती अथवा व्यञ्जनक संगे श्रुतगोचर होइत अछि। मुदा अ, ई तथा ऊ ध्वनि 
एकर अपवाद अछि। अ ध्वनि शब्दक अन्तमे व्यञ्जनक संग श्रुतगोचर होइत अछि। 
ई ध्वनि शब्दमे कतहु स्वतंत्र रूपे श्रुतगोचर नहि होइत छैक मुदा मध्य ओ अन्तमे 

उ 


व्यञ्जनक संगे श्रुतगोचर होइत छैक। ऊ ध्वनि शब्दक आदिमे तँ स्वतंत्र रूपे श्रुतगोचर 
होइत छैक मुदा मध्य ओ अन्तमे व्यञ्जन-ध्वनिक संगहि श्रुतगोचर'होइत छैक। 
हृस्वतर-स्वर 

उच्चारणक दुष्टिसँ मैथिलीक समस्त एकल स्वर अ, इ, उ, ए, ए (अए), 
ओ, ओ (अओ) हस्व तथा हस्वतर स्वरूपमे श्रुतगोचर होइछ तथा आ, ई ऊ दीर्घ 
स्वर एवं ऐ, ओ संयुक्त स्वर सेहो हस्व आ दीर्घ स्वरूपक श्रुतगोचर होइत छैक। 

ओना डा. सुभद्रझा ऐ(अइ) तथा औ (अड) ध्वनिक हस्व स्वरूपके नहि 
मानैत छथि (मैथिली व्याकरण मीमांसा, पृ. 13), मुदा भिन्न-भिन्न शब्दमे एहि दूनू 
ध्वनिक भिन्न-भिन्न उच्चारण एहि विषयक सूक्ष्मतासँ अध्ययनक अपेक्षा रखैत अछि। 
उच्चारण भेदसँ युक्त किछु ऐ तथा औ ध्वनियुक्त शब्दके देखल जा सकैत अछि। 


एंटी - गठलाह कौड़ी . - कौडिया 
चैल -  पैलची, धैलसिरी चौरस - चौरसा 
अगरैल - आगरैलही पौआ - पौआही 
पैघ - पैघका चौठ - चौठिया 
मैल - मैलछन कठौत - कठौतिया 
चमैन - चमैनिजा सौतिन - सौतिनिञां 
गैंच -  गैंचाह औंठा - औंठास. 
व्यञ्जन-ध्वनि 

व्या. श.मे निम्नलिखित व्यञ्जन ध्वनि देखि पड़ैत अछि। 

क्‌ ख्‌ गू घू डू डह 

कः 1 ज्‌ अकुल मू 

द्‌ ट्‌ ड्‌ डू ढू दल जः 

तू थ्‌ त ध्‌ ल, कट, 

हि फू जू ज्‌ स. सह ८ 

य्‌ रु लूल्ह व्‌ स्‌ हू तथा अनुस्वार 


शः ङूह्‌, ञ्‌, नह, म्ह्‌ तथा ल्ह्‌ ध्वनि शब्दक आदिमे नहि भेटैत अछि मुदा मध्य 


ओ अन्तमे प्रयुक्त होइत अछि। 

2. ड ध्वनि र्‌ ध्वनिक किज्चित परिवर्तित रूपमे उच्चरित होइत अछि। ई ध्वनि 
शब्दक आदिमे नहि भेटैत अछि। एहि ध्वनिक 'र' ध्वनिक संग वैकल्पिक 
स्वरूप शब्दक मानकीकरणक समस्या थिक ( मैथिली ग्रामर, पृ. 9 एवं फा. मै. 
ले, पृ. 161)। 

3. ढ़ ध्वनिक उच्चारण ड़ ध्वनिक महाप्राण स्वरूपक (डूह) होइत छैक (मैथिली 
ग्रामर, पृ. 13)। ई ध्वनि शब्दक आदिमे नहि पाओल जाइत अछि। 
4. ड तथा ढ ध्वनि शब्दक मध्य ओ अन्तमे शब्द-युग्म अथवा संयुक्ते पदमे 


श्रुतगोचर होइत अछि, स्वतंत्र रूपे एकल अथवा असंयुक्त पदमे नहि, जेना 


गड्ढा, ढकढोल, अङ्डा, पण्डा आदि। 

5. ण्‌ ध्वनिक अस्तित्वक सम्बन्धमे विभिन्न भाषा वैज्ञानिकलोकनिक मध्य विवाद 
अछि। डा. ग्रियर्सन (तत्रैव पृ. 13) तथा दीनबन्धुझा (मिथिला भाषा कोष, 
पेण/पेंडू, भेणी/भेंड़ी, भोंड़ा/भोणा आदि शब्दमे यथास्थान) पूर्वसानुनासिक ड़ 
ध्वनिक हेतु “ण' ध्वनिक अस्तित्व मानेत छथि। मुदा डा. सुभद्रझा (फा. मै. ले, 
पृ. 177) ओ श्री गोविन्दझा (मैथिली भाषा का विकास, पृ. 80) एहि ध्वनिक 
अस्तित्वके नहि 'स्वीकारैत छथि। एहिमे परवती मत विशेष समीचीन बुझना 
जाइछ। वर्तनीमे ई ध्वनि सवर्गीय स्पर्श ओ नासिक्य संयोगमे सानुनासिक ध्वनिक 
प्रतिनिधित्व करैत अछि। 

6. य तथा व ध्वनि शब्दमे अपश्रुतिक रूपमे श्रुतगोचर होइत अछि। इ, ए ध्वनिक 
पश्चातूवर्ती अ, आ ध्वनिक अपश्रुति य तथा उ एवं ओ ध्वनिक अनुवत्ती अ, 
आ ध्वनिक अपश्नुति व श्रुतगोचर होइत अछि जेना- घटबरिआ (या), नदिआ 
(या), अपिआरी-अपियारी, दीअठि-दीयठि, खोआ (वा), गूआ (वा) 
सिसुआ(वा)। 

स्वर गुच्छ 

मैथिली स्वर-गुच्छपर विस्तृत विवेचन श्रीगोविन्दझा कयने छथि (मैथिली 
भाषा का विकास, पृ. 86-88 )। ऐ(अइ), औ(अउ), अए/आए तथा अओ/आओ ध्वनि 
मैथिलीमे मौलिक वा संयुक्त स्वर थिक, ते एकरा सभक" स्वरगुच्छक मध्य 
परिगणित नहि कयल गेल अछि। ताहिसँ इतर निम्नलिखित स्वर-गुच्छ व्या०श० मध्य 
भेटैत अछि। 

आइ-लाइठ (कोल्हुक दंड)। आउ-देसाउर (देशोद्भव)। इअ-हरिअर 
(हरितवर्ण)। इआ-पोठिआ (माछ-विशेष)। इअ-दीअर (नदीक मध्यमे उगल 


जमीन)। उआ- आ उआँ-सिसुआ (चर्खी ओ भट्ठीके सम्बद्ध करऽवला लौहनली, ' 


नेअरियाक भट्ठीक अङ्ग विशेष), बहुआँ। उइ-कुइट (सोनारक फूल नामक द्रव्यसँ 
रचित साँचा)। ऊआ-चूआ (फेकौआ जालक केन्द्र भाग)। एआ-नेआर(सोनारक 

अंगैठाक राख)। एओ डेओढ़ा। ओआ- दोआति (मसिपात्र)। ओइ वा ओंइ-गोइठी 
(छोट गोइठा, मधुमाछीक जाति विशेष), चोंइटा (माछक त्वचा)। अइआ अथवा 
ऐआ-कइआ (कसेराक औजार विशेष)। अउआ अथवा औआ-कलपौआ (कलप 
कयल नूआ)1 इअउ अथवा इऔ-खिऔटी (अत्यन्त खिआयल)। इआए-पलिआएब 
(खपड़ाक डओलके' गोलिआएब)। उइआ- रुइआ(तूर)। ओइआ-बखरोइआ (गाछक 
वल्कल)। 
व्यञ्जन-गुच्छ 

श्रीगोविन्दझा मैथिली व्यञ्जन गुच्छपर विचार कऽ ई निष्कर्ष निकालने छथि 
जे विशुद्ध मैथिलीमे कोनहुटा व्यञ्जन गुच्छ अथवा अनुस्वार नहि अछि (मैथिली भाषा 


“का विकास, पृ. 89-90 )। मुदा हिनक ई कथ्य चिन्तनीय होइतहुँ एहिठाम एकर विशद्‌ 


विवेचनक अवकाश नहि। व्या. श.मे निम्नलिखित व्यञ्जन-गुच्छ भेटैत अछि- 
क्क- झिक्का (पटवाक करघाक पेटलरदीके नचयबाक हेतु 'फट्ठीक 
नोंखगर टुकड़ी), च्च- कच्चक(बरहीक औजार विशेष), च्छ-छुच्छी (सूतविहीन 
नडी), द्ट-फुट्टा (फूटल बासन), दूठ-मिट्ठा (गुड्‌), त्त-पित्तर(धातु विशेष), 
त्थ-हत्था(औजारके हाथसँ पकड्बाक अवयव), प्प-चप्पत (चाकर ओ पातर), 
प्फ- रप्फू(कपड़ामे तानी-भरनीक बुनाइ द्वारा मरम्मतिक प्रक्रिया), ग्ग-तग्गर 
(पुष्पविशेष), ग्घ-घग्घर(जघनवस्त्रविशेष), ज्ज-धज्जी (लरदीपर लपेटल सूतके 
दूनू कात छिड्अयबासँ बचयबाक हेतु कातमे लपेटल कपड़ाक जौड़), ज्झ-मज्झा 
(ढेकीक मध्यवती कील), डड- लड्डू (मिष्ठाइ विशेष), डूढ-गड्ढा (गड्हा, 
खाधि), दद- कसिद्दा (कपड़ापर उखारल फूल-पात), दध-दुद्धी (पेड्ल दूधक 
द्रवभाग), ब्ब-डब्बुक (पैघ करछु), ब्भ-उब्मी (टाट आदिमे देबाक छिद्रयुक्त 
बाँस), र्र-तिरी (करघाक माकूक भीतरी भागमेभरनीक नड़ी लगयबाक हेतु लोहक 
कील), ल्ल-कड्हुल्ली (छोट कड़ाही), स्स-दस्सी (करघापर चढ़ाओल तानीके 
बीनि लेलाक बाद बचल ओ अंश जे बीनल नहि जा सकेछ), ङ्ग-लोहङगर 
(लोहाक पैघ छड), ङङ-झिङ्ङा (माछविशेष), ञ्च-पिञ्चिस (चमारक औजार 
विशेष), ञ्ज-पञ्जा (रिक्शाक हुडमे लागल लोहक वस्तु विशेष), ण्ट-कण्टील 
(मादिक बासन बिशेष), न्त-अन्ती (कानक भूषण विशेष), न्थ-रन्थ (रथ), 
ज्द-रन्दा (बरहीक औजार विशेष), न्न-पन्निख (जोलहाक करघामे बौनल कपड़ाक 
तानि कऽ रखबाक उपकरण), म्प-कलम्मू(अं. क्लैम्प, देवाल ओ चौकठिके परस्पर 

सम्बद्ध करबाक हेतु लोहक उपादान विशेष) , म्फ-डम्फा (वाद्यविशेष) , म्ब-बम्बइया 
(खालिस सोनाक प्रभेद), म्भ-सुम्भा (लोहामे छेद करबाक औजार-विशेष) , 
म्म-बम्मा (ताड़ीक नपना विशेष)। 

एहि सूचीके देखलासँ ई स्पष्ट होइत अछि जे ई समस्त गुच्छ सवर्गीय 
अछि। इन्द्रकमल, जन्त्र, जन्त्री, त्रिशूल, विग्रह आदि किछु भाषान्तरसे गृहीत शब्दमे 
अवश्य विवर्गीय च्यञ्जन-गुच्छ देखल जाइत अछि। बाल्टी, जिस्ता, इस्तिरी, अगस्त, 
अस्तूरा, गुप्ती, सिल्भर, गुलदस्ता, कनस्तर, आंगुस्ताना, बस्तर, आस्तीन, अस्तर, 
आस्कोट, पोस्तमान आदि शब्दमे उपस्थित विवगीय व्यञ्जन गुच्छमे व्यञ्जन संयोगक 
मध्य हस्वतर स्वरक परिकल्पनाक कारणे एकरा सभक गुच्छ मध्य परिगणित नहि 
कयल जा सकैत छैक, यद्यपि प्रस्तुत ग्रन्थमे मान्य वर्तनीक आग्रहे विवर्गीय गुच्छेक 
- रूपमे एहन शब्दके लिखित भाषामे गृहीत कयल गेल अछि तथा आनो बहुतो शब्द 
मान्य वर्तनीक अनुरूपे लेल गेल अछि। 
शब्दमे वर्ण संख्या 

मैथिली शब्दक मात्रात्मक अभिरचना ओ शब्दक लम्बाइपर श्रीगोविन्दझाक 
अध्ययन द्रष्टव्य अछि (मैथिली भाषा का विकास, पृ. 97-100 )। तदनुसार मैथिलीमे 
आठ अक्षर धरिक शब्द पाओल जाइत अछि। मुदा आठ अक्षरक शब्द क्रियापद मात्रमे 
देखल जाइत अछि जकर कारण क्रियापदमे प्रत्ययक जटिलता अछि। व्या. श.मे 
एकाक्षरसँ ल5 कऽ षडक्षर धरि शब्द भेटल अंछि। 

` श्रीगोविन्दझाक विचारे" एकाक्षर शब्दमे एकहुटा संज्ञा अथवा विशेषण नहि 

अछि (तत्रैव, पृ. 97 )। मुदा व्या. श.मे एकाक्षर संज्ञा ओ विशेषण दूहू उपलब्ध अछि, 
जेना- को (तारक फलक एकक), चूँ(कुम्हाक माटि कोड्बाक खाधि), जौ 
(यव-जोखबाक परिमाण), दू (दुइ संख्यार्थक), पू(पूआ), बे (चालनिक छेद), 
बै(करघाक अवयव विशेष), मो (चाउरके अल्प सिक्त करबाक हेतु देय पानि), रू 
(तूर), सो(पृथ्वीतलसँ स्वतः छुटल पानि), ले (नीच तलसँ युक्‍त), लो (लौह 
रंगक) इत्यादि। समस्त एकाक्षर शब्द अव्युत्पन्न अछि। संख्याक दृष्टिजे एहन शब्दक 
अल्पता देखल जाइत अछि। 

द्यक्षर शब्द व्या. श.मे बहुलतासँ भेटैत अछि। इहो अव्युत्पन्न प्रकृतिक अछि 
जेना- आबा, ओधि, कून, खोला, गोनी, गोठि, घेर, चिक, चूड, छारी, पास, फेंटी, 
'फान, लारी इत्यादि। | क 


390 / मैथिलीक पारम्परिक जातीय. व्यवसायक शब्दावली 


ज्य... 

त्र्यक्षर शब्द मौलिक ओ व्युत्पन्न दुहू प्रकारक भेटैत अछि। एहनो शब्द 
प्रचुरतया उपलब्ध अछि जेनां- 
मौलिक- ` ददरी, पेडार, बाङर, बेसर, बटुरी, लबनी, लिलोह इत्यादि। 
व्युत्पन्न असरा, छितनी, टरना, फुलिया, बजाल, लधना इत्यादि। 
चतुरक्षर शब्द अपेक्षाकृत कम संख्यामे उपलब्ध अछि। एहन शब्दमे 
अधिकांश शब्द व्युत्पन्न ओ सामासिक अछि मुदा अल्पसंख्यामे मौलिक शब्द सेहो 
उपलब्ध अछि। जेना- 


मौलिक- अपियारी, खपिआर इत्यादि 

व्युत्पन्न- कनौजिया, टिकुलिया, परोड्या, पोखरिया, बहतौनी, सोहगैली 
इत्यादि। 

सामासिक- नोनफर, हरखंडा, चमरख आदि। 


समस्त पंचाक्षर शब्द यौगिक अथवा व्युत्पन्न होइछ जेना-खुरचनिजा, 
गोबरझार, झिमझिमिञा, तिनपतिया, लोहरसारि इत्यादि। 

षडक्षर शब्द सेहो मौलिक नहि देखल जाइत अछि। एहन शब्दक संख्या 
अत्यल्प अछि। उदाहरणार्थ- खिचाखिचौअल, चननतुलसी, बगलभरुआ, बदामपापड़ी 
इत्यादि। 
ध्वनि-परिवर्तन 

व्या. श.मे ध्वनि-परिवर्तनक विभिन्न दिशा क्रियाशील देखल जाइत अछि। 
ध्वनि-परिवर्तन संस्कृत, प्राकृत ओ विदेशज तीनू प्रकारक शब्दमे पाओल जाइत अछि। 
शब्दक आदि मध्य ओ अन्त तीनूठाम ध्वनिमे परिवर्तन लक्षित होइत अछि। 
आगम- प्रा. कडच्छु- कड्छुल। विदे. अकीक-हकीक। विदे. बेंच-बिरिंच। 
लोप- सं. स्थाली-थाली-थारी। सं. सराबः-सराअ-सराय-सराइ। विदे. 

स्लाइड रिंच-सलाइरिंच। फा. पारसंग-पासंग। 


विपर्यय- सं.-करोटि-कटोरी। सं. सराबः-सरबा। | 

विकार- शब्दमे ध्वनि-विकारक प्रकार बहुआयामी अछि आ- ई पृथके 
अनुसन्धानक विषय थिक। एहिठाम किछु प्रमुख विकारक संकेत 
कयल जाइत अछि। 

क्षतिपूरक दीर्घीकरण- सं. पर्ण-पण्ण-पान। सं. चक्र-चक्क-चाक। 

समीकरण- सं. प्रोष्ठी-पोट्ठी-पोठी। सं. सूर्प-सुप्प-सूप। सं. 

दात्र-दात्त-दाँत 
विषमीकरण- नुपुर-नेउर। सं. मुकुट-मउड-मौड़ 

अघोषीकरण- सं. लाभ-नफा। दे. अड्डा-अट्टा। फा. मेज-मेच। 


घोषीकरण- सं. आपाक-आबाअ-आबा, सं. कपाट-कबाड-केबाड़ 
अकारण नासिक्यीकरण- सं. अर्चि-आँच। सं मुद्गरक-मुग्गरअ-मुङ्गरा। 
महाप्राणीकरण- सं. परशु-फरसा। सं. शृंगी-सिङ्गी-सिङ्ही। 
अल्प प्राणीकरण- विदे. तख्तः-तकथा। विदे. हवाइस-भाइस। 
मिथ्या सादृश्य- विदे.. ंगुस्तान-अंगुरतान। विदे, चिलौन-चिरौंत। 
मूर्घन्यीकरण- सं. तकु-श्यकु। सं स्थलकमल-ठढ्कमल। सं. संदंशिका- 
, संडंसिआ -सँड्सी। 
महाप्राण > ह- सं. हस्तघट-हथहड्‌। सं. लाक्षा-लाख-लाह। 
अन्य विकार व 
ओ > औ - धौत-धोती। क्ष > ख - चर्मरक्षक-चमरख। 
ऐ>ए - शैवाल-सेमार ष>~ख - पार्षत-पारखत। 
%> अ - मृत्तिका-मांटि ण>न - ऊर्णा-ऊन। 
ऋ > ई - मृष्ट-मीठ। य> ज - युग-जूआ। 
ऋ >ए - वृक्ष-बेख। ड > ड्‌ - पिण्ड-पीड़ा। 


च्य > ज्झ - मध्यक-मज्झा। श>स - कलश-कलस। 
दूय > ज - वाद्यक-बाजा। ब>म - बन्धूलिका-मधुरी। 


त्स > छ - मत्स्य-माछ। ल > र - हलीषः-हरीस। 
स्त > थ - स्तम्भ-थम्ह। न>ल - नग्नपट-लँगोर। 
स्क > ख - स्कम्भ-खाम्ह। इत्यादि। 

अर्थ - परिवर्तन 


व्या. श.मे परम्परागत शब्दक व्यवहार अदौसँ भऽ रहल अछि। स्वभावतः 
बहुतो शब्दमे मूल अर्थसँ सम्प्रति भिन्न अर्थ भऽ गेल अछि । एहिठाम अर्थ-परिवर्तनक 
विभिन्न प्रकारक कतिपय उदाहरण निदर्शनार्थ प्रस्तुत कयल जाइत अछि। 
अर्थविस्तार | 

शब्दक अर्थमे होइत कालानुसारी परिवर्तनक कारणे* व्या. श.मे अनेक 
शब्दक अर्थ सम्प्रति व्यापक भऽ गेल अछि। पूर्वमे तिलक स्नेहके* तेल कहल जाइत 
छलैक। सम्प्रति तेलहनमात्रक स्नेहको तेल कहल जाइत अछि। काठ शब्दमे सेहो 
अर्थविस्तार देखल जाइत अछि। खदिरादि वृक्षसँ प्राप्त मुट्ठीमे अँटऽवला शुष्क ओ 
सारसहित वस्तुके काठ कहल जाइत छलै, मुदा काठक साम्प्रतिक अर्थमे मात्र 
_ मुट्ठीएमे अँटऽवला नहि प्रत्युत पाँजमे अँट5वला आ ताहूसँ मोट वृक्षक सारयुक्त वस्तु 
अबैत अछि। एही तरहे* अर्थ विस्तारक बहुतो उदाहरण व्या. श.मे भेटैत अछि। 

अर्थ संकोच 

व्या. श.मे बहुतो ठाम अर्थसंकोच भऽ गेल अछि। सं. लाङ्गलसँ व्युत्पन्न 
लागनिक अर्थ छल हर। मुदा आब ई हरक एकटा अङ्गमात्रक अर्थमे प्रयुक्त अछि। 

एहिना पर्ण (पात) सँ व्युत्पन्न पान शब्द सम्प्रति लताविशेष ओ ओकर पातक 
अर्थमे चलैत अछि। द्वार अर्थक प्रा. खडकिकआस व्युत्पन्न खिड़की शब्द अर्थ 
संकोचसँ वातायन अर्थक द्योतक भऽ गेल अछि। 
अर्थादेश 

व्या. श.मे अर्थादेशक सेहो अनेक उदाहरण लक्षित होइत अछि। पारसीमे 
खिराम शब्द गतिक अर्थमे अछि। मैथिलीमे खराम पैरमे धारण करबाक उपादान विशेष 
भऽ गेल अछि। एहिना प्रा. उल्लोचो शब्दक अर्थ वितान छल। सम्प्रति उलेंचक अर्थ 
ओछाओनक वस्त्र अछि। पूरी (देशीनाममाला, 6/23)क अर्थक छल तन्तुवायक 
उपकरण। सम्प्रति पूरब क्रियाक रूपमे सूतके" पसारबाक अर्थमे प्रयुक्त अछि। एतावता 
विभिन्न शब्दमे अर्थादेशक कारणे अर्थान्तर देखल जाइत अछि। 

व्या. श.मे किछु शब्द एहनो अछि जकर अर्थ कालक्रममे लुप्त भऽ गेल, 
मुदा उपलक्षण, लोकोक्ति वा साहित्यमे प्रयुक्त रहबाक कारणें एहन शब्द जीवित 
अछि। हँसता पान-बोलता सुपारी, हसीना बीड़ां, बुचकर कटिया आदिसँ पान, सुपारी, 
बीड़ा, कटिया आदिक विशिष्ट अर्थ स्पष्ट नहि होइत अछि। एहन शब्दक अर्थ 
सन्दर्भक आधारपर अनुमान्य अछि, मुदा एहन शब्द लोकगीत ओ लोकगाथामे प्रचुरतया 
प्रयुक्त भेटैत अछि। 


निष्कर्ष | 
व्या. श.क भाषा-तात्विक विवेचनसँ ई स्पष्ट होइत अछि जे एहि शब्दावलीमे 
मूल ओ व्युत्पन्न, एकाक्ष ओ अनेकाक्षर, परम्परागत ओ गृहीत; रूढ, यौगिक ओ 
यौगिकरूढ्‌; एकार्थक ओ अनेकार्थक, पर्याय ओ वैकल्पिक समस्त प्रकारक शब्दक 
प्रयोग होइत अछि। एहि शब्दावलीमे संज्ञा शब्दक बाहुल्य अछि आ अधिकांश संज्ञा 
शब्द पारिभाषिक कोटिक अछि। शब्द साधनक हेतु सहस्रशः प्रत्यक प्रयोग होइत 
छैक। शब्द-ग्रहणक दृष्टिजे किछु व्यवसाय पर विदेशी शब्दक प्रभाव तीव्र छैक तँ 
किछु व्यवसायक शब्दावली विदेशज शब्दसँ असंपृक्तो छैक। वर्तनी ओ उच्चारण भेद 
जन्य वैकल्पिक शब्दक मानकीकरणक समस्या व्या. श.मे दृष्टिगोचर होइत अछि। 

ध्वनिक दृष्टिजे व्या. श.मे मैथिलीक ध्वनिक अनुकूल स्थिति अछि। एहि. 
शब्दावलीमे त्र्यक्षर धरि स्वर-गुच्छ तथा सवर्गीय व्यञ्जनगुच्छ दृष्टिगोचर भेल अछि। ध्वनि 
ओ अर्थ परिवर्तनक निरन्तरगामी प्रक्रिया व्या. श.मे सामान्य रूपे चलि रहल अछि। 


U 

मैथिलीक प्रमुख परम्परामूलक जातीय व्यावसायिक शब्दावलीक पसार 
व्यापक अछि, से प्रस्तुत ग्रन्थसँ सिद्ध होइत अछि। एहि शब्दावलीक क्षेत्रमे बरही, 


डोम, कुम्हार, मलाह, जोलहा, ततमा-पटवा, दरजी, धुनिजा, धोबि, रडरेज, गरेडी, . 


लोहार, कसेरा, सोनार, कानू, हलुआइ, तेली, नोनिजा, कुरेडी, बरइ, पासी, सूड़ी-कलवार, 
लहेरी, चमार एवं मालि जातिक व्यावसायिक आधार सामग्री, औजार, उत्पादन, 
कार्य-व्यापार तथा उत्पादित वस्तुक गुण-दोषसँ सम्बद्ध शब्दावली अबैत अछि। 
किञ्चितो अर्थान्तरक हेतु स्वतन्त्र शब्दक प्रयोग व्यावसायिक शब्दावलीमे सर्वत्र 
दृष्टिगोचर होइत अछि। स्वभावतः एहिमे पारिभाषिक प्रकृति विशेष रूपमे विद्यमान 
अछि। एहि प्रकारक अत्र संकलित-विवेचित शब्दक संख्या दस हजारसँ उपरे भ5 गेल 
अछि। 


सामाजिक जीवनमे परम्परामूलक जातीय व्यवसाय सबहिक महत्वपूर्ण 
भूमिका होयबाक कारणें एहिसँ सम्बद्ध शब्दावलीक प्रयोग तत्तत्‌ व्यवसायमे विशिष्ट 
रूपमे, सामाजिक जीवनमे सामान्य रूपमे तथा साहित्यमे यत्किञ्ति रूपमे होइत रहल 
अछि। 


मैथिलीक व्यावसायिक शब्दावलीक संकलन ओ व्याख्याक क्षेत्रमे ग्रियर्सन 
कार्यके सर्वप्रथम ओ एकमात्र मार्गदर्शक मानल जा सकैत अछि। पण्डित दीनबन्धुझा, 
डा. सुभद्रझा आदिक कार्यमे सेहो एहि विषयक सन्दर्भ भेरैत अछि। एहि ग्रन्थमे 
परम्परामूलक जातीय व्यसवसायिक शब्दावलीके समग्रतामे देखबा-परेखबाक प्रयास 
भेल अछि। ग्रन्थक अन्तर्गत विवेचित प्रत्येक व्यवसायक शब्दावलीमे पूर्वकृत कार्यक 
अपेक्षा नवीन तथ्य सभ संकलित-विवेचित भेल अछि, जाहिमे(क) नवीन शब्दक 
संकलन(ख) अर्थक संशोधन(ग) नवीन अर्थानुसन्धान ओ (घ) शब्दक उच्चरित 
ध्वन्यात्मक रूप प्रमुख अछि। ग्रियर्सन द्वारा अचर्चित पटबा, मालि, कुरेडी आदिक 
व्यवसायक शब्दावलीक संकलन ओ व्याख्यात्मक अध्ययनके सर्वथा अभिनव 

सेएमग्री कहल जा सकैत अछि। निष्कर्षतः एहिठाम पूर्वज्ञात शब्दक अज्ञात अर्थ ओ 


सवया अनभिज्ञात शब्द ओ ओकर अर्थक सन्निवेशक संगहि ज्ञात शब्दक भ्रान्त अर्थक . 


संशोधन ओ वास्तविक अर्थक सन्धान भेल अछि। 


अनेकानेक ऐतिहासिक ओ सामाजिक कारणसँ मैथिली परम्परामूलक जातीय 
व्यावसायिक शब्दावलीमे परिवर्तनक प्रक्रिया गतिमान रहल अछि। 


एहि शब्दावलीक जीवन्तता व्यवसायक संगे आबद्ध रहलैक अछि। व्यवसाय 


समाप्त भेलापर ओकर शब्दावलीक समाप्त भ5 जायब स्वाभाविक अछि। ते 


नोनिञाक नोन-उत्पादन-व्यवसायक हासक संगहि ओकर शब्दावली सेहो समाप्त भऽ 
गेल। तहिना कसेराक पिटुआ बासनसँ सम्बद्ध अनेक शब्दावली सेहो म्रियमाण भऽ गेल 
अछि। 


कानूनी प्रतिबन्धक कारणें दारू-व्यवसायक शब्द मिथिलामे लुप्त होयबाक 
स्थितिमे अछि। यद्यपि नेपाल तराइक मैथिली भाषी क्षेत्रमे एखनहु एहि व्यवसायक 


- पारम्परिक शब्द चलि रहल अछि, मुदा ओहो क्रमशः म्रियमाण भऽ रहल अछि। 


कसेराक धात्विक मिश्रण तैयार करबासँ सम्बद्ध शब्दावली तँ कानूनी प्रतिबन्धक 
कारणें लुप्ते भऽ गेल अछि। 


पारम्परिक शब्द-लोप ओ नव शब्द-ग्रहणमे व्यवसायी जातिक ऐतिहासिक 
ओ सामाजिक परिवेशक भूमिका सेहो महत्वपूर्ण अछि। एके व्यवसायके' करऽवला 
जोलहा ओ पटबाक कपड़ा बिनबाक औजार, प्रक्रिया ओ सम्बद्ध शब्दावलीमे पर्याप्त 
अन्तर दृष्टिगोचर भेल अछिं। हिन्दू धर्मक पटबा जातिक व्यंवसायमे जतऽ पारम्परिक 


` शब्द बेस सुरक्षित अछि, ततहि मुसलमान धर्मक जोलहा जातिक व्यवसायमे अरबी 


ओ फारसीक शब्दक बाहुल्य भ5 गेल अछि। एकर ऐतिहासिक विवेचन अनुसन्धानक 
स्वतन्त्र विषय भऽ सकैत अछि। ओना बरही, कुम्हार, जोलहा, द्रजी आदिक 
व्यवसाय पूर्व कालोमे तुर्की, अरबी, फारसी, पुर्तगाली शब्दावलीके ग्रहण करबामे 
अग्रणी रहल अछि। | 


सम्प्रति परम्परामूलक जातीय व्यावसायिक शब्दावलीमे परम्परा ओ जातिक 
प्रति अनाग्रह तथा विभिन्न व्यवसायक आधुनिकीकरणक कारणे परम्परागत शब्दक 
लोप ओ नवीन शब्दक ग्रहण भ5 रहल अछि। शिक्षित समुदाय जातीय परम्पराक 
प्रतिकूलो व्यवसायके पकडि रहल अछि। विभिन्न व्यवसायमे नव वैज्ञानिक औजार 
ओ परिशोधित आधार सामग्रीक प्रयोग भऽ रहल अछि। विज्ञान द्वारा अनुसन्धित 


उपसंहार / 395 


AMES, TEESE | _ TTT 
Cm 4 


विभिन्न सामग्री जातीय व्यवसायक उत्पादनक स्थानापन्न कऽ रहल अछि। स्वभावत: 
किछु व्यवसायक शब्दावली विशेष रूपे" संवेदनशील अछि आ एहन व्यवसायमे नव 
शब्द-ग्रहण ओ पारम्परिक शब्द-लोपक प्रक्रिया अत्यन्त तीव्र देखल गेल अछि, जेना 


बरही, लोहार, सोनार, चमार, आदिक व्यवसायमे। परिवर्तनशील सभ्यता ओ जनरुचि | 


कारणे पटबा, द्रजी, रङरेज, सोनार ओ हलुआइक शब्दावलीमे सेहो नवीन 
शब्द-ग्रहण ओ पारम्परिक शब्द-लोपक प्रक्रिया अछि। 

दोसर दिस डोम, कुम्हार, मलाह, धुनिजा, धोबि, गरेडी, कानू, कुरेडी, बरइ, 
पासी, लहेरी, मालि आदिक व्यवसायमे शब्द-ग्रहण ओ लोपक प्रक्रिया मन्द अछि, 


परन्तु एहि व्यवसाय सभक शब्दावलीक पारम्परिक स्वरूप कतबा दिन धरि सुरक्षित, 


रहि सकत, से कहब कठिन। 


मैथिलीक परम्परामूलक जातीय व्यावसायिक शब्दावलीमे तत्सम शब्दक 
प्रयोग अल्पे संख्यामे देखल गेल अछि। विशेष संख्या तदभव ओ देशज शब्दहिक 
अछि। देशज शब्द सभ प्राकृते कालक परम्परासँ किञ्चित ध्वनि ओ अर्थ-परिवर्तनक 
संग प्रयुक्त भेटैत अछि। एहि शब्दावलीमे तुकी, अरबी, फारसी, पुर्तगाली ओ अंग्रेजीक 
शब्द-ग्रहण होइत रहल अछि। विभिन्न मूलक भाषासँ गृहीत शब्द कतोक ठाम मूल 
शब्दक स्थानापन्न भऽ गेल अछि, कतहु मूल शब्दक समानान्तर चलि रहल अछि आ 
कतहु नवीन अर्थक द्योतनक हेतु प्रयुक्त भऽ रहल अछि। भाषिक संक्रमणक 
परिणामस्वरूप विवेच्य शब्दावलीमे तत्सम, तद्भव वा देशजक संग विदेशज भाषाक 
संकर-सामासिक शब्द सेहो बनैत रहल अछि। 


मैथिलीक परम्परामूलक जातीय व्यावसायिक शब्दावलीमे प्रयुक्त अनेकार्थक 
शब्दमे किछु शब्दक विभिन्न अर्थमे कोनहु सामञ्जस्य नहि अछि, मुदा अनेक शब्दक 
विभिन्न अर्थमे एकटा सामान्य अर्थ निहित देखल गेल अछि। एहि. शब्दावलीमे 
स्वार्थक शब्द प्रचुरतया उपलब्ध अछि। पर्यायवाची शब्दक दुइ गोट कोरि एहि 
शब्दावलीमे पाओल गेल अछि। एक कोटिक पर्यायवाची शब्द-समूह परिभाषा तथा 
व्याकरणिक ओ उपलाक्षणिक प्रयोगमे परस्पर समरूप होइत अछि ओ दोसर प्रकारक 
पर्यायवाची शब्द-समूहमे परस्पर एकटा समान विवक्षा होइतो समरूपता नहि कहल जा 
सकैत छैक। एहि शब्दावलीमे प्रयुक्त बहुतो शब्द सामान्य जनजीवनेसँ लेल गेल अछि। 
बहुतो शब्दक उच्चरित वैकल्पिक रूपक प्राचुर्यं अछि जकरा कोष ओ साहित्यमे 
लेबासँ पूर्व मानकीकरणक आवश्यकता छैक। एहि शब्दावलीमे उपसर्गक प्रयोग कम 

अछि, जे अछि ताहिमे किछू तँ संस्कृतमूलक अछि आ किछु विदेशीमूलक। मुदा 
शब्द-साधनमे प्रत्ययक प्रयोग अपरिमित अछि। 

मैथिलीक परम्परामूलक व्यावसायिक शब्दावलीक संकलन ओ व्याख्या 
सम्बन्धी अनुसन्धान कार्य एहि गरन्थसँ पूर्ण ओ सम्पन्न नहि भऽ गेल अछि, अपितु 
एहिसँ आगाँ कार्य करबाक हेतु आरम्भिक सोपान प्रस्तुत भेल अछि। विषयक 
व्यापकताके' देखैत मिंथिलामे प्रचलित व्यवसायक एकटा अंशविशेष एतऽ विवेचित 
भेल अछि। एहि शोध-प्रबन्धक अध्ययन-सीमासँ इतर व्यवसायक शब्दावली शोधक 
एकटा स्वतन्त्रे विषय भऽ सकैत अछि। एहिना व्यावसायिक शब्दावलीक स्वतंत्र रूपसँ 
भाषावैज्ञानिक अध्ययन अपेक्षित अछि। व्यावसायिक शब्दावली ओ विशेषत: परम्परामूलक 
जातीय व्यवसाय सम्बन्धी शब्दावली भारतक विभिन्न भाषा क्षेत्रमे समान रूपसँ 
महत्वपूर्ण अछि। विभिन्न भाषाक एहन शब्दावलीक संग मैथिलीक एहि शब्दावलीक 
तुलनात्मक अध्ययनक आवश्यकता अछि, जाहि दिस अन्य अनुसन्धाता अग्रसर भऽ 
सकैत छथि। 


एतावता मैथिलीक शब्दावलीक संकलन ओ अनुशीलनक दिशामे प्रस्तुत 
ग्रन्थ बहुत किछु योगदान देबामे समर्थ भऽ सकैत अछि तथा एहिसँ मैथिली कोषकार, 


वैयाकरण ओ भाषावैज्ञानिकलोकनिके* पुनश्चिन्तन करबाक हेतु अवश्ये सामग्रीक 
सौलभ्य होयतनि। 


उपसंहार / 397 


lO EE "TI 


परिशिष्ट 'क' 


मिथिलाक पारम्परिक व्यवसायी जाति सम्बन्धी शब्द-सूची 


(संकेत : स्त्री.- स्त्रीलिंग, उप.- उपजाति, उ.-उपाधि, मू.-मूल, वि.दे.-विशिष्ट 


देवता 
कलवार 


'कसेरा 


कानू 


कुम्हार 


कुरेडी/करोड़ी : 


गरेड़ी 


-चमार 


रैदास, लालवन बाबा (द्रष्टव्य, लोकगाथा 


: स्त्री. कलवारिन। उ.-चौधरी, जायसवाल, साहु। वि. दे.-काली, बन्दी, 


महामाया। 
स्त्री.-कसेरिन/कसेरनी। उप.-अयोध्यावासी, ठठेरा, तमेरा, तिरहुतिया 
द्वारिकावासी, हैहयवंशी। मू.-कमार, खड़ा, चिलमार, टॉक, पछिमा, 
पुरबी, बङाली, बनपर, बागड़ा, क्षत्रिय। उ.-गुप्ता, प्रसाद, साव/साओ, 
साह। वि.दे.- विश्वकर्मा। 


: स्त्री.- कानुनि। उप.-तिनचुल्हिया/तिनभुज्जा, पनचुल्हिया/पचभुज्जा, 


सतचुल्हिया/सतभुज्जा। उ. साहु। वि.दे.-जलामुखी/ज्चालामुखी, हलुमान, 
सोखा। 

-कुम्हैनि। उप.-कनौजिया, छोलकढिया/छोलकढुआ/छोलगढिआ/ 
छोलगढुआ, तिरहुतिया, मगहिया। उ.-पंडित। वि.दे.-कालिदास 
कुमर-विनोदी, सोखा-शंभुनाथ। 

.-कुरेडिनि। उप.-गिदरमारा/मगहिया, तरसुलिया, देसवारि, धोबि, 
नट, राजपूत, लठोर, सपेरा, व्यौधा। उ.-धामि। वि.दे.-बेनीराम, बौधूराम। 
स्त्री. गरेंडिन। उप.-गंगाजली, ढेङर, मझरौठ, रोआँवंशी। उ.-गरेंडी, 
पाल, मरड्‌, राउत, राय। वि.दे.- बन्दी, गोरैया, जगदम्बा। 
्त्री.-चमैनि/दगरिन। उप.-कनगुजिया/कनौजिया, कपड़ी, गोरिया, गोहित, 
चमगोरिया, छपरिया, धुसिया, नाइक, पाँडे, बहिङारि, बोहित, मगहिया, 
महरा, मोची, राउत, सफरी, हाइट। उ.-दास, पाँडे, मोची, रविदास, 
राउत, राम। वि.दे.-केरल, जलपा, नरसिंह, मनसाराम, रकतमाला, 
: लालवन बाबा, रचना 
मासिक, दरभंगा, जून 84 अंक, पृ. 19, ३2), लुकेशरि, हुलहुली देवी। 

जोलहा 
डोम 


ततमा. 


तेलि/तेली 


दर्जी 
धुनिञा 
धोबि 


नोनिञा 


: स्त्री.-जोलहिन। उ.-अंसारी (मुसलमान धर्मावलम्बी) | 
: स्त्री. डोमिन। उप.- तिरहुतिया, पछिमा। ( विशिष्ट विवरण हेतु द्रष्टव्य, 


"मिथिलाक डोम जाति एवं ओकर जातीय शब्दावली'-योगानन्द झा, 
स्मारिका, मिथिला सांस्कृतिक परिषद, बोकारो, 1982 एवं “डोमराजा 
श्यामसिंह', माटि-पानि मासिक, पटना अप्रैल, 84, पृ. 4-5 )। 
परगना(डोमक क्षेत्रीय विभाजन) :- कसमा, गयासपुर, चौरासी, दरभंगा, 
पचही, बछओर, बालागच्छ, बेसारा, भच्छी, भाला, मलकैता, राजबिसार, 
राजभरौरा, लोआम, सरैसा, हाटी। खूट/खुरहा (मू.)- अधलपुरिया, 
अधारपुर, अमलौर, अमारी, अरा, अरैता, अहींस, कन्हौली, कल्याणपुर, 
कानू, कोठिया, कोठियैता, कोनलिआर, खोन्हलिआर, गोरैता, घटहो, 
घरैता, चचरबाड्, चनैली, चोन्हलिआर, जढुअति, जरुआबेसारा, जरुऐत, 
जेरुआ बेलसंडी, जलालपुर, टभकैत, तिसकर, नागरबस्ती, पाँचमोहाल, 
पाँड्, पुनहास, पूसा, पोनसीया, फूल सोनपरिया, बरबट्टा, बहैलबरिया, 
बेलसंडी, बेलसरैत, बेसारा, भतबरिया, भाइसिंघारा, भिड॒हा, मगहिया, 
मडुअति, मधपुरिया, मनकैता, मरैबाड्‌, मलकी, महुअति, रोसरैत, 
लरहनि, ललबाड़, लाधा, लाधाबरबट्टा, लालागच्छ, सिंघाडा, सोनपरिया 
हँसैता, हायर, हाँसा। उ.-मल्लिक। वि.दे.- गोरैया, गहिल, मनुसदेबा 
श्यामसिंह। 


: स्त्री.-ततमीनी। उप.-कनौजिया, जोलहा, (मुसलमान), मगहिया। उ. 


-ताँती, दास, पटवा। वि.दे.-मधुकर बाबा, महामाया, सोखा। 
्त्री.-तेलिन। उप.-कनौजिया, खसखेलिया, जनकपुरी, मगहिया। 
उ.-साहु। वि. दे.-अलखिया, कारिख, (द्रष्टव्य, स्वदेश दैनिक, 25 
सितम्बर एवं 2 अक्टूबर 1983), गोविन्द, सोखा। 


: स्त्री.- दर्जिन (मुसलमान धर्मावलम्बी)। 
: स्त्री.-धुनिजानि। उ.-धुनिजा, खादे मंसूर (मुसलमान धर्मावलम्बी)। 
: स्त्री.- धोबिन। उप.-कनौजिया, तिलंगी, तूरुक (मुसलमान); बेलवार, 


मगहिया, राजधोबि। उ.-बैठा, रजक, साफी। वि.दे.-गरीबन भुइजा 
(तत्रैव, 9, 11, 27 फरवरी एवं 2, 3 मार्च 1983), बिसहरि। 


: स्त्री.- नोनिजानि। उप.-अवधिया, खरौट, चौहान, बिंद, बेलदार। उ. 


- चौधरी, चौहान, जमादार, महतो, महथा, मंडल, राउत, सिंह। वि. 
दे.-कारिख, गोरैया, नरसिंह। 

पटवा 


पासी 
बरइ 


बरही 


मलाह 


मालि/माली : 
रङरेज 
लहेरी 


: स्त्री.-पटमीनी। उप.-कायस्थ, खड़ेवाल/खण्डेलवाल, गोसाँइ/गोस्वामी, 


जोगी, ताँती, तूरुक/दफाली (मुसलमान)। उ. -खण्डेलवाल, गोसाँइ, 
जोगी, ताँती, पटवा, प्रसाद, साहु। वि. दे.-महादेओ। 


: स्त्री.-पासिन। उप.- कमानी, तरसुरिया, व्याधा। उ.-चौधरी, महतो। 


वि.दे.-पीरबाबा, मनुसदेबा, महामाया, मीरा, रामठाकुर, सुरजाऊ, सोखा। 


: स्त्री.-बरैनि। उप.-चौरसिया, तमोली, सेमरिया। उ.-चौरसिया, नागबंसी, 
.प्रसाद, भगत, राउत। वि. दे.-बिसहरि (नाग), नागो बाबा। 


: (स्त्री. बरहिनि), कमार (स्त्री. कमैनि)। उप.-मगजिया। 


मू. ओलियाचरबार काँटी परतान, कोइलख, गंगापुरैन, गड़बडिया, 
घोड़ाघाट, घोड़ाघाटबसन्त, घोड़ाटाप, जोरपुरा, ठुट्ठी पाकडि, देवघर, 
धमुनिजा, धनरिया, धनहरिया, नवादा, पैतला, बखरैत, बरुसेत, बैत, 
बरौनी, बसन्त, भीठ, बनकट्टी, मखरौली, मानिकपुर, मोरबैत, 
राजापाकडि, लखवति, शेरपुर, सर्वनसुपैतला, सहदेइ, सिरपुर, सोनेमुंे, 
सोहरैत। उ.- कमार, ठाकुर, मिस्त्री, विश्वकर्मा, शर्मा, सुतिहार। वि. 
दे.- कंगाली ठाकुर, कारिख, काली, गोरैया, धर्मराज, बन्दी, महामाया, 
विश्वकर्मा। 


: स्त्री.-मलाहिन। उप.-कठौतिया, क्यौट/केओर/केवट, कोल्ह, खरकौर, 


खुनौट, गोंद, चाभ, जेठैतिआ, तिअर, नोनफर, पछिमा, बनपर, बाँतर, 
बीन, सुरहिया। उ.-चौधरी, मंडल, माँझी, मुखिया, सहनी, सिंह। वि.दे. 
"अमरसिंह, कमला, किरंची, कुसियारमल, केवल महराज, कोइला, 
गाङोदेवी, जयसिंह, झम्मन मरड़, झालाराम, ठीठामल/बैहरूतिअर, 
दुलरादयाल, मातर, मीरसैयद, रइया-रनपाल, सुल्तान खाँव (द्रष्टव्य, 
मिथिलाक मलाह जातिक सामाजिक स्वरूप-योगानन्द झा, स्मारिका, अखिल 
भारतीय मिथिला संघ, 34 गुरुद्वारा रकाबगंज, नई दिल्ली, जून-1984। 
लोकगाथा अमरसिंह, स्मारिका, मिथिला सांस्कृतिक परिषद्‌, बोकारो, 19831 
गीतगाथामे गाङ्गो देवी, स्वदेश दैनिक, 8 एवं 11 मार्च 19831 लोकगाथा 
जयसिंह, कोशी कुसुम, मैथिली द्वैमासिक, सहरसा, जून 19841 दुलरादयाल, 
माटि-पानि मासिक, पटना, अक्टूबर 1983 )। 


स्त्री.- मालिनि। उ.-भंडारी, माली। वि. दे.-भगवती। 


: स्त्री.-रङरेजिन (मुसलमान धर्मावलम्बी)। 
: स्त्री-लहेरिन। उप.-तिरहुतिया, तूरुक, मगहिया, यदुवंशी, बिसहारा, 


उ.- साहु। वि.दे.-कारिख, काली, गोविन्द, बहराइनसाओ, बन्दी। 

न 


४ आय; 


सोनार 


हलुआइ . 


: स्त्री. लोहैन। उप.-अवधिया, कनतुतिया, कनौजिया। मू.-असेसर, 


उदमतिआ, कठौतिया, कंकड़ा, कौड़िया, झम्पाल, बिलोटिया, मसिहनिञा। 
उ.-ठाकुर, शर्मा, विश्वकर्मा। वि.दे.- विश्वकर्मा। 


: स्त्री.-सूंडिन। उप.-फ्रेसबार, व्याहुत, सगाहुत। उ.-कपड़ी, कारक, 


खर्गा, गराइ, गैंडा, चौधरी, नायक, प्रधान, पुर्वे, महासेठ, माँझी, मेहता, 
मंडल, राउत, साहा, सिंहा, सेठ, हाथी। वि.दे.-अलखिया, बरहम, 
ससिया, सहोदरा। 4445 


: स्त्री.-सोनारिन। उप.-अयोध्यावासी, कमरकला, कमार, ठठेरा, 


दवारिकावासौ। मू.-अठगैंच, कटोसिया, कलेत, कुम्हरैत, खड़ियागर, 
चोरबारे, जखलपुरिया, भोरैत, सागी, सेमार, सोनपुरिया, सोखियैत, 
हरसरिया, उ.-गुप्ता, ठाकुर, .साहु। वि. दे.-विश्वकर्मा "(द्रष्टव्य 
विश्वकर्मा ब्राह्मण मूल गोत्र प्रकाश, भगीरथ ठाकुर, मोगलबाजार, मुंगेर )। 


: (स्त्री. हलुआइनि), मोदी (मोदिआनि)। उप.-कनौजिया, मगहिया, 


मधेशिया। मू.-अँकुरी, कलशडीह, करनी, कहिनबारि, कन्हौकनबारि, 
कराया, गेहुमी, घरबहरा, घरभितरा, छतौना, छितनी, छौडीहा, जीराबस्ती, 
टारी, ढकाइत, तीनडीहा, दिघबारि, नरौना, पचडीहा, पँचपिढ़िया, 
पचोतर, मडुअन, मडुआडीह, मनेमनारस, लटकौआ, सटकौआ, सिंघागढ़ 
(द्रष्टव्य, वैश्य जागृति ज्योति, 1983, बेहरामबेग, लालकुआँ, दिल्ली-6, 
फरवरी 81, अंक, पृ. 25-28 )। उ.- चौधरी, प्रसाद, राय, साहु। वि.दे. 
-कारिख, कलाली, गणिनाथ-गोविन्द ( द्रष्टव्य, लोकगाथा : गणिनाथ-गोविन्द, 
योगानन्द झा, स्मारिका, चेतना समिति, पटना, 1983, पृ. 104-109| श्री श्री 
गणिनाथ गोविन्दजी जयन्ती का 27वाँ महोत्सव स्मारिका, गोविन्दघाट, 
पटना-6, 1972, पृ. 27। स्मारिका, अ. भा. मध्यदेशी वैश्य महासभा, 
समस्तीपुर, वर्ष 1975-76, पृ. 13-17), डीहबाबा, दयाराम, पाँचोपीर, 
बहरिया बाबा, फेकूराम, मनसाराम, मीर सैयद, लखिया, लालखाँव, 
सोखा। 

कलवार 


कसेरी 
कानू ' 


'कुम्हार 


चमार 


जोलहा 


__ Cm राक रातय रयाउाललाााा „/ ` र््ल्ाललच्छयाााााकाकारााठरककु 


परिशिष्ट 'ख' 
व्यवसायी जाति सम्बन्धी कतिपय लोकोक्ति 


: कलबरबाके बेटा भुक्खे मरय, लोक कहय जे पीने छइ। कल-कलवार 


कल्ला ओदार । 


: ठठेरी ठठेरी नहि बदलाय 
: तीन बेर बजौलासँ आबय नउनिञा । 


आधा भार ल5 क$ भूजय कनूनिञा ॥ 


: “उट्ठा के बैठा कहँथ, चलती के गाड़ी । मूरुख के पंडित कहय, 


पंडित के भिखाड़ी ॥' “एक बरही दू लोहार बाले बच्चे लगय 
कुम्हार।' 'कुम्हाराक कुकुर जकरे पोनमे मोटि लागल देखय, तकरे 
संगे चलि देअय।' “कुम्हराक बेटी के ने नैहरे बास, ने सासुरे बास।' 
“कोइरी कुम्हारके बास नइ। बाभन ताभन के पुछैए ?' 'खिसियैल 
कुम्हैनि कथीदन सँ माटि खोधय।' 'ढाकन कुम्हान के, घी यजमान 


_के, स्वाहाय नमः स्वाहाय नम:।' “तेली साती कुम्हैनि सती', निचित 


सूतय कुम्हरा मटिया ने लय जाय चोर।' “पनिञा पड़लै नोनिजा मरलै 
कुम्हरा करय किलोल।' 


: अगहन रजपुत अहिर अषाढ, भादो भैंसा चैत चमार। आ गे दगरनि आ 


न दगरिन गोर तोरा लगियो, दरद मोरा छूटि गेल लोल तोरा दगियौ। 
कारी बाभन गोर चमार, एक संग ने उतरय पार। चमैनिसँ कतहु कोखि 
नुकयलैक अछि? चमारक कहने कतहु गाय मरय? बेटी चमार के 
नाम रमजनिञा। ' चन्नन पड़ल चमार घर नित उठि कतरय चाम। नित 


- उठि चन्नन रोवत हैं, पड़ल राड से काम।।' | 
: अप्पन मामा मरि मरि गेल, जोलहा धुनिजा मामा भेल? आठटा 


जोलहाके नओटा हुक्का, ताहू पर उठय थुक्कमथुक्का। करिगह छाडि 
तमाशा जाय, नाहक मारि जोलाहा खाय। कायथ-बाभन भेल मरचुनिजा, 
कारि करय जोलहा-धुनिजा। कोदो मडुआ अन्न नहि, जोलहा धुनिजा 
जन नहि। कौआ चलल बास क5, जोलहा चलल घास कऽ। खेत 
खाय गदहा, मारि खाय जोलहा। जोलहाक चाकर पैठान। जोलहा 
जानय जौ काटय। जोलहा जोरिहैँ नरिये-नरिये, खोदा ले जैहें एक्के 
बेरिये। जोलहा भूतिऐल तीसी खेत। बहसलि जोलहिन बापक दाढी 

तेलि ` 


दर्जी 
धुनिञा 
धोबि 


बरही 


मलाह 


लोहार 
सोनार 


नोचय। तौला भरि अनाज भेल, जोलहा के राज भेल। उसराही के 
अन्ने कौ? जोलहा के धन्ने की?? 


: ऊँचे बाभन नीचे डोम, की तारय बाभन की तारय डोम। डोम लेखे 


धोबी नीच। बाँसक बारि मे डोम कनाह। मुइला उत्तर डोम राजों। डोम 
हारय अघोरीसँ। डोमिनि गाबय ताल-बेताल। 


: कहाँ राजा भोज कहाँ भोजबा तेली। तेलियासँ की धोबिया घाटि, 


ओकरा मुङरा एकरा जाठि। तेलीक तेल जरय, मशालचीक किदन 
फाटय। सङ्लो तेली तँ नओ सय अधेली। मूड पलटय नाचय साहु। 
साहु बटोरथि कौड़ी-कौड़ी, सहुआइन बरोरथि कुप्पा। तेलिन रुसली, 
कुप्पा लऽ बैसली। 


: धोबी नाऊ दर्जी, ई तीनू अलगरजी। आकाशे फाटल अछि तँ दर्जीक 


बापो ने सीबि सकत। 


: अब्बल धुनिजा जिस्ता भारी। जनिहें मीयाँ धुनै के बेरिया। इत्ता रूइया 


को धुनिहें। 


: जब धोबी पर धोबी बसे, तब खेन्हरा पर साबुन पडे। जेहन धोबिगामा 


तेहन धाह नइ। तीन बेर चोरि भेने धोबिया सेठ। दिगम्बरक गाममे 
धोबिक बास। धोबिक कुकुर/गदहा ने घरक ने घाटक। धोबिक घर 
विआह गदहाक माथा मौड़। धोबिक बापक किछु नहि फाट। धोबिया 
के ने आन बहान, गदहा के ने आन किसान। नीन्द ने जानय टूटी 
खाट, प्यास ने मानय धोबीघाट। नूआ तँ धोबी धो देत मुदा मुँह के 
धो देत। नैहरा जो बेटी ससुरा जो, बहिजा घुमा बेटी कत्तहु खो। राजाक 
ओढना धोबिक बिछओना। कोइरीक गाममे धोबि पटवारी। 


: बड़े बरही छोट लोहार, घीच तीर कऽ पुरबय चमार। ई बुडि बरही 


गाम कमयता, जनिका बसिला ने रुखान। 


: गोआरक सराहल माछ आ मलाहक सराहल दही दूनू एके रङ। जते 


माछ जाल देखैए तते जँ मलाह देखय तँ छातिए फाडि क$ मरि जाय। 
जलमे मलाह, वनमे गोआर आ नैहरमे स्त्री अपन नहि होइछ। मलाह 
ने मानय सलाह। मुंसहर के चल-चल, मलाह के पैस-पैस। रहै छी 
सदिखन पानिजे मे मुदा नहाइ छी कहियो ने। सब ठाम राम-राम, 
बाड़ी पर नइ राम-राम। 


: सोनार के ठुक ठुक, लोहार के ठाँइ। सौ चोट सोनार के एक चोट 


लोहार के। लोहारक कुच्ची आगि-पानि दूनू मे। 


: नहि गढ़ायब तँ कनी देखहुँ दिअ5। तीन फूके चानी। 

17. 


परिशिष्ट “ग' 
अधीत ग्रन्थक सूची 


संस्कृत-प्राकृत 
देशीनाममाला- हेमचन्द्र, सं आर. पिशैल, भाग-1 , गोवर्नमेन्ट सेन्ट्रल बुक डिपो, 
बम्बई, 1880 
नाट्यशास्त्र- भरत 
व्याकरण महाभाष्य, पतञ्जलि, भाग-1, सं. एफ. कीलहार्न, भण्डारकर ओरियन्टल 
रिसर्च इन्स्टिच्यूट, पूना-4, तृतीय संस्करण, 1962 
यजुवेद 

हिन्दी 


आचार्य हेमचन्द्र रचित देशीनाममाला का भाषावैज्ञानिक अध्ययन- डा० शिवमूर्त्त 
शर्मा, देवनागर प्रकाशन, चौड़ा रास्ता, जयपुर, 1980 


कृषक जीवन सम्बन्धी ब्रजभाषा शब्दावली, भाग-1 एवं 2, डा. अम्बा प्रसाद सुमन, 
हिन्दुस्तानी एकेडमी, इलाहाबाद, 1960, 1961 


काष्ठकला परिचय- एम.के. रब, किताब महल, पटना 


ग्रामोद्योग और उनकी शब्दावली- डा. हरिहर प्रसाद गुप्त, राजकमल पब्लिकेशन्स 
लि., बम्बइ, 1956 


देशी शब्दों का भाषावैज्ञानिक अध्ययन- डा. चन्द्र प्रकाश त्यागी, लिपि प्रकाशन, 
दिल्ली-51, 1972 


प्राकृत भाषाओं का व्याकरण-रिचर्ड पिशल, अनु.-हेमचन्द्र जोशी, बिहार राष्ट्रभाषा 
परिषद्‌, पटना, 1958 

माटी के लोग सोने की नैया- मायानन्दमिश्र, राजकमल प्रकाशन, दिल्ली-6, 1967 
मैथिली लोकगीतों का अध्ययन-डा. तेजनारायणलाल, विनोद पुस्तक मन्दिर, आगरा, 1962 
वरुण के बेटे-नागार्जुन, राजपाल एण्ड सन्स, कश्मीरी गेट, दिल्ली, 1975 
विद्यापति ठाकुर- म.म.डा. उमेशमिश्र, हिन्दुस्तानी एकेडमी, इलाहाबाद, 1960 
हिन्दी की शब्द सम्पदा- डा. विद्यानिवासमिश्र, राजकमल प्रकाशन, दिल्ली- 6, 1970 
हिन्दी पर्यायो का भाषागत अध्ययन- डा. बद्रीनाथ कपूर, हिन्दी साहित्य सम्मेलन, 


- प्रयाग. 1965 


हिन्दी में देशज शब्द- डा. पूर्णसिंह डबास, नालन्दा प्रकाशन, नई दिल्ली-30, 1980 

अर्चना - ज्या *सुमन', मैथिली मन्दिर, राजकुमारगंज, दरभंगा, 1981. 
अन्योक्तिका- सुरेन्द्रझा 'सुमन', मैथिली मन्दिर, दरभंगा, 1969 

अष्टदल- डा. अमरनाथ झा, मिथिला सांस्कृतिक परिषद्‌, कलकत्ता-7 
आरती-जगदीप नारायण “दीपक ', भदहर, बिरौल, दरभंगा, 1959 

उच्चतर मैथिली व्याकरण-पं. गोविन्दझा, मैथिली अकादमी, पटना, 1979 
उमापति- डा. रामदेवझा, मैथिली अकादमी, पटना, 1980 

ऋतुप्रिया- श्रीचन्द्रनाथ मिश्र ' अमर ', नवरत्न गोष्ठी, लहेरियासराय, 1963 
एकावली परिणय- कविशेखर बदरीनाथझा, पाठक एण्ड सन्स, दड्भिङ्गा, सन्‌ 1383 
कृष्णचरित- तन्त्रनाथझा, मैथिली अकादमी, पटना, 1981 

कोर्तिलता-सं. बाबूराम सक्सेना, नागरी प्रचारिणी सभा, काशी सं 2032 

कोसी गीत-ब्रजेशवर मल्लिक, मल्लिक सदन, बड़गाँव, मधेपुरा 

खट्टरककाक तरंग- हरिमोहनझा, भारती भवन, पटना-1967 

गुदगुदी- श्रीचन्द्रनाथमिश्र 'अमर', नवरत्न गोष्ठी, दरभंगा, 1364 साल 

चन्द्र रचनावली- डा. विश्वेश्वर मिश्र, मैथिली अकादमी, पटना, 1981 
चाणक्य-दीनानाथ पाठक 'बन्धु', मैथिली ग्रन्थमाला प्रकाशन, दरभंगा, 1985 
चित्रा- यात्री, अ. भा. मैथिली समिति, सर. पी.सी. बनर्जी रोड, प्रयाग, 1390 साल 


झाडङ्कार-काशीकान्तमिश्र' मधुप', मैथिली प्रकाशन, 6/1, वामन पाडा लेन, 
कलकत्ता-19, 1960 


धातुपाठ- पं. दीनबन्धुञा, मैथिली साहित्य परिषद्‌, दड्भिङ्गा, 1949-50 


नन्दीपति गीतिमाला- डा. रामदेवझा, मिथिला रिसर्च सोसाइटी, लहेरियासराय, दरभंगा, 1965 


प्रतिपदा- सुरेन्द्रा 'सुमन', मैथिली मन्दिर, दरभंगा, 1970 

प्रेरणापुञ्ज- काशीकान्तमिश्र 'मधुप', मैथिली अकादमी, पटना, 1980 

बौद्धगानमे तांत्रिक सिद्धान्त- डा. जयधारी सिंह, मधुबनी, 1969 

भाषणत्रयी- सं. देवेन्द्रझा, मैथिली अकादमी, पटना, 1983 

मधुश्रावणौ पूजा कथा- डा. तेजनाथझा, कन्हैयालाल कृष्णदास, लहेरियासराय, 1975 
महेशवाणी- श्रीलोकनाथ पुस्तकालय, 173, महात्मा गांधी रोड, कलकत्ता-7 
मिथिला भाषा प्रकाश - रमानाथझा, ग्रन्थालय प्रकाशन, दड्भिङ्गा, चतुर्थ संस्करण-1964 
मिथिला भाषामय इतिहास- म.म. मुकुन्द शर्मा, विद्या विलास 'प्रेस, बनारससिटी 

66. 


67. 


मिथिला भाषा विद्योतन-दीनबन्धुझा, मैथिली साहित्य परिषद्‌, दडिभंगा, 1353 साल 
मिथिला संस्कार गीत-कामेश्वरी देवी, मैथिली अकादमी, पटना-1980 

मैथिल डाक- जीवानन्द ठाकुर, मैथिली साहित्य परिषद, दरभंडा, 1950 

मैथिल संस्कृति ओ सभ्यता, द्वितीय भाग, म. म. डा. उमेशमिश्र, वैदेही समिति, दरभंगा 


मैथिली ओ संताली: सम्पर्क आ सामीप्य- डा. विद्यानाथझा, 'विदित', मैथिली 
अकादमी, पटना, 1977 


` मैथिली भाषा का विकास-गोविन्दझा, बिहार हिन्दी ग्रन्थ अकादमी, पटना, 1974 
मैथिली लोकगीत- डा. अणिमा सिंह, लोक साहित्य परिषद्‌, कलकत्ता-45, 1969 


मैथिली लोकगीत- रामइकबालसिंह' राकेश ', हिन्दी साहित्य सम्मेलन, प्रयाग सं. 2012 
मैथिली व्याकरण मीमांसा-डा. सुभद्रा, चन्द्रधारी मिथिला महाविद्यालय, दरभंगा, 1983 
मैथिली शकुन्तला नाटक- अनु. ईशनाथझा 


मैथिली साहित्यक आलोचनात्मक इतिहास- डा. दिनेशकुमारझा, मैथिली अकादमी, 
पटना, 1979 


- रसनिझरिणी, पं. आनन्दा, दीक्षित बुक डिपो, दरभंगा, सं. 2006 


राधा-विरह-श्रीकाशीकान्तमिश्र' मधुप', हरिनन्दनसिंह स्मारक निधि, राघोपुर, दरभंगा, 1969 
रुक्मिणी परिणय- बबुआजीझा' अज्ञात ', मैथिली अकादमी, पटना, 1980 
लघु विद्योतन- श्रीगोविन्दझा, दरभंगा प्रेस कम्पनी प्रा. लि., दरभंगा, 1963 
विद्यापति-खगेन्द्र नाथ मित्र एवं विमान विहारी मजुमदार 
विद्यापति गीतावली-सं. गोविन्दझा, मैथिली अकादमी, पटना, 1981 
वर्ण रत्नाकर-सं. सुनीतिकुमारचटजी एवं बबुआजीमिश्र, रोयाल एसियाटिक सोसाइटी 
ऑफ बंगाल, कलकत्ता, 1940 
सौतारामझा-भीमनाथझा, साहित्य अकादेमी, 35, फिरोजशाह रोड, नई दिल्ली-1 

_ अंगरेजी 
इकॉनोमिक्स ऑफ स्मॉल स्केल इन्डस्ट्रीज, एस.पी. माथुर, अशोक बिहार, दिल्ली-52 


इकॉनोमिक हिस्ट्री ऑफ बंगाल, भाल्यूम-1, गोसाई एण्ड कः प्रिन्टर्स प्रा. लि., ` 


कलकत्ता-12, 1956 

ए कम्परेटिभ ग्रामर आफ द मोडर्न आर्यन लैंग्वेज आफ इण्डिया, जॉन बीम्स, 
मुन्शीराम मनोहरलाल, पो. बा. 1165, नई दिल्ली-55, 1970 

एन इन्ट्रोडक्सन टू द मैथिली लैंग्वेज ऑफ नौर्थ बिहार कन्रेनिंग ए ग्रामर, क्रेस्टोमैथी 
एण्ड भोकेवुलरी-ग्रियर्सन, एसियाटिक सोसाइटी ऑफ बंगाल, 1881 

82. 


83. 
84. 
85. 


एलिमेन्टरी प्रिन्सिपुल्स ऑफ इकॉनोमिक्स-जाथर एण्ड बेरी, आक्सफोर्ड यूनिवर्सिटी प्रेस 
ए स्टैटिस्टिकल एकाउन्ट ऑफ द डिस्ट्रिक्ट आफ पूर्णियाँ इन 1809-10- फ्रांसिस 
बुकनन, बिहार एण्ड ओडीसा रिसर्च सोसाइटी, पटना, 1928 

ए स्टैटिस्टिकिल एकाउन्ट ऑफ बंगाल, (भाल्यूम 13, तिरहुत खण्ड चम्पारण)- 
डब्ल्यू. डब्ल्यू. हंटर, कन्सेप्ट पब्लिशिंग कम्पनी, दिल्ली-35-1976 


ए हिस्ट्री ऑफ मैथिली लिटरेचर, भाल्यूम-1, जयकान्त मिश्र, तीरभुक्ति पब्लिकेशन्स, 
1, सर पी.सी. बनर्जी रोड, इलाहाबाद, 1949 तथा साहित्य अकादेमी-संस्करण, 1976 
कचहरी टेक्निक्लीटीज-पैट्रिक कारनेगी, इलाहाबाद मिशन प्रेस, 1877 

ट्रेडड्स आफ लिंग्विस्टिक एनालिसिस इन इण्डियन फिलॉसाफी- प्रो. हरिमोहनझा, 
चौखम्बा ओरियन्टालिया, वाराणसी, 1981 


द ऑरिजिन एण्ड डेभलपमेन्ट आफ द बंगाली लैंग्वेज-सुनीति कुमार चटर्जी, रूपा 
एण्ड क., कलकत्ता-12, 1975 


द फॉमेशन ऑफ द मैथिली लैंग्वेज-डा. सुभद्रझा, लुजाक एण्ड क: लि., लंदन, 1958 


प्रिन्सिपुल्स आफ इकॉनोमिक्स (एन इन्ट्रोडक्टरी भॉल्यूम)- ए. मार्शल, द मैकमिलन 
प्रेस लि., लंदन, 1977 


बिहार पीजैन्ट लाइफ-सर जी.ए, ग्रियर्सन, कॉस्मो पब्लिकेशन्स, 24 बी, अन्सारी रोड, 
दरियागंज, दिल्ली 6, 1975 


मिथिला इन द एज ऑफ विद्यापति-राधाकृष्ण चौधरी, चौखम्भा ओरियन्टालिया, 
वाराणसी, 1976 


मैथिली ग्रामर-जी.ए.ग्रियर्सन, रॉयल एसियाटिक सोसायटी ऑफ बंगाल, कलकत्ता, 
द्वितीय संस्करण, 1906 


रूरल एण्ड एग्रिकल्चरल ग्लॉसरी फॉर द नोर्थ वेस्टर्न प्रोविन्सेज एण्ड अवध-विलियम 
क्रुक, कलकत्ता, 1888 


लिंग्विस्टिक सर्वे ऑफ इण्डिया, भौल्यूम-1, पार्ट-1,-जी.ए. ग्रियर्सन, मोतीलाल 
बनारसीदास, दिल्ली, 1967 


हिस्ट्री ऑफ बिहार-राधाकृष्ण चौधरी, चौखम्बा ओरियन्यालिया, वाराणसी, 1976 
कोष-ग्रंथ 

अमरकोष : अमरसिंह, सं हरगोविन्द शास्त्री, चौखम्बा संस्कृत संस्थान, वाराणसी-1, 1970 

उर्दू-हिन्दी शब्दकोष-हिन्दी समिति, लखनऊ, 1972 


ए संस्कृत इंग्लिस डिक्सनरी-सर मोनियर विलियम्स, मोतीलाल बनारसीदास, 
दिल्ली, 7,1981 ` 

86. कृषि कोष (खंड-] एवं 2), बिहार राष्ट्रभाषा परिषद, पटना-4, 1956, 1966 
87... चैम्बर्स ट्वेन्टिएथ सेन्चुरी डिक्सनरी-एडिनवर्ग, 1964 

88. चैम्बर्स टेक्निकल डिक्सनरी-एडिनवर्ग, 1958 

89. द स्टूडेन्ट्स संस्कृत-इंग्लिस डिक्सनरी-भी.एस. आप्टे, मोतीलाल बनारसीदास, पटना-1965 
90. मिथिला भाषा कोष-पं. दीनबन्धुझा, इसहपुर, सरिसबपाही, शाके 1872 


91. वृहत्‌ मैथिली शब्दकोश- डा. जयकान्तमिश्र, इण्डियन इन्स्टीच्यूट ऑफ एडभान्स्ड 
` स्टडीज, शिमला-5, 1973 


92. बेब्स्टर थर्ड न्यू इन्टरनेशनल डिक्सनरी-(क) जी.सी. मरियन क. पब्लिशर्स, 1967 
(ख) विलियम कोलिन्स पब्लिशर्स, 1979 


93. शब्द कल्पद्रुम : द्वितीयो भागः, चौखम्बा संस्कृत सीरीज आफिस, वाराणसी, 1967 
94. हलायुध कोष : हलायुधभट्ट, हिन्दी समिति, लखनऊ, 1967 
95. हिन्दुस्तानी इंग्लिस डिक्सनरी- एस. डब्ल्यू.फैलोन, मेडिकल हॉल प्रेस, बनारस, 1879 


पत्र-पत्रिका एवं स्मारिका 

96. कोसी कुसुम, सहरसा 

97. जर्नल ऑफ द गंगानाथझा रिसर्च इन्स्टीच्यूट, इलाहाबाद 

98. जर्नल ऑफ बिहार रिसर्च सोसाइटी, पटना 

99. माटि-पानि-मुरलीधर ग्रेस, मुसल्लहपुर, पटना 

100. मिथिला, पुस्तक भंडार, लहेरियासराय 

101. मिथिला मिहिर, पटना 

102. रचना- शुभंकरपुर, दरभंगा 

103. विश्वकर्मा ब्राह्मण मूल गोत्र प्रकाश, सं. श्रीभगीरथठाकुर, मोगलबाजार, मुङ्गर 
104. वैश्य जागृति ज्योति-फरवरी 1981 अंक, 1893-बेहरामबेग, लालक्‌ँआ, दिल्ली-61 
105. स्मारिका-1976, अखिल भारतीय मध्यदेशीय वैश्य महासभा, समस्तीपुर 
. 106. स्मारिका-1972, श्रीगणिनाथ समिति, गोविन्दघाट, पटना-61 

107. स्मारिका- 1984, अ. भा. मिथिला संघ, 34-गुरुद्वारा, रकाबगंजरोड, नई दिल्ली 
108. स्मारिका- 1983, चेतना समिति, पटना 

109. स्मारिका- 1982, 1983, मिथिला सांस्कृतिक परिषद्‌, बोकारो 

110. स्वदेश दैनिक, मैथिली मन्दिर, दरभंगा 


0 

# ग्रियर्सनक बिहार पीजैण्ट लाइफक' प्रेरक 
आदर्श रूपमे ग्रहण करितो प्रस्तुत ग्रन्थ अपन | 

| उद्देश्यक सीमाक कारणे एकांगी अछि, से सत्य। 
| किन्तु अनेक अंशमे ई ग्रन्थ अभिनवत्व प्रदर्शित | 
करैत अछि। | 


श॑. प्रस्तुत ग्रन्थमे केवल नामेक संग्रह नहि अपितु 
क्रिया, विशेषण ओ क्रियाविशेषणहुक संग्रह भेल ४ 
अछि जकर प्रयोग विवेचित व्यवसाय सबमे 
होइछ। ग्रन्थक अन्तिम भागमे मैथिलीक 
पारम्परिक जातीय व्यवसाय सम्बन्धी शब्दावलीक 
भाषातात्तिवक विवेचन - विश्‍लेषण अत्यन्त 
विचक्षणताक संग कयल गेल अछि जे एहि 
ग्रन्थक महत्त्वके बहुत बढ़ा देलक अछि । 


मैथिलीक साहित्य - भण्डार समुद्ध भेल अछि। 

| लोकवृत्त, समाजशास्त्र, शब्दशास्त्र ओ 

ठ भाषाविज्ञानमे अभिरुचि रखनिहार पाठकके ई 
कृति रुचबे नहि करतनि अपितु बहुतो 
अनुसन्धित्सुक हेतु पथ - प्रदर्शक ओ प्रेरको बनि 
सकैत छनि। मैथिली शब्दकोषकर्त्तालोकनिके ˆ 
एहिसँ प्रभूत शब्दावली प्राप्त होयतनि । मैथिलीये 
नहि अपितु भारतीय लोकवृत्तानुसन्धानक क्षेत्रमे 
सेहो ई ग्रन्थकारक अनुपम अवदान सिद्ध होयत, 
से विशवास कयल जा सकैछ । 


| : * अवश्ये एहन विशिष्ट ग्रन्थक प्रकाशनसँ 


(अथातो शब्द जिज्ञासासँ) 

